



Фатих Кәрим

Истанбул мәктүпләре

«Фатих әфәнде Кәриминәң Төркиядән Кара дингез аша йөздәрәп
жибәргән хәбәрләре - халык өстәленә куелган жан азыгы» Г. Тукай

وقت

ФАТИХ КӘРИМИ

(1870-1937)

إستانبول مکتوبلری

ИСТАНБУЛ МӘКТҮПЛӘРЕ

Кирилл язуына күчерүчеләр:

Якупов А. Ф. (1–8, 17–70 мәктүпләр)

Нигъмәтуллин Э. Г. (9–16 мәктүпләр)



وقت

Оренбург, «Вакыт» матбагасы, 1913 ел
Казан, 2022 ел

Эчтәлек

Сүз башы	5
1 нче мәктүп. Юл мәктүпләре	7
2 нче мәктүп. Юлдан	14
3 нче мәктүп. Одессада өч көн	21
4 нче мәктүп. Истанбулдан	28
5 нче мәктүп	37
6 нчы мәктүп	46
7 нче мәктүп	58
8 нче мәктүп	69
9 нчы мәктүп	79
10 нчы мәктүп	92
11 нче мәктүп. Сугыш майданында ике көн	104
12 нче мәктүп	115
13 нче мәктүп	123
14 нче мәктүп	129
15 нче мәктүп	141
16 нчы мәктүп	151
17 нче мәктүп	157
18 нче мәктүп	164
19 нчы мәктүп	169
20 нче мәктүп. Халидә ханым хозурында	178
21 нче мәктүп	184
22 нче мәктүп. Истанбул тәэссораты I	192
23 нче мәктүп. Әнвәр бәк янында	198

24 нче мәктүп	204
25 нче мәктүп. Өхмәд Мидхәт әфәнденең җеназасында	210
26 нчы мәктүп	219
27 нче мәктүп	226
28 нче мәктүп	232
29 нчы мәктүп. Төрөк уҗагында	240
30 нчы мәктүп	247
31 нче мәктүп. Хөррият, мәсавәт, гадәләт	255
32 нче мәктүп	263
33 нче мәктүп. Өч сөальгә җаваплар	272
34 нче мәктүп	280
35 нче мәктүп	287
36 нчы мәктүп	295
37 нче мәктүп. Бөөк мәҗлеснең карары	300
38 нче мәктүп. Инкыйлаб.....	304
39 нчы мәктүп. Инкыйлаб көннәре	314
40 нчы мәктүп. Морад бәк янында.....	322
41 нче мәктүп. Һәяжанлы көннәр.....	330
42 нче мәктүп	338
43 нче мәктүп. Сугыш яңадан башланды	350
44 нче мәктүп. Истанбул тәэссораты II	355
45 нче мәктүп. Хатыннар митингы	368
46 нчы мәктүп	383
47 нче мәктүп	392
48 нче мәктүп	400

49 нчы мәктүп	405
50 нче мәктүп	411
51 нче мәктүп. Хаккы паша илә күрешү	418
53 нче мәктүп. Нияр ханым хозурында	441
54 нче мәктүп	449
55 нче мәктүп	455
56 нчы мәктүп	462
57 нче мәктүп	466
58 нче мәктүп	469
59 нчы мәктүп	479
60 нчы мәктүп. Тәлгать бәк	485
61 нче мәктүп. Голәма тирәсендә.....	492
62 нче мәктүп. Мәхмүд Әсгад әфәнде хозурында.....	499
63 нче мәктүп. Сәламлектә	503
64 нче мәктүп. Истанбул тәэссораты III.....	510
65 нче мәктүп. Төркиядә икътисади эшләр.....	515
66 нчы мәктүп. Габделхак Хәмид бәк	526
67 нче мәктүп. Төркиядә татарлар	529
68 нче мәктүп. Шәйхелислам әфәнде хозурында.....	536
69 нчы мәктүп. Истанбулда газеталар вә журналлар	541
70 нче мәктүп. «Бәгъсе бәгъделмәүт»	550
Бу китапта рәсемнәре вә кул язучылары булган затлар	566
Кайбер географик атамалар һәм урыннар	570
Сүзлек	570

СҮЗ БАШЫ

1912 сэнэ¹, 29 октябрьдә мөхтәрәм Закир әфәнде Рәмиевтән «Вақыт» газетасы идарәсенә минем исемгә ошбу мәальдә² бер хат алынды: «Әгәр сугыш жиренә “Вақыт”ка мөхбирлек кылу өчен баруны зарур тапсагыз вә мөмкинлек булса, барырга ярый. Төрөкчәгез өстенә французчагыз да булганлыктан, ихтимал ки, анда үзегезнең баруыгыз яхшырак булыр иде. Әгәр бару берәр сәбәптән тугры килмәсә, Истанбулдагы мөхбиребез Йосыф әфәнденең мөһимрәк вакыйгалар хакында телеграмнар³ биреп торуйн тәмин итеп булмасмы? Мөхбир булып йөрүне, ихтимал, өстенә аласы килмәстер».

Һәрникадәр бу хат алынган вакытта болгарлар Чаталжага барып житкәннәр, алар Истанбулга кереп, яки төрөкләр үзләре солых сорап, тиздән сугыш тукталыр төсле күренсә дә, бу күренеш заһири⁴ генә булып, сугышның яки сугыш халәтенең байтак заманарга сузылачагы бик ихтимал иде. Шул сәбәпле «Вақыт» идарәсе Закир әфәнденең бу фикерен бик мөнәсиб⁵ тапты вә минем Истанбулга китүемә карар бирелде. Озак исәпләп тормаенча, 1 ноябрьдә мин Оренбургтан кузгалып киттем вә 9 ноябрьдә Истанбулга барып кердем. Анда тәмам дүрт ай торып, 1913 сәнә, 18 мартта Оренбургка кайттым.

Мин барганнан соң сугыш жиренә мөхбирләрне жибәрмәдекләреннән⁶, хәтта чаралар табып, мөсагадәсез⁷ барылганда да күп файда китерү мөмкин күрелмәдегеннән⁸ миңа мәктүпләремне

¹ ел

² мәгънәдә

³ телеграммалар

⁴ тышкы

⁵ кулай

⁶ жибәрмәүләреннән

⁷ рөхсәтсез

⁸ күрелмәвеннән

Истанбулда торып язарга тугры килде. Шуның өчен бунлар¹ «Истанбул мәктүпләре» дип аталды да. Бу мәктүпләрдә ялңыз² сугыш хәлләре генә түгел, Төркиягә вә төрекләргә гаид³ башка хәлләр вә башка мәсьәләләр дә бикадәрил-хәл изах ителергә⁴ тырышылды.

Мин инде бу озын-озын мәктүпләр белән укучыларыбызны бик туйдырып бетергәнмендер дип исәпләгән идем. Әлбәттә, бу да булгандыр. Ләкин бу мәктүпләрне бик файдалы табучылар да булган икән.

Мин кайткач, Төркиягә вә төрекләргә даир бирелгән мәгълүмат өчен рәхмәт әйтеп, үземә күп хатлар килде. «Ачы булса да тугры яздың, безнең фикерләрдә зур үзгәреш ясадың, язганнарыңны тугры икәнлегә вәкугат⁵ белән сабит булды⁶, инде ул мәктүпләрне аерым бер рисалә шәкелендә бастырып чыгару кирәк иде», – диделәр.

Моның үзәренә «Вақыт» идарәсе бу мәктүпләрне аерым бер рисалә итеп басарга карар бирде. Бу рисаләгә «Шура»га яздыгым «Истанбул тәэссоратлары» да кертелде һәм Истанбулда күрдегем вә күрештегем бәгъзе бөек затларның рәсемнәре вә күп кул язучылары да дәреж булынды⁷. Шөйлә ки, бу рисалә фажиғә вәкугатның әлим⁸ ядкәре булып чыкты.

¹ болар

² фәкать

³ кагылышлы

⁴ мөмкин кадәр аңлатылырга

⁵ вакыйгалар

⁶ исбатланды

⁷ өстәлдә

⁸ әрнүле

1 нче мәктүп

ЮЛ МӘКТҮПЛӘРЕ

1 нче ноябрьдә кич берлән Оренбургтан кузгалып киттем. Күз йомып ачканчы Самарада булдым. Фәкать күзнә йомып ачу гына булды, йоклап булмады. Әүвәлән купеда дүрт кеше, бик тыгыз, һава аз иде. Житмәсә тагын, иптәшләрнең икесе колонист немецлар булып, берсенә бөтен вәжүдә¹ карболовый кислота исеннән гыйбарәт иде. Соңра аңлашылды ки, бу кеше немецларның бер хуторларында авыл фельдшеры икән.

Икенче тарафтан, ислам вә төркилек дөнъясы башына килгән фәлакәтләрне күзәң берлән якыннан күрәп язар өчен, шул фәлакәтнең тәмам оясына таба бару, вә тугрысын яздың исә, мөселманнарның күнәлләрән рәнжәтергә мәжбүр булу, ислам дөнъясындагы рух күтәрәнкелеге, алардагы бер-берсенә ярдәмнәре, утыз гына ел элек күтүчелек иткән болгарларның хәзерендә «өч йөз миллион» мөселманнарның мәкаме хиләфәтләрән² дер селкетерлек дәрәжәгә житүләре, Македония болгарларының фидакарылекләре вә шуның сәясендә ниһаять мәкасыйдларына³ ирешүләре, Крит христианнарының һичбер мөманәгәткә⁴ карамаенча, үз матлабләрәнә⁵ тугры хәрәкәт итүләре, үземезнең исә, дин вә кан кардәшләремезнең мәжрухларына ярдәм итәрлек дәрәжәгә дә килә алмавымыз яки шуның рәтен таба алмавымыз, ислам хөкемдарлары һичбер вакыт бер-берсе илә аңлаша алмадыклары хәлдә, электән бер-берсе илә дуст булмаган дүрт Балкан

¹ тәне

² хәлифәлек урыннарын

³ максатларына

⁴ каршы торуга

⁵ таләпләрәнә

хөкемдарларының вә Балкан милләтләренәң лөзүме вакытында¹ дәрхаль² иттифакка килүләре³ вә башка шуның шикелле хәлләр панорамада күренгән кебек бер-берсе артыннан күңелдән кичә, йөрәкне тырный баралар. Киткән саен үзеңне кечерәйгән күрәсең. Ниһаять, нуль булып каласың, чуалып дөньяда йөрүеңә, барлыгыңа эчәң поша башлый. Мондый вакытларда йомылган күзләр инсанга рәхәт йокы бирми, бары гасабларны⁴ бозып газапны гына арттырадыр.

2 нче ноябрьдә иртә сәгать 10 да поездымыз Самара вокзалында туктагач, иң беренче эшем башка бер урынга күчеп, немецларның тәнәффесне⁵ буа торган карболовый кислота исләреннән котылу булды. Монда урыннар бушаган иде. Башка бер купега күчтем. Үзем генә идем. Тиздән яныма бер рус керде. Төзгән кыяфәтле, күңелле генә бер кеше. Дәрхаль таныштык. Мигьдә⁶ авыруын каратырга Берлинга, мәшһүр бер профессорга бара икән. Руслар безгә якын. Алар берләң тиз танышып, тиз аңлашып була. Әгәр бер такым Пуришкевичлар вә Милюковлар мәйданга чыгып, араны ачарга хезмәт итмәсәләр, Русиядә руслар илә мөселманнарның бик тату, бик рәхәт яшәүләренә инанырга бер дә манигъ⁷ булмас иде.

Икенче бер купеда Мәскәүгә баручы төркөстанлы бер кардәш бер иде. Аның берләң дә танышып алдык. Сүз сугыш өстенә күчте:

– На, бу хиффәт⁸ болгарларның хәлләре бик яман булыптыр, – диде дә сөенечәннән беркадәр көлеп куйды.

– Ни өчен? – дим.

¹ кирәкле вакытта

² шундук

³ берләшүләре

⁴ нервларны

⁵ тын алуны

⁶ ашказаны

⁷ тоткарлык

⁸ акылсызлык

– Төрөкләр аларны хэйлэ илэ Истанбул янына кадәр китереп тә, сонра артларыннан чолгап алып, һәммә гаскәрләрен кырачаклар икән. Болгарстан бөтенләй бетереләчәк икән, – диде.

– Бу планы сөз кайдан белдеңез? – дидем.

– «Йолдыз»да укыдым, «Йолдыз»да. Бу газета һәрвакыт мөселман гаскәренәң җиңгәнән күрсәтеп яза, әмма сезнең «Вакыт» газетасы ни өчендер төрөкләрнең җиңгәнән күрсәтми калдыра бара. Менә Сәланиккә¹ дә сөз греклар кәргән, дип яздыңыз, әмма «Йолдыз» кәргәннәр, дип яза, шуның өчен без ул газетаны бик яртып укыймыз... – диде.

Каршындагы бу кешенең диндар бер мөселман, хәмиятле бер төрөк икәнлегендә шөбһә юк, ләкин диянәте заһири² калыптан вә хәмияте³ дә җаһиланә тәгассыбтан⁴ гыйбарәт икәнлегенә дә күренеп тормакта иде. Мин бунның берләң озын-озады сөйләшәп, кәкре фикәрләрен туграйтып маташырга лөзүм⁵ күрмәдем.

– Күрик инде, эшләрнең нәтижәсе ничек булып калыр, – дидем. Ләкин үзенә: – Траблус сугышы⁶ вакытында кем җиңгән иде, ахыры ничек булып калды? – дия кечкенә бер сөаль бирдем.

– Һә, анда да төрөкләр җиңеп торды. Соңыннан тик полицә⁷ вә сәүдә эшләре генә итальяннарда калды, – диде.

Гәрчәктән⁸, бу кешенең «Йолдыз»ны бик ихлас берләң укыганлыгы аңлашылды. Төркөстанлы бер мөселманның бер

¹ Сәланик - Госманлы императорлыгы составындагы шәһәр. 1912 елның 8 ноябрендә греклар тарафыннан алына. Хәзер – Грециянең бер шәһәре.

² тышкы

³ динне яклавы

⁴ җаһилләрчә фанатизмнан

⁵ кирәк

⁶ Италия белән Госманлы императорлыгы арасындагы Триполитания сугышы (1911-1912)

⁷ полиция

⁸ чыннан да

газетаны бөйлә¹ дикъкаты илә укуына сөөндем. Ләкин рәфикимыз² «Йолдыз»ның укучыларны мондый хата фикерләргә төшереп калдыруына тәэссөфтән³ үземне тыя алмадым. Никадәр ачу булса вә никадәр яратмасалар да, хакыйкәтне һәрвакыт яшермәенчә әйтә вә яза бару файдалы дип игътикад иттегем⁴ өчен, бер кыйсем халкымызның яңадан бер кат хата фикергә төшә баруы мәэюситемне⁵ дәхи дә арттырды; Мәскәү, Варшаваларга барып йөрүче, руслар илә катнашучы мөселман сәүдәгәр һәнүз шул фикердә булынгач, иллә без һәнүз⁶ жиңеләчәкмез икән, дидем.

Сызрань вокзалында башка бер яшь мөселман илә таныштым. Мәскәүдә каракүл⁷ илә сәүдә итүче кафкасияле⁸ Жәбраил әфәнде Касумов нам сәүдәгәр икән. Кокандтан кайтып килә. Үтәдән-биредән сөйләшкәннең соңында сүз тагын ук шул сугыш өстенә килде. Бу әфәнде төркөстанлыга охшамый, әхвәлдән хәбәрдар. Кем жиңгәнән вә кем жиңелгәнән бик яхшы аңлый, фәкәт бу жиңелүнең сәбәпләрен аңламый, шуны бик беләсе килә. Миллион ярымлык төрек гаскәренең жиңелүенә бу кеше гакыл ирештерә алмый, жир йөзәндәге «450 миллион» мөселманның хәтерләре азгына булса да игътибарга алынмауга, хосусән, башка вакытларда Төркиягә дуслар күренеп килгән вә сиксән миллион мөселман тәбагага мәлик булган Әнгелтерәнең⁹ Төркияне якламавына тәгажжәб итте¹⁰. Ләкин үзенең сөялеләренә үзе беркадәр җавап та бирде:

¹ шулай

² дусларыбыз

³ кызгандан

⁴ ышанганым

⁵ борчылуымны

⁶ һаман

⁷ куй бәрәннәренә махсус эшкәртелгән тиресе

⁸ кафкасияле - кавказлы

⁹ Англиянең

¹⁰ гажәпләнде

– Безем ислам дөньясы башына килгән бөтен бу фәлакәтләрнең сәбәбе гыйлемсезлектер, безне шул харап итте, – ди.

– Соң ни өчен христиан дөньясында гыйлем бар да, бездә юк, моның сәбәбе нидер? – дия соравыма каршы бик мозаффаранә¹ бер сурәттә вә үзенчә камил канәгать илә:

– Бак, әфәнде, буның сәбәбе безем муллаларымыздыр, безем яшъ гомерләремезе низамсыз² мәдрәсәләремездә черетүчеләр – анлардыр³, вә гыйлем жиренә бер такым сафсаталар илә башларымызны тутырып, хәяткә истигъдадымызы⁴ бетерүчеләр кинә⁵ анлардыр, беже заһир пәрәстлеккә⁶ сәвекъ идеп⁷, каләбләремездә хәмияте миллия⁸ уйгануга⁹ манигъ булып торучылар кинә анлардыр. Хәласа¹⁰: безем уемызы алар ехтылар¹¹; бездә дә өйлә¹², Иранда, Мароккода вә Төркиядә дә шөйләдер¹³» – дия жавап бирде.

Мөселман дөньясының өе жимерелүдә ялңыз¹⁴ муллаларныгына гаепләү, әлбәттә, хаклык түгелдер. Ә ул жимерүче кешеләрне үзләренә рәисе рухани итеп куючыларның да монда байтак гаепләре барлыгы кабиле инкяр¹⁵ түгелдер. Христиан рәисе

¹ жиңүле

² рәтсез

³ алар

⁴ булдыкылыгыбызны

⁵ гинә

⁶ тышкы яктан табыну

⁷ этәрәп

⁸ милләтне яклау

⁹ уянуга

¹⁰ кыскасы

¹¹ ектылар

¹² болай

¹³ шулай

¹⁴ фәкатъ

¹⁵ кабул ителүе ярамаган

руханилары¹ христианлык дөнъясының өен төзәтешергә ярдәм ит-текләре хәлдә, жиһанның һәр тарафында төрле кавем вә төрле нәселләргә мәнсүб² булган мөселманнарның барысының да мулла-лары өй жимерүчеләр булуы үзе бер шаяне тәгажҗеб³ эш булып иде. Әлбәттә, мөселман дөнъясының өе жимерелүдә дәхи дә тирәнрәк вә күбрәк сәбәпләр бардыр, вә безнең бөтен аксаган уры-нымыз да шул сәбәпләрне кәшеф итә⁴ алмаенча, гаепне бер-бере-мез өстенә аударып гомер үткәрүдәдер.

Купеда янымдагы иптәшем рус бик күп укый, әз генә сулый. Сугыш хакында бик философиянә⁵ мөхакәмә йөрәтә⁶: «Дөнъя яра-тылганнан бирле бит ул шулай: бер хөкүмәт бетә, икенчесе була тора, сугышлар дәхи шулай искедән бирле булып килгән, булып торачак, анда хаклык вә хаксызлыкны тикшерергә урын юк, кем көчле, шул хаклы була; төрекләргә бит Анатулыда⁷ да жир күп әле, әгәр игъмәр итсәләр⁸ аны, жәннәт хәленә китереп рәхәт көн күрергә мөмкин», — ди.

3 нче ноябрьгә каршы Пенза вокзалында янымызга бер сту-дент керде. Мәскәү дарелфөнүнә⁹ тарих вә әдәбият шөгъбәсен¹⁰ икмаль иткән¹¹. Гинә шул фәннәрне укыр өчен Герма-ниянең Лейпциг дарелфөнүнә бара. Гаять нәзек вә тәрбияле яшь бер егет. Вокзаллардан газеталар алып керә, ләкин сугыш вә теле-грам хәбәрләрен бик әз, аннан-моннан гына карап ташлый.

¹ рухани рәисләре

² мөнәсәбәтле

³ гажәпкә ласк

⁴ ачыкый

⁵ философияле

⁶ хөкем йөртә

⁷ Анатолия (Кече Азия); хәзерге Төркия урнашкан ярымутрау

⁸ төзек итсәләр

⁹ университетының

¹⁰ бүлеген

¹¹ тәмамлаган

Фельетоннарын, әдәби кыйсемнәрен¹ башыннан ахырына кадәр укып чыга, сөйләшсә, шул тугрыларда сөйләшә. Бөтен күңел берләп үз мәсләгенә бирелгән гыйлем әһеле. Мәсгуд² вә бәхтияр бер кеше.

– Немецча телне белмәсәм дә, анда баргач, дүрт айда өйрәнә алачагыма ышанам, масраф³ өчен елга биш йөз сум җитә, бер еллык акчам бар, аннары Хода Кәрим, бер рәте табылып, – ди. Яхшы күңелле бу яшь егет үзенәң истикъбален⁴ яңа чыгып килә торган кояш шикелле яктылыклар вә хәрарәтләр⁵ эчендә күрә. Хакыйкәт бәхтияр сәгәтләре икән.

3 нче ноябрьдә көндөз сәгать 2 ләрдә Тулага җиттек. Пересадка булды. Оренбургтан утырган вагоннан төшөп, Харьковка китүче поездга утырдым.

Тула, 3 нче ноябрь.

¹ өлешләрен

² бәхетле

³ чыгымнар

⁴ киләчәген

⁵ жылылык

2 нче мәктүп

ЮЛДАН

3 нче ноябрь Тулада Оренбургтан килгән вагоннан төшөп, Харьковга китә торган поездга кердем. Бу Мәскәүдән тугры Ростовга бара торган поезд улып, миңа Харьковта төшөп калырга лязем¹ иде.

Россия үзе бер мәмләкәт булдыгы хәлдә, төрле тарафлардагы юллары вә әүвәл юлларда йөрүче кешеләре арасындагы аермалар гажәпкә калырлыктыр. Ташкент юлында вә Оренбург тарафыннан килүче юлчыларның ит-май ашап тәрбияләнгәнлекләре гакул вә фикерләрен бик басып кына, үлчәп кенә истигъмал иттекләре², көлүләре болыт астыннан чыккан кояш шикелле акрын гына, сирәк кенә булганлыгы күренеп тора иде. Мәскәү – Ростов поездына кереп утыргач та, гадәтән³ башка мәмләкәт төсле тоелды: юлчыларның күбесе жәнүб вә шәрык⁴ кешеләре; шатлар, рухлары күтәрәнке. Гөж итеп сөйләшәләр, шаркылдашып көләләр, берсен-нән-берсе уздырып мәтайбәләр итәләр, ләтыйфәләр⁵ сөйлиләр. Чәһрә вә сәймәләре⁶ төрлечә булганлыгы шикелле, телләре дә төрлечә, һәммәсе дә русча сөйләшә. Урыны килгәндә, үз телләре берлән дә шыңгыр итеп жибәрәләр. Бунларның бәгъзеләре әрмәни, бәгъзеләре грузин, рус яки башка кавемнәргә мәнсүб халыклар, ләкин ни дә булса, итне азрак ашаучылар вә жәнүбнең бәрәкәтле кояшыннан вә яхшы һавасыннан күбрәк файдаланучы адәмнәр иде.

¹ кирәк

² кулланулары

³ гүя

⁴ көньяк һәм көнчыгыш

⁵ мәзәкләр

⁶ йөз-битләре һәм кыяфәтләре

Үз күпемдагы адәмнәр илә тиз танышырга тугры килде: бунларның берсе Сухумда торучы бер грузин сәүдәгәре икән. Русча өстенә бик яхшы төркичә, французча сөйли. Берсе бик мөлаем бер рус офицеры; Кафкасиядә¹ кечкенә бер имениесе бар икән, шунда бара. Берсе Ростовда торучы бер грек сәүдәгәре, Мәскәүдән кайтып килә. Табигый, һәр кемнең кулында газета. Берәр генә дә түгел, хәтта икешәр-өчәрне алып кергәннәр. Бер-берсенекә илә алмаштырып укыйлар, аз гына сүз башланды исә, сугыш тугрысында булды. Балкан вакыйгалары һәркемнең дикъкатен шул дәрәжәдә җәлеп итә икән.

Калын вә симез грек сәүдәгәре газеталырдагы телеграмнарны аз гына укый да:

– Вот как бьют турков, молодцы славяне! (Менә төрекләрне ничек тукмыйлар, тәхсин² славяннарга) – ди вә үзе жеп-жеп итеп рәхәтләнөп көлә. Тагын азрак укый да, тагын ук шул сүзләрне әйтеп көлә, вә – Алар ник жиңмәсеннәр соң, король Пётр, чар³ Фердинант, король Николай вә Георглар гаскәренен башында баралар, наследниклары гаскәргә команда итәләр, ә төрекләрнең солтаннары әллә кайда храмда качып ята, шаһзадәләренең исеме дә юк, разный Назыйм вә Мохтар пашалар, яшь вә карт төрекләр үзара низаглашалар, гаскәрләре кемне тыңларга вә нишләргә дә белмиләр, молодцы славяннар! – ди.

Грузин дә үзенен мөхакәмәсен бәян итә башлады:

– Беләсезме, – ди, – хәзер төрекләр ни өчен жиңеләләр? Алар Яурупада алты гасыр кадәр яшәделәр, әмма үзләре теләп Яурупа мәдәниятен вә мәгъмуриятенен⁴ һичбер нәрсәне кабул итмәделәр, алардагы азмы-күпме мәдәният әсәре бар исә дә, гадәттә башкалар тарафыннан җәберләп кенә кертелгән нәрсәдер; кая аларда

¹ Кавказда

² афэрин

³ царь

⁴ төзеклегенен

Болгариянең мәктәпләре, кая аларда Юрупаның университетлары, кая аларда Юрупаның тижарәте¹ вә сәнәгате? Юрупада яшәден исә, аның мәдәниятен кабул итми мөмкин түгелдер, итмәдең исә, менә ахырда эш шулай була, төрекләр хәзер менә шуның жәзасын чигәләр, Юрупа халкы арасында яшәргә теләмәгән милләтләр, иң элек аларның мәдәниятен, мәгариф вә һөнәрләрен, низам вә интизамнарын² тәмамыйла кабул итәргә тиештер. Әгәр кулдан килсә, японнар шикелле шуның өстенә үзенекен арттырырга ярый. Юкса алар арасында яшәү һич мөмкин түгелдер, – ди.

Грузинның бик житди рәвештә сөйләнгән бу сүзләре үзәренә³ офицер да газетасын куеп, сүзгә катнашты вә мөхакәмәгә кереште. Офицерның фикере генә башкачарак. Ул үзе ноктаи назарыннан⁴ мөхакәмә йөртте. Аның фикеренчә: гаскәрлек ягыннан төрекләр Юрупа мәдәниятен тәмамы илә кабул иткәннәр. Төрөк гаскәре немецлар тарафыннан өйрәтелгән. Төрөк кораллары немецлар вә Юрупалылар тарафыннан эшләнгән. Төрөк гаскәренә килгән вакытта: алар, һич шөбһәсез, иң чыдамлы, иң итагатыле солдат саналалар. Бу әллә ничә мәртәбә тәҗрибә илә беләнгән мәсьәлә. Төрөк солдатында хәзерге мәгънәсә илә милли рух булмаса да, аларда хәмияте диния⁵ бик көчле. Аларның шул хисләре Юрупа гаскәрендәге милли рух жирен тотарга житәрлектер. Төрөк гаскәренә бу рәвештә җиңелүе, офицерның фикеренчә, мәхз хөкүмәт идарәсендә тәртип вә гаскәр башлыклары арасында иттихад вә интизам⁶ юклыктандыр. Төрөк гаскәрен җиңүче – болгарлар түгел, бәлки Төркия идарәсенә юлсызлыгыдыр.

¹ сәүдәсә

² нигез вә тәртипләр

³ җавап буларак

⁴ карашлары

⁵ диндарлык

⁶ бердәмлек һәм тәртип

Офицер үзенең рус-япон сугышында булганлыгын, вә анда да жиңелүнең сәбәпләре әүвәл заманда рус гаскәре арасында тәртип вә интизам итешмәвендә генә икәнлеген бәян итеп берничә мисаллар китерде. Хәзер төрекләрнең болгарлар тарафыннан жиңелүен һич көтелмәгән шикелле, әүвәл вакыт русларның японнар тарафыннан жиңелүләре дә һичкемнең хыялына килмәгәнлеген бәян итте. Соңра сүзне тагын хәзерге төрек гаскәре үзәренә күчереп диде:

– Мин үзем гаскәр булганлыктан, бу сугыш әхвәлен бик яхшы тәгъкыйб итеп¹ барамын вә аңлыймын ки, төрек гаскәре бик нык сугыша. Алар качалар, куркалар дигән сүзләр берсе дә дөрөст түгелдер. Ләкин, икенче яктан, шунысы да күренә ки: бичара төрек солдатлары өчәр-дүртәр көн ач калалар, азык алдан бик күп хәзерләнгән, ләкин тәртипле рәвештә кирәкле урыннарغا бүленеп куелмаган, я гаскәрнең алдында була да дошманнарغا кала, яки артында бик ерак кала да, вакытында китереп житкәрә алмыйлар. Өчәр көн ач торган гаскәр никадәр итагатыле булса да вә никадәр сугышырга теләсә дә, хәлдән тая, егыла; теләр-теләмәс сафтан чыгарга мәжбүр була. Мәжрухлар вә авыруларны карау эше һәм Төркия гаскәрендә куллары, аяклары өзелгән бичара төрек солдатлары күбесенчә аны гади чүпрәкләр вә баулар илә үзләре урап куялар да, хәлләреннән килсә, тагын сугышка керәләр. Әгәр хәлләре бетсә, ярдәмсез-нисез шунда егылып үләләр. Шулай булган солдатны ничек гаепләргә кирәк.

Соңра төрек гаскәрендәге мылтыклар өч-дүрт төрле системада икән. Бунларның берсе берлән атарга өйрәнгән солдат икенчесе берлән атарга белми. Бунларның ядрәләре дә бер-берсенә башка төрледер. Сугыш башлангач та, запасныйларга корал таратылганда, кемгә нинди мылтык тугры килүе дикъкатыкә алынмаган. Тарата биргәннәр. Бик күп гаскәрнең кулына үзләре ата белми

¹ күзәтеп

торган мылтыклар тугры килгән яки ядрәләре башка система мылтыкныкы булып чыккан. Шул хәлдә булган гаскәр нишләсен? Табигый, әбтәр¹ агач чигенергә мәжбүр буладыр. Моннан башка, мәсәлән: сугыш майданына запасный солдатларны төягән бер поезд бер станциягә килеп туктый. Аны Сәланиккәме яки Әдернәгәме жибәергә һичкем белми. Истанбулга телеграм биреп сорыйлар. Җавап килми. Гаскәр шул станциядә бәгъзән өчәр көн көтеп, ач калалар, ачулары килә, әхлаклары бозыла башлый. Ниһаять, Сәланиккә жибәергә әмер килә. Поезд китә. Берәздән соң янәдән бер әмер килә, аны туктатып Әдернәгә² жибәерергә кушалар... Менә шулай итеп көннәр үткәрелә. Әмма сугыш вакытында бәгъзән³ бер минут әллә никадәр әһәмиятне хаиз⁴ буладыр.

Офицер бунларны сөйләгәндә, грек сәүдәгәре әллә ничә мәртәбә тәмәкесен көйрәтеп алды. Торып йөрөп килде, тәрәзәдән карады. Монда озын сүзләргә һич тыңдыйсы килмәгәнлегә күрәһең тора. Ниһаять, түзә алмады:

– Офицер әфәнде, ихтимал ки, бунлар шулайдыр, ну бит славлар төрекләргә бәрәләр, кирәкләргә бирәләр, менә монысы факт бит инде! – диде. Офицер:

– Әлбәттә, анысы кабилә инкяр түгел, без шуның сәбәпләре һақында сөйләшәмез, – диде вә үзенә мөһакәмәсенә дәвам итеп, сүзгә Төркия хөкүмәтенә идарәсенә күчәрдә. Аның фикеренчә: хәзергә төрек гаскәренә җиңелүенә ин зур сәбәпләргә берсе дә Төркиядәге сәясәт партиялар арасында бик шиддәтле низаглар дәвам итүе, хөкүмәтнең еш-еш алмашына торыуы булган.

Мәсәлән: элеккегә хәрбия министры⁵ Мәхмүд Шәүкәт паша дүрт ел буенча тырышып вә миллионнар сарыф итеп төрек

¹ яраксыз, ким

² Эдирне (Адрианоуполь) шәһәре

³ кайчак

⁴ әһәмияткә ия

⁵ саклану (хәрбия эшләре) министры

гаскәрен рәткә куйган. Азык вә коралны үз планы буенча хәзерләгән. Аларны үзе тиеш тапкан жирләргә куйган. Азык вә корал складлары тирәсендәге офицерлар аның план вә тәгълиматына төшенгәннәр. Гаскәр бер гаилә булып, аңа караган вә ышанган. Әмма сугыш алдыннан өч-дүрт ай гына элек эш башыннан яшъ төрекләрне вә Мәхмүд Шәүкәт пашаны куеп, хөкүмәт башына бөтенләй башка партия кешеләре (Камил паша кабинеты) килгәч, төрекләрнең кирәк мөлке вә кирәк гаскәре эшләрендә бик зур каргашалык (чуалчык) хасил булган. Яңа кабинет вә хәрбия министры Назыйм паша һәр жиргә үз партияләренә мәнсүб яңа кешеләр куйганнар. Хәтта главный штаб кешеләре алмаштырылып, әүвәлге планнар да бозылган. Әүвәлге планнарга бинаән куелган¹ тәртипләр барысы да файдасыз булып калган. Менә шул хәлдә башланган бер сугышта төрек гаскәренең никадәр авырлыкка төшкән булуы үз-үзеннән аңлашылмактадыр.

Грузинның мәдәният вә мәгариф ягыннан, офицерның гаскәрлек ягыннан сөйләгән сүзләре симез грекны байтак ялыктырды шикелле. Ул сүзне мөмкин кадәр читкә тартырга тырышты вә сүзне башкага күчерде.

4 нче ноябрьдә иртә сәгать 4 тә мин Харьков вокзалында төшөп калдым. Одессага китәчәк поездны өч сәгать көтәсе бар иде.

Бер стакан чәй эчеп башны аз генә йомшатып алганның соңында бу кыгидны² язарга утырдым. Яныма берәү килде дә:

– Абзый, әллә син мөселман буласыңмы? – диде.

– Әйе, – дидем. Сөйләштек; буфетта хезмәт итүче касыймлы бер мөселман икән. «Вакыт» мөхбире булып Истанбулга баруымны белгәч, минем берләң сөйләшергә бик һәвәсләнде:

– Конечно, сез беләсездер, вот ведь Чаталжада ике көннән бирле страшный бой бара, вот результат ни булып кала инде, –

¹ нигезләнгән

² кәгазьне

диде дә тиз генә читкә китте. Бер-ике минуттан әйләнәп тә килде: кулына Харьковта чыга торган «Южный край» газетасы тоткан. Газета матбагадан¹ хәзер генә чыккан. Карасы да кипмәгән көенчә сатарга вокзалга китереп житкергәннәр икән.

– Ну вот, яна телеграмнарны карачыгыз, ни әйтә? – диде; карадык: ләкин төрек калебе өчен сөенечле хәбәр юк иде. – Ну, бунлар барысы да врут. Иншаллаһ, алай булмас әле. Яурупа уртасында биш державаның берьюлы бер мөселман хөкүмәтенә нападать итүләре прямо йөрәккә жәрәхәт бирә, – диде. Мин бик яхшы белдем ки, бу бичара фәкыйрь хадимнең² күкрәгендәге йөрәк – төрек йөрәге, тамырындагы кан – төрек каны иде. Кяшки³ һәммә төрек углы шундый йөрәккә, шундый канга малик⁴ булсачы, дидем.

Харьков, 4 нче ноябрь.

¹ типография

² хезмәтченең

³ эх, әгәр дә! (бик нык теләп тә булмавына पोшынуны белдерә торган ымлык сүзе)

⁴ ия

3 нче мәктүп

ОДЕССАДА ӨЧ КӨН

5 нче ноябрьдә иртә сәгать 9 да Одессага житеп, Дерибасовская урамдагы «Большая Московская гостиница»га төштем. Аңлашылды ки, Русское обществоның пароходлары Одессадан Истанбулга атнасында бер-ике мәртәбә – пәнжешәмбе вә якшәмбе көннәрендә – генә икән. Гәрчә Одесса илә шәрык лиманнары¹ арасында йөрүче, Австриянең «Люид», Франциянең «Messageries Maritimes» компанияләренең пароходлары булса да, алар күбесенчә йөк төяп йөриләр, юлчыларны аз алалар вә Истанбулда ваба булу мөнәсәбәте илә карантиннарга элэгүдән куркып, хәзерендә юлчыны бөтенләй кабул итмиләр икән. Бәс, миңа пароход көтеп Одессада өч көн торырга вә 8 ндә пәнжешәмбе көн китәргә лязем булды.

Нә япмалы², зарар юк, хажиханәләре, Мөхәммәдгали шаһлары илә мәшһүр булган бер шәһәрдә күрәчәк нәрсәләр табылып, вә өч кенә көн тиз үтәр, дидем. Вакыйган³, бик тиз үтте. Менә бүген числоның сигезе. Бер сәгатьтән пароходка төшәмен.

Әгәр Одесса шәһәренең төзеклеге, байлыгы, мигъмарияте⁴, халкының рухлылыгы, хосусән⁵, бу шәһәрдә яшәүче 250 меңләп яһүди кавеменең тижарәт⁶ вә сәнәгатьтәге фәғалияте⁷ хақында яза-чак булсам, яки яһүдисе күп булган бу шәһәрне, мөселман күп булган башка берәр шәһәргә чагыштырып карасам, һич шөбһәсез, күп гыйбрәтләр алырга мөмкин булып иде.

¹ пристаньнары

² нишлисең

³ чыннан да

⁴ архитектурасы

⁵ аерым алганда

⁶ сәүдә

⁷ эшчәнлеге

Хэтта монда яһүдиләрнең мэхз¹ үз масрафлары² илә идарә ителмәктә булган 800 ятаклы хастаханәләре хакында язсам, аңа яһүдиләрнең сәнәви йөз меңнәр илә масраф тоттыкларын вә бу хастаханәнең Одессадагы гомуми шәһәр хастаханәсеннән һәр жәһәтчә өстен вә мөкәммәл³ икәнлеген тәғриф кылсам⁴ вә шуның артыннан иске Ташкент яки Бохара мөселманнарының хифзы сыйххәт⁵ вә хастаханә жәһәтенчә ни хәлдә булындыкларын хәтергә төшерсәм генә, инсанны хәйран калдырачак хәлләр күрелер иде. Шулай ук Одессада пайтәхет газеталары зурлыгында чыга торган «Одесскія новости», «Одесскій листокъ»ларның вә көндә икешәр мәртәбә басылып чыга вә берәр тиеннән сатыла торган «Одесская почта», «Голос Одессы»ларының вә сәгать саен басылып чыгып, әллә ничә ун меңнәр сатыла торган телеграммаларның күбесе яһүдиләр кулында булганлыктан, шул матбугат васитасы илә⁶ аларның әфкяре гомумиягә⁷ әллә никадәр тәәсир иттекләреннән бәхәс итсәм⁸, вә шуның артыннан Казан, Оренбург, Уфа мөселманнарының рус матбугатыннан никадәр читтә торганлыкларын, һичбер нәрсәгә тәәсир итә алмаганлыкларны вә хэтта үзләре хакында басылып чыккан ифтираларны⁹ гына да күбесенчә рәд итә¹⁰ алудан гажиз икәнлекләрен хәтергә төшерсәм, һич шөбһәсез: без жиңеләмез, һәнүз жиңеләчәкмез дияргә тугры килер иде.

¹ фәкать

² чыгымнары

³ камил

⁴ тасвирласам

⁵ сәламәтлек саклау

⁶ ярдәме белән

⁷ ижтимагый фикергә

⁸ сөйләп бирсәм

⁹ ялаларны

¹⁰ кире кага

Ләкин хәзерендә бөтен әфкяре гомумия Балкан сугышына юнәлгәнлектән, мин читкә ерак кереп китәргә тиеш тапмыйм. Ничек тә булса, шул сугышка даир¹ хәбәрләрне язып, шундагы галибият² вә мәгълүбиятьләр³ һәм аларның сәбәпләре вә алыначак дәрәсләр хақында бикадерил-хәл⁴ мәгълүмат бирүне артык күрәмен.

Одесса Истанбулга бик якын. Диңгез аркылы бары бер тәүлеклек юл. Шулай тиз ирешә. Мин монда килгәч кенә, Истанбулдан кайткан кырымлы бер сәүдәгәр илә күрештем. Аңлы бер кеше икән.

– Нихәл, Истанбул янып бетмәдеме, христианнарны төрекләр үтереп бетермәделәрме әле? Рус газеталарына караганда, эшләр шулайга охшый бит... – дидем.

– Әфәндем, бырак, ничберсенә инанмаңыз, һәпсе дә яландыр⁵, хәтта Истанбулда христианның борыны канатылган булса, «төрөкләр христианнарны кырыр» дип менгәнче, Төркиягә бөтен Яурупа һөжүм иткән булыр иде. Юк, әфәндем, бер шәй⁶ дә юк. – дия җавап бирде.

Жиңелү мәсьәләсенә килгәндә, бу кешенәң сүзенә бинаән⁷, хакыйкатән хөкүмәт жиңелүне яшерә, ләкин халык үзе аны белә вә шул сәбәптән хөкүмәтнең хәбәрләренә ышанычсыз карыйлар икән. Кинә ошбу кешенәң дидегенә күрә, төрекләрдә рух бик төшкән, өмидсезләнгәннәр, хәзерге хөкүмәтнең бу авырлыкларны башкарып чыга алуына ышанмыйлар. Халыкның яшь төрекләрдә азмы-күпме өмидләре⁸ булса да, хәзерге хөкүмәт аларга каршы бик

¹ кагылышлы

² жиңу

³ жиңелүләр

⁴ булдыра алганча

⁵ Әфәндем, ташла, нич берсенә ышанмагыз, бөтенесе дә ялган

⁶ әйбер, нәрсә

⁷ сүзенә күрә

⁸ өметләре

каты тәдбирләр иткәнлектән¹, алар бернәрсә дә эшли алмыйлар. Хөкүмәт аларның кайсын тәүкыйф итә², кайсын төрмәгә яба, вә кача алганнары үзләре Яурупага качып котылалар. Беренче вә икенче парламентларның рәйсе булган Әхмәд Риза бәк тә Парижга качып киткән икән. Гаскәр арасында ваба барлыгын бу адәм: «Дөрест, ләкин ул кадәр дәһшәтле рәвештә түгел», – диде.

Паспортымны виза иттерер өчен Одессадагы Төркия консулына махсус үзем бирдем. Ихтимал ки, күрешеп, эзрәк сөйләшерем, дидем. Мин барганда консулханәнең³ кечте генә канцеляриясендә бәгъзесе фәсле, бәгъзесе ачык башлы берничә кеше үз өстәлләрендә язу илә мәшгуль иде. Паспортны кайд иттергәч⁴:

– Консул бәк илә күрешергә мөмкин булмасмы? – дидем. Түр өстәлендәгә фәслә бер затны күрсәтеп:

– İşte konsul bey budur⁵, – диләр. Карточкамны чыгарып тәкъдим иттем. Урын күрсәтте. Күрештек. Кайда вә ни өчен барганымны әйттем.

– Pek güzel, lâkin rica ederim, efendim, Rusyayı kuşkulandıracak нәрсәләр яза күрмәңез, siz kalem ve fikir sâhipleri buna pek ziyâde dikkat etmelisiniz, siz kendiniz yalnız mektebe ve maârifе yapışınız, mektep size her şeyi verir. Maârifli millet için hukuklu olmak kolaydır ama maârifsiz millete hukuk olsa da faydası yoktur, bakınız bizim hâlimize, ne günlere kaldık, başımıza neler geldi, bunlar hepsi, efendim, cehâlet belâsidir, câhil milleti hervakit şöyle yaparlar⁶, – диде.

¹ чаралар оештырганлыктан

² кулга ала

³ консуллыкның

⁴ теркәткәч

⁵ Менә консул бәк

⁶ Бик яхшы, ләкин үтенәм, әфәндем, Россиянең кәефен әжибәрәчәк нәрсәләр яза күрмәңез, сез каләм вә фикер ияләре моңа бик күп дикъкат итәргә тиеш, сез үзегез ялгыз мәктәпкә вә мәгарифкә ябышыгыз, мәктәп сезгә һәрнәрсәне бирер, мәгарифле милләт өчен хоуклы булу әсиңел, әмма мәгарифсез милләткә хоук булса да, файдасы юктыр, карагыз безнең хәлебездә, ни көннәргә калдык,

Дидем:

– Әфәндем, бүгөнгө телеграмда төрекләрнең Чаталжада болгарны жинеп, ун мең кешеләрне әсир алганлыктары вә берничә туплары¹ төрекләр кулына кичкәнлеге хакында хәбәр бар, бу хәбәр дөрөстмедер, сезгә рәсми хәбәр юкмыдыр?

– Resmî haber yok, inşallah, efendim, dürüst olur. Allah verse de şöyle olsa idi. Hiç olmazsa askeri nâmusumuz bir kadar kurtulmuş olur idi, yoksa şimdi bizim için bu gibi galebelerden maddî bir fayda olmak ihtimâli yoktur, biz kaybettik (оттырдык) инде², – диде. Консул Гатыйф бәкнең мәэюсите³ өмиденнән куәтләрәк икәнлеге чәһрәсендә⁴ бик заһир⁵ иде.

– Мәхмүд Шәүкәт паша, Жәвид, Жаһид, Жәлил бәкләрнең тәүкыйфләре хакында хәбәр бар, дөрөстме гажәбә⁶, аларның кабәхәтләре⁷ ни икәнлеге мәгълүм түгелме? – дидем.

– Ne olacak, efendim, bizim bütün memleketimizi batıranlar, her şeyi berbâd edenler onlardır. Onlar ihtilâlcilerdir. Onlar yalnız bozmaya bildiler. Bozduktan sonra kendileri bir tarafa çekilip de yapmayı başkalara terketmiş olsalar ne iyi olurdu, lâkin öyle etmediler. Her şeyi kendi алларында tutmak ve beş on kişi bütün memleketi keyflerince idare etmek istediler. Bilirsiniz, bizim memlekette ne kadar çok türlü

башыбызга ниләр килде, болар бөтенесе, әфәндем, әсәһаләт бәләседер, әсәһил милләтне һәрвакыт шулай итәләр.

¹ пушкалары

² Рәсми хәбәр юк, иншаллаһ, әфәндем, дөрөс булыр, Аллаһ бирсә дә шулай булса иде. Һич булмаса, гаскәребезнең намусы бер кадәр сакланып калыр иде, юкса хәзер безнең өчен моның кебек әсиңүләрдән матди бер файда булу ихтималы юктыр, биз гаеп иттек (оттырдык) инде.

³ күңелсезлеге

⁴ йөзендә

⁵ күренә

⁶ соң

⁷ гаепләре

milletler vat, hepsinin hâtırlarını kırdılar, Avrupalıları da күченәдер, диләр, işte neticesi göz алдыңыздадыр, efendim¹, – диде.

Консул бәкнең бу сүзләренә бик әсаслы игътиразлар итмәк² вә сөәльләре бирмәк мөмкин иде исә дә, бунлар минем максатымнан хариж³ булып, минем өчен Төркиянең хәзерге әхвәле хакында, ул-дыкча⁴ әһәмиятле бер урын тоткан бер төрек мәәмүренең⁵ фикерен аңлау мәтлуб⁶ иде.

Жиңелүнең сәбәпләрен сорадым. Ачык бер нәрсә әйтмәде.

– Bizim işlerimiz hervakit şöyledir, biz bir birimizle gavgâ etmeyi iyi biliriz âmâ iş bakmayı bilmiyoruz, biz hâzırlık görmedik, onlar hâzırlanmışlardır⁷, – диде.

Одессада корбан гаете 7 нче ноябрьдә чәһәршәмбе⁸ көн булды. Одесса имамы мөхтәрәм Сабиржан хәзрәт Сәфаров ханәсендә Одесса мөселманнарының мөгтәбәраны⁹ илә күрешеп, хәзерге хәлләремез өчен тәәссеф итештек вә киләчәктә әһле ислам-ның хәле төзәлүе өчен теләкләр әйттек.

¹ Ни булсын, әфәндем, безнең бөтен мәмләкәтебезне батырганнар, һәрнәрсәне бәрбад иткәннәр алардыр. Алар ихтилалчылар. Алар бары тик боза белделәр. Бозгач, үзләре бер тарафка чигелеп тә эшине башкалара калдырган булсалар, яхшы булыр иде, ләкин алай эшләмәделәр. Һәрнәрсәне үз алларында тотасы һәм биш-ун кешенең бөтен мәмләкәтне үз кәефләренчә идарә итәселәре килде. Беләсез, безнең мәмләкәттә никадәр күп төрле милләтләр бар, бөтенесенең хәтерләрен кырдылар. Юрупалылары да күченә, диләр, менә нәтижәсе күз алдыгызда, әфәндем.

² төпле каршы килү

³ тыш

⁴ шактый

⁵ дәүләт хезмәткәренен

⁶ кирәк

⁷ Безнең эшләребез һәрвакыт шулай, без бер-беребез белән талашуны яхшы беләбез, әмма эш карауны белмибез, без хәзерлек күрә алмадык, алар хәзерләнгәннәр

⁸ чәршәмбе

⁹ ихтирамлы кешеләре

Мәжрухлар¹ бакмак өчен Истанбулга баручы Гөлсем, Рокыя вә ике Мәрьям ханымнар да гаетне монда үткәрделәр. Бүгенге пароходта алар да сәфәр итэләр. Гөлсем ханым Камалова Чистайның мәрхүм Закир ишан хәзрәт кызы, Рокыя ханым Юнысова Петербургтан, Мәрьям ханым Ягъкубова Ташкенттан, икенче Мәрьям ханым Поташева Ростовтан булып, дүртесе дә Петербургның гали мәктәпләрендә тәхсилдәдерләр².

Монда көннәр яхшы, навалар жылы. Урамнарда тун берлән бүреккә караганда, пальто илә эшләпә күбрәктер.

Бу мәктүпкә шуны да гыйләвә итим³ ки, Большая Московская гостиница тотучы кеше касыйм мөселманнарыннан Мөхәммәдгани әфәнде Байосыпов нам яшь кенә бер заттыр. Гостиница Одессаның иң әгълә⁴ урынында вә беренче сыйныф мөсафирханәләреннән⁵ санала. Эчәндә 90 кадәр бүлмәләр бар. Һәрнәрсәсә мөкәммәл Яурупа ысулында, аренда хакы сәнәви⁶ 26 мең сум тула икән. Бөтен Одессада берәү генә булса да бер мөселманның шундый яхшы эш тотуы күнелгә бертөсле булды. Мондый зур урыннарда Яурупа ысулынча эш йөртеп акча таба алу, һич шөбһәсез, алга таба бер адымдыр.

Одесса, 8 ноябрь.

¹ яралылар

² югары мәктәпләрендә укыйлар

³ өстим

⁴ югары

⁵ кунакханәләреннән

⁶ елына

ИСТАНБУЛДАН

Бугаз Эче¹. Туп² тавышлары. Мөселман мәктәбе ачылмый кала. Американ мәктәбе бер урынына ике була. Истанбул кафвәханәләре тулы кеше. «Һиляле Әхмәр»³ мәркәзи идарәсендә. Төрөк ханымнары да эшкә керешкәннәр. «Һиляле Әхмәр» хастаханәсе, анда бер рус княгинясы. Истанбул идарәи горфиясе⁴.

* * *

9 нчы ноябрьдә жомга көн кич, безнең пароход Истанбул бугазына килеп кергәндә, сирәк-сирәк кенә туп тавышлары ишетелә иде. Одессада «Истанбулны болгарлар тупка тоталар икән» дигән хәбәрләргә ишетеп килгән кешеләргә житә калды. Юлчылар: «Харап булдык, туп астына килеп керәмез бит», – дия башладылар. Әмма Истанбул эхвәлен белгән рум⁵ вә руманиләр: «Курыкмаңыз, әфәнделә, мөселманнарның Корбан бәйрәмедер, алар бәйрәмнең дүртенче көн икенде вакытынача һәр намаз вакытында туп аталар», – дип курыккан кешеләргә тынычландырдылар.

Һәйбәт жылы кояшның астыннан ике ягы да ямь-яшел бакчалар вә агачлардан гыйбарәт Бугаз Эченә килеп кергәч, зан итәмен⁶ ки, бер кешенең дә күңелендә сугыш куркулары калмагандыр. Бугазның ике сахилендәгә⁷ әмсальсез⁸ дәрәжәдә матур манзаралар

¹ Boğaziçi – Кара дингез белән Мәрмәр дингезен тоташтырган Босфор булаы; Истанбул бугазы

² пушка

³ «Кызыл Ай» гуманитар хәрәкәте

⁴ сугыш вакыты идарәсе; гаскәр хакимияте

⁵ грек

⁶ уйлым

⁷ яр буендагы

⁸ мисалларсыз

һәркемнең күңелен дә, күзләрен дә үзләренә жәлеп иттеләр. Йөз мәртәбә күреп үткән кешеләр дә йөз беренче мәртәбә булмак үзәрә¹, тагын ук шул әүвәлгесе шикелле һәвәс берлән сәер² вә та-маша итәләр иде.

Бугаз Эченнән берәз килгәч, Анатулы ягында Кандилле дигән жирдә бөөк тау өстендә фәүкылгадә³ гүзәл манзаралы бер жирдә сабикъ⁴ парламент рәисе Әхмәд Риза бәкнең тырышуы сәясендә Төркиядә беренче мәртәбә буларак тәмам Яурупа ысулында ачылырга хәзерләнгән кызлар мәктәбе солтанисенә⁵ биналары моңаеп утыра. Бу бина вакытыйла Назыймә солтан тарафыннан һәдия⁶ ителгән вә аны мәктәп хәленә китерергә генә аның тарафыннан байтак кына акча да бирелгән икән. Әхмәд Риза бәк аңа башка жирләрдән дә күп иганәләр жыеп, биналарын яхшы ук, мөкәммәл сурәтендә эшләтеп бетереп, мәктәпне ачарга торганда, «Иттихад вә тәрәккый»⁷ жәмгыяте эш башыннан төшү сәбәпле, уңнан да, сулдан да Әхмәд Риза бәккә һөжүмнәр башланган: кызларымызны Яурупалылаштырачаклар, ул мәктәптә дин-диянәт булмаячак... дин бертакым сүзләр илә гавәм халыкны галәянга китергәннәр⁸. Аз калган, шуның өчен Әхмәд Риза бәккә һөжүм итәчәк булганнар. Ниһаять, мәктәп ачылмый калган. Шуның өчен инде моңаеп, мөселманнардан инсаф көтеп утыра. Аның каравы, бугазның Рум иле һәм Анатулы⁹ якларында ике жирдә Америка

¹ булсын өчен

² күзәтә

³ галәттән тыш, искиткеч

⁴ элекке

⁵ солтан тарафыннан тотылган мәктәп

⁶ бүләк

⁷ «Иттихад вә тәрәккый» жәмгыяте – 1908 елгы революциядән башлап хакимлек иткән «Берләшү һәм прогресс» партиясе. 1912 елның жәендә хакимияттән читләштерелә.

⁸ гади халыкның ачуын китергәннәр

⁹ Рум иле һәм Анатулы – Госманлы императорлыгының Румелия (Европа) һәм Анатолия (Азия) жирләре

Кыз Мәктәпләре (американ колледжлары) гаять шәүкәт вә газамәт берлән кукраешып¹ утыралар. Бу американ колледж элек Рум иле тарафында бер генә жирдә иде. Соңра тәрәккый иткән². Шәкертләре артып, анда гына сыймый башлаганнар. Чөнки соң елларда монда мөселман кызлары да күп кергәннәр. Хәзерендә йөзгә якын мөселман кызлары укый икән. Шуның өчен ибтидаи³ вә рушди кыйсемнәренә⁴ элекке урында калдырып, игъдади кыйсемене⁵ Өскедар⁶ тарафына ачканнар. Яурупалылашудан курыккан мөселманнарның инглизләшүдән курыкмаулары, балаларын халис⁷ мөселман тәрбиясендә булачак бер мәктәпкә бирүдән курыкмаулары шаяне тәгажжәб⁸ түгелмедер!

Бугаз Эче тагын берәз килгәч, Анатулы ягында мәшһүр, гүзәл Бәкләр Бәге сарае⁹ һич ихтиярсыз һәркемнең күзләрен үзенә җәлеп итә. Хәзерендә моның эчендә сабикъ солтан Хәмид тора, диләр. Янә берәз килгәч, Рум иле ягында Яурупаның мәшһүр биналарынан саналган вә 40 миллион сумнарға төшкән «Чыраган» сараеның янган хәрәбәсе, бәхетә көйгән кеше кебек мәэюс вә мөкәддир¹⁰ булып утыра. Бу моннан бер-ике ел элек янса да, төзәтергә керешмәгәннәр. Чөнки яңарту, төзәтү ясау илә маташырга бичара төрекләргә вакыт юктыр. Аларны әле дахилдән, әле хариждән¹¹ йөдәтә торалар.

Мәжрух төрек гаскәриләрен карап «Һиляле Әхмәр»дә хезмәт итәр өчен Истанбулга килергә чыккан Гөлсем, Рокыя вә ике

¹ тәкәбберләрчә масаеп

² үскән

³ башлангыч сыйныфлар

⁴ урта сыйныфларны

⁵ югары уку йортына әзерли торган сыйныфлар

⁶ Üsküdar – Истанбул бистәсе

⁷ саф, чын

⁸ гажәпкә лаек

⁹ Beylerbeyi Sarayı – госманлы солтаннарының җәйге резиденциясе

¹⁰ күңелне төшерә һәм көендерә торган

¹¹ әле тыштан, әле эчтән

Мэрьям ханымнар илэ пароходта сөйлөшөп, Истанбулда инде
ничбер буш кеше юктыр, ун яшеннэн башлап житмешкэ кадэр
кулына корал тотарлыгы – барысы гаскэрлеккэ язылган, ватан
саклау вазифасына крешекэн, һәркем мал, милек вэ гаилэсеннэн
ваз кичеп, «я намус, я үлем» дип майданга чыкканнар дия фарыз
итеп килгән идек. Чөнки безнең назарымызда¹, хэзерендэ Төркия
башына килгән бу хэллэр фәүкылгадэ мөһим тарихи дэкыйкалар-
дан² гыйбарэт булып, алты йөз еллык бер дэүләте могаззамәнөң
харитасы³ майданга куела, эгэр төреклэр хэзер үзлэренең гаскэре
вэ милли намусларын коткара алмасалар, сонра эшлэре бик на-
чарга калуы якын ихтимал иде.

Пароходттан килеп ярга чыккач та, Истанбул манзарасы
бөтенләй безнең фарызның хилафынча⁴ чыкты. Шөйлэ ки: Истан-
бул кэнарыннан⁵ чыккач, Серкэже⁶ вэ Бабы Гали⁷ урамнары
буенча үтеп, «Мэсэппэт» отелена⁸ барганда, урамның ике ягыннан
һич санап бетермәслек дэрэжэдэ күп булган каһвөханэлэрдэ шул-
кадэр күп халык утырмакта иде ки, һич берсендэ аяк басачак жир
юк. Каһвөханэлэрнең эчлэре генэ түгел, тышлары да тулган: эс-
кэмиялэре куеп, тротуарларга утырганнар. Гадэттэ үтеп була. Ба-
рысы да гаять таза, шөп, матур төреклэр, гаять кибар киенгәннэр
һәм бик ару сымак утыралар. Ихтимал ки, бүген бэйрәмдер дэ, шу-
ның өчен шулай утыралар да, дидек. Лэкин һэр көн вэ Истанбул-
ның һэр урамында хэл шулай икәнлегэ соңыннан күрелде. Моның
сэбэбен сораштык:

¹ карашыбызда

² мизгелләрдән

³ Госманлы дэүләтенең картасы

⁴ фаразларга туры килмәслек

⁵ яр читеннән

⁶ Sirkeci

⁷ Bâb-ı Âli

⁸ 1896 нче елдан бирле эшли торган кунакханә. Хэзер дэ (2021 нче елда)
үзлэре хақында «The oldest Hotel of Istanbul's historical peninsula» дип язалар.

– Ne olacak, efendi, elhamdülillah, bizim muntazam askerimiz de çoktur, eğer erzâk yetiştirilirse, onlar da iyi muharebe yaşayabilirler¹, – диделэр. Вакыйган, игътираз итэргэ² сүз таба алмадык...

Мэжрухлар карарга килгэн ханымнарымыз башта төрекчэ яки французча яхшы белмэгэнгэ һәм мондагы әхвэл илә таныш булмаганга күрә, хезмәткә урынлашулар хакында минем аларга кадирилхэл могавәнәтем ижаб итте³. Берлектә киттек «Һиляле Әхмәр» жәмгыятенен мәркәзи идарәсенә. Бу Мәхмүдия жаддәсендә⁴, гүзәл бер бинада икән. Эченә кереп, мәдире доктор Бәсим Гомәр пашаны сорадык. Хәбәр бирделәр. Безне бүлмәсенә чакырды. Урта яшыле, гаять тәкәл्लефсез бер Юрупалы кыяфәтендәге адәмдәр. Башта французча сөйләшә башлады. Соңра безнең шималь⁵ төрекләре икәнлегенә аңлагач, төрекчәгә әйләндерде. Хәл вә максатны аңлаттык. Бик хуш кабул итте вә мәмнүниятлә изһар кылды⁶:

– Яшь вә зыялы мөселман ханымнарының бөйлә хиссият галия изһар кылулары зиядәсейлә шаяне тәбриктер⁷, – диде. Ханымнары мэжрухлар бакмак өчен Һиляле Әхмәр хастаханәсенә куячагыны, анда Русиядән килгән бер рус хатыны, Һолландиядән килгән бер баронесса барлагыны вә бүгенгә генә Һиляле Әхмәрдә хезмәт итмәк өчен Венгриядән 15 хатын-кыз килеп дарелфөнүндәгә⁸ хастаханәгә жирләштерелдекләрене белдерде вә: – Сезде «Һиляле Әхмәр» мәркәзи идарәсендә хезмәт итүче төрек ханымнары илә дә таныштырыйм, – дия югары катка алып чыкты. Анда ике-өч төрек хатыны утыра иде. Алар илә күрештерде.

¹ Ни булсын, әфәнде, әлхәмдүлилләһ, безнең монтазам гаскәрәбез күп, әгәр ризыклар җитештерелсә, алар да яхшы сугыша алырлар

² каршы килергә

³ ярдәмче булуым кирәк булды

⁴ проспектында

⁵ төньяк

⁶ канәгатьләнеп ачыклады

⁷ югары хисләр кичерүләре күп тәбриккә ләек

⁸ университеттагы

Фәүкылгадә мәмнүният изһар иттеләр. Яннарында чит мәмләкәт хатыннарыннан бер-ике мадам утыралар иде. Немецча вә французча сөйләшәп, бунларны русияле мөселман кызлары булдыкларыны вә мәжрухлар карарга килгәнлекләренә белдерделәр. Һич көтелмәгән жирдә тәмам Юрупалы ханымнар кыяфәтендә русияле мөселман кызларын күрү аларның байтак хәйрәтләрен мужиб булды¹.

«Җиһляле Әхмәр» мәркәзи идарәсендә әллә ничә бүлмә, һәркайсында әллә никадәр кеше язып-эшләп торалар. Бер-ике бүлмәсендә махсус ханымнар гына хезмәт итәләр. Берничә бүлмәләрендә иганә тарикыйлә² жыелган киём-салым, күлмәк-ыштан, тастымал, юрган кебек нәрсәләр өеп куйганнар. Үзенә махсус автомобильләре һич туктаусыз килеп-китеп тора. Һәйбәт экипажлар илә Юрупалы мадамнар да һич өзлексез кереп-чыгып торалар. Бунлар кайсы шуның үзендә, кайсы шөгъбәләрендә³ эшлиләр икән.

Ниһаять, безнең ханымнар өчен тәгаен ителгән хастаханәгә киттек. Бу Истанбулда Мәрмәрә дингезе буенда, Кадырга мәйдәнында гаять зур берничә биналардан гыйбарәт икән. Бу биналар эчендә элек акушеркалар мәктәбе һәм вәлядәтханә⁴ булган. Ләкин сугыш чыккач, аларны мөвәккәть⁵ яптырып, мәжрухлар өчен больница ясаганнар. Анда да ханымнарны бик гүзәл кабул иттеләр. Монда хезмәт итүче докторларның берничәсе ирләр булып, калган мәәмүрләр, хадимәләр вә мәжрухларны караучылар – барысы да хатыннардыр. Минем газета мөхбире икәнлегемне белгәч, хастаханәләренең һәр тарафын вә мәжрухлар яткан бүлмәләрен барысын да күрсәтеп чыктылар. Хастаханә бик пакь. Тәрәзәләре гаять зур булып ифрат якты. Бүлмәләр биек, һава күп.

¹ аптырашта калдырды

² иганә юлы белән

³ бүлекчәләрендә

⁴ бала тудыру йорты

⁵ вакытлыча

Мәжрухлар өчен бик яхшы караватлар куелган. Караватларда йомшак вә пакъ сырмалар вә һәйбәт одеяллар. Мәжрухларның өст-башларына кигән нәрсәләре сөт шикелле ап-ак.

Бер бүлмәдә мәжрух¹ офицерлар ята икән. Төрлесе төрле жирдән яраланган. Бер майорның сул күзенә ядрә тиеп, бөтенләй агып чыккан. Ич берсендә тавыш-тын юк. Гаять сабыр вә сөкүнәт² илә генә торалар. Кайсы кырын таянып тора. Хастаханәнең мөдире Жак Сухами атлы бер яһүди, докторлары әрмәниләр вә берсе Хәйдәрзадә Әхмәд атлы Багдадлы бер гарәп икән. Барысы да бик нәзакәтле вә хөснә³ тәрбиялеләр. Төрөкчәдән башка дөһа⁴ французча сөйләшәләр. Бунлардан магада⁵, мәхз⁶ мәжрухлар карау өчен Босна вә Нәрсәктән⁷ Әхмәд Мөхәммәдович атлы бер мөселман доктор килеп, шунда хезмәткә кәргән. Немецча, французча сөйли, төрөкчә аз белә. Үз лисаннары буш-накчадыр⁸.

Мәжрухлар карар өчен Русиядән килгән маржа илә дә шунда күрештек. Елизавета Николаевна, княгиня Оболенская диде. Үзенә асыл мәскәүле булып, соң вакытларда Тулада фельдшерлык итеп тордыгыны сөйләде. Яше утызлар тирәсендә булса кирәк.

— Русларда славлык хиссияте бу кадәр нык хөкем сөргән вакытта сез ничек анда бармаенча монда килергә исәпләдеңез? — дидем.

— Мин инсаният тарафдарымын, төрөкләрне сөямен, төрөкләрдән дусларым күп, шуның өчен монда килдем дә инде.

¹ яралы

² тынычлык

³ яхшы

⁴ тагын

⁵ башка

⁶ бары тик

⁷ Босния һәм Герцоговинадан

⁸ үз телләре босния теледер

Шул көннөрдө генә бу хастаханәгә Русия сәфиренең зәүжәсе¹ мадам Гирс да килеп карап йөргән. Хастаханәне бик яратып китте дип, шушы княгиня әйтте. Хастаханәдәге хатын хадимнәр вә карачыларның берничәсе төрек ханымнары, калганнары да рум, әрмән, яһүди кеби төрлө милләт вә дингә мәнсүб кешеләрдер. Бу хастаханәдә ике йөз мәжрухлылык урын хәзерләнгән, ләкин әле тулы түгел. Мәжрухлары 120 кадәрдер. Доктор Бәсим Гомәр паша үзе еш-еш монда килеп карап чыга икән.

Хәзергә Истанбулның заһирендә күрелгән манзара хақында да кыска гына берничә сүз әйтеп үтим:

Истанбулның һичбер жирендә трамвай, конка йөрми. Чөнки атлары гаскәргә, хадимнәренең күбесе солдатка алынган. Болай да атлар гаскәргә алынып бик аз калган. Шул сәбәпле извозчик табып булмый. Пайтәхет идарәи горфия астында булганлыктан, Истанбул тарафында кич сәгать 10 нан Галата вә Бәк Углы² тарафыннан сәгать бердән соң урамга чыгарга ярамый, тоталар, тәфтиш вә тәхкыйк³ өчен алып китәләр. Шуңа күрә Истанбул тарафыннан кич сәгать 9 да урамнарда бөтен хәят бетә. Гаскәр вә патрульләрдән башка һичкем калмый. Ялңыз мәжрухлар ташучы яки гаскәри хезмәттә булынуучы автомобильләр генә әрлө-бирлө чабышалар.

Затән⁴ Истанбул тарафында кич сәгать 6 ларда һәммә кибетләр ябылып бетә диярлек. Ашханәләр вә кәһвәханәләр генә 7-8 ләргә кадәр сузыла. Монда гадәттән тыш янғын, тәртипсезлек вә христианнарға тию кеби нәрсәләрнең һич берсе булмаган. Бинаән галәйһи⁵, бу хосуста Яурупа вә рус газеталарында күрелгән нәрсәләрнең барысы да хата вә ялгандыр. Ваба авыруы гаскәр арасында берәз бар исә дә, ишетелгән дәрәжә көчлө түгел вә көннән

¹ илчәсенең хатыны

² Galata, Beyoğlu – Истанбул бистәләре

³ тикшерү

⁴ инде

⁵ шуңа күрә

көн кимемәктә булдыгы аңлашыла. Шәһәрдә болай халык арасында ваба белән авыручылар тәүлеккә 30-40 кадәр булып, үлүчеләр шуның яртысы микъдарында булганлыгы һәр көн рәсмән нәшер ителә тора. Миллион ярым халыклы бер шәһәр өчен моның күп түгел икәнлегә заһир вә вакытыйлә¹ Петербургтагы вабаның никадәр күп тәләфат² биргәнлегә мәгълүмдер.

12 ноябрь.

¹ вакытында

² корбан

5 нче мәктүп

**Солых мөзакәрәсе¹ башлану. Бу хакта Төркиянен фикере.
Төрөк газеталары ни диләр? Тәүкыйфләр². Рәсми бәяннамә.
Партия низаглары. Истанбул өметләре ничек?**

* * *

Хәзерге сәгатьтә Истанбулда иң мөһим саналган мәсьәлә икедер. Берсе солых мөзакәрәсе башлануы. Икенчесе «Иттихад вә тәрәккый» жәмгыяте әгъзаларының тәүкыйф вә хәбес ителүләре³. Монда газеталарда язылган сүзләргә вә аңлашылган хәбәрләргә күрә, берничә мәртәбә дә Яурупа дәүләтләре Балкан хөкүмәтләренен солых шартларын Төркиягә белдергәч, Камил паша кабинеты аларны кабул итәргә мөмкин тапмаган. Чөнки ул шартлар эчендә: Әдернә, Эшкудра, Манастир, Чаталжаларның Балкан хөкүмәтләренә тәслим ителүләре⁴, Анатулыдан гаскәр китерелүнен туктатылуы булган вә авыздан гына ишетелгән хәбәрләргә күрә, болгар гаскәренен парадный формада Истанбулга керүе дә шарт ителгән. Төркия бу шартларны кабул итәргә мөмкин тапмаенча, сугышны дәвам иттерергә әмер биргән һәм соңгы Чаталжа сугышы Төркия өчен муаффакия⁵ булган. Бу сугышта болгарлар жиңә алмаганнар гына түгел, бәлки яхшы ук нык жиңелеп, күп тәләфат⁶ биргәннәр вә байтак жир кире чигенгәннәр. Шул сугышта булынып кайткан мәжрух бер офицерны үзем күрәп сораптым.

Сугышның ничек булганлыгын, болгарларның кайсы урын-нардан чигендекләрен, күп тәләфатлары булганлыгын вә

¹ солых киңәшүләре

² кулга алулар

³ төрмәгә ябылу

⁴ бирелүләре

⁵ уңыш

⁶ корбан

төрөкләргә эсир төшкән бер болгар офицерының сүзенә бинаән, болгар гаскәренәң азыгы бетеп, алты көннән бирле ач тордыкларын бәян итте.

Моның үзәрендә төрек гаскәре хэйли¹ рухланган. Анатулы тарафыннан яңа гаскәр килү дәвам итә. Гаскәргә азык вә корал житкерергә һәм авыру вә мәжрухларны ташырга бик жиңел. Чөнки Чаталжа Истанбулга бер-ике сәгатьлек кенә жирдәдер. Әдернә һәнүз² бирелмәгән. Бәлки андагы төрек гаскәре берничә мәртәбәләр чыгып, болгарлар белән сугышканнар һәм аларның Чаталжага азык вә корал китерә торган юлларын кискәннәр. Шулай булгач, эш гел төрөкләр файдасына булырга, бинаән галәйһи³ солых мөзакәрәсә башланмаса тиеш иде. Хәлбуки, 10 нчы ноябрьдә Камил паша үзе сугышны вакытлыча туктатып тору хакында болгар чары⁴ Фердинандка телеграмма илә мөрәжәгать иткән. 11 нче ноябрьдә аннан кабул җавабы килеп, элек ике яктан да хәзерләнеп куелган вәкилләр 12 нче ноябрьдә көндөз сәгать 2 дә Бакчакөй⁵ дигән жирдә кара-каршы килеп күрешкәннәр. Һәр ике як бер-берсе илә танышып, рәсми тәкъдим ижраэ кылынган⁶. Асыл мәсьәлә хакында сөйләшә башлау 13 нче ноябрьгә калдырылган. Бакчакөй Чаталжа янында, төрек вә болгар гаскәрләренәң арасында бер урындыр. Бу урынны хәзергә битараф санап торырга булганнар вә мөтарәкә⁷ мәсьәләсен 48 сәгать эчендә озаелуы шарт ителгән. Төркия хөкүмәте үзенәң кабул итә алачак иң соң шартларыны баш команданы⁸ Назыйм пашага белдереп вә рөхсәт биреп куйган.

¹ байтак

² һаман

³ шуңа күрә

⁴ царь

⁵ Bahçeköy

⁶ үтәлгән

⁷ сугышны вакытлыча туктату килешүе

⁸ командиры

Мондагы төрек газеталары гел төрек гаскәренен муаф-фәкыятен язалар. Манастирне ташлап чыккан төрек гаскәре Жәвид вә Кара Сәгыйдь пашалар командасында Сәланиккә таба киткәннәр дип язалар. Озак та үтмәде, ул анда барып житеп, Сәланиктәге юнан вә болгар гаскәренә шәһәрдән чыгарга ультиматум да бирде, диләр. Хәтта 12 нче ноябрьдә Истанбулда Сәланик яңадан төрек гаскәре кулына эләккән икән дип тә хәбәр шаигъ булды¹. Болгар миноносецлары Төркиянең «Хәмидия» крейсерын яраласалар да, аны бик әһәмиятсез, диләр. Ул үзе Истанбулга сәламәт кайтып житкән. Төзәтелер өчен тәрсанәгә² кертелгән. Атна–ун көннән тәмам төзәтелеп, яңадан эшкә башлаячактыр. Әмма болгар миноносецларының икесе бөтенләй баткан. Икесе бозылып, эштән чыкканнар имеш.

Соң бу хәлдә, Камил паша ни өчен Болгария чарына мөрәжәгать итеп мөтарәкә сорый вә сугышны дәвам иттерүне тиеш тапмый? Иәрхәлдә, Балкан хөкүмәтләренең алган жирләрәннән чыгарга разый түгелләре мәгълүм бит?

Бу сөальләрне монда сораган кеше дә юк, җавап биргән кеше дә юк. Газеталар кичә гел төрек гаскәренен муафәкәт вә мозаффариятен³, хәтта арасы берничә көн үтеп, тагын берәз гаскәр килгәч, Төрекләрнең Софиягә барып керә алачакларын язалар иде. Бүген исә алар онытылды. Гел солых мөөдзакәрәсен язалар. Шулкадәресе бар ки, гүя Чаталжада жинелгәннән соң Болгария хөкүмәте әүвәлге шартларын үзгәртергә күрсәткән. Назыйм паша да болгар гаскәренен Төркия хөдүденнән⁴ кире чыгуын тәклиф итәчәк⁵. Мөтарәкә бары шуның үзәренә⁶ генә булырга мөмкин,

¹ хәбәр чыкты

² рәтләү урыны; верфь

³ өстенлек

⁴ чикләреннән

⁵ сораячак

⁶ шуның өчен

юкса сугыш дэвам итэчэк, дилэр. Шулай язган газеталарны укып, каһвэханэлэрдэгэ төреклэр, Төркиянең дошманнар тарафыннан алынган жирлэре үзенә кайтарылуын өмет итэлэр. Әмма каһвэханэлэрдә гомер үткәрми вә гавәмне¹ юатып язучы газеталарның сүзләренә әһәмият бирми торганнары: жиңелдек, гаип иттек², эш фәна³, дилэр.

Аңлашыла ки: Чаталжада төрек гаскәренең позициясе яхшы ук нык булса да, бары үзләре каршы торып мөдафәга итә⁴ алу өчен генәдер. Тәжавез⁵ өметләре юктыр. Бераз көннәр үтсә, Анатулыдан яңа төрек гаскәре килеп, куәт кәсеб итүләре⁶ мөмкин исә дә, теге якта да болгар, серб, юнан гаскәренең берләшеп Чаталжага һөжүм итү ихтималлары бик якындыр. Чанаккальга бугазы⁷ тирәсендә юнан вә болгар гаскәренең хәрәкәтеннән моннан бер дә бәхәс итмәсәләр дә, ул якта да эшләренң күңелле түгеллегә беленә. Манастир киткән. Сәланикнең кире кайтарылу ихтималы юктыр. Әдернәнең дә күпмегә кадәр чыдый алуы мәгълүм түгел. Әнгелтерәнең «Times» газетасы да мөмкин мәртәбә тизрәк солых ясап калырга Камил пашага тәүсия итә⁸ вә көн үткән саен солых шартларының Төркия өчен начарлана бара чагын бик катгый рәвештә тәмин кыла. Менә шундый сәбәпләр өчен хәзерге мөтарәкә мәсьәләсә башланган булып чыга. Ләкин бу мөтарәкә өчен куелган шартларның күбесә солых шартлары да булып табылачактыр. Бинаән галәйһи, моңа солых мөзакәрәсә башланды дип әйтергә дә ярый.

¹ гади халыкны

² оттырдык

³ харап

⁴ саклау

⁵ басып керү

⁶ казанулары

⁷ Мәрмәр белән Эгей диңгезләрен тоташтырган Дарданел бугазы

⁸ киңәш бирә

Ясалачак солыхның нәтижәсе Төркия өчен хәят вә мәмәт¹ мәсьәләсе булганлыктан, төрекләрнең моңа фәүкылгадә² әһәмият бирүләре вә бөтен төрекнең йөрәге тетрәве лязем иде. Хәлбуки, монда бер дә алай түгел. Югарыда әйткәнчә, иң күп кыйсме³ үзләрен юатып язучы газеталарның сүзләренә ышанып: «Иншаллаһ, хәер булып, болгарлар кәнде⁴ хөдүдләренә чигелерләр», – дип торалар. Эшне аңлаган бик аз гыналар: гаип иттек, эшләр фәна гидиюр⁵ диләр. Башкача артык кайгыру һәяжан вә галәян⁶ кеби нәрсәләр юктыр. Бәгъзе берләре дә: «Барыбер беттек инде, һич булмаса файдасызга төрек каны түгелмәсен, милләт акчасы әрәм булмасын, Төркияне коткара торган ирләр күрү безгә насыйп булмады, ни булса да булсын, урталык тизрәк тынычлансын», – диләр.

Шуны да әйтеп үтми хәл юк: төрек газеталарының тугры сүзле булганнары ябылып беткән. Калганнары исә хәзерге мәммүрләргә риялы булып, гомумиятлә гел халыкны юата торган рәвештә генә язып торалар. Халык яратмаса да, ачы булса да, тугрысын язык димиләр. Әфкяре гомумияне⁷ үзләре ясарга тырышмыйлар, бәлки үзләре гавам фикере артыннан баруны тынычрак вә рәхәтрәк күрәләр. Шуның өчен әфкяре гомумия мәгълүм вә мөгаен бер мәжрә⁸ буенча бармый. Кичә тегеләй хак булган нәрсә бүген болай хак була бара. Затән, идарәи горфия булганлыктан, нык язарга, нык сөйләргә вә үзе белгәнчә мөхакәмә йөртәргә⁹ газеталар өчен имкян¹⁰ да юктыр. Шуңа күрә газеталарның гавам фикерен дә

¹ яшәү һәм үлем

² гадәттән тыш

³ өлеше

⁴ үз

⁵ эшләр начар бара

⁶ дулкынлану һәм кайнау

⁷ ижтимагый фикерне

⁸ юл, агым

⁹ фикер йөртәргә

¹⁰ мөмкинлек

аералмаулары вә хөкүмәт эшләре хакында фикер вә интикад¹ бәян итә алмаулары бик гажәп тә түгел.

«Иттихад вә тәрәккый»челәрнең тәүкыйфләре мәсьәләсе монда атна-ун көннән бирле бөтен әфкяре гомумияне ишгаль иткән² һәм хәзерендә итмәктәдер. Хәзергә кадәр «Иттихад вә тәрәккый»челәрнең зур кешеләреннән дә ошбулары хөкүмәт тарафыннан тәүкыйф ителгәннәр: элек вақыфлар министры булып торган вә Анатулы исляхаты һәйәтенә³ әгъза тәгаен ителгән Хәйри бәк, элек дахилия нәзарәте⁴ вә «Иттихаде тәрәккый» жәмгыятенең баш секретаре булган Хажи Гадел бәк, сабикъ мәгариф нәзийре⁵ Әмруллаһ бәк, Жәлил бәк, элек Сәланик губернаторы булган Казыйм бәк, сабикъ Истанбул депутаты әрмәни Халәжан әфәнде, нафига нәзарәте⁶ мөдирләреннән Сәлахеддин бәк, тыйб⁷ факультеты мөдире Гаднән, телеграф мәркәзе мөдире Садыйк, сабикъ матбугат мөдире Фазлынажиб, әгъян баш кятиб сабикъ Исмәгыйль Мөштак, Мәжлесе мәбгусан⁸ баш кятибе Гасыйм, мәктәбе хокук шәкертләреннән хөкүмәт, почта вә телеграф назыйренен могавине⁹ Фоад, сабикъ депутат Хәбип бәк вә доктор Габдуллаһ Жәүдәт бәкләр.

Күрелә ки, бунлар барысы да «Иттихад вә тәрәккый» фиркасенен иң олуг вә эшлекле адәмнәреннәндерләр. Бунлардан башка, «Иттихад вә тәрәккый» әгъзаларыннан сабикъ малия министры¹⁰ Жәвид бәк, «Тәнин» мөхәррире вә сабикъ Истанбул депутаты

¹ тәнкыйть

² биләгән

³ Анатолиядә реформалар кертү комиссиясе

⁴ эчке эшләр министрлығы

⁵ элеккеге мәгариф министры

⁶ жәмәгать эшләре министры

⁷ медицина

⁸ Депутатлар жылышы – парламент

⁹ ярдәмчесе

¹⁰ финанслар министры

Хөсәен Жаһид бәк, сабикъ парламент рәисе Әхмәд Риза бәкләр вә саир¹ бәгъзеләр алданрак Яурупага качып өлгөргәннәр.

«Бунлар ни өчен тәүкыйф ителәләр икән?» – дип сорашканда, монда һәркем: «Әфәндем, күрмисеңмени башымызга килгәннәрне? Барысы да шул «Иттихад вә тәрәккый»челәр шомлыгыдыр, берничә кеше хөкүмәтне үз кулларына алдылар да, мәмләкәтнең астын өскә китерделәр. Бер яктан, мәмләкәттәге һәммә христианнарны биздерделәр, икенче яктан, бездән Яурупаның мәхәббәтен суыттылар, ә үзләре тизрәк сугыш башлыйк дип нәмаеш ясадылар, Бабы Галигә² һөжүм итеп тәрәзәләрне ваттылар, хәзерләнеп бетмәстән элек хөкүмәтне сугыш башларга мәжбүр ителәр, соңра үзләре гаскәр арасына кереп, солдатларны сугыш-маска котырттылар: хәзерге хөкүмәт барыбер инде мәмләкәтне сатты, юкка сугышып каныңызны эрәм итмәнез диделәр, аның өстендә мәмләкәттә ихтилат³ чыгарып, хөкүмәтне янәдән үз кулларына алачак булдылар. Иштә бу көнгә хәлләремезгә сәбәп барсы да алардыр», – дип җавап бирәләр иде.

Менә бүген бу хакта хөкүмәт рәсми бәяннамә нәшер итте⁴. Бу бәяннамә шул югарыда әйтелгән сүзләрдән гыйбарәт диарлектер. Хәтта тәүкыйф ителгәннәр арасында берсе падишаһны вә хөкүмәтнең зур кешеләрен бомба яки башка тарикъ⁵ илә үтерүне үз өстенә алып фидаи⁶ язылган вә аның бу эше полициянең тәхкыйкатеннән⁷ аңлашылган имеш... Монда фетнә чыгарырга теләүчеләр хакында йомшак хәрәкәт итүне хөкүмәт аслән⁸ җаиз⁹

¹ һәм башка

² Bâb-ı Âlî - Биек капка (Югары Порты); бөек вәзир сараена бирелгән исем

³ революция

⁴ белдерү таратты

⁵ юл

⁶ үз-үзен корбан итәргә әзер булучы

⁷ хакыйкәтне ачыклау нияте белән тикшерү

⁸ беркайчан да

⁹ дөрес, ярый торган

тапмаганлыктан, бунларны тәүкыйф итәргә вә тәфтиш бәгъдендә¹ тиешле жәзаларын бирергә тиеш тапмаган була...

Бу эшләрнең асылы-фасылы ничек булганлыгы хакында хәзергә зур мәгълүмат биреп булмый. Ләкин Төркиянең хәзерге дәһшәтле мәгълүбияте² «Иттихад вә тәрәккый» мохалифе³ булган бер хөкүмәт вакытына тугры килде. Солых ясалып, аның әче нәтижәләре бөтен дәһшәтләре илә мәйданга чыккач, әфкяре гомумиянең хәзерге хөкүмәткә каршы ачуланачагы вә әз генә тәшвики итүчеләр⁴ булса, аны күтәрәп ташларга теләячөгә заһирдыр⁵. «Иттихад вә тәрәккый»челәр мәйданда булган мөддәттә тәшвики итүчеләрнең алардан гыйбарәт булачагы да бик ачык мәгълүмдер. Шул сәбәпле хәзерге хөкүмәтләрнең бунлар хакындагы бу хәрәкәтне киләчәктә үзенең урынын сакларга тырышудан гыйбарәт булып каладыр. Төркиянең Рум иле кыйтгасын читләргә тәслим итеп солых ясаган бер хөкүмәтнең дәхи дә эш башында калуы куәт мәнфәгәте өчен файдалымы, түгелме, яки теләсә дә кала алырмы – бунлар башка мәсьәләләрдер. Киләчәктә күрелер. Ләкин хәзергә куәт аның кулында. Йөзек кемдә исә, Сөләйман шулдыр.

Хөкүмәтнең «Иттихад вә тәрәккый»челәр хакында булган бу шиддәтле хәрәкәтне вә хөкүмәтнең идарәи горфия игълан итүен «Хөррият вә иэтиляф»чылар⁶ газетасы булган «Тәшрих» (Гыйлемдар) бик мактап яза. Хөкүмәт «Иттихад вә тәрәккый»челәр кулында идарәи горфиягә каршы иң нык бәйләнүче газета шушы «Гыйлемдар» иде.

¹ тикшерүдән соң

² жиңелүе

³ көндәше

⁴ кызыксындыручылар

⁵ ачык күренә

⁶ «Хөррият вә иэтиляф» - «Иттихад вә тәрәккый» фиркасенә каршы булган партия. Камил паша житәкчелегендә 1912 нче елның октябрендә хакимияткә килә.

Төркиянең бүгенге хараплыкка төшүенә иң зур сәбәп шул үзара булган партия ихтилафлары икәнлеген, төрек гаскәрен болгарлар түгел, төрекләрнең үзара тартышулары жиндеген икъرار итүчеләр¹ монда күптер. Хосусән², зыялырак кыйсемнәре шуны беләләр. Ләкин партия ихтилафына шулкадәр камарланганнар ки, мәсәлән: әгәр хәзер дә «Иттихад вә тәрәккый»челәр эш башына китерелеп, бөтен дошман гаскәрне хөдүдтән куып чыгарачаклары аермачык мәгълүм булса билә³, аларның мохалифе булган партия катгый сурәттә разый булачак түгел, «Иттихад вә тәрәккый»челәр васитасыйлә⁴ котылудан исә, Балкан славлары тарафыннан йотылуны тәржих итәчәктер⁵.

Менә шуның өчен дә урта сыйныф бер кыйсем гакуллыгына сәүдәгәрләр вә битараф төрекләр моннан соң да үзләренең истикъбалыларенә⁶ өметсез карыйлар. Белмим, без уйганырмызмы⁷ икән, Азиягә чыксак та, шул хәлемез дәвам итмәсә икән диләр.

13 ноябрь.

¹ тынучылар

² аерым алганда

³ хәтта

⁴ булышыгы белән

⁵ өстен күрәчәк

⁶ киләчәкләренә

⁷ уянырбызмы

6 нчы мәктүп

**Чаталжага мөхбирләрне жибәрмиләр. Хәрбия нәзарәтендә¹.
Анатулы гаскәре. Күңеллеләр. Мәктәпләрдә вә мәсҗедләрдә.
Яралы бер солдатның сүзләре. «Иттихад вә тәрәккый»челәр.
Сугыш жирендәге болгар һәм мөселман авыллары. Истан-
булда. Мәшрутиятьне² бетерү хәбәре. Мөтарәкә мәсәләсе.
Иттифагы мөсәлләс³ вә Итилияфе мөсәлләс⁴. Газета
хәбәрләре.**

Сугыш мәйданына Чаталжага китәргә рөхсәт сорап, хәрбия министрлыгына мөрәҗҗәгать иткәнлегемне язган идем. Берничә вәситаһлар аркылы үткәннән соң, ниһаять, 13 нче ноябрьдә хәрбия министрының мөшавире⁵ Фoad паша хозурына кердем. Мин кәргәндә, аны көтеп торучы офицерлар бик күп иде. Аларның эшләре бетеп, нәүбәт⁶ миңа житкәнче берәр сәгать үтте. Фoad паша кыска гына буйлы бер кеше. Башында гаскәри бүрек. Күзендә күзлек. Зур залда бер өстәл янына утырган. Янында телефон. Минут саен, әле аннан, әле моннан үзе белән сөйләшә торалар. Офицерларның кулларында кәгазьләр бар. Үз нәүбәтләре житкәч, шуны китереп бирәләр. Фoad паша тиз генә укый да кәгазьнең читенә бер нәрсәләр язып, үзләренә кайтарып бирә тора. Сөйләшү-фәлән бик аз.

Нәүбәт миңа житкәч: үземнең русияле бер газета мөхбире булганлыгымны вә сугыш мәйданына Чаталжага китәргә теләдегемне бәян итеп, шуңа рөхсәт бирелүен үтендем. Бу 13 ноябрьдә иде.

¹ саклану (хәрбия эшләре) министрлыгында

² конституцияне

³ «Өчлек берлеге» хәрби блогы: *Германия, Австро-Венгрия, Италия*

⁴ «Антанта» хәрби блогы: *Бөекбритания, Франция, Россия*

⁵ киңәшчәсе

⁶ чират

– Мөхбирлэргэ анда барырга рөхсэт бирелми, электэн барган-нарын да кайтардык, затэн хэзер анда сугыш юктыр, эгэр яңадан башланса, ул вакыт күрермез, – диде. Табигый, моңа игътираз итэргэ¹ мөмкин түгел иде. Тэмәнни иттем², чыктым. Соңра Чаталжага бөйлө хосус сурәтендә карап кайтыр өчен генә бару мөмкин булмасмы дип рөхсэт сорарга мәркәз команданлыгына кердем. Бу да шул ук хәрбия нәзарәте даирәсендә иде. Үз тәбәга-мыздан³ майдане хәрбидә⁴ кардәш-ыруглары булган кешелэргә рөхсэт бирергә мөмкин исә дә, чит тәбәга кешеләренә бирелмидер, диде. Монда да эш булмады. Чара юк. Шул сәбәпле хәзергә моны кичектерергә тугры килде. Филхәкыйкатъ⁵, рөхсәтсез-нисез барып, хосусый сурәттә генә йөрөп кайту мөмкин икәнлеге аңлашылса да, мин моны муафыйк⁶ күрмәдем. Хосусән, ике-өч көн элек кенә Кафкасиядән⁷ килгән бер мөселман офицеры, христиан ике иптәш илә шпион сыйфатыйлә тәүкыйф ителгәнлекләре газеталарда язылып чыккан иде. Әжнәби⁸ тәбәгәсе булгач, шөбһә төшерер ихтималы булган урыннардан саклануны тиеш таптым.

Мөнәсәбәт килгәндә, хәрбия нәзарәтендә күргәннәрем хакында берничә сүз әйтөп үтим:

Төркиянең хәрбия нәзарәте Истанбулның Бәязид майданында гаять зур бер даирәдер. Моның ишек алды мөрәббәгъ⁹ берничә чакрым зурлыгында булса кирәк. Биналары да күп вә зурлардыр. Мин барганда, кирәк биналарның эчләре, вә кирәк ишек алды лыгрым тулы гаскәр вә офицерлар иде. Ишек алдында әллә ничә

¹ каршы килү

² үтендем

³ подданныйларыбыздан

⁴ сугыш майданы

⁵ чынлап та

⁶ ярклы

⁷ Кавказдан

⁸ чит илнең

⁹ шакмаклы; квадрат

жирдә гаскәр өйрәтәләр. Бунларның күбесе яңа жыелган күңеллеләр яки Анатулыдан китерелгән запасныйлардыр. Күңелле фиркалар әллә ничә төрлө кыяфәт вә шәкелдә дүрт–биш йөз кешедән гыйбарәт бер фирканең уң беләкләренә киң бер лента илә эре иттереп «Дагъстан күңеллеләре¹» дип язылган. Икенчеләр фирканеңдә «Курд күңеллеләре» вә башка берсендә «Өрзурум күңеллеләре» дип язылган иде. Курдлардан берничә хатынның да ирләр шикелле күңелле булып гаскәрлек итәргә килгәнлеген сөйләделәр. Дарелфөнүн талибләреннән гыйбарәт күңеллеләр дә шунда мәш килеп өйрәнәләр. Бөтен даирә эче кырмыска кебек кайный.

Әллә ничә жирдә туплар хәзерлиләр, мылтыклар бушаталар яки төйиләр. Хәласа²: искиртәрлек бер фәғалият³ хөкем сөрә. Шул көннәрдә генә Германиядән йөз утыз биш туп китерелдеген дә нәкыль иттеләр⁴. Даирәләренең кырыйларында зур казармалар бар. Һәркайсының эченә кереп карап йөгәрдем, аяк басачак жир юк. Гаскәр тулы. Ләкин киёмнәре-кыяфәтләре шулкадәр мөхтәлиф⁵ ки, әйтеп бетерерлек түгел. Кайсы фәсле, кайсы бүрекле, кайсы чалмалы, кайсы башына башлык ураган, кайсы хаки төстә фәс кебек чуксыз нәрсәләр кигәннәр. Казармаларның кайсында ашап утыралар, кайсында музыка уйныйлар, кайсында да мәсҗед бүлмәсендә гөҗләтеп намаз укыйлар.

Мин Истанбулга килгәннән бирле һәр көн Анатулыдан әллә никадәр гаскәр килеп, Серкәже вокзалыннан Чаталжага⁶ таба озатыла тора. Бу вокзал мин торган «Мәсәррәт» отелена күрше генә булганлыктан, һәр көн күрергә тугры килә. Бунлар кичкә таба караңгы төшкәч жибәреләләр. Бөтен урамнарны яңгыратып

¹ теләк белдерүчеләре

² кыскасы

³ 1) эшлеклелек; 2) эшчәнлек

⁴ сөйләп бирделәр

⁵ төрлө

⁶ Çatalca

жырлыйлар. Бунлар эле үз киёмнәрендә була. Кулларында корал-фәлән юк. Киём вә коралны чамасы сугыш мәйданына якын жирдәрәк бирә торганнардыр. Араларында бик яшь бала гыналары булган шикелле, яхшы ук өлкән вә картлары да бар. Бунлар киткәндә, урамга халык жыела. Ике яктан карап сәер итеп торалар. Мөселманнарның бунларга чын күңелдән мөхәббәт итеп вә әллә никадәр өметләр баглап караганлыклары әллә кайдан беленеп тора. Бәгъзеләре мөтәссир¹ булып, күзләреннән яшьләре тама. Әмма үзара пыш-пыш сөйләп, күбесенчә истиһзаи рәвештә² тәбәс-сем итеп³ калучы греклар вә әрмәниләрнең ничек караганлыклары дикъкатъ иткән кешегә бик мәгълүмдер.

Йосыф әфәнде Акчурин йөзбашлык рөтбәсә⁴ белән сугышка киткән, Чаталжа янында Хадим көендә⁵, диделәр. Аның иптәше са-бикъ Кютахъя⁶ мәбгусы⁷ Фәрид әфәнде дә киткән. Бу кеше һәм Төркия вә Париж дарелфөнүннәрен икмаль иткән⁸ бер заттыр.

Дарелфөнүн таләбәсә белән күңелле язылып, Чаталжа сугышында булынган Гариф әфәнде Кәримов дүрт мәртәбә сугышка кергән, ахырында 9 нчы ноябрьдә кулыннан яраланып, Истанбулның тышында Зәйтүн Бoryны⁹ хастаханәсенә китерелгән. Жәрәхәте хәвефле Гали бәк тә күңелле булып сугышка килгән. Бүген генә мәйданы хәрбигә китте. Киём-салымнары һәркайсын үзе алган. Гимназия тәрбиясә күргән, 25 яшьләрендә мәһабәт вә гүзәл бер егеттер. Гомумиятлә¹⁰ Русия мөселманнарыннан күңелле

¹ тәэсирләнгән

² мыскыл итәрлек

³ елмаеп

⁴ дәрәжә; звание

⁵ Hadımköy

⁶ Kütahya

⁷ депутаты

⁸ университетларын тәмамлаган

⁹ Zeytinburnu

¹⁰ гомумән

булып йөз кадәр кеше килгәнлекне сөйлиләр. Хәзер монда ибтидаиләрдән¹ башка һәммә мәктәпләр тәгътыйльдер². Күбенә хасталар куйганнар. Шһәрдә ваба булганлыктан да мәктәпләрдә укуны туктатканнар. Истанбул тарафында һәммә театрлар вә кинематографлар да ябык. Аяя-София, Нуры Госмания, Солтан Әхмәд, Сөләймания, Вәлидә жәмигы кебек Истанбулның зур вә мәшһүр жәмигъләренең ишек алдына Кырык Кәлисә³ вә Лүләборгаз⁴ сугышларыннан кире кайткан гаскәрләрне тутырганнар. Араларында авырулары вә хәтта вабалылар да бар, диләр. Жәмигъләренең капкалары бикле. Тышкы яктан тирәли солдатлар каравыл тора. Шунуң өчен хәзергә бу жәмигъләрдә намаз кылынмый вә кеше кертелмидер. Бу солдатларның гаепләрен тикшереп чыгара баралар вә кабахәтлеләрен судка бирәләр яки тиешле урыннарга озаталар, диләр. Жәмигъ ишек алдындагы солдатлар рәшәткә янына килеп карап торалар. Үткән барганнар да аларны сәер итәләр. Әйтүләренә караганда, бунларның саны барлыгы 15 меңнәргә житәдер.

Кырык Кәлисә сугышында булган мәжрух бер солдатны күреп сораптым. Андагы хәлләр бик уңайсыз булганлыкны бәян итте. Берничә көн беррәттән мөттәсыйль⁵ яңгыр явып торган. Аяк асты тездән пычрак булган. Зур вә авыр тупларны күчерергә һич мөмкин булмаган. Тәгәрмәчләре пычракка керә дә кала. Һич чыгарып булмый икән. Бәгъзән сигезәр-унар су сыерлары жигеп тартырып караганнар. Ләкин файда күрмәгән, арбалар ватылып, баулар өзелеп беткән, әмма тупларны күчереп булмаган. Шулар сәбәпле, төрек гаскәре кире чиккәндә, алар барсы да болгарларга калган. Өстән туктаусыз явып торган яңгыр илә чыланган төрек

¹ башлангыч сыйныфлардан

² ялда

³ Kırkkilise

⁴ Lüleburgaz

⁵ берөзлексез

гаскәренә житәрлек азык та булмаган. Өчәр көн ач торганнар. Шул сәбәпле тәмам хәлдән таеп, кире чигелергә вә качарга мәжбүр булганнар. Таралганның соңында ни тугры килсә, шуны ашап, вә ни тугры килсә, шуны эчеп хәстәләнгәннәр, шуннан ваба заһир булган. Юкса «Иттихад вә тәрәккый» жәмгыяте әгъзаларының: «Сугышмаңыз, барыбер мәмләкәтне саттылар» дип котыртулары булмаган. Затән башта аз гына гакылы булган инсафлы кешеләр бу жәмгыять әгъзаларының күбесе иң моктәдир¹ вә иң хәмиятьле² һәм фидакяр адәмнәрдән булганлыгын икърар итәләр³. Табигый, күп арасында начарлары да булыр. Ләкин андый ише һәр жәмгыятьтә дә булырга мөмкиндер диләр.

Саф каләбле төрекләрнең гаепне «Иттихад вә тәрәккый»челәр өстенә аударырга тырышулары, аларның максат вә мәсләкләреннән яхшы хәбәрләре булмаганлыктан вә тәмле телле греклар, әрмәниләр сүзенә һөнүз ышанычлы күз берлән караганлыктан гына киләдер. «Иттихад вә тәрәккый»челәр Төркиядә төрек хакимияте ясау ижтиһатында⁴ иделәр, бәгъзән бу хосуста артыграк ашыгычлык итеп эшне боздылар, ләкин максатлары тугры иде. Иэтиляфчыларның дуслары булган арнавыдлар⁵ вә греклар үзләренең һөнәрләрен күрсәттеләр: Юрупада госманлы хакимияте кимүгә яки бетүгә иң зур сәбәпчеләр шулар булды. Бичара, садәдел төрекләр халән⁶ арнавыдларны мактыйлар вә «Иттихад тәрәккый»челәрне яманлыйлар.

Гинә шушы Кырык Кәлисә сугышында булган кешенең сүзләренә бинаән, сугыш жирендәге төрек вә мөселман улларына да зур фәлакәтләр килгән. Мәсәлән: төрек офицерлары, солдатлар

¹ көчле

² энергияле

³ таныйлар

⁴ тырышлыгында

⁵ албаниялеләр

⁶ һаман

хэбэр итмэсен дип, болгар авылларына тирэлэй каравыл куеп саклаталар, болгарларның һичнәрсәләренә тидертмиләр, аларның азык-төлекләре барсы да сәламәт тора икән. Чөнки аларга аз гына хэбэр булды исә, бөтен Яурупаның тавыш күтәрүеннән курыкканнар. Әмма төрек авыллары тирәсенә каравыллар куелмаган. Шул сәбәпле, ач солдатлар анда кереп, аларның һәр нәрсәләрен алганнар, ашаганнар, талап-жәберләп тә алганнар. Шуңа күрә Төркия авыллары бөтенләй эштән чыгып калган. Инде болгар гаскәре һөжүм итеп, төрек гаскәре чигенә башлагач, болгар авыллары тирәсендәге каравылчы солдатлар да ташлап качканнар. Шулай итеп, болгар авылларының бер шырпыларынан зарар килмәенчә, алар Болгарстан кул астына тәмамыйлэ¹ сау-сәламәт көенчә тапшырылганнар. Бичара мәжрух солдат бу хәлләрне күз алдына китерә дә, төрек авылларын вә анда дучар фәлакәт булган мөселманнарны искә төшереп, күзләреннән яшьләре килә.

Хәзергә Истанбулда бик тынычлык. Янгын, талау, үтерү-кисү кебек нәрсәләр гадәттәгендә аз, диләр. Кырык Кәлисә мәгълүбиятеннән² соң монда берәз хәлләр уңайсызланып калган. Шул вакытта чит дәүләтләр Истанбул янына сугыш пароходлары китергәннәр, алар әле хәзер дә Истанбул илә Галата арасында торалар шикелле, тезелешеп торалар. Соңра бу пароходлардан шәһәргә гаскәр дә чыгарганнар. Бунларның бер кыйсме шул дәүләтләрнең сәфарәтханәләрен³ вә бер кыйсме банкалар⁴ шикелле мөөссәсәләрен⁵ сакларга тәгаен ителгәннәр⁶, Русия хөкүмәте исә рум патриарханәсен⁷ сакларга дип бер сугыш пароходын күпернең

¹ тулысынча

² жиңелүеннән

³ илчелек биналарын

⁴ банклар

⁵ учреждениеләрен

⁶ билгеләнгәннәр

⁷ патриарх тору урынын

эчке ягына Халичкә¹ дә кертергә булган. Ләкин Төркия хөкүмәте аңа мөсагадә итмәгән². Шәһәрдә тынычлык дәвам итеп торгач, хөкүмәт чит дәүләт сәфирләренә мөрәжәгать итеп, бу гаскәрләрне кире пароходларына алырга тәклиф иткән³. Сәфирләр⁴ үзара киңәшләшкәннән бәгъденнән⁵ бу тәклифне кабул иткәннәр вә хәзерендә берничәсә сәфарәтханә вә консулханәләрен⁶ сакларлык кына булып калып, артык гаскәрләрен вә пулемётларын кире пароходларына керткәннәр. Калганнарын да кертәчәкләр имеш.

Баба дәвам итә. Ләкин чит газеталар язганча көчле түгел. Мәсәлән: «Одесские новости»ның: Истанбул илә Чаталжа арасында аяк басарлык урын юк, вабадан, чумадан үлгәннәр илә тулыдыр дигән хәбәрләре катгый сурәттә ялгандыр. Үзем кичә генә ат берлән Әдернә капусыннан Истанбулның тышына чыгып, Макры көенә⁷ таба берничә чакрым бардым. Анда һичнәрсәләр юк. Носилка берлән күтәрелеп китерелүче бары бер авыру очрады. Ул да вабамыдыр, башка авырумыдыр, мәгълүм түгел иде.

Монда килеп үз күзең берлән күргәннән соңында рус вә Юрупа газеталары мөхбирләрен дә бәгъзеләренән Төркия вә төрекләр хакында шулкадәр ялган, яңлыш вә мөбаләгалә⁸ нәрсәләр язучыларына хәйран каласың. Мәдәниятле кешеләрдә дә бу кадәр дин вә миллият тәгассыбы⁹ булыр икән дип исең китә. Мәсәлән: рус газеталарыннан бәгъзеләре гүя: болгарлар Истанбулга керәчәк булсалар, төрекләр Айя-Софияне һавага күтәртәргә хәзерләнәләр икән дип яздылар. Андый нәрсәләр монда төрекләрнән

¹ Босфор бугазы белән тоташа торган култык (Золотой Рог)

² мөмкинлек бирмәгән

³ тәкъдим иткән

⁴ илчеләр

⁵ киңәшләшкәннән соң

⁶ консуллыкларын

⁷ Makriköy

⁸ арттырылган

⁹ фанатизм

хыялларына да кeргeнe юктыр. Сeланиктe греклар мeсeлманнарның бeр мeсжeдлeрeн чиркeүгe эйлeндeргeннeр дип Истанбул гaзeтaлaры язды. Мeсeлманнарның йөрeклeрe eчнeгeндeр. Лeкин aңa кapaп ничбeр тeрлe вeхшeт eжeр итeргe кeрeшмeдeлeр. Мeсeлманнарның сабыр вe түзeмлeлeклeрe кирeгeннeн дe артыграк дeрeжeдe күптeр.

Хөкүмeтнeң Шурай дeүлeт (бeздeгe Сeнaт урынында) eгъзaлaры арттырырга вe эрмeни, рум, яһүди кeби гaйрe мeслим¹ миллeтлeрдeн дe eгъзaлар тeгaeн итeргe кaрaр биргeнлeгe aңлaшылгaн идe. Мoның үзeрeнe хaлык aрасында: «Мeжлeсe мeбгусанның² дүрт eллык дeвaмыннaн бeр фaйдa килмeү вe хaлыкның фикeрe дe мeшрутият илe идaрe кылынырлык дeрeжeгe житeшмeү сeбeплe, хөкүмeт Мeжлeсe мeбгусанны бeтeрeп, aның урынына Шурай дeүлeтнe³ гeнe калдырачак икeн», – дия хeбeр шaигъ булды. Бүгeн гaзeтaлар илe хөкүмeт шул хeбeрнe тeкзиб итe⁴. Aндый бeр ният булгaны юк, бу сaрыф уйдырма бeр хeбeрдeр, ди. Лeкин мoндa күп кeшeлeрнeң фикeрлeрeнe күрe, ул хeбeр бeтeнлeй үк эсaссыз⁵ булырга oхшaмый. Мeжлeсe мeбгусанны бeтeрeү исeмeйлe булмaсa дa, aның шeкeлeн бaшкa бeр тeрлeгe үзгeртү мeгънeсeйлe кирeгe тaбa бeрничe aдым ясалуы ихтимал тoтылa вe «Иттихaдe тeрeккый» жeмгыятe мeйдaндa булмадыктaн сoңрa aндый aдымнарны ясаугa житди сурeттe кaршы килүчeлeр булыр дип булмыйдыр.

Мoндa aңлaшылгaн эхвeлгe күрe: Балкaн хөкүмeтлeрeнeң вe Төркиянeң вeкиллeрe мeтaрeкe ясау хaкында 13 нчe нoябрьдe Бaкчa кoeндe бeрeнчe мeртeбe күрeшeп тaнышкaннар. Öстeн гeнe eз-мeз сөйлeшкeннeр. 14 ндe aчык сөйлeшe бaшлaгaннар.

¹ мөселман булмаган

² парламентның

³ Дeүлeт шурасы – 1868–1922 нчe eллaрдa хөкeм чыгару oргaны

⁴ ялгaн дип eйтe

⁵ нигeзсeз

Болгарлар иң беренче шарт булмач үзэрэ Өдөрнө вэ Чаталжаның тәслим ителүләрөн, гаскәр китерелүнең туктатылыун шарт иткәннәр. Төрөк вәкилләре моны катгый рәд иткәннәр¹. Шулай булгач, мөзакәрә тукталып, сугыш башланьрга тиеш иде, әмма менә бүген көндөз сәгать 12 дә мөзакәрә өчен куелган 48 сәгать тулып узды. Сугыш башланганы юк вә: «Һәрникадәр мөзакәрә мөддәте тулып узса да, вә болгарларның шартлары кабул ителерлек булмаса да, сөйләшү мөддәтен тагын берәз озайтырга, бу сөйләшүне мөтарәкә хақында гына түгел, бәлки асыл солых хақында итәргә тиеш тапкан, бинаән галәйһи болгарлар ахрысы йомшыый башлаганнар. Безнең эшләр хәерлегәдер, иншаллаһ», – дип Истанбул даирәләрендә сөйлиләр вә газеталары да шулай язалар. Бу мөзакәрәләр фәүкылгадә яшерен тотылганлыктан вә Чаталжадан министрлар мәҗлесенә бирелә торган телеграммалар шифралы булганлыктан, хәзергә монда таралган хәбәрләргә бик ышанычлы дип булмыйдыр.

Шул бик ачык беленде: «Өнгелтерә, Франция, Русиядән гыйбарәт Иэтиляфе мөсәлләс дәүләтләре тизрәк солых ясарга Төркияне бик кыстыйлар, болгарларның шартларына күнәргә димлиләр, әгәр кичектерелсә, Төркия өчен хәзергедән дә зарарлы булачагын аңлаталар вә гадәттә бу хосуста Төркияне тәһдид итәләр². Бу дәүләтләрнең сәфирләре Бабы Галине дә бик еш зиярәт итәләр, диләр. Өнгелтерәнең «Times» вә «Daily News» газеталары бу хосуста хөкүмәт авызыннан дип әйтерлек итеп Төркиягә каршы бик каты мәкаләләр нәшер иттеләр. Әгәр Төркия тиздән солых ясамаса, Мисыр мәсьәләсе кузгатылачагын, Өнгелтерә Мисырны үзенә кушарга тиеш табачагын белдерделәр вә: «Яурупа дәүләтләре арасыннан гомуми сугыш чыгулардан файдалануны өмет итеп, Төркия юкка вакыт үткәрмәсен, аны кысылдырып

¹ кабул итмәгәннәр

² куркыталар

маташмаслар, үзенә хәзергедән дә зарарлы булыр» – диделәр. Камил пашаның дуслы булган Әнгелтерәннең бөйлә бервакытта шундый бер мәсләк тотуы гыйбрәт алырлык бер халәттер.

Хәзер Төркия даирәләрендә вә гомумиятлә халык арасында Иттифакы мөсәлләс (Германия, Австрия вә Италия) тарафдарлыгы бик нык үсә. Хәтта бу солых нәтижәсендә әгәр Төркиянең мөстәкыйль яшәве уңайсыз булырлык дәрәжәгә килсә, бөтенләй Германия химаясенә кереп, дахили¹ автономияле булып кына калыны исәпләүчеләр дә юк түгел. Иәрникадәр, хәзергә Төркия бик зәгыйфьләнде исә дә, Анатулының табигый байлыгы, төрек милләтенен яхшы, сәламәтлеге вә моктәдир кулларда идәрә ителгән тәкъдирдә, бу милләтнең күп эшләр эшли алачагы, бөтен дөнья мөселманнарының мәкаме хилафәткә² мәгънән мәрбут булулары Истиляфе мөсәлләснә байтак төшендерә вә Төркиянең Иттифакы мөсәлләскә кушылып китү ихтималы эчләрен тырныйдыр. Шул сәбәпле алар хәзер Төркияне тәмам хурлыкка төшереп калдырмакчы вә бөтен әһәмиятен югалтмакчы вә беткәндә бөтенләй бетеп калмакчы булалар. Әмма хәзер монда Төркия мәнәфигы Иттифакы мөсәлләс мәнәфигы илә мөштәрәк³ икәнлеген аңлаучылар күптер.

Хәзергә минутта Истанбулда: болгарлар безгә файдалы шартлар илә солыхны кабул итәрләр, юкса Төркия аларныкын кабул итмәс, сугыш дәвам итәр дигән фикер хөкем сөрә. «Безгә файдалы» диюдән гомумирәк халыкның максаты бик зурдыр: алар Балкан хөкүмәтләре үз җирләренә чигелерләр, булса да әз-мәз хөдүд⁴ төзәтелүләр генә булыр дип, уйлыйлар. Бу, әлбәттә, аларның әхвәлдән гафиллекләреннән нәшъәт иткән⁵ нәрсәдер. Чөнки газеталарда халыкка дөрөст мәгълүмат бирелми. Аларның

¹ эчке

² хәлифәлек урынына

³ уртақ

⁴ чикләр

⁵ барлыкка китергән

фикерләре алдатылып тотыла. Мәсәлән: Манастирне серблар алдылар дип монда ачык язылганы юк әле. Анда гаскәрне тоту бәгъзе жәһәтләрдән уңайсыз табылганлыктан, төрек команданы гаскәрне аннан чыгарып, икенче жиргә куярга муафыйк күргән дип яздылар. Анда төрекләрдән әсир бирелү, кораллары китү-фәләннәр – барысы да язылган юк; шул сәбәпле төрекләрнең кайсылары әле Манастир киткәне юк, диләр. Сәланик яңадан төрекләр кулына төшкән дип ышанып торучылар да әз түгелдер.

Мондый хата фикер таратып торуда газетачылар хөкүмәтнең үзеннән дә уздырып жибәрәләр: газета идарәләре, һәр көн төрек гаскәренең әллә нинди муафәккыятләрен¹ эре хәрәфләр берлән язып, үзләренең идарәханә капка башларына вывеска урынына куялар иде. Хәзер хөкүмәт шуны рәсмән мәнгъ итте²: андый мөбәләгалә нәрсәләр язып, сау көннән халыкны мәэюсияткә³ төшерү һәяжанә әфкяргә⁴ сәбәп буладыр, шул сәбәпле рәсми булмаган хәбәрләрне газета идарәләре алай капка башларына язып куймасыннар, ди.

Хәзергә монда болгарларның Истанбулга керүләрен вә яки керә алуларын искә дә китермиләр. Чаталжаны отып керә алмасылар, үткән тәкъдирдә билә⁵ Яурупалылар аларның Истанбулга керүләренә манигъ⁶ булырлар, диләр. Әмма шулай булса да, музейханәдәгә кыйммәтле нәрсәләрнең ящикларга тутырылып Топкапы сараена ташылганлыгы газеталарда күрелеп калды.

15 ноябрь.

¹ уңышларын

² кире какты

³ күңелсезлеккә

⁴ аптырашта калуга

⁵ үтсәләр хәтта

⁶ тоткарлык

7 нче мәктүп

Агаев тәүкыйф ителү¹. «Иттихад вә тәрәккый»челәрне кысу. Патрикның² милләткә соң сүзләре. Солых мәсьәләсе. Кем хиямасынә³ керергә? Мәжрухларга⁴ ярдәм эше. Илияле Әхмәр хастаханәләре. Газета мөхбирләре.

«Иттихад вә тәрәккый» жәмгыяте әгъзаларын тәүкыйф дәвам итә. Хәзергәчә ике йөзләп кеше тәүкыйф ителгән диләр. Бунларны хәрбия нәзарәте даирәсендәге идарәи горфия⁵ хәбесханәсенә⁶ яба баралар. Бәгъзеләрен кәфаләт⁷ берлән вакытлыча чыгарып торалар. Күбесен Коньяга сөрәчәкләр дип хәбәр чыккан иде. Бу дөрес булмады. Анлашылдыгына күрә, хәзерендә бунларны идарәи горфия мэхкәмәсендә хөкем итә башлаганнар. Мэхкәмә ябык рәвештә булганлыктан, күреп тыңлап булмый һәм газеталарга да язылмый. Бу көннәрдә генә «Иттихад вә тәрәккый»нең иң эшлекле әгъзаларыннан Гомәр Нажи бәкне тәүкыйф иттеләр. Бу кеше Траблус сугышы вакытында шунда барып, төрекләр өчен күп файдалы хезмәтләр иткән бер адәм. Кичә, ягъни 16 нчы ноябрәңә каршы төндә, мәшһүр мөхәррир Әхмәд бәк Агаевны тәүкыйф иткәннәр. Агаев «Тәржемане хакыйкәт» газетасында баш мөхәррирлек итеп үз имзасыйлә һәр көн баш мәкаләсе нәшер ителер вә французча «Jeunes-Turcs»⁸ газетасында даими мөхәррирлек итә иде.

Монда килгәнче дә мин аның янына кереп, кыска гына арада күрешеп чыктым. «Иттихад вә тәрәккый»челәр хакында кысынкылык башлану сәбәпле өеннән чыкмаганлыгы, газеталарга

¹ кулга алыну

² патриархның

³ канат астына

⁴ яралыларга

⁵ гаскәри хакимият

⁶ төрмәсенә

⁷ әкаваплылыкчылык (поручительство)

⁸ французча чыга торган «Яшь төрекләр» газетасы

мәкалэләрне өендә генә язып жибәргәнлегә аңлашылган иде. Әхмәд бәк Агаев хәзерендә Төркия тәбәгасыдыр. Монда килгәнчә дә «Иттихад вә тәрәккый»челәр илә бергә хезмәт итә башлаган вә үзен гомум Истанбул ибтидаи мәктәпләренә¹ мөфәттиш² тәгаен иткәннәр икән. Ул берничә айлар һич армый-талмый йөрөп, бөтен Истанбулдагы ибтидаи мәктәпләрне бер кат карап чыккан. Мөгаллимнәре, программа, китаплары вә идарәләре хакында бик мөкәммәл мәгълүмат алып, житешмәгән жирләрне күрсәткән вә мәгариф нәзарәтенә озын бер ляххә³ тәкъдим иткән. Ләкин аның ляххәсә вә мөхакәмәләре дикъкаткә алынганчы эшләр үзгәрәп, «Иттихад вә тәрәккый»челәр эш башыннан төшөп киткәннәр. Инде менә барысын да жыеп төрмәгә ябалар. Гинә бу көннәрдә генә «Иттихад вә тәрәккый»челәрдән мисырлы мәшһүр прәнс Сәгыйд пашаның Истанбул янындагы имениесенә полиция 150 атлы, 200 жәяүле гаскәр илә барып тентү ясаган. Гүя анда «Иттихад вә тәрәккый»ләрнең корал хәзерләгән булулары ихтимал имеш. Сәгыйд пашаның вәкиле Истанбулдагы мөһажирләргә вә мәжрух гаскәрләргә ярдәм итеп иганә таратып йөри. Үзе берлән күрешеп сөйләштем.

Ватан шулкадәр зур тәһликәгә төшкән бер заманда мәмләкәтнең иң мөнтәхәб, иң фәгъгаль⁴ вә иң хәмиятьпәрвәр⁵ кешеләрнең төрмәләргә тутырулары яки хәятләрен коткарыр өчен чит мәмләкәтләргә качырга мәжбүр булулары никадәр шаяне тәәссеф⁶ бер эштер. Монда бервакытта бөтен сәяси ихтилафлар бер якка ташланырга вә бөтен ватан әүляде⁷ бергә сарылып

¹ башлангыч мәктәпләренә

² тикшерүче

³ канун өлгесе (законопроект)

⁴ эшчән

⁵ саклаучы

⁶ кызганыч

⁷ балалары

ватанны модафәга итәргә¹ тиеш иде. Монда исә билгакес², ватан жан биргәндә дә Камил паша белән Сәгыйд паша вә аларның тарафдарлары ике партия булып үзара тартышалар.

Агаев тәүкыйф булынды. Янына барып кайттылар. Ашау-эчү нәрсәләре илттеләр. «Монда эш ул кадәр начар түгел, янымызда мөфтиләр вә казылар да бар», – дигән. Ул тәүкыйф ителгәннән соң «Тәржемане хакыйкәт» чыкты. Әмма аның тәүкыйф хәбәре шунда язылмады әле. Мондагы газеталарда күрә, хөррият барлыгын күрсәтергә шул кяфи³ булса кирәк.

Хәзерендә Истанбулда «Иттихад вә тәрәккый» тарафдарлары һичбер газета калмаган. «Танин» вә «Хак» газеталарын бөтенләй тәгътыйль итеп⁴, имтиязларын⁵ бетергән вә матбагаларын печатлэгәннәр. Һәм дә «Хак» вә «Танин» газеталарының мәсьүл мөдирләренә Назыйм пашага тел тидергән өчен дип егерме лира штраф салганнар. Элек Сәланиктә чыга торган «Туран» атлы «Иттихад вә тәрәккый» газетасы анда юнаннар кергәч, берәз тукталып торса да, юнан хөкүмәтеннән рөхсәт алып янәдән чыга башлаган. Ләкин аны Истанбулга кертмиләр. Иттихад вә тәрәккыйчеләр вакытында харижия назыйре⁶ булып торган Гасыйм бәк тә хәзерендә хатыны берлән Венага киткән. Анда каенанасы мадам Марасның имениесендә торалар икән. (Гасыйм бәкнең хатыны веналы бер немец кызыдыр).

Бу көннәрдә мондагы рум патрикы⁷ (греклар мөфтисе) Иоаким үлдә. Бөтен сәфарәтханәләрдән патрикханәгә тагъзия⁸ бәян

¹ сакларга

² киресенчә

³ житәрлек

⁴ эшне туктатып

⁵ берәр хужалык эшен кору өчен дәүләт тарафыннан бирелгән хокук-рөхсәт

⁶ тышкы эшләр министры

⁷ грек патриархы

⁸ кайгы урткалашу

иттеләр һәм дә Истанбул лиманында торучы әжнәби¹ сугыш пароходлары да флагларын яртылаш индереп тәгъзия кылдылар. Патрик үлгән вакытта кәлисәгә² вә милләткә хитабән³, үзенә олут мәмүрләренә ошбу сүзләренә әйтеп калдырган иде:

– Сөз минем хәлифәләрем булачаксыңыз. Минем тарафымнан сызылган сәясәт юлыннан аерылмаңыз, Кәлисә вә милләтемезнең флагын югары тотып, мөхтәрәм хокукымызны читләр кашында билә⁴ мөдафәга итәңез, курыкмаңыз.

Әгәр Төркиядә мөселманнар да шундый сәясәт планнары сызып куя вә шундый нәсыйхәтләр әйтеп калдыра торган мөфтиләргә малик булсалар, фәна⁵ булмас иде!

Солых хақында монда бүген дә (16 ноябрьдә) бернәрсә аңлашылмады. Хөкүмәт моны гаять яшерен тота. Бары мөзакәрәнең⁶ дәвам итүен генә газеталарда рәсмән тәблигъ итәләр⁷. Ләкин газеталарның хәбәр вә моталәгаләрендә⁸ төрле фикерләр бар. Мәсәлән: «Икьдам» газетасына хәзерге көндә Будапештта балаларын укытып торучы баш мөхәррир Жәүдәт әфәнде мөтарәкә⁹ вә солых хақында бер мәкалә язып, бөтен Яурупайы госманлының дошманнар кулына китәчәген, төрекләргә калса, ялңыз Истанбул вилаятенә генә калуы мөмкинлеген, ләкин аны да үз кулларында саклый алу төрекләр өчен мөмкин булмагачын, Анатулының тәдрижән¹⁰ читләргә китәчәген яза да, ниһаять болгарларга хитап итеп:

¹ чит ил

² чиркәүгә

³ эндәшеп

⁴ хәтта

⁵ начар

⁶ кидәшүнең

⁷ хәбәр иттеләр

⁸ мәсьәләне төрле яктан тикшерүләрендә

⁹ сугышны туктатып тору

¹⁰ акрынлап

– Сөз Төркияне бөтенләй бетерергә сәбәп булсаңыз, аның урынына ясалачак олуг хөкүмәтләрдән үзәңезгә дә зарар килер, сезгә Төркия кебек яхшы күрше табуы кыен булыр, – ди вә нәтижәдә болгарларны авыр шартлар куймаска өнди.

«Мизан» сахибе мәшһүр Морад бәк «Икъям» газетасына озын бер мәкалә язып: хәзерге сугышның асылда слав илә немец гонсурлары¹ сугышы булганлыгын, Рум иле кыйтгасының Берлин гаһеднамәсе² буенча моннан 35 ел элек үк Төркия кулыннан ычкынганлыгын, тик мөнасиб³ форсат килгәнче генә заһирдә⁴ аның кулыннан калып торганлыгын бәян итә: «Безнең анда Анатулыдан акча китереп вә Анатулы солдатларын әрәм итеп торыуымыз хата булган, Рум иле кыйтгасына әллә кайчан ук автономияләр бирергә дә, ул үз мае берлән тик үзе пешсен икән», – ди. Мәкаләсенең ниһаятендә: «Төркиянең чит берәр дәүләтнең химаясенә мохтаж хәлдә калганлыгын бәян итеп, Өнгелтерә яки Русия химаясенә керүен мәгъкуль⁵ күрә: «Русиянең чын дуслыгын казана алу читен була, әмма казансак, бик әсаслы⁶ булыр, мин моны Русия сәясәтенең 39 еллык мохалифе⁷ сыйфаты белән сөйлим; без кичә генә Русия белән рәкабәт итәрлек⁸ бер дәүләт идек, әмма моны бүген аның химаясенә мохтаж бер хәлдәмең, әче булса да, моны икъярар итми⁹ хәл юк» ди.

Морад бәк фикеренчә, Төркия Өнгелтерәнең яки Русиянең химаясенә кереп, 20 еллар тәрәккый итәргә вә өч йөз миллионлык мөселманның мәркәзе киләчәктә дөньяга зур нөфүз ижрәз

¹ жәмгыять өлеше

² килешүе

³ яраклы

⁴ ташкы яктан

⁵ яраклы

⁶ төпле

⁷ каршы торучысы

⁸ ярышырлык

⁹ танымый

итәрлек¹ бер урын тотарга тиеш имеш. Морад бәк бу сүзләргә шаярыпмы, чынлапмы язгандыр, белмимез. Ләкин самавыр башына күкәй куеп пешереп алган шикелле генә итеп, Төркияне берәр әһәмәт дөһләт химаясендә 20 ел тәрәккый иттереп алып та соңра дөһләтгә зур нөфүз ижраә иттерергә теләве бик көленеч бер фикердер.

Бер мәртәбә Юрупалыларның химаясенә керсәң, 20-30 еллар үткәч чыгуны исәпләргә урын калмаса кирәк. «Салиб² кәргән жиргә һиләл³ кәргән» дигән сүз, Юрупалыларча, бик мөһимдәс кагыйдәдер. Аларның бу кагыйдәне ижраә итә алырлык көчләре дә бар.

Морад бәкнең бу мәкаләсә бер кыйсем халыкка монда бик начар тәэсир итте. «Картайган, шашмала башлаган ахрысы», диләр. Шулай булса да, «Хикмәт» газетасының мөхәррире Хәлим бәк Морад бәкнең бу мәкаләсенә әһәмәт биреп, үз газетасында шул хакта баш мәкалә язды. Аның фикеренчә дә Төркия берәр бөек дөһләтнең химаясенә керми булдыра алмастыр. Ләкин Русия химаясенә керү киләчәктә дә бөтен тәрәккый өметләрен бетерү дигән сүз булачактыр. Әңгелтерә исә бу сугыш вакытында славлар ягын тотып, мөселманнарга үзенең тәмам дошманлыгын күрсәтте, Һиндстанның йөз миллион мөселманын рәнжәтте, инде мөселманнарга бер файда килүне өмет итү мөмкин булса, ул да ялңыз Германиядән генә мөмкиндер. Бинаән галәйһи, Төркия өчен иң яхшысы Германия химаясенә керүдер.

Моннан соң көннәрдә Төркиянең Румыния илә берләшеп Иттифакы мөселләскә кушылу фикере хәзерләnmәктә булдыгын бик зур әһәмәт биреп язлар вә сөйләләр. Ләкин Төркия эшләренә рәтән белгән адәмнәр: «Мондый сүзләр бары берәр мөһим фәләкәт

¹ нөфүзгә тормышка ашырырлык

² хач

³ ай

алдында халыкның фикерен мәшгуль итеп вә юатып торыр өчен генә хөкүмәт тарафыннан махсус чыгарыла торадыр, хәзер Төркия өчен зарарлы солых ясалу мәсьәләсә мөзакәрә ителә, шул эш бөтен халыкның фикере тынычлагач, теге хәбәр дә басылыр», – диләр.

Австрия илә Русия арасы суынуга да монда зур әһәмият бирәләр. Мөхарәбә гомумия¹ булса, инсанияткә шундый бәләләр, мондый фәлакәтләр киләчәк дип бик нечкә кыллардан чирттереп өчәр баганалы мәкаләләр язалар. Мөхарәбә гомумия чыкмасын өчен, иң яхшы чара статус-квоны боздырмау, ягъни Төркия туфрагын болгарларга бирдермәү икәнлеген исбат итәргә тырышалар. Ләкин һәйһат²! Яурупаның фикере инде фәлсәфи мәкаләләр берләпн үзгәрми, ялңыз туп вә мылтык куәте каршысында гына үзгәрәдер.

Мәжрухлар монда һәр көн ун, егерме, утыз кеше китерелеп, төрле хастаханәләргә җибәрелә торалар. Хастаханәләрдә терелгәннәре чыга баралар. Элек Хадим көендә³ азрак дөваланганнардан кичә Истанбулга өч йөз кеше китерделәр. Моның 300е мәжрух, бер йөзе авырулардыр. Мәжрухлар өчен хастаханәләр күп; никадәр олуг мәктәпләр, казармалар вә башка гомум урыннар бар, барсы да диярлек хастаханә ясалган. Аның өстенә, махсус кешеләрнең зур өйләре дә больницага әйләндерелгән. Кайсы гына урамга карама: зур өйләрнең тәрәзәләрендә мәжрух гаскәриләр күренеп тора, бунларның өстендә һилияле Әхмәр флагы саллана. Төрөкләрнең шәкертләреннән вә яшьләреннән бик күбесе шул хастаханәләрдә мәжрухларга хезмәт итәләр. Хосусән, тыйббия⁴ мәктәпләрендә укучы шәкертләренең һәммәсә дә диярлек шул хастаханәләр хезмәтендәдер, бу хастаханәләрнең бәгъзеләрен

¹ гомум сугыш

² эх; кире кайтаруы мөмкин булмаган бер нәрсә өчен өзәләнгәндә әйтәләр торган ымлык

³ Hadımköy

⁴ медицина

Германия Салибе Әхмәр жәмгыяте, кайсын Әнгелтерә Салибе Әхмәр жәмгыяте, яки башка милләтләрнеке карыйлар. Күп акчалар сарыф итәләр. Докторлар вә хадимнәр¹ берлән килгәннәр. Әллә никадәр саргы² әсбаплары вә дөвалар китергәннәр. Картузларына кызыл ярым ай галәмәте куйган инглизләр, немецлар әгъя³ экипажлар илә шул хастаханәләргә килеп хезмәт итеп китәләр. Әжнәби милләтләрнең шуларда хезмәт итүче хатын-кызлары да бетәсе түгел. Төрөкләрнең үз хатын-кызлары да Истанбулның һәр мәхәлләсендә диярлек жәмгыятьләр ясап, мәжрухларга иганәләр жыялар, кирәкле нәрсәләрне тегәләр, хәзерлиләр. Хосусән, Мисыр мөселманнарыннан мәжрухлар вә мөһажирләргә, сугышта шаһит булганнарның гаиләләренә күп иганәләр килә.

Хәзер Мисыр мөселманнарының һилияле Әхмәр жәмгыятенән өченче фирка⁴ килде. 80-90 кеше килгәннәр. Докторлары, хадимнәре вә һәммә әсбаплары бар. Монда үзләрен бик зурлап каршы алдылар. Килүчеләр арасында принцлар, әдипләр, галимнәр вә мәшһүр сәяси адәмнәр бар. Бәгъзеләре илә күрешергә тугры килде. Гайрәт вә хәмиятьләреннән⁵ баскан урыннарда тора алмыйлар – шулкадәр рухлылар. Икенче фиркалары моннан элек килгән. Анда 16 табиб, 10 авыру караучы, 30 табиб могавинәләре⁶ вә ике йөз караватлык әсбап вә әшъя⁷ булган. Төрле фәнни кораллар вә жәррахлык⁸ әсбапларыннан үзләре берлән алып килгәннәр. Мисырның зыялы пашаларыннан әле яңа гына жиде кеше монда килеп күңелле язылганнар вә сугыш мәйданына киткәннәр.

¹ хезмәтчеләр

² бәйләвеч

³ югары

⁴ партия

⁵ көч һәм энергияләреннән

⁶ ассистентлары

⁷ әйберләр

⁸ хирургия

Истанбулдагы Өнгелтерэ сәфиренең¹ хатыны леди Lowther Истанбулда, Лондонда вә Мисырда Төркиягә сугыш иганәсе жыярга жәмгыятьләр тәшкил иткән. Ул жәмгыятьләрнең шөгбәләрен² ачтырган. Жыелган акча сугышта яраланган яки үлгән гаскәрләрнең мохтаж калган гаиләләрен карарга тотылачактыр. Бу акчаларны тиешле рәвешчә сарыф ителер өчен леди Lowther берсе ирләрдән, берсе хатыннардан гыйбарәт ике һәйәт³ ясаган. Шушы һәйәтләрнең кул астында хезмәт өчен дәхи дә ундүрт һәйәт тәшкил иттергән. Хәласа: зур бер организация мәйданга китергән. Хәзергә кадәр бу һәйәтләр кулына унбер мең жиде йөз инглиз алтыны (бер алтын 10 сумдыр) жылып, моның ике меңләбе тотылган вә калганнары тотылмакта икән. Хәзер кыш килгәнлектән, ач вә ялангач кешеләрнең хәлләре фәүкылгадә кызганыч икәнлегә тәгърифкә⁴ мохтаж түгелдер.

Ялта мөселманнары хөкүмәткә белдереп, яралылар файдасына егерме мең сум кадәр иганә жыйганнар. Кафкасиядән 150 мең сум кадәр килгән диләр. Безнең дахили⁵ Русиядән бик әз булырга охшыйдыр. Һинд мөселманнары күп жирләрдә быел корбан чалмаганнар вә корбанга дигән акчаларын монда Һиляле Әхмәр жәмгыятенә жибәреп торалар.

Мондагы харижия нәзарәте⁶ тирәсеннән ишетүемә вә аңлавыма күрә, харижия нәзарәтенен кушуы буенча Петербург сәфире Тархан паша Русия хөкүмәтенен мөсагадә биреп-бирмәячәген сораган. Аңарга: «Хөкүмәт андый иганәне жыярга рәсми рөхсәт бирә алмый, әгәр дә үзләре теләп бирүчеләр булса, хөкүмәт манигъ түгелдер» дигәннәр. Шул сәбәпле иганә жыяр өчен рәсми рөхсәт

¹ Англия илчесенен

² бүлекчәләрен

³ делегация

⁴ аңлатып торуга

⁵ эчке

⁶ тышкы эшләр министрлыгы

сорап хөкүмәтне уңайсыз хәлдә калдыру мөнәсәбәт булмыйдыр, бирергә теләгән кешеләр тотарга да бирергә кирәк була. Жибәргәндә берничә кеше бергә жылып жибәергә дә ярыйдыр. Тархан паша хатыны исеменә жибәергә яраган шикелле, тугры монда жибәергә дә ярыйдыр. Монда жибәргәндә берәр билгеле кеше исеменә жибәерлсә, тиешле урынына тапшырылып квитанцияләре күндәрелә¹ һәм дә газеталарда игълан ителә торадыр.

Русия сәфиренең зәүжәсе² мадам Гирс жәнаплары госманлы мәжрухлары өчен монда Салибе Әхмәр шөгъбәсеннән бер хастаханә ачкан дип ишеткәч, үзе берлән күрешеп сөйләштем, бәлки шул хастаханәгә берләшеп дахили Русия мөселманнары исеменнән дәхи дә берничә караватлык урын арттырырга мөмкин түгелме дип сорарым дия сәфарәтханәгә ике-өч мәртәбә бардым. Ләкин мөгаләсәф³, күрешергә мөмкин булганы юк әле. Я өйдә булмый, я вакытын тугры китерер хәл юк. Затән барып йөрергә дә бик ерак. Трамвай юк. Извозчиклар да бик аз. Консул вә сәфарәтханәләргә керүләре дә кыен: урам буендагы тимер капкаларны берәр кеше сыярлык кына ачып, янында рус солдатлары тора. Кем вә ни өчен килгәнәңне сорый; аннан үткәч, капка төбөндәге швейцарга изах бирергә⁴ кирәк. Аннары тагын солдатлар арасыннан үтеп керергә лязем була. Әллә нинди шөбһәләнеп карыйлар. Чамасы Истанбулда тәртипсезлек чыгарырга теләүчеләр кереп бомба-фәлән ыргытмасыннар дип шикләнә торганнарыдыр. Мәга ма фиһ⁵, тагын барып караячаклармын.

Сугыш вакытында Балканга төрле мәмләкәтләрдән барсы 220 ләп газета мөхбирләре килгәннәр, хәзер төрекләр үзләре тарафындагыларның күбесен сугыш мәйданыннан жибәргәннәр. Соң

¹ жибәрелә

² Россия илчесенең хатыны

³ кызганычка каршы

⁴ ачыкларга

⁵ шуның белән бергә

көннәрдә бу мөхбирләр дә бишесе казага очраганнар: Германия мөхбирләреннән берсе вабадан үлгән. Ике инглиз мөхбирләре ваба берлән авырганнар. Бер мөхбир әллә кайда югалган. «Daily News» газетасының бер мөхбире болгарлар кулына эсир төшкән.

16 ноябрь.

8 нче мәктүп

Солых мөзакәрәсе. Баш команданнарның күрешүе. Төрөкләр ничек карыйлар? Төрөк газеталары ни фикер бирәләр? Истанбулда тынычлык. «Фәлсәфәле» шәһәр.

Сугышны мөвәккәт¹ туктатып тору яки бөтенләй килешү хакында төрөк вә болгар вәкилләре арасында мөзакәрә дәвам иткән-леген монда мәгълүмдер. Эмма тәфсыйләт² хакында мәгълүмат юк. Газеталарда язылган сүзләр бер-берсенә мохалиф³ вә барысы да зан вә тэхмин⁴ белән генә язылалар һәм газеталар үзләре дә шулай диләр.

Мөзакәрә Камил пашаның болгар чареннан үтенүе буенча 13 ноябрьдә башланган вә сөйләшәргә 48 сәгать мөддәт тәгаен ителгән. Бинаән галәйһи, 15 ндә көндөз сәгать бердә бу мөддәт тулып, ни дә булса бер нәрсә булачак иде. Бер нәрсә дә булмады. Мөзакәрә мөддәтенең дәхи дә озайтылганлыгы аңлашылды.

15 нче ноябрьдә пәнжешәмбе көн көндөз сәгать 12 дә Төркия гаскәренең баш команданы Назыйм паша Бакчакөйдә үз чатырына Болгария баш команданы генерал Савовны болгар вәкилләре илә бергә эшкә чакырган. Тегеләр тимер юл илә килеп төшкәннәр. (Бакчакөй тимер юл өстендәдер). Төрөк гаскәре сәлам биреп аларны каршы алганнар. Назыйм паша илә генерал Савов бик самими сурәттә күрешкәннәр. Ике баш команданның бу күрешүләре «Баһадирлык хакында бик гали хиссиятләргә тәҗәлли иттерәчәк⁵ рәвештә» булган. Назыйм пашаның бу зыяфәт⁶ 15 кешелек булган. Биш тарелкадан аш бирелгән. Бунларда хирз, майонезлы

¹ вакытлыча

² тулырак хәбәрләр

³ охшамаган

⁴ уй һәм чамалау

⁵ югары хисләрне чагылдырачак

⁶ кунак итүе, сыйлавы

лүрэк, суык ит, пылау, мэйвә¹ булган... Шуннан артыгы хақында күп мәгълүмат юк. Шунуң илә бәрабәр, бүген Истанбул даирәләрендә вә матбугатында аңлашылган хәбәрләргә күрә, со-
лых шартлары ошбулар булуы ике як вәкилләре тарафыннан да
әсас² игътибарыйлә кабул ителмештер: 1) Әдернә Төркия кул
астында калачак, ләкин анда крепостьлар ясау хақына малик бул-
маячак. 2) Кырык Кәлисә Болгариягә калачак. 3) Ак диңгездәге
Дәдә Агач³ лиманы янә Болгариягә калачак. 4) Яния вә Әшкудра
шәһәрләреннән Төркия гаскәрен чыгарачак. 5) Төркиянең хөдүде
кара диңгездәге Мидиядән башланып, Кырык Кәлисәнә
жәнүбеннән⁴, Әдернәнәң шималеннән⁵ үтеп, Аталар диңгезенә⁶ ба-
рып терәләчәк. 6) Арнавыдлыкка⁷ истикъяляль⁸ биреләчәк.

Гүя бөек дәүләтләр шушы шартларны муафыйк⁹ күрәләр вә
Арнавыдлыкка истикъяляль бирүгә каршы килмиләр имеш. Мон-
нан башка дәхи¹⁰ бүген аңлашылган хәбәрләргә күрә, Төркия илә
Балкан хөкүмәтләре арасында ошбу шартлар илә солых ясалгач,
бугазлар һәм аталар¹¹ мәсьәләсен хәл итү өчен бөек дәүләтләр та-
рафыннан бер конференс¹² ясалачак.

Шушы хәбәрләр яхшы ук дөрест рәвештә аңлашылдыгы
хәлдә, кич белән чыга торган «Гыйлемдар» газетасы бүген чыккан
нөсхәсендә зур хәрәфләр белән газетасының башына «Сөенеч!
Статус-кво бозылмаячак, иске гадәтләр сакланачак. Яурупада ике

¹ жиләк-жимеш

² төпле

³ Dedeağaç

⁴ көньягыннан

⁵ төньягыннан

⁶ Эгей диңгезенә

⁷ Албаниягә

⁸ бәйсезлек

⁹ яраклы

¹⁰ тагын

¹¹ утраулар

¹² конференция

жэрэян¹ бар иде, бере хөдүдлөрне үзгэртү тарафдары, бере искечө калдыру тарафдары. Элхөмдүлиллөһ, бу соңгысы өскө чыккан» ди.

Каһвөханөлөр тулысы төреклөр дө мондый сөөнөч хөбөрне укып «элхөмдүлиллөһ» дилөр, наргиләне² берсе артыннан берсе эчө бирэлөр.

Кичө 12 нче ноябрьдө Чаталжадагы госманлы вәкиллөрөннөн Салих, Зыя вә Рәшид пашалар кайтып, министрларның киңәш мәжлесендө хәзер булынганнар³. Киңәш мәжлесе төнлө сәгать 4 ләргә кадәр дәвам иткән. Министрлар өйлөрөнә ашарга да кайтмаганлыкларыннан, үзлөрөнә дворецтан аш китереп ашатканнар. Бу пашалар бүгөн иртүк янадан Чаталжага киткәннәр. Төркиянең Берлин илчесе Госман Низами паша да 15 ноябрьдө Истанбулга кайтып житеп, солтан илә күрешкәч тә Чаталжага киткән. Кичө тагын Истанбулга кайтып министрлар илә күрешкән. 12 ноябрьдө көн буенча Яурупа сәфирләрә вә төрек министрлары арасында күрешү вә сөйләшүләр дәвам иткән. Австрия вә Франция сәфирләрә һәм Өнгелтерә баш тәржеманы Төркия харижия назыйрененң өөнә килеп күрешкәннәр. Садырәгъзам⁴ Камил паша кичө элек солтан янына кереп чыккан, соңрак Германия вә Русия илчеләрә янына барып күрешкән.

Менә хәзергә монда хөкүмәт башында булмаган гади халыкка вә матбугатка ошбулардан артык бернәрсә дө мәгълүм түгелдер. Инде шушы мәгълүм булган кадәресенә вә пайтәхеттән 30 чакрым дошман илә килешү мәсьәләсе халык вә матбугатның ничек каруларына киләчәк булсак: монысы гаять тәэссөфле бер хәлдәдер. Чөнки һич әсәрләнмиләр вә кайгырмыйлар. Бу тугрыда күп кешеләр вә төрлө сыйныфка мәнсүб адәмнәр белән күрешеп, сорашып фикерләрән аңларга тырышып карадым. Солдатлар ачлык

¹ тенденция

² төтенен су аркылы үткәрә торган тәмәке тарткыч

³ булганнар

⁴ бөек вәзир

вә уңайсызлыктардан тизрәк котылып, гинә ач, ялангач вә хәмият-сез калган гаиләләре янына кайтасылары килә. Каһвәханәдә бер солдат:

– Ә, кардәш, дүрт елдан бирле инде һич туктаусыз сугышта йөримен, әле Йәмәнгә, әле Македониягә, әле Арнавыдлыкка жибәрәләр. Өйдә карт анам, хатыным, биш балам бар, алар үзләре иген игә алмыйлар, кәсеп итә алмыйлар, ач торалар, авырыллар, фәкыйрьләр, минем йөрәгемне алар сызлаталар, аһ шул мосаләхә¹ булса да, безне тизрәк мәмләкәтемезгә кайтарсалар», – ди.

Сәүдәгәрләр сугыш сәбәпле сәүдә тукталуын, эшләре бозылуын, барыбер ул болгарлар белән сугышып, Төркия өчен бер файда килмәячәгеннән, Төркия жиңсә билә, Яурупалыларның христианнарны яклаячаклардан бәхәс итәләр дә:

– Жаным, ни булса да тизрәк урталык ятышса да эшләремез юлына керсә иде, – диләр. Урта дәрәжә төрек яшьләре вә зыялылары хиссез вә кайгысыз бер халыктыр. Алар ялңыз үзләренен мәмүренә йөрүне, ай башында мәгашь² алуны, ифрат дәрәжәдә шык вә гүзәл итеп киенүне беләләр, башкасын бик аз исәплиләр. Мәмләкәт читләр кулына китеп беткәч, мәмүриятьләреннән³ чыгарылу вә урынсыз калу ихтималларын да төптәнрәк төшенмиләр; «Адәм син дә! Ул вакыт күрелер, дәха; инсан ач калмас», - диләр. Ватан мәхәббәте, миллият гыйшыкы, башка милләтләр илә рәкабәт хисе, хөббе нәфес⁴, бер гайяи⁵ хыял кебек нәрсәләр бунларда катгыян юктыр. Бөтен көн вә кич буйларынча гомерләрен каһвәханәләрдә үткәрәләр, әллә нинди гарәби вә фарси шигырьләр сөйләшеп ләззәтләнәләр. Хәласа: бунлардан бернәрсә дә өмет итү мөмкин түгелдер.

¹ солык

² хезмәт хагы

³ вазифаларыннан

⁴ үз-үзләрен ярату

⁵ максат булган

Беркадәр Яурупа тәрбиясе вә житдирәк тәғлим¹ күргән яшьләр вә зыялылар бар. Бунлар эшнәң әсасын бик яхшы аңлыйлар. Тәһликәнә² күрәләр. Ватан вә милләт мәхәббәтләре дә бар. Ләкин мәәюсләр, рухлары төшенке. Хөкүмәтне ислах итә³ алырга күнелләре житми. «Шулай инде ничә вакытлардан вә гасырлардан бирле жыелып килгән бик күп сәбәпләр икътизасыйла⁴ без сәяси сәтәкьбәлемезне⁵ югалтырга мәхкүммез⁶. Моны сакларга тырышу бушка вакыт сарыф итү генә буладыр. Әнгелтерә, Русия вә Франция кул астындагы мөселманнар бит яхшы торалар, тыныч яшиләр, байлар, голүм⁷ вә мәгарифтә тәрәккый итәләр, без исә христианнар өчен бөтен рәхәт вә сәгадәтемезне фида итәргә⁸ вә гомеремезне даими сугыш илә үткәрергә мәжбүрмез, болай яшәүнең ни мәгънәсе бар!» – диләр.

Бунлар хәзергә кадәр үзләре милләте мәхкүмә⁹ булып яшәп карамаганнар. Шуның өчен дә башка милләт кул астында яшәүнең нинди уңайсыз жәһәтләре барлыгын төшенә алмый торганга күрә, болай сөйли торганнардыр. Хәзерге көндә төрекләр тел, әдәбият вә бөтен өмүр¹⁰ миллия вә динияләрен үзләре теләгәнчә эшләргә вә эшләтергә ирекле булдыклары хәлдә башка бер милләт кул астына кереп, ибтидаи¹¹ мәктәпләрендәдә үз телләрендә укырга ирек булмаганын күрсәләр, әлбәттә, фикерләрен үзгәрттер иде.

¹ белем

² куркынычлыкны

³ реформалаштырырга

⁴ сәбәпләр аркасында

⁵ киләчәгебезне

⁶ дучар булдық

⁷ белем

⁸ бәхетебезне корбан итәргә

⁹ бәйсез булмаган милләт

¹⁰ хәят

¹¹ башлангыч

Инде хөкүмэт эрбабына¹ вэ зур пашаларга килсэк, аларның иң зур кайгылары бүген төшкән тарлыктан ычкыну вэ ничек кенә булса да шул казаны үткәреп жибәрүдер. Әлбәттә, мәмләкәтнең кимүе өчен дә бик жәфалана торганнардыр. Ләкин тагын андый-мондый тынычсызлыктар чыкмый гына тизрәк мосаләхә ясап ку-юны артыграк күрәләрдер. Чөнки электән хәзерләнеп килмәгәнгә күрә, хәзер һичбер таяначак жирләр юк. Яурупа дәүләтләре ба-рысы да үзләренә хиссә алуны² гына төшенәләр. Халык та надан, фәкыйрь вэ хиссез булганлыктан соң, коры итагать белән генә күпкә барып булмаячагы мәгълүмдер.

Траблус мосаләхәсе, ягъни Траблус кыйтгасының Төркиядән китүе, мондагы төрекләрдә һичбер хис калдырмаган. Аны исәпләп караган вэ телгә алган кеше дә юк. Гүя Траблус сугышы вэ Траблус-нең китүе булмаган да дип белерсең. Мин моңа фәүкылгадә тәгъжиз иттем³. Хәтта буяулы откриткалар ясаганнар. Анда Ита-лия коралы белән солтанның рәсемнәре төшерелгән. Бер гарәп кызы сыйфатында булган Траблус, Италия королева баш иеп, тәмәнни итеп⁴ тора. Италия короле белән солтанның баш тугрыла-рына солык галәмәте булган яшел агач ботаклары куелган вэ астына да: «Мосалих⁵ гомумиянең хөснә жәрәяны өчен Траблус мосаләхәсе гакид ителмештер⁶» дия язылган. Шул карточкалар китап магазаларының⁷ тәрәзәләренә куелган. Сатылалар. Бунлар ничек төрекләрнең йөрәкләрен тырнамыйлар икән дип, исем китте. Инде болгар мосаләхәсенә шул Траблус мосаләхәсеннән

¹ хөкүмәттәгеләргә

² өлеш чыгаруны

³ бик аптырадым

⁴ ялварып

⁵ килештерүче

⁶ килешүе төзелгән

⁷ кибетләренә

күп фәрекле булмастыр. «Мосаләхә гомумиянең хөснә жәрәяны¹ өчен...» дип язып чыгарырлар.

Төрөкләрдә хиссияте миллия² нык уянмавының, милли мәсәләләргә тиешле дәрәжәдә карый алмауларының сәбәпләре, әлбәтте, күптер. Башлычасы да ибтидай³ мәктәпләрнең начарлыгы, ибтидай тәгълимнең⁴ юклыгыдыр. Ләкин әле хәзер бигрәк күзгә күренгән зыянлы нәрсәләр төрөкләрнең газеталарыдыр дип исәплим. Бер генә нәрсәне дә тугры вә чын мәгънәсәйлә язмыйлар. Иттихадчы газеталары беркадәр дөрест нәрсәләр яза иделәр. Әмма хәзергә көндәгеләр барсы да мәхз гавамны⁵ юатып, аларның фикерләрен шашыртып, алдатып тора торган рәвештә язалар. Бу кадәресе жинаять булса кирәк инде. Дошман пайтәхетнең капка төбенә килгән, һәр яктан япсарып алган, солык сорарга мәжбүр иткән. Төрөк газеталары халән⁶: «Мозаффариятә мөтәвәлия госманиядән...» (Төрөкләрнең гел жиңеп торуларыннан) бәхәс итәләр.

Булган эшләр булган инде, тугрысын язып кимчелекләр икъярар ителәсе вә моннан соң ислахка вә уянырга дөгъвәт кылынса⁷ вә күрелгән мәгълүбиятьләрнең әчеләре вә зарарлары аңлатылса, һич шөбһсез, файдалы булыр иде. Гавам төрөк халкы шул газеталарга алданып, Траблус сугышында да Төркия жиңде дип калганнар, хәзергә Балкан сугышында да шулай дип игътикад итәчәкләрдер⁸. Әмма моннан бер файда бармы? Зарардан башка һичнәрсә юктыр. Төрөкләрнең дини голәма кыйсменә вә хужа дигәннәренә килсәк, бунлары бигрәк бәрәкәтсез бер халыктыр. Бунлар бернәрсә дә төшенмиләр. Көн буе каһвәханәләрдә утырып

¹ яхшы баруы, төгәлләнүе

² милли хисләр

³ башлангыч

⁴ мәгарифнең

⁵ бары тик халыкны

⁶ һаман

⁷ өндәүләр булса

⁸ ышанчаклар

наргилә эчәләр, тәмәдденгә гайд¹ нәрсәләргә кырын карыйлар, хәмияте динияләре² ялңыз заһири³ бер кыяфәттән, мәгънәсез горейф вә гадәтләрдән генә гыйбарәттер. Бунлар гомумият игътибарыйла⁴ безнең Русиядәге татар мулларынан да фикерсез вә төшенчәсез бер халыктыр.

Шуны да әйтергә тиеш табам ки, бу язылганнарның барысы да шул сыйныфларда булган әксәриятькә⁵ карап сөйләнгән сүзләрдер. Юкса һәркайсы сыйныфта да эшнә бик яхшы аңлаган, бу фәлакәтләргә тәмамыйла йөрәге янган, әгәр бер фәйдасы тисә, бөтен вәжүдләрен фида итәргә⁶ хәзер адәмнәр булыначагында шөбһә юктыр. Ләкин бунлар диңгезгә нисбәтән катрә⁷ кебек әз булганлыктан, әхвәле гомумиягә тәәсир итә алмыйлар, күзләреннән яшь, йөрәкләреннән кан агызып хәсрәтләнәләр дә калалар. Шул сәбәпле бичара мәмләкәт фәлакәттән фәлакәткә юарлана⁸ барадыр.

* * *

Истанбулда тынычлык. Яурупа сугыш пароходлары корыга чыгарган солдатларының күбесе пулемёт вә тупларын кире пароходларына керткәннәр. Сату-алу эшләре барысы да үз көенчә дэвам итә. Мөселманнар илә христианнар арасында әз генә дә мөнафәрәт⁹ вә дошманлык күренми. Мөселманнар әүвәлгечә үк грек ашханәләренә тулып ашыйлар. Төрөк хатыннары аяк киёмнәре, күлмәк, тасма вә яулыктар алу өчен әүвәлгә шикелле үк көн

¹ цивилизациягә кагылышлы

² диндарлыклары

³ тышкы

⁴ гомумиләштереп әйткәндә

⁵ күпчелеккә

⁶ барлыкларын корбан итәргә

⁷ диңгездә бер тамчы

⁸ монда: дучар була

⁹ нәфрәт

буенча әрмәни кибетләренә тулып торалар. Бер әрмәни яки грек солдатының хыянәте ач-ачык беленсә дә, төрек мәзмүрлары аны белмәмешкә салынып сөкүт илә¹ үткәрүне артык күрәләр. Чөнки ул тугрыда аз гына сүз булса да: «Төркия христиан солдатларны кисә» дия Яурупа кычкырачактыр дип беләләр. Төрөк газеталары Арнавыдларны һәмишә²: «Арнавыд кавем нәжиби»³ дип язалар. Төрөк газеталары халыкның зиһенен боламыкка әйләндереп торалар. Аның галәян вә фәвәран хассәсен⁴ алдан ук гаиб иттерәләр. Затән төрекләрдә тәкъдиргә буйсыну хисе һәр шәйдән⁵ артык хөкем сөрмәктәдер. Бик тирән фәлсәфәле вә бик мәгънәле сүзләр дип түбәндәге шигырьләренә мин Кара дингез аркылы Одессадан Истанбулга килгәндә үк Ван вилаятендә интихаб мөфәттишлегә итеп⁶ Русия аркылы кайтып килүче бер мәзмүр бәк әфәндедән ишеткән идем. Монда килгәч, тагын әллә ничәсеннән шуны ишеттем. Бу шигырь хәзергә бер кыйсем төрекләрнең әхвәле рухиясен⁷ күрсәттегеннән язып үтүне дә муафыйк күрдәм. Шигырь будыр:

Kim olur zor ile maksuduna rehyab-ı zafer.

Gelir elbette zuhura ne ise hükm-i kader.

Hakk'a tefviz-i umur et, ne elem çek, ne keder,

Gam-ı, şadi-i felek böyle gelir, böyle gider.

(Көч кулланып кем максатына ирешер?

Тәкъдир хөкеме ничек бул дисә, күз алдыңа шул килер.

Эшләреңне Хакка тапшыр, кайгырма, көенмә.

Дөньяның гаме дә, шатлыгы да шулай килер, шулай китәр.)⁸

¹ дәшми калып

² һаман

³ «Албаннар – намуслы (затлы) халык»

⁴ ачу һәм ярсу тойгысын

⁵ һәрнәрсәдән

⁶ сайлауда тикшерүче булып

⁷ рухи халәтен

⁸ «Мирас» тәрҗемәсе; №10, 2007.

Дөрөст, шигырьлэре «тирэн фэлсэфэле»дер. Фэкать бу шигырьлэрне төрөк яшылэре түгел, болгар яшылэре укып, шуның буенча йөрөгән булсалар, төрөкләр өчен файдалырак булган булыр иде!

Кичә 16 нчы ноябрьдә Бабы Галидә матбугате харижия даирәсенә чыга торган баскычның өс тарафыннан ут чыгып, даирәнең бер стенаһы янды. Утны тиз сүндерделәр. Ташландык кягыдлэргә¹ хата төшкән папирос башыннан чыккан имеш. Ләкин Истанбулда хөкүмәт даирәләрендә чыккан утлар хәзергә кадәр шөбһәнә дэгъвәт итә торган рәвештә булганлыктарыннан, бу соңгысы хосусыннан да шөбһәләнеп берничә сторожны тәүкыйф иткәннәр. Бүген исә Бабы Гали ишек алдында мылтыктарын әвернә шикелле ясап торып куйган байтак кына төрөк солдатлары тора иде.

17 нче ноябрь.

¹ кәгазьлэргә

9 нчы мәктүп

**Мөтарэкә¹ шартлары. Химаягә² керү мәсьәләсе. Кайсы якка
якынлашырга? Төрөкләрнең Русиягә назарлары (ка-
рашлары). «Җилалә Әхмәр»дә Русия мөселманнары. «Итти-
хад вә тәрәккый»челәрне кысу дәвам итә. Искелеккә таба.
Истанбуда мәжрухлар. Иганәләр.**

Ниһаять, мөтарекә ясалды, сугыш мөвәккәтан³ туктатылып торып, килешү хакында сөйләшергә карар бирелде. Мөтарекә протоколы төрек вәкилләре тарафыннан имза вә солтан тарафыннан тәсдыйк ителеп⁴ рәсмиләштерелде һәм бу вакыйга Төркия хөкүмәте тарафыннан һәммә губернаторларга, Мисыр вә Йәмән хакимнәренә, гаскәри команданнарга белдерелде. Балкан хөкүмәтләренә вәкилләре бу протоколны үзләренә хөкүмәтләренә жибәреп тәсдыйк иттереп алачаклар. Моның өчен 48 сәгать вакыт тәгъйин ителгән⁵. Ирәгә 20 сәндә бу мөддәт тәмам була.

Мөтарекәнең нинди шартлар белән вә ничә көнгә ясалганлыгы монда бик ачык мәгълүм түгел. Мөддәт тәгъйин ителмәгән вә ошбу шартлар белән ясалганлыгы аңлашыла: 1) Мөтарекә солых ясалганчыга кадәр дәвам итәр; 2) Әгәр ике якның берсе, мөтарекәне бозып, сугыш башларга теләсә, моны икенче якка 48 сәгать алдан белдерер вә шул мөддәт үткәнче сугыш башламый то-рыр; 3) Мөтарекә мөддәтендә хәзерге гаскәрләр шул булган урын-нарында торып торырлар. Мөхасарә⁶ астында булган җирләр бу-шатылмый торырлар; 4) Кирәк Төркия тарафыннан вә кирәк

¹ сугышны туктатып тору

² кул астына

³ вакытлы

⁴ расланып

⁵ билгеләнгән

⁶ камалыш, урап алу

Балкан хөкүмәтләре тарафыннан диңгездә блокада астында булган жирләрдән блокада күтәрелер¹.

Менә мөтарәкә шартларының хөласасы² шулардыр. Әмма со-
лых әсасларына килгәндә, алар хакында гинә³ ачык мәгълүмат юк.
Гүя Кырык Кәлисә, Әдернә, Димтука Төркиягә калырга булган,
Македония белән Арнавыдлыкка автономия бирелергә булган,
диләр.

Төрөк милләтпәрвәрләрененң нәшире әфкярә⁴ булган «Ифһам»
газетасы бу рәвештә мөтарәкә ясау хакында госманлы дипло-
матларының муаффәкыятләрен⁵ мактап бетерә алмый. Сугышып
жиңгән булсак та, шуннан яхшы шартлар белән солых ясый алу
ихтималыбыз юк иде, инде сугыш жәһәтенчә⁶ жиңелгәнненң
ачысын сәяси жәһәттән чыгарырга муаффәкь булдык⁷,
әлхәмдүлилләһ, ди. Газетаның бу «муаффәкыятләрен»ләрдән
максаты ни булганлыкны без аңлый алмыйбыз. Мәга ма фиһ⁸,
каһвәханәләрдәгә төрөкләрне сөендерергә ярыйдыр.

Төрөк газеталары мөтарәкә мөзакәрәсененң⁹ кайда вә ничек
булганлыгы хакында хәйли¹⁰ мәгълүмат бирәләр. Фәкәть ниләрдән
гыйбарәт икәнлеген генә белмиләр. Мәсәлән, мөзакәрә булган
жирненң Бакчакөй дип йөртелүе яңлыш, аның дәрәс исеме Бәхша-
ешкөйдер¹¹. Ул көй¹² Хадимкөй белән Чаталжа арасында ике яктан
да бертигез ераклыктадыр. 13 ноябрьдә мөзакәрә башланган көнне

¹ бетерелер

² сөземтәсе

³ янә

⁴ фикерләрен белдерүче

⁵ уңышларын

⁶ ягыннан

⁷ ирештек

⁸ шул ук вакытта

⁹ сугышны туктату турында сөйләшүләрененң

¹⁰ күп

¹¹ Baḡsayıḡ köyü

¹² авыл

болгар вәкилләре анда атка атланып килгәннәр. 15 ендә Назыйм паша аларны ашка чакырган. Килми озаграк торганнар. Назыйм паша «килмәделәр инде, ахрысы» дигән вакытта гына дөмбердәп килә торган поезд болгарларның төрекләрдән алган тимер юлларында күренгән. Аның Карасу күпере аркылы үтүе лязем, хәлбуки ул җимерелгән булган, шул сәбәпле Назыйм паша аның ул кадәр тиз арада болгарлар тарафыннан төзетелгән булуына ышанмый торган, ләкин поезд күз алдына килеп туктап, эченнән болгар генераллары чыккач, ышанган. Назыйм паша болгар гаскәренең баш команданы генерал Савов белән төрекчә сөйләшкәннәр, калганнар французча сөйләгәннәр. Бергә рәсемнәре чыгартылган.

Генерал Савов башта Болгариядә, соңра Истанбулның Солтани мәктәбендә укыган, соңра Россиянең гаскәри академиясен дә икмаль иткән¹ бер зат икән. Элек төрекләр күрше христиан мәмләкәтләренең хөснә тәвәҗҗеһләрен² казану өчен мәктәбе Солтанидә һәр ел берничә дистәләп болгар, серб, каратаг³ балаларын бушлай укыталар иде. Бик ихтимал ки, бу генерал Савов та шулай укыган шәкертләренең берседер.

Бу мөтарәкә хәбәре Истанбул газеталарында 18 ноябрьдә басылып чыкты, әмма ни сөенеч, ни көенеч, бик аз тәэсир хасил итте. Халык гаять суык канлылык белән карый. Гүя булса да, булмаса да барыбер төсле. Мөтарәкәнең шартлары ничек булачагы вә солыхның ни рәвешчә ясалачагы хакында да ул кадәр зиһен ватмыйлар. Алар хөкүмәт эше, хөкүмәт үзе белер, дигән төсле итеп карыйлар.

Фөкәть газеталардан бәгъзеләре Төркиянең киләчәк көннәрен искә төшерә башладылар. Мәшһүр мөхәррир Мизанчы Морад бәкнең «Икьдамы»да озын бер мәкалә язып, киләчәктә Төркияне

¹ тәмамлаган

² хәерхәһлыкларын

³ черногорияле

Әнгелтерә яки Русия химаясенә керергә тиеш тапканлыгын, Русия химаясенә керүне артыграк күргәнлеген вә бу мәкаләнең монда бер кыйсем халыкка начар тәэсир иткәнлеген үткән мәкаләләремнең берсендә язган идем.

«Икъдам» газетасында берәү, Морад бәккә ачык хат язып «химаядән максатның контроль астына керү түгеллекне, бәлки дуслашу ғына икәнлекне вә безнең белән дус булып, Русиянең ни файда итәчәген изах кылуыгызны¹ үтенәмен» диде.

Морад бәк, моңа качамаклы² ғына бер җавап язып: «Бәк Пётр заманыннан бирле Русиянең нинди киңәю сәясәте тотканлыгы мәғълүмдер, әгәр дә госманлы вә ислам гонсыры³ белән тәквия ителсә⁴, Русиянең куәте дәхи дә ныграк артачагы мәғълүмдер», – ди. «Химая»дән максаты башта дуслык вә аның тарафыннан яклану, соңра союз булучылык икәнлеген бәян итә вә «Иттиһад вә тәрәккый» җәмгыяте бездән Яурупаны биздерде, Карабәкевләрнең (бакулы доктор Карабәк Карабәкев улачак⁵) фәсаде⁶ белән без Әнгелтерәне ачуландырдык, Әнгелтерә иң күп мөселман тәбәгага малик булдыгы хәлдә⁷ мәкаме хилафәтнең тәрәккыйсеннән өркеде, шундый авыр вакытыбызда безне ташлады, бинаән галәйһи⁸ хәзер инде исламнар⁹ хакында Әнгелтерә сәясәте банкрот булды, бу хәлдә инде өч ягыбыздан әйләндереп алган вә мөселман тәбәга-сенәң күплеге ягыннан икенче дәрәжәдә булган Русия нөфүзенә¹⁰ юл ачыладыр, Әнгелтерә качырган форсатны кулга алып, өч йөз

¹ аңлатуыгызны

² анык түгел

³ элементы, өлеше

⁴ көчәйтелсә

⁵ булса кирәк

⁶ фетнәсе, явызлыгы

⁷ подданныйларга ия булуына карамастан

⁸ шуның өчен

⁹ мөселманнар

¹⁰ йогынтысына

миллион мөселманның күңелен үзенә тарту бүгенге көндә Русия кулындадыр, рус сәясиләре дә, шаять, моны аңлый торганнардыр, ди.

Морад бәкнең бу җавабы басылып чыккач та, мәрхүм Кәмал бәк вә Әхмәд Мидхәт әфәндеһәрнең иптәшләреннән вә төрекләрнең мәғрүф әдип вә галимнәреннән булган Әбүззья Тәүфыйк бәк тарафыннан нәшер ителә торган «Тасвире әфкяр» газетасында аңа каршы кыямәтләр купты: Ибраһим Хаккы намендә¹ бере баш мәкалә язып, шул химаягә керү хакындагы мәкаләсә өчен Морад бәккә бик каты сүзләр язды. Моңа «Тасвире әфкяр» үзе дә кушылып, тагын берәз өстәде. Бунлар Морад бәккә «син килмешәк бер кешесен, синең бабаңның вә нәселеңнең каннары бу ватан туфрагына катнашмаган, син тик моннан өйләнеп кенә госманлы исемен алгансың, бинаән галәйһи госманлы милләтен тәхкыйрь² итә торган андый фикерләр язып таратырга вә госманлы сәясәтенә модахәлә итәргә³ хакың юктыр, син үзең элек «Иттихад вә тәрәккый»челәрнең һәркайсын берәм-берәм кочаклап үптән, соңра 31 март вакыйгасын чыгарттың, син безнең дәүләтебезне Бохара ханлығы дәрәжәсенә төшерергә тырышасың, әгәр башыңда гакылың күп икән, асыл ватаның булган Русиягә кайт та анда үзең мәнсүб булган кавемне әсарәттән⁴ коткарырга тырыш» диләр, һәм дә Морад бәкнең электән бирле Русия акчасы белән асралып, аның файдасына хезмәт итә торган бер кеше булуы хакындагы риваятьләрне төшерделәр вә бу яңа мәкаләсен дә шул риваятьне куәтли торган итеп тапмакчы булдылар.

Морад бәкнең химаягә керү хакында ул кадәр ачыктан-ачык язуы мондый уңайсыз вә нечкә бер вакытта төрекләр нәзарында,

¹ исемендә

² мыскыл

³ тыкшынырга

⁴ әсирлектән

элбәттә, килешсез иде. Ләкин «Тасвире әфкяр»нең жавабы да килешле түгел вә артыграк шәхси бер рәвештә булып чыкты.

Шуның белән бәрабәр Әбүззия Тәүфыйк бөк үзенә газета-сында, «Ни идек? Ни булдык?» сәрләүхәлел¹ баш мәкалә язып, иске² төрекләрнең шәүкәт вә газамәтләрен³ бәян итә, бөтен Юрупа тарафыннан 12 мәртәбә вакыйга булган салиб һөҗүмнәренә⁴ каршы торганлыкларын, Истанбулдан чыккан йөз илле мең кешелек госманлы гаскәренә Вена капка төпләренә барып житүен, Русия, Болгария, Сербия, Каратаг сугышларын, никадәр ихтиляльләренә⁵ бастыруны саный да: «Без дөньяда мәрт⁶ идек, мәртлектә фәрт⁷ идек», – ди. Соңра бу соңгы сугышта жинелүне вә Кырык Кәлисә сугышында төрек гаскәренә майданны ташлап качуын искә төшерә дә: «Ни булды безгә? Менә мәңгелек хәл итеп булмый торган бер мәсьәлә», – ди.

Сүз ачылгач, бу химая мәсьәләсен тагын аз гына язып инде, филхәкыйкат⁸, монда истикъбальне төшенүчеләр бар. Төркия киләчәктә нишләргә тиешлек хакында хәйли фикерләр йөртәләр. Әгәр дә Төркия берәр якка кушылып, тиздән иттифакка кермәсә вә мөгаһәдәләр⁹ белән үзенә истикъбален тәмин итмәсә, Рум илендәгә сүтелү вакыйгасы Анатулыда вә мәмләкәтнең башка жирләрендә башланачактыр, диләр. Мәсәлән, Русия тарафыннан Әрмәнстан, Франция тарафыннан Сүрия, Әнгелтерә тарафыннан Месопотамия вә Йәмән мәсьәләләре кузгатылуны зан итәләр¹⁰.

¹ башлы

² борынгы

³ бөеклекләрен

⁴ тәре йөртүчеләр походларына

⁵ баш күтәрүләренә

⁶ чын ир-ат

⁷ бердәнбер

⁸ чынлыкта

⁹ килешүләр, шартнамәләр

¹⁰ уйлыйлар

Шуның өчен дә моннан соң бик тизлек үзәрендә¹ гадәттән тыш тәдбирләр итәргә тиеш табалар. Бәгъзе берәүләр «үзләре сорап кыям итмәстән² элек дәрхаль Әрмәнстанга, Сүрия, Шам тарафларына вә Йәмәнгә муафыйк шартлар белән автономия бирергә кирәк, Төркия үз кул астына ялңыз төрек гонсырын гына алып калырға вә бөтен куәте белән шуны тәрәккый иттерергә тырышырга тиеш» диләр.

Бәгъзеләр вә иң күп кыйсем Төркиянең хәзердән үк Иттифак мәсәлләскә (Германия, Австрия вә Италиягә) кушылуын артык күрәләр: «Без зәгыйфь булсак та, алар безне хәзер мәгаләмнүният³ иттифакларына алачаклар, чөнки Яурупада немец гонсыры слав тәһликәсе⁴ астына төшә башлады, алар мәнфәгате белән безнеке әллә ничә яктан уртактыр, немецләр искедән дә мәселманнарға мэхәббәтле халык, Төркиянең тижарәт⁵ вә сәнәгате дә алар белән бик күп, мәүкыйге жәгърафиләр⁶ дә Төркия белән якынлыкны икътиза итә⁷. Әгәр Румыния дә шуңа кушылса, бу иттифак көчле булып, Иэтилафы мәсәлләс белән Балкан иттифагына каршы тора алачактыр», диләр. Соңра, әгәр Төркия Германия кебек мөтәрәккый⁸ вә куәтле бер дәүләткә кушылса, дөньяның һәр тарафындагы мәселманнар үзләренә бер хами⁹, бер мөттәфик¹⁰ барлыгын хис итеп, рухлары күтәрелер, тәрәккыйгә йөз тотарлар; Германия Һиндстан вә Шимали Африкадагы мәселманнар васситасы белән генә дә үзенең рәкыйбләре¹¹ булган Әнгелтерә белән

¹ артык зур тизлек белән

² баш күтәрмәстән

³ шатланып

⁴ куркынычы

⁵ сәүдә

⁶ географик урнашулары

⁷ кирәкле итә

⁸ прогрессив, үскән

⁹ химаяче

¹⁰ берлектәш, союзник

¹¹ көндәшләре

Францияне байтак какшата алыр иде, шул сәбәпле Төркияне үз иттифакларына алырга Германия теләр һәм разый булыр, дип исәплиләр.

Гомумиятьлә¹ караганда, төрекләрдә Русиянең ләһендә-галәйһендә² хәзерге хәлдә зур фикер юк. Бәгъзеләре «безнең башыбызга килгән бу фәлакәтләр барысы да Москоф³ бармагы беләндер» дисәләр дә, күбесе бернәрсә дә белми. Русиянең Балкан славларына никадәр могавәнәт⁴ итүен, күп мөбәләгаләр⁵ белән төрекләрне пычратырга тырышуларын гомумиятьлә русларда төрекләргә каршы ни дәрәжә дошманлык вә нәфрәт барлыгын төрекләрнең миллионга берсе дә белми торган булсалар кирәк. Чөнки рус газеталарын укымыйлар, Русия әхвәле белән танышырга теләмиләр.

Шуның белән бәрәбәр Кара диңгезнең шималь ягыннан азгына яхшылык әсәре күренде исә, Русиягә рәхмәт әйтергә, Русия белән якынлашырга хәзерләрдер. Әгәр дә Русия Төркиядә үзенәң нөфүзен⁶ арттырыйм дисә, Төркиягә яхшылык итү тарикы⁷ белән моны ул бик җиңел эшли алачактыр.

* * *

Русия мөселманнарыннан Кәбир Бәкер, Шәриф Әхмәтжанов, Фатих Рәхимов әфәнделәр, монда килеп, «һиләле Әхмәр» хәстәханәсенә (дарелфөнүн бинасындагысына) мәжрухлар карарга керделәр. Мәктәбе солтани бинасындагы немец «Сәлибе Әхмәр» хәстәханәсендә дә бер данә Русия вә бер данә Кытай мөселманы

¹ гомумән

² Россия яклы һәм Россиягә каршы

³ Мәскәү

⁴ ярдәм

⁵ арттырулар

⁶ абруен, йогынтысын

⁷ юлы

Голжалык бардыр. Электэн килгэн туташларыбыз да мәжрухлар карау хезмәтендә дәвам итәләр. Хәстәханә һәйәтләре¹ вә табиблар безнең Русия мөселманнарыннан гаять разый вә мәмнүннәр. Аларның армый-талмый яхшы эшләүләренә исләре китә. Төрөк хадимнәре жалование белән хезмәт иткәннәре хәлдә ялкауланып, карышып йөдәтәләр икән. Безнекеләр исә, үз масрафлары² белән килеп, бушлай шулкадәр тырышып хезмәт итәләр. Русия мөселманнарының монда килеп шундый исем чыгарулары Русия өчен бер шәрәф³ булып табыладыр. Төрөкләрнең «Бак, руслар мөселманнарга нинди яхшы тәрбия биргәннәр вә нинди гали хис керткәннәр» дип, русларга ихласлары артуга сәбәп була.

«Иттихад вә төрәккый» әгъзалары хакында кысулар дәвам итә. Һәмишә⁴ чүпләп ала торалар. Бу көннәрдә генә Төркиянең иң зур галимнәреннән вә мәгариф министры булып торган Әмруллаһ әфәндене («Мохител-мәгариф» – төрөкчә энциклопедия сахибе⁵) тәүкыйф итеп, идарәи горфия⁶ хәбесханәсенә япканнар. Сабикъ мәбгуслардан⁷ Исмәгыйль Хаккы, Фәрһад әфәнделәр, Бешикташ бәләдия рәисе⁸ Риза бәк, баш кятибе Сәри бәкләр дә кулга алынганнар. Мәхбүсләрнең күбесе үзләренең фикер вә каләм көчләре белән генә киченә торган⁹ мөхәррир, әдип, адвокат кебек кешеләр булганлыктан, байлыклары юк, гаиләләре мөшкилятка¹⁰ төшәләр, диләр. Әхмәд бәк Агаев белән Гомәр Нажи бәкнең гаиләләре бик тарлыкка төшеп, таныш-белешләреннән иганә жыеп бирергә

¹ идарәләре

² чыгымнары

³ дан

⁴ һаман да

⁵ язучысы

⁶ гадәттән тыш хәл идарәсе

⁷ элекке депутатлардан

⁸ мэры

⁹ көн күрә торган

¹⁰ кыенлыкка

ихтыяж төшкәнлеге безгә дә аңлашылды. Агаевның кечкенә дүрт-биш баласы бар. Үзе хәбескә¹ алынган, хатыны хәстәләнде. Атнасында ике мәртәбә үзләре белән күрешергә кертәләр икән.

«Танин» мөхәррире Хөсәен Жаһид бәк дуюне² гомумиядә госманлы алачаклылары вәкиле иде. Бу – зур мәгашыле вә әһәмиятле бер урындыр. Ташлап Юрупага китәргә мәжбүр булган. Шул сәбәпле аны ул урыннан чыгарырга вә, әллә нинди гаепләр табып, судка бирергә жыеналар. Элек хөррият булган та хөкүмәт даирәләрендәге артык мәммүрләрне³ чыгарганнар, вә күбесе иске-лек тарафдары булуы ихтимал тотылган адәмнәр чыгарылган икән. Хәзер инде ихтилафчы газеталар шуларның бер кыйсмен яңадан урыннарына кертү мәсьәләсен кузгаттылар.

Дахилия⁴ министры, бер циркуляр таратып, «вилаятьләрдә халыкны котыртучылар барлыгы вә моңа бәгъзе мәммүрләрнең дә катнашканлыгы аңлашыла, шул сәбәпле губернаторлар бу хосуска (күренешкә) бик нык дикъкәт итсеннәр, әгәр мәммүрләр арасында шундыйлар барлыгы беленде исә, дәрхаль⁵ урыннарыннан чыгарылырга тиештер» ди. Бу циркуляр буенча вилаятьләрдәге бөтен «Иттихад вә тәрәккый» тарафдарлары урыннарыннан чыгарылып бетерелергә лязем булачак, һәм циркулярның максаты да шулдыр. Белмим, бу кадәр каты реакциянең очы кайда барып терәлер?

Мәгариф нәзарәте бүгеннән игътибарән⁶ түбән вә урта мәктәпләрне ачып, дәресләрне башлатырга әмер чыгарды. Шәһәрдә вабаның азаюы моңа имкян⁷ бирәдер, ди. Гали⁸ мәктәп биналары барысы да хәстәханә булганлыктан, ихтимал, алар безаз

¹ төрмәгә

² бурычлары

³ чиновникларны

⁴ эчке эшләр

⁵ шундук

⁶ башлап

⁷ мөмкинлек

⁸ югары

соңрак ачылырлар. Ваба шәһәрдә дә, гаскәр арасында да хәйли¹ азайган һәм киттекчә² кими бара, диләр.

Истанбул белән Чаталжа арасындагы тимер юл гаскәрдән башка юлчы йөртми элө. Урамнарда солдат хәрәкәте күп. Әле бер якка, әле икенче якка төрлө кыяфәттәге солдатлар үтеп торалар. Истанбулның үзәндә хәзерге көндә төрлө хәстәханәләрдә 18–20 мең мәжрух бар, диләр. Тәдрижән³ сәламәтләнөп чыга торалар. Яңадан килгәнә аз. Чөнки сугыш юк. Сәланиктә ике мең мәжрух бар икән. Алар инде шунда калганнар. Сәланиккә тирә-яктан бик күп мөселман мөһажирәләре килгәннәр икән, хөкүмәт шуларны Анатулыга күчөрер өчен, Германия илчәсе аркылы 40 мең сумлап акча жибергән. Сәланиктә юнанның мөселманнарга күп жәбер вә золым итүләрен хәбәр бирәләр. Калада болгарлар да күп мөселманнарны тотып хәбәскә япканнар. Андагы бер мәсҗед элек чиркәү булган икән. Шуны яңадан чиркәүгә әйләндерү хакында болгарлар белән румнар арасында низаг чыккан: берсе аны рум чиркәве ясарга, икенчәсе болгар чиркәве ясарга тартышалар икән.

Бу көннәрдә Истанбулга Италия сәфире⁴ Марко Гарони килде. Траблус сугышыннан соң солых булгач, Төркия-Италия мөнәсәбәтә төзелмештер. Сәфирне зурлап каршы алдылар. Солтан хозурына кабул ителгән вә ике яктан да «самими» сүзләр сөйләнгән.

Безнең Русия сәфиренең рәфикасы⁵ васитасы белән «Сәлибе Әхмәр» жәмгыяте исеменнән «Һиләле Әхмәр»нең хатыннар мәркәзенә 36 чаршау, 36 күлмәк, 36 ыштан, 36 жәймә, 36 такия һәдия⁶ ителгән.

¹ шактый

² аның саен

³ әкрәнләп

⁴ илчәсе

⁵ хатыны

⁶ бүләк

Мондагы Австрия «Сәлибе Әхмәр» жәмгыятләрөндөгө докторлар, эгәр кисәктән чакырылу була калса, дәрхаль ватаннарына кайтырга әмер алган булганнар. Истанбул лиманындагы Австрия сугыш пароходлары, матросларын алып, моннан киткәннәр. Булар Австрия белән Русия арасында сугыш чыгу ихтималына мәбна¹ дип зан иттеләр². Ләкин соң көннөрдә бу ихтималга беткән хөкемендә карыйлар.

Арनावыдлар³, Авлонья шәһәрөндә истикъяль⁴ игълан итеп, мәгълүм Исмәгыйль Кәмал бәкне мөвәккәт⁵ хөкүмәт рәисе сайлаганнар. Исмәгыйль Кәмал бәк Арनावыд хөкүмәтә исеменнән Австрия вә Италия хөкүмәтләрөнә, телеграмнар жибәрөп, рәхмәт әйткән вә ярдәмдә булынуларын⁶ үтөнгән.

Юнан флоты Төркиянең атауларын⁷ берәм-берәм ала тора. Төрөк флоты каршы тора алмый. Төрөкләр, әлбәттә, бик тәәссеф итәләр⁸. Ләкин ни чара, тәәссеф белән бер эш тә булмыйдыр.

«Һилалә Әхмәр» файдасына жыелган акча вә нәрсәләрне ките-рергә бу көннөрдә Кырым мөселманнарыннан ике һәйәт⁹ килүе көтеләдер. Ялтада генерал Думбадзеда рәсми рөхсәт алып, Ялта, Дәрәкөйгә вә башка диңгез буендагы мөселман авылларына подписной листлар таратып, иганә жыйганнар. Гае т көнне Дәрәкөйнең үзөндә генә өч мең сум жыелган. Хатын-кызлар күп күлмәк, ыштан, сөлге, жәймә кебек нәрсәләр жибәргәннәр.

Безнең Оренбург мөселманнары «Һилалә Әхмәр»гә иганә жыярга сорап та министр тарафыннан рөхсәт бирелмәвенә монда

¹ нигезлэнгән

² уйладылар

³ албаннар

⁴ бәйсезлек

⁵ вакытлы

⁶ ярдәм итүләрен

⁷ утрауларын

⁸ борчылалар

⁹ делегация

төрөкләр ышанмыйлар. Русия хөкүмәте андый хәйратка¹ нишләп манигъ² булсын, ул мөтәмәддин³ вә безнең белән мөнәсәбәте дустанәдә булынучы бер дәүләттер, затән⁴ безнең Тархан пашага Русия хөкүмәте моңа манигъ булмаячагын бәян иткән, ни дә булса берәр аңлашылмау бардыр, диләр.

Кырым мөселманнарыннан сугышка күңелле⁵ булып элек йөздән артык адәм килгән икән. Бу көннәрдә дәхи⁶ йөзләп кеше килгән вә, Хәрбия нәзарәтендә⁷ кабул ителеп, сугыш мәйданына юлланганнар. Ләкин инде сугыш тукталды. Яңадан башлану ихтималы зур түгелдер.

Соң көннәрдә Истанбулда һавалар жылынды. Тәрәзәләр ачык тора. Эскәмияләрне каһвәханәләр алдына урамнарга тезделәп. Төрөкләр каһвә белән наргилә (кальян, хурхур)ны гаять хозурланып ачык вә ләтәйф⁸ һавада эчәләр.

19 ноябрь.

¹ хәйрия ярдәменә

² тоткарлык

³ мәдәни

⁴ гомумән

⁵ ихтыяри

⁶ тагын

⁷ хәрби министрлыкта

⁸ йомшак, назлаучы

10 нчы мәктүп

Хәбесханәдә Агаев янында. Партия низагларының сәмәрәләре¹. Хәзердә фикерләр. Киләчәккә назар². Габделхәмидне искә төшерү. Мөтарәкә протоколы тәсдыйк ителү³.

Идарәи гаскәрия хәбесханәсенә ябылган мәшһүр мөхәррир Әхмәд бәк Агаев белән күрешү өчен кичә янына бардым. Бунлар янына күрешергә атнасына ике мәртәбә кертәләр икән. Хәбесханә солтан Бәязид җәмигы каршысындагы хәрбия нәзарәте даирәсе⁴ эчендәдер. Даирәнең урам капкасы төбәндә ике якта әллә ничәшәр солдат вә жандармнар тора. Даирә эченә керергә теләгән кешенең кем булып, ни өчен килгәнлеген нык тикшереп үткәрәләр. Аз гына шөбһәле булса, кертмиләр. Әжнәби тәбәгәсе⁵ булгач, мине тиз үткәрделәр.

Үткән мәкаләмнең берсендә дә бу Хәрбия нәзарәте даирәсе хакында азрак язган идем. Гинә⁶ шулай: һәр тарафы тулы гаскәр. Кайсын өйрәтәләр. Кайсылары җиргә тезелешеп утырганнар. Арада шунда ятып йоклаганнары да бар. Төрле якка чатырлар корганнар. Мылтыклар төйиләр, бушаталар. Бик күп төрек хатыннары шунда йөриләр яки, җиргә утырып, тәмәке тартып торалар. Бунлар үзләренең солдаттагы балаларының хәлләрен белергә, әсир вә мәжрух төшкәннәр хакында хәбәр эзләргә килгән халыклардыр. Даирәнең тирә-ягындагы тимер рәшәткә өстенә солдатлар үзләренең күлмәк-ыштан, сөлге-яулык кеби нәрсәләрен юып кибәргә элөп куйганнар, һәр тарафы зур урамнарга караган рәсми

¹ жимешләре

² караш

³ раслану

⁴ бинасы

⁵ чит ил подданные

⁶ янә

бер даирәне бу манзара ямьсезләтеп тора. Мондагы гаскәрләрнең кайсылары вилаятьләрдән яна килгән, тиешле жирләргә озатылалар. Кайсылары күңеллеләр¹, аларны өйрәтәләр. Кайберләре китәргә нәүбәт көтеп торалар. Хәласа, хәзерге Төркиянең бөтен фәғалияте шул даирә эчендәдер, һәм яна Төркиянең иң фазыйль², иң моңаңдыр вә иң ватанпәрвәр ике йөзләп ирләрен үзенең эченә жыеп алып торучы идарәи горфия хәбсханәсе дә шушы даирә эчендә, арт тарафта бер жирдәдер. Бинаның янына барып, каравылчы солдат вә жандармнарға карточкамны күрсәттем. Максатымны әйттем. Офицер бүлмәсенә керттеләр. Яхшы ук зур бүлмә. Монда берничә солдатлар тора. Тирәләй тезелеп утырган төрекләр, төрек хатын-кызлары, кечкенә балалар бар. Йөзләре кайгылы, башларын иеп, исәптә утыралар. Аңладым ки, бунлар үзләренең угыллары белән күрешергә килгән ата-аналар, аталары белән күрешергә килгән вә аталарының ни өчен анда яткырылганлыгыннан һәм дә ни өчен дошман килеп ватанның бәгыренә хәнжәр саплаганлыгыннан хәбәрләре булмаган мәгъсум³ сабыйлардыр.

Карточкамны дежурный офицерга биреп, максудымны әйттем. Миңа, шунда утырып, аз гына көтәргә үтенде. Кем икәнлегемне, кем белән күрешергә килүемне язып алды. Шуны да әйтеп үтәргә лязем табамын ки, төрекләр гомумиятлә гаять нәзакәтле, тәрбияле мөһәмәлә кылалар. Хосусән, бу офицер, солдат вә жандармнары соң дәрәжә нәзакәтләнеләр, һичвакыт кешегә каты әйтмиләр, йомышны дикъкать белән тыңлыйлар. Мөмкин булса, эшилиләр, булмаса, әллә никадәр гафу үтенәләр. Төрекләрдә кабалык⁴ дигән нәрсә юк диярлектер.

¹ ихтыярилар

² өстен сыйфатлы

³ гөнаһсыз

⁴ тупаслык

Ниһаять, сәгать 11 булды. Икенче бер бүлмәдән берәм-берәм ят адәмнәр килеп, без торган бүлмәгә керә башладылар. Кабул итү вә күрешү бүлмәсе дә шул икән. Шул арада Агаев та килеп керде. Солдатлар килүчеләрне күзәтеп торалар. Сөйләшү шул солдатлар арасында һәм төрекчә булганлыктан, аларга ишетелеп тора. Һәркем үзенең көткән кешесе илә күрешә башлады. Мин Агаев илә күрешеп, тәғзия¹ вә тәссөф² баян иттем.

– Зарар юк, әфәндем, китәр, китәр. Безне монда керткән нәрсә ватан вә милләткә сәдакәт³ вә мэхәббәтебездер. Иҗтиһатыбыз тугрымы, хатамы булганлыгы соңыннан күренер, хаклык заһир булып, – диде.

– Кәфәләт⁴ белән чыгарга теләмисезме? Гаилә хәлегез дә уңайсызрак икән, – дидем.

– Юк, мөхакәмәсез чыкмаячакмын, мөхакәмә итсеннәр дә, гаепсез булсам, бөтенләй котылыйм. Әгәр гаепле булсам, бөтенләй шунда калачакмын, – диде.

– Тәфтиш⁵ вә мэхкәмәләр башланмадымы соң? – дидем.

– Юк, берәр айдан бирле ятучылар бар, әмма һичбер сөаль-фәлән булган юк әле,– диде. Ашау-эчү, тәрбия яхшы. Биналарының тәрәзәләре зур, өске катта. Тәрәзәләрдә тимер рәшәткә-фәлән юк. Тик тирәли солдатлар каравыл торалар.

Яныбыздарак бер төрек хатыны шул мэхбүсләрдән берәү белән сөйләшеп тора иде. Хатын янындагы кечкенә бер кыз: «Eve ne vakit geleceksin babasıgım? Seni çok özlüyoruz⁶?»,– диде. Хатын еглап жибәрде. Иренең күзеннән мөлдерәп яшьләр килде. Шуларны күрсәтмәс өчен тиз генә иелде дә кызын кулына алды,

¹ күңел юату

² кайгыру

³ турылык

⁴ гарантия бирү

⁵ тикшерү

⁶ *Өйгә кайчан кайтасың, әткәм? Сине бик саганыбыз.*

кочаклап эйтте: «Gelirim, geirim. Sen merak etme çocuğum¹!» - диде. Никадэр тырышсам да, үземне тыя алмадым. Минем дә күзләремнән яшьләр килде. Агаев минем колаккарак: «Бу сабикъ² мәбгуслардан³ фэлән адәмдер», – диде. Мондый фажиъ⁴ манзара берәү генә түгел, берничә. Тугрысы, барсы да фажиъ иде.

Бер тарафтан, дошман пайтәхетнең капка төбенә килеп терәлгән. Ватанның йөрәген хәнжәр ярып, амиранә⁵ вә мөстәһзиянә⁶ бер сурәттә хәкарәтле солых ясата. Миллионнарча мөселманнар зар вә пәришан⁷ булганнар, бөтен йорт вә миләкләреннән аерылып, дошман аягы астында тапталганнар. Дәүләтнең намусы гаскәрисенә зур хәкарәт урылган. Милләтнең бөтен истикъбаль⁸ өмидләре сүнмәк үзәрә. Менә шундый вакытта ватан үзенә фидакарь, хәмиятпәвр⁹, моктәдир¹⁰ балаларына иң зиядә¹¹ мохтаж булган бер заманда милләтнең бөтен чәчәге, фидакарьлек күрсәтүе көтелгән вә ни дә булса алардан бер файда мәәмүл¹² булган бер кыйсеме таш капчык эченә тутырылган. Ватан дошманы белән сугышасы солдатлар шуларны саклап гомер үткәрәләр. Ватан модафәгасын¹³ исәпләргә тиеш бер чок¹⁴ мәәмүрләр бунларны тәүкыйф итү, тәфтиш вә мөхакәмә кылу илә шөгыйльләнәчәкләр.

¹ *Кайтырмын, кайтырмын. Син борчылма, балакаем.*

² элекке

³ депутатлардан

⁴ күңелне эрнәтә торган

⁵ түрәләрчә боергансыман

⁶ мыскыллап

⁷ һәлакәткә төшкән

⁸ киләчәк

⁹ житез хәрәкәтле

¹⁰ сәләтле

¹¹ күп

¹² булыр дип өмет ителгән

¹³ саклауны

¹⁴ күп кенә

Төркиянең тизрәк җимерелүен, бетүен теләгән әжнәбиләр¹ вә дахилдәге христианнар бу манзараны күреп, сөенечләрәннән, әлбәттә, кулларын уыштыра торганнардыр. Монда шөбһә юк. Әмма үзләренең сәяси истикъяльләренең² соң көннәрен көтмәктә булган төрекләр вә мөселманнар нишлиләр? Шөбһәсез, алар эчендә кан аглаучылар, бу фажигаләр өчен бик нык кайгыручылар бар. Ләкин бунлар шулкадәр аз ки, һичбер тәэсирләре юк диярлек. Ватанның фәлакәттән фәлакәткә юарлануына бунлар аслән маныг³ була алмыйлар. Әмма күпчелек кыйсме һәнүз дә тәэсирсез, хиссез. Алар гел көчле якка ияреп йөриләр:

– Менә бездә бу фикер бар, без шуны телибез, – дип бернәрсә дә әйтә алмыйлар.

Хәзерге хөкүмәт «Иттихад вә тәрәккый» фиркасын халыкны вә гаскәрне котыртуда гаепли. Хәтта солтанны вә хөкүмәт адәмнәрен үтерергә карар биргәннәр, имеш, ди. Шуңа күрә мәмләкәттә фетнә чыкмасын өчен аларны тотып ябарга, мөхакәмә итәргә вә тиешле җәзаларын бирергә тиеш табылды, ди. Бу иснад⁴ никадәр әсаслыдыр, без моны мөхакәмәгә керешмибез. Хөкүмәтнең үзе лязем тапкан эшләренә эшләвенә игътираз да итмибез. Фәкать бунлар берсе дә Төркиянең хәзерге әхвәленә никадәр фажигъ вә мөдһиш⁵ икәнлеген ябып калуга сәбәп була алмыйдыр. Билфараз⁶ шулкадәр мөтәфәккир⁷ вә моктәдир адәмнәр гаепләнәп, каторга җибәрелсәләр төрмәләрдә черетелсәләр, Төркия өчен моннан бу сәгадәт вә хәлас мәәмүлме⁸? Әлбәттә, юк.

¹ чит ил кешеләре

² бәйсезлекләренең

³ беркайчан да тоткарлаучы

⁴ үз эшен берәүгә сылтау

⁵ куркыныч

⁶ фараз итсәк; әгәр

⁷ фикер йөртүгә ия

⁸ нәтижә булып дип өметләнгәнме

Агаев белән күрешеп аерылдым. Ул үзләренең бүлмәсенә кере-
реп китте. Ишекләреннән кереп киткәч тә, бер солдат артыннан ба-
рып озатып калды.

Хәзерге хәлдә бу хәбесханәдәге мэхбүсләр эчендә 4–5 сабикь¹
министрлар, 5–6 сабикь вәлиләр, 30–40 кадәр дә сабикь депу-
татлар вә бер чок² мөхәррир, әдип, галим вә фазыллар бар.
Әмрулла әфәнде, Хәжи Гадел бәкләр дә шунда.

Партия низагысы Төркияне шулкадәр изгән вә шулкадәр
йончыткан ки, һич әйтеп бетерерлек түгелдер. Иң югарыдан
башлап иң түбәнгә кадәр халык ике фиркага аерылган: я итти-
хадчы, я иэтиляфчы. Шул низаг гаскәр арасына да бик нык кергән.
Хәтта күп кешеләрнең әйтүләренә бинаән³, бу сугышта төрек
гаскәренең жиңелүенә сәбәп булган нәрсәләренең иң
мөһимнәреннән берсе гаскәр арасына кергән шул фирка низагысы-
дыр. Мәгънәви жәһәттән бу – гаскәрдә итагать, сәдакәт⁴ вә дис-
циплинаны какшаткан. Әле бер партиягә, әле икенче партиягә
мәнсүб офицерлар илә гаскәрләр шаяртылганнар. Офицерлар үз
мохалиф⁵ партияләренең нөфүзләрен⁶ бетерер өчен, гаскәргә гел
аларның гаепләрен, косурларын⁷ күрсәтә торганнар. Табигый,
икенче як та шулай иткән. Бара торгач, гаскәр каршында барсы да
гаепле, косурлы, начар булып калган, барсының да нөфүз вә
әһәмияте беткән.

Гамәли жәһәттән исә «Иттихад вә тәрәккый» фиркасенә
мәнсүб хөкүмәт дүрт ел тырышкан. Үзе белгәнчә эшлэгән.
Гаскәрне ислах итү, корал вә әсбап житештерү өчен кырык

¹ элекке

² күп

³ нигезләп, таянып

⁴ дуслык

⁵ каршы

⁶ авторитетларын

⁷ житешсезлекләрен

миллион лира сарыф иткэн. Үзенчэ сугыш вэ модафэга¹ планнары корган, шуңа муафыйк манёврлар ясаган, шуңа муафыйк корал вэ азык складлары ясаган. Сугыш башланмастан берничэ ай элек кенэ «Иттихад вэ тэрэккый» хөкүмәте эш башыннан төшерелеп, аның урынына башкалар килгәч, бу яңа хөкүмәт теге иске планнарын вэ ул вакыттагы мәмүрләрнең барсын да диярлек үзгәртергә керешкән, үзенчэ ясамакчы булган. Менә шул арада дошманнар һөжүм иткәч, яңа хөкүмәт шашырган да калган. Чөнки икесен яңалар белмиләр, белгән кадәресең дә бозарга вэ үзгәртергә керешкәннәр, яңасын ясап өлгөрә алмаганнар. Әллә ни кадәр кораллар, яңа азыklar гаскәрнең артында яки алдында калып, истифадә² итү мөмкин булмаган. Гаскәр ачыктан кырылган, ачыктан хәле беткәч, ташлап качарга мәжбүр булган. Бик күп кораллар дошман кулына эләккән. Әмма гаскәр үзе коралга аптырап торган.

Хәзер инде бөтен гаепне «Иттихад вэ тэрэккый»челәр өстенә аударып, алар харап итте димәкче булалар. Хәзерге хөкүмәт тарафдары булган иэтиляфчылар бернәрсәдән дә тартынмаенча, бик каба³ сурәттә гавам арасына шул фикерне тараталар. Мондагы бөтен вөкугат⁴ вэ хәвадисне⁵ шул партия низагларына остаз⁶ итәргә вэ шул хакта бер-берсен гаепләргә теләүчеләр күп. Мәсәлән, иэтиляф тарафдарлары Истанбул янгыннарын иттихадчылардан күрәләр. Гүя алар урамнарны төзәтеп, йортларны яңа рәвештә салырга мәжбүр итү өчен шулай ут төртеп яндырганнар, имеш. Иттихадчылар бу янгыннарны иэтиляфчылардан күрәләр. Халыкны иттихадчылардан вэ хөррияттән биздерү, мәшрутиятькә⁷

¹ каршы торып сугышу

² куллану

³ дорфа

⁴ вакыйгалар

⁵ хадисәләрне

⁶ өйрәтүче, оста

⁷ конституциялелеккә

нәфрәт иттерү өчен, алар гел шулай фетнәләр вә бәлаләр чыгарып торган булалар була.

Шулкадәр бар ки, иттихадчылар арасында бик моктәдир¹ фидакарь, ватанпәрвәр вә хәмиятле адәмнәр күп булганлыгын, һәм дә иэтиляфчыларның инородецлар вә әжнәбиләр интригасына аләт² булып йөргәнлекләрен аңлаучылар монда байтак күп. Ләкин бунлар да иттихадчыларга үпкәлиләр вә: «Дүрт ел бөтен идарәне вә мәмләкәтне үз кулларында тоттылар, теләсәләр нишләргә кулларынан килгән вакытлар булды. Шул мөддәт³ эчендә хөкүмәтнең кирәк дахили⁴ вә кирәк харижи⁵ сәясәтен һичбер юлга куя алмадылар, бөтен гомерләрен тәрәддетләр⁶ эчендә үткәрделәр»,– диләр. Берәү миңа: «Иттихадчыларның иң зур гаебе харижи сәясәт илә шаярулары булды. Алар бер атна эчендә өч мәртәбә сәясәт алмаштыралар иде, бер күрәсен, Әнгелтерә илә якынлашу сәясәтен тоталар, бер күрәсен, Германиягә мәел итәләр⁷. Ул да булмый, Русия белән дуслашырга телиләр. Хөсәен Жаһид Русия сәфиренен драгоманы⁸ Мандельштам илә бер кашыктан ашадылар; Тәлгать бәк исә Германия сәфарәтеннән кайтмады. Ләкин үз Ватаныбыз өчен берсеннән дә истифадә итә алмадылар. Тегеләр исә безнекеләрдән үзләре өчен кирәкле нәрсәләрнең барсын да алдылар»,– ди.

Төркия әхвәленә⁹ вә Русия мөселманнарыннан да хәлләрен яхшы белүче икенче берәү миңа: «Беленез ки, иттихад вә тәрәккый хөкүмәтенең дүрт ел эчендә ибтидаи тәгълимгә иткән хезмәте

¹ сәләтле

² корал; әмәл

³ вакыт

⁴ эчке

⁵ тышкы

⁶ икеләнүләр, бер карарга килми торулар

⁷ күңел куялар

⁸ тәржемәчесе

⁹ аңлаучы

Әхмәт бай вә Гани бай Хәсәеновларның үз гомерләрендә сезнең татар ибтидаи тәғълименә иткән хезмәтләреннән күп кимдер. Безнең ибтидаи мәктәпләр хәзергә хәлдә сезнең ибтидаи мәктәпләрдән күп артта. Моңа ышаныгыз, шөбһә итмәгез», – ди.

«Иттихад вә тәрәккый» хөкүмәтен бик ашыгычлык итте, дип гаепләүчеләр дә күп. Мәсәлән: Арнавыдларның коралларын жыеп алу, Рум иленә кисәктән шулкадәр күп Босна һәрсәк¹ мөһажирләре китерә башлау – барсы да ашыгычлык булды, галәянны² мәҗиб булды³. Бунларны акрынлык илә эшләү мөмкин иде, – диләр. Менә шул тәдбирсезлекләр⁴ сәбәпле, дахилдә вә хариҗда һәркемне үз-үзгә дошман иттектә башыбызга шушы фәлакәтләр килде дип зан итәләр.

Хәзергә көндә монда солтан Хәмидне искә төшерүче, аңа яхшы күз белән караучы вә: «Ул тәдбирле бер сәясәт йөртә белгән икән», – диючеләр дә аз түгел. Бунлар: «Солтан Хәмиднең тәхеттән төшерелүе хата булган икән», – дип зан итәләр. Бу фикер бер кыйсем халык арасында чын-чыннан бар. Икенче, югарырак кыйсем: «Без үзебезнең тәдбирсезлегез илә халыкны шул фикергә килергә мәҗбүр иттек», – дигән булалар. Ләкин асыл тел төпләре бунларныкы да тегеләрнекеннән бик ерак түгел. Шул сәбәпле берәз тагы әҗнәби интригасы катнашса, мондагы тәхет мәсәләсенең Иран вә Фас⁵ нәкый⁶ юлына керүе бер дә бәгыйд⁷ түгел.

¹ Босния һәм Герцоговина

² ачу кайнауны

³ барлыкка китерде

⁴ эшне алдан күрә алмау

⁵ Марокко

⁶ катнашмасыз

⁷ ерак

Затан¹, монда хэзерге көндө эшнec эһәмиятен яхшы тэкъдир итэ² алуцы мөтәфәккирин³ кыйсеме Төркиянең истикъбален Иран-ныкы төсле булыр дип зан итәләр. Мосаләхә⁴ мәсәләсә бетүгә конферанс булыпмы, конферанссызмы Әнгелтерә илә Русия арасында бер аңлашу ясалып, Төркия теләр-теләмәс үзен шул ике дәүләтнең химаясенә кергән күрер, диләр. Эшнec бу рәвешкә керми калуы хэзерге хөкүмәт урынына «Иттихад вә тәрәккый» хөкүмәте килүе вә аның да фәүкылгадә⁵ ашыгыч тәдбирләр итүе сәясендә генә мөмкин булыр дип исәплиләр.

Төркиянең гомуми халкы хэзер Әнгелтерә илә Францияне яратмыйлар, алар илә якынлашырга теләмиләр, чөнки электән үзләренә бик хәерхәһ зан итеп тордыклары хәлдә бу сугыш вакытында Төркиягә каршы иң зарарлы хәрәкәт итүчеләр алар икәнлекне күрәләр. Ләкин хэзерге хөкүмәтнең вә Русия тарафында булынганлыгы күренә. «Иттихад вә тәрәккый»челәр мәйданда булмаганлыктан, эшләр хэзерге хөкүмәт фикере буенчарак йөрергә охшый.

Хәтта бәгъзе берәүләр: «Камил паша Русия вә Әнгелтерәнең тәклифе⁶ буенча Балкан хөкүмәтләре илә солых ясап, мәмләкәтнең яртысын аларга бирә. Калганын да Әнгелтерә вә Русия химаясенә тапшырачак. Аның күптәнге максуды шул иде. Хэзер шуңа наил⁷ була. Моңа манигъ булмасыннар өчен “Иттихад вә тәрәккый”челәрне дә жыеп төрмәгә тутыртты», – диләр. Гәрчә бәгъзе берәүләр Чаталжа караргяһындагы гаскәрнең солыхка разый булмаганлыгын, сугыш теләгәнлеген, әгәр болай ителмәсә, хэзерге хөкүмәткә каршы килеп, аны төшерү ихтималы барлыгын

¹ нигездә

² бәя бирә

³ фикерләүче

⁴ тынычлану

⁵ гадәттән тыш

⁶ көчләп кушуы

⁷ ирешкән

сөйләсәләр дә, бу ышанычлы вә әһәмиятле бер сүз түгел. Гаскәр гаять арган, йончыган, һәртөрле ихтиляль¹ бастырулар вә сугышлардан туйган, хосусән бу сугышка төрле мәшәкәтләргә дучар булып, рухы төшкән, күңеле боеккан. Бик үк нык котыртучылар булмаган вакытта аларның үзләреннән генә андый инкыйлаб хәрәкәтләре көтү мөшкил. Котыртучыларны исә хәзер бик кыска тоталар. Гаскәр мөмкин кадәр тизрәк мәмләкәтенә, гаиләсә янына кайтырга карый. Мәжрух гаскәрләр яралары төзәлөп бөтмәстән элек больницадан чыгып өйләренә кайтасылары килә. «Янадан сугышка җибәрмәсләрме икән?» – дип куркып сорашалар.

Хәзерге хөкүмәт тарафдары «Иэтиляф» фиркасенә нәшире әфкаре булган «Гыйлемдар» газетасы акрын гына Германия вә Австриягә каршы язып, Төркиянең Балкан иттифакына керүен вә шулай итеп Австрия һөҗүменә каршы торуы тиешлеген тәкъвия кыла². Хосусән, мәшһүр Морат Бәк бу газетада Русия ягын тотып яза. Бу фикерләр газета идарәсенә читенрәк әверелгән булуы ихтимал тотыла.

Әмма шул ук изтиляф партиясенә вә хәзерге хөкүмәткә мәнсүб «Икьдам» газетасының баш мөхәррире Жәүдәт Бәк үзенә Будапешттан язып торган баш мәкаләләрендә Австрия ягын тотта. Австрияне кузгатырга тели: «Безнең бетү Австрия мәнфәгатенә зарар булачак, бездән соң бетү вә бүленү нәүбәте аңа киләчәк», – ди.

Менә шулай итеп, монда сәясәт дулкыннары шаулап тора. Киләчәктә ниләр булыр, бакалым³!

* * *

¹ баш күтәрү, фетнә

² яклап куәтлән

³ карарбыз

Мөтарәкә¹ протоколын тәсдыйк итеп², Болгария, Сербия, Каратаг хөкүмәтләрәннән җавап килгән. Юнанстан хөкүмәтеннән дә килүе көтелә икән. Шул сәбәпле сугышучы хөкүмәтләрнең вәкилләре бүген көндөз сәгать 12 дә Бакчакөйгә җыелып, шуның эшен бетерәчәкләр вә кул куешып тәмам итәчәкләр. Соңра солых мөзакәрәсә³ башланачак. Чаталжадагы мәмүрләр вә офицерларга солых беткәнчә торыр өчен мәмүкыйт⁴ бараклар ясарга Истанбулдан такталар вә балта осталары җибәрелде. Шулай ук болгарлар алган җирләрдә күчеп килгән вә Истанбулның тышкы ягында туктатылып тотылган мөселман мөһажирләрен солых беткәнчә урынлаштырып торыр өчен такта бараклар ясала башлады. Соңра элек торган җирләренә кайтару фикерендәләр.

Бу мөһажирләр хәле шулкадәр кызганыч вә дәншәтле ки, язып җибәрер өчен ничә мәртәбәләр кулыма каләм алдыгым хәлдә язарга каләбемнең көчә житмәде, күземнән яшьләр тамды. Каләмне ташладым. Мәга ма фиһ⁵ язып җибәрермен. Чөнки йөрәкләребезне ярып, һич курыкмаенча шундый ачыларны салганда гына мондагы әхвәл хакында тугры фикер хасил итәргә мөмкин дип исәплим.

20 ноябрь.

¹ вакытлы килешү

² раслап

³ фикер алышуы

⁴ вакытлы

⁵ шуның белән бергә

СУГЫШ МӘЙДАНЫНДА ИКЕ КӨН

Маташа торгач, ниһаять, госманлы ордусы¹ баш команданлыгыннан рәсми рөхсәт алып, сугыш мәйданын күрергә дә муафыйк булдык. Дөрөс, мин барганда Чаталжада болгарлар илә төрекләр арасында сугыш туктатылган вә шул сәбәпле асыл сугышны күрергә мөмкин түгел иде. Зарар юк, төрек гаскәренә караргяһ гомумисен (главный квартирын), гаскәренә ничек тору вә яшәүләрен вә мөмкин исә бәгъзе истихкямнарын² күрермен, дидем.

Караргяһ гомумигә барып ике көн торырга миңа рәсми рөхсәт бирелгәч тә тизрәк китү хәзерлегендә булындым. Караргяһ гомуми Истанбулдан 45 чакрым жирдә, Хадимкөй дигән бер авыл янында. Монда тимер юл илә барыла. Тимер юл хосусый юлчыларны кабул итми, бары гаскәр йөртә, мәжрухларны ташый һәм идарәи гаскәрия тарафыннан рәсми рөхсәте булган кешеләрне утырта. Белгән кешеләр миңа: «Ике көнгә дип китәсең, әмма унбиш көнлек азык ал. Яныңа су ал, вабадан сакланыр өчен бик күп лимон вә дарулар ал, икмәк, ит вә балык консервалары ал, өстеңә калын киёмнәр, яңа револьвер ал. Ни булып, ни булмас, белеп булмый, сугыш вакыты. Һәрникадәр Хадимкөй Истанбулдан ике генә сәгатьлек юл булса да, юлда унар көн булынып калучылар, ачлыкка вә сусызлыкка төшүчеләр булды», – дип сөйләделәр.

Мин бу сүзләргә ышанып бетмәсәм дә, яңга ике-өч көнлек азык, су, лимон вә дарулар, одеял вә калын киёмнәр алдым. Гомеремдә бер мәртәбә булсын, револьвердан атканым булмаса да, бер браунинг алып, кесәгә салдым вә 21 ноябрьдә көндез сәгать 11 дә Истанбулдагы Серкәже вокзалына киттем. Вокзал ихатасының

¹ армиясе

² хәрби ныгытмаларын

капкасы төбөндө солдатлар каравыл тора. Рөхсәтемне күрсәтеп, вокзал бинасына бардым. Аның ишеге төбөндө жандарм вә солдатлар каравыл тора. Рөхсәтнамәне күрсәтеп, алардан да кул куйдыргалап, эшне бетердем. Шуннан соң кассага барып, билет алырга мөмкин булды. Бер мәжидия (1 сум 60 т.) түлөп, икенче класска билет алгач, азык-төлек бәйләгән багажны күтөртеп вагонга кердем. Шыгрым тулы төрөк офицерлары. Барысы да су савытларын каеш илэ муеннарына асканнар. Билләрендэ кылыч, револьвер һәм дурбиннар¹. Яннарында эллэ никадәр ятак вә киём шикелле нәрсәләрне тутырып бәйләгән багажлар. Барганда аңладым ки, бунларның бәгъзеләре сугышта мәжрух төшөп, хастаханәләрдә ятканнан соң терелеп яңадан сугыш мәйданына баралар. Бәгъзеләре яңа урыннарга тәгъйин ителмәгәннәр², бәгъзеләрне кирәкле нәрсәләр алыр өчен караргяһ гомумидән мөвәккәтан³ Истанбулга кайтканнар икән.

Бөтен бу юлчылар арасында цивиль (штатский) киёмле кеше, ихтимал ки, бөтен поездта ялгыз мин генә булганмындыр. Шул сәбәпле, назар дикъкатыләре жәлеп ителде. Кем булып, кайда барганымны сораштылар. Русиядәге бер мөселман газетасының мөхбире булып монда махсус килгәнлегемне вә күрер өчен караргяһ гомумигә барганлыгымны бәян иттем. Моңа бик яхшы карап, гаять хәсән тәвәжжәһ⁴ вә нәзакәт күрсәтергә башладылар. Араларыннан бер мең башы (майор): «Ни өчен сугышның башында ук килмәдегез? Безнең гаскәр янында йөздән артык газета мөхбирләре бар иде. Араларында һичбер данә улсын әжнәби мөселман газеталарының мөхбирләре булмады, күбесе бер махсус гарыз илэ безнең хақыбызда ялган вә яңлыш хәбәрләр таратып,

¹ бинокльләр

² билгеләнмәгәннәр

³ вакытлыча

⁴ караш, илтифат

эфкаре гомумияне безнең галәйһибезгә¹ әйләндерергә тырыштылар», - диде.

Шунда сүзләреннән аңлашылдыгына күрә, төрекләр әжнәби газета мөхбирләренә фәүкылгадә хөрмәт вә ригаять² иткәннәр. Аларны саклау, тәрбияләү, кирәк нәрсәләрен житкереп тору хакында һичбер косур итмәгәннәр. Аларның гаскәр арасына кереп йөрүләренә вә истихкямнарны³ карауларына да манигъ булмаганнар. Хәласа: тәмам илә хөррият вә ирек биреп, аларның намус вә вөжданнарына ышанганнар. Хәлбуки, мөхбирләрнең күбесе төрекләр хакында гел начар хәбәрләр, хәтта фикерләр таратып торганнар. Хәтта күбесенчә фаш ителмәве лязим булган хәбәрләр дә вакыттан элек алар васитасы илә таралып торган вә моның төрекләргә зарары тигән болгарлар исә мөхбирләрне гаять кысыңкы тотканнар. Гаскәр арасына катнаштырмаганнар, сугышның алгы сафларына җибәرمәгәннәр. Аларның теләсә ни язып таратуларына аслән⁴ ирек бирмәгәннәр, бәлки күбесенчә үзләре өчен мәтлуб⁵ хәбәр вә фикерләр язып, дөньяга шуны таратырга мөхбирләрне аләт⁶ итеп торганнар.

Поездыбыз Истанбул янындагы Жидекәлә станцасыннан үтте, туктамады. Затән вокзалда гаскәри мәмүрләрдән башка кемсә юктыр. Мәрмәрә диңгезе буйлап килдек. Үзенә гаять ләтыйф⁷ һавасы вә гүзәл манзарасы илә мәшһүр булган Макрыкөй станцасына життек. Монда да поезд биш минут кына торды. Тагы да берничә офицерлар керде. Макрыкөй Истанбулның сайфиясе⁸ Истанбул кибарларыннан байтагы шунда торалар. Мәшһүр Аяя

¹ ижтимагый фикерне безгә каршы

² игътибар итү, олылау

³ хәрби ныгытмаларны

⁴ һич

⁵ таләп ителгән

⁶ корал

⁷ йомшак, гүзәл

⁸ дачалык урны

Стефаносны (Сан-Стефано) үттек. Уң якта рус-төрөк сугышында тэләф булган¹ рус гаскәре исеменә салынган чиркәү күренеп калды. Соңра Кечек Чәкмәжә вә Испарта Кәлә станцаларын үттек. Вокзалларда гаскәрләрдән башка һич кемсә юк. Һәр якта солдат. Аяя Стефаностан үткәч тә сахраның төрле жирләрендә күмә-күмә² гаскәр чатырлары тулы, ул чатырлар тирәсендә солдатлар мыж килеп кайныйлар. Алар янына азык төягән әллә никадәр йөкләр барып-кайтып тора.

Бу, чатырлардан гыйбарәт гаскәр караргяһлары сахрада күздән югалганчыга кадәр һәр тарафта күренә. Бара торгач, офыкта вак нокталар шикелле генә күренә башлыйлар. Сул якта Бөек Чәкмәжә күле калды. Бу бик зур бер күл улып, теләгәнчә пароход йөртерлектер. Үзе Мәрмәрә дингезенә кушыла. Ләкин әтрафында мәгъмүриятытән³ һич әсәр юк. Өстендә чок⁴ чуар кыр үрдәкләре тулган. Сугыш вакыты булганлыктан, бунларны ауларга килүче юктыр, диләр.

Ниһаять, сәгать икедә поездыбыз Хадимкөйга якынлашты. Монда инде манзара бөтенләй башка. Күзең ала белгәнчә һәрйакка кара: жир өсте тулы гаскәр, ат, азык, корал, гаскәр әсбабы вә шуларны ташучы ат, үгез, арба. Кырмыска оясы кебек, монда һәркем вә һәрнәрсә хәрәкәттә. Тавыш юк, кычкырыш юк, гүя пар куәте илә әйләндерелеп жиберелгән зур бер машинаның кисәкләре хәрәкәт итәләр, дип белерсең.

Хадимкөй станцасына килеп життек. Поезд шуннан артык китми инде. Төркиянең Рум иле тимер юлларының мөнтәһасы⁵ хәзергә шул урын булып тора. Вагоннардан чыктык. Өстән жилле яңгыр явып тора. Аяк асты бик пычрак, гаять тая вә аяк ябыша.

¹ һәлак булган

² төркем-төркем

³ төзеклектән

⁴ күп

⁵ ахыргы чиге

Әлеге азык-төлекне күтәрергә монда кеше юк иде. Үзем күтәреп чыктым. Вокзал алдында борылып та булмый. Шулкадәр тыгызлык. Вокзал бик кечкенә. Эчендәге бар бүлмәләрдә гаскәр канцелярияләре булган. Килгән офицерларның күбесе шунда кереп, үзләренә кәгазьләренә тиешле имзаларны куйдырырга башладылар.

Мәммүрләренә берсе янына барып, караргяһ гомуминәң кайда булганлыгын, ничек барырга мөмкин икәнлеген сорадым. «Шушы тимер юл рельсы буенча туп-туры кит. Бер дүрт километры (чакрым) баргач, рельс өстендә торучы вагоннар күрерсең. Баш командан һәм әркияне хәрәб¹ һәйәте (штаб) шул жирдә. Анда жәяү барудан башка чара юк», – диде. Я, минем багажны нишләтергә? «Мин аны белмим инде. Теләсәң нишләт», – диде. Куеп калдырырга урын юк, күтәртеп барырга кеше юк. Дүрт чакрым буенча үзем күтәреп барырга батырлык житми. «Әфәндем, синең канцеляриядәге эскәмия артында гына ташлап китсәм булмасмы?» – дидем. «Булыр, әмма югалса, мәсүлиятны өсткә алмыйбыз. Мәгълүмәгездер, мөхарабә вакыты, монда сәгатенә мең кеше керә, чыга. Мин хәзер монда, иртәгә әллә кайда», – диде.

Мәсүлият йөкләтү кайда ул, рөхсәте өчен әллә никадәр рәхмәтләр укыдым вә багажны эскәмия астына ташладым да, үзем рельс буйлап жәяү караргяһ гомумигә киттем.

Урын бик таулы, чокырлы бер жир. Тау өстенәрәк менгәндә әллә никадәр ерак жирләр күренә. Фәкать һәр тарафта күренгән нәрсә әлеге гаскәр чатырлары, солдат, ат, азык, корал-йөк вә эсбап ташучы атлар вә үгезләр. Байтак вакыт барып берәз тирләгәч, ниһаять, рельс өстендә торучы вагоннар күренә башлады. Минем эчкә жылы керде. Барып життем. Рельс өстендә унлап вагоннар тора. Бәгъзеләре гаять мөзәйя² вә мөкәммәл салон вагоннары.

¹ хәрби нигезләр

² зиннәтләнгән

Бәгъзеләре йөк вагоннары. Вагоннар янында каравыл торучы солдатларның башлыгыннан мөхбирләр мәрәжәгать итә торган даирәне сораштым. Гаять нәзакәт белән сәлам биреп, бер йөк вагонын күрсәтте. Җан түзми, баш команданнан: «Назыйм паша үзе кайсы вагонда тора?» – дип тә сорап алдым. Әлегә зиннәтле вагоннардан берсен күрсәтте.

Бер як ишеге ачык булган йөк вагонына барып кердем. Бер өстәлдә офицерлар язып-сызып утыралар. Хәл вә максатымны аңлатып, кулымдагы рөхсәтнамәне гарыз иттем. «Караргяһ гомумине күрергә тели идем», – дидем. Гаять нәзакәт вә хөрмәт илә урын күрсәттеләр. Утырдым. «Бик гүзәл, әфәндем. Ләкин хәзер яңгыр ява, аяк асты бик пычрак. Бүген күп жиргә йөри алмассыз. Иртәгә иртән торып йөри башласагыз булмасмы? Без сезгә атланып йөрергә ат та хәзерләтербез», – диделәр. Киңәшләрен мәғаләмнүния¹ кабул иттем.

Минем белән берәз сөйләшеп утырдылар. Русияле бер мөселман газетасының мөхбире булуым сыйфатыйлә аеруча илтифат вә хөрмәт күрсәтергә башладылар. Дәрхаль² мангал яктырып, чәй хәзерләттеләр. «Ашны кич белән гомуми өстәлдә бергә ашарбыз», – диделәр. Сонра миңа төрле газеталар биреп, үзләре шунда эшләре илә мәшгуль булдылар. Чәй эчкәч, бер офицер рәфәкатендә³ вагоннан чыгып тирә-якта берәз йөрдек. Манзара баягыча: вагоннарның яннарыннан башлап бөтен кырлар, сахралар, тау-таш аралары – барсы да гаскәр, барсы да махсус казылган чокырлар, өелгән түтәлләр, истихкямнар⁴-фәләннәр.

Кич белән мине офицерлар ашый торган бер гомуми чатырларына үзләре белән бергә ашарга алып бардылар. Менә бу зат фәлән жирдән килгән, фәлән газетаның мөхбире була, дип

¹ шатланып

² шул ук вакытта

³ юлдашлыгында

⁴ хәрби ныгытмалар

таныштырдылар. Һәммәсә дә ачык йөз илә хәсән кабул итеп сәламләштеләр вә сугышның хариждагы тәэссоратын сораштылар.

Ашлары өч тарелкадан гыйбарәт улып, дөгә өйрәсә, итле фасолия, пылау иде. Ашлары күп һәм яхшы пешерелгән, тәмиз¹ вә тәмле. Сугыш майданында шуннан артык аш таләп итү мөмкин түгелдер дип беләм. Аштан соң офицерлардан берсе мине үзенә чатырына чәйгә чакырды. Германиядә укыган һәм Германия гаскәрендә хезмәт иткән бу мең башының немецча, французчалар өстенә русчаны да яхшы гына белгәнлегә аңлашылды. Вагоннарның ике ягындагы чатырларда эркияне хәрәб² забитлары³ торалар икән. Чатырларының эченә жыелмалы караватлар, урындыклар, өстәлләр куелган вә чатыр өчен мангаллар ягалар икән. Бер чатыр эчендә өчәр-дүртәр кеше торалар. Гүзәл мосахәбәт итеп⁴ чәй эчтек. Мөхбирләргә белдерергә ярый торган нәрсәләр хакында миңа хәйли⁵ мәгълүмат бирделәр. Аларны тәфсилләп язарга хәзерге мәкаләмдә урын җитәчәк түгелдер. Киләчәктә урыны килгән саен яза барымын.

Йоклар өчен мине әлегә вагонга чакырдылар. Анда миңа жыелмалы бер карават хәзерләткәннәр. Өскә одеял да куйганнар. Мангал да ягылган, жылы, һәйбәт. Минем Хадимкөйдә ташлап киткән нәрсәләр инде искә дә кереп чыкмый. «Теләгәнчә югала бирсеннәр», – дидем.

Вагонда миннән башка тагы офицерлардан бер кеше ятты. Иртә торуга һәйбәтләп чәй эчерделәр. Гаскәр арасында ваба булганлыктан, гомумиять илә чәй эчүне бик модага җибәргәннәр икән. Ваба монда әүвәлләре күп булган. Хәтта бәгъзе көннәрдә вабага элэгүчеләр вә үлүчеләрнең саны җиде-сигез йөзләргә

¹ ару

² штаб

³ офицерлары

⁴ кара-каршы сөйләшеп утырып, утырышып

⁵ байтак

житкән. Хәзер инде бик кимегән. Гадәтән бетеп бара икән. Чөнки бик шиддәтле тәдбирләр ижраэ иткәннәр¹; гаскәрнең ашау вә мәгыйшәте төзәтелгән.

Чәйдән соң сәгать 8 ләрдә бер офицер мине үзе йөртеп, гомум караргяһны күрсәтәчәк булды. Бик тәшәккерләр иттем. Атланып йөрергә икебезгә ике ат бирделәр. Артыбыздан да денщик ике солдат иярде. Киттек йөрергә. Офицер әфәнде миңа мөхбирләргә белдерергә ярый торган нәрсәләр хакында мөфассал² мәгълүмат биреп, һәр тарафны күрсәтеп йөрде. Төрле жирләрдәге чатырларда торучы төрле бүлекләргә мәнсүб³ солдатларның тормышларын, ашау-эчү вә саир хәлләрен күрсәтте. Бәгъзе бер истихкямнар вә хәндакларны⁴ күрсәтеп тәгъриф итте⁵. Ниһаять, берничә сәгатьләр йөргәч, бер тау башыннан офицер әфәнде миңа үзенң дурбинын⁶ күрсәтеп: «Әнә шул ике тау арасындагы чокырның бу ягында безнең гаскәр, теге ягында болгар гаскәре тора. Араларындагы мәсафә⁷ бары дүрт чакрым кадәр генә. Берсенә туплары икенчесенә житә», – диде. Вакыйган, дурбин илә караганда, ике якның да гаскәре күренә иде. Без торган бу жирнең Чаталжадан алты-жиде, метәрэкә ясалган Бакчакөйдән дүрт-биш чакрымнар чамасында икәнлеге беленде. Мәгълүмдер ки, Чаталжа дигән авыл һәм шул исемдәге тимер юл станцасы хәзерендә болгарлар кулында.

Югарыда язарга онытып үткәнмен: мин караргяһ гомумигә килгәч тә, караргяһ гомуми һәйәтенә, ягъни баш командан Назыйм паша вә әркияне хәрәб һәйәтенә⁸ иртәгә бөтенләй Истанбулга кайтып китәчәкләрен аңладым; чөнки Болгария, Сербия,

¹ көчле чараларны эшкә ашырганнар

² тулы, жентекле

³ караган

⁴ окопларын, траншеяларны

⁵ таныштырды

⁶ бинокльне

⁷ ераклык

⁸ штабның

Каратаг хөкүмөтлөрө илэ мөтарэкә¹ 20 ноябрьдә имза кылынгач, бу хөкүмөтләр илэ сугыш рәсмән тукталган хисап ителгән вә бөтөн төрөк гаскәренәң һәйәт идарәсә булган баш команданлыкның монда торуына лөзүм калмаган икән.

Янымдагы офицер әфәнде дә моны миңа белдереп:

– Шул күргәнәң вагоннар барсы да бүген көндөз сәгать 12 дә Истанбулга китәләр. Назыйм паша вә саир әркияне хәрәб һәйәтә дә кайталар. Сөзгә дә, әлбәттә, шул вагоннарда кайтырга туры килер. Юкса калырга һәм соңрадан кайтырга уңайсыз булыр, – диде.

Шуның өчен көндөз сәгать 12 гә без вагоннарга кайтып җиттек һәм сәгать бердә кузгалып, Хадимкөйга таба хәрәкәт иттек.

Менә шушы хәрәкәт тарихи бер дәкыйка² саналырга ләск. Чөнки баш команданлыкның шушы сәгатьтә Истанбулга юнәлүе: «Инде сугыштан ваз кичтек, тәкьдирдә язылганнарны күрергә разый булдык, Рум иле кыйтгасының шулкадәр җирләрен дошманнарга тәслим итеп³ чигелергә мәжбүр булдык...» – дигән сүзләр иде.

Ни хәл итмәк кирәк. Бик күңелсез. Ләкин бөтөн фәлакәтләр вә сәгадәтләр инсан башында, дәүләт вә милләтләр өстендә йөридер. Шул унлап вагоннарның барсында да тулы, бөөк рәтбәлә⁴ пашалар, генераллар, майор вә полковниклар иде. Лотфән⁵ мине дә үз яннарына утырттылар. Әжнәби бер газета мөхбиренә никадәр ригаять⁶ күрсәтмәк мөмкин исә, күрсәттеләр.

Сугыш вә мәгълүбиять⁷ хақында хәйли сүзләр булды. Әхвәлнең начарлыгын, болай кайтышның фаҗигълыгын бик яхшы беләләр. Фәкәт нә чара ки, күп вакытлардан бирле җыелып килгән

¹ вакытлы килешү

² минут

³ тапшырып

⁴ мәртәбәле

⁵ ярдәм йөзеннән

⁶ хөрмәтләү, кайгырту

⁷ җиңелү

вэ бер чок¹ сәбәпләрдән нәшаэт иткән² тарихи бер фәлакәтне гайрәтләр, хәмият вә фидакарьлекләр дәфегъ итә алмаганнар. Язмышта булган нәрсә майданга килгән. Шуның илә бәрабәр бунларда мин артык мээюсиять³ әсәре күрмәдем. Бунлар киләчәккә өмидле карыйлар. Фәлакәтләрнең даимән ялгыз бер милләт өстенә генә чыгып торуына ышанмыйлар. «Төрөкләр дә бервакыт яшәрләр вә яшәячәк», – диләр. Һәм бу мәгълүбиять төрөкләрне уятырга зур сәбәп булып, дип өмет итәләр.

Хадимкөй станцасыннан үткәндә төшөп карасам, минем багаж ничек куелган, шулай тора, аз гына кузгалмаган да. Алып кереп, вагонга куйдым. 22 ноябрь пәнжешәмбе көн кич сәгать 5 тә Истанбулның Серкәже вокзалында булындык. Һәйбәт вә монтазам⁴ кингән ике бүлек солдатлар вокзалда музыка уйнап баш командан Назыйм пашаны каршы алдылар. Ишек алдында көтеп торучы ике автомобильнең берсенә Назыйм паша, берсенә башка бөөк пашалар утырып чыгып киттеләр. Вокзал капкасы төбенә жыелган халыкның бер-берсе илә «Паша килде, мөхәрәбә бетмештер», – дип сөйләштөкләре ишетелмәктә иде.

* * *

Хадимкөй вә караргяһ гомумидәге пычрак вә сазлыкның яманлыгы хакында бер-ике сүз дә әйтми үтә алмыйм:

Бездә яңгыр ява, аяк асты пычрана. Берәздән кибә дә бетә. Яки озак торса да, аякка ябышмый. Монда исә аз гына яңгыр яуды исә, аяк асты сагыз дәрҗәсы була икән. Боз өстендә чаңгы белән ничек йөрисең, монда да шулай йөрергә тугры килә. Шулкадәр шома вә тайгак. Бу гына булса тагын бер хәл. Шулкадәр ябыша ки, дүртбиш адым атлагач, калушыңа берәр потлык балчык сарыша.

¹ берничә

² үскән

³ өметсезлек

⁴ тәртипле

Төшерергә теләсәң, төшми, таяк сына, зонтик сабы сына. Моннан ничек котылырга белмисең, гажиз каласың. Хәтта яхшы дагалы атлар да бик читен йөриләр. Тая. Шуның өчен дә Хадимкөйдәге хастаханәләрдә ятучыларга таянып йөрер өчен Истанбулдан таяклар ясатып жибергәннәр. Кырык Кәлисә вә Лүлә Бургас яннарындагы балчыклар мондагыдан ун кат күп вә яман иде, дияләр. Бичара солдатларның интегеп кырылуларына вә тупларның батып калуларына да бу балчыкны күп дэхеле¹ булмыштыр. Бу яклардагы туфрак бер нәүгь² кәлисле³ матдәдән гыйбарәт. Шуның өчен дә шулкадәр ябышкак икән.

23 ноябрь.

¹ йогынтысы

² төр

³ кальцийлы

12 нче мәктүп

**Мөтарәкә мәсьәләсе, Арнавыд хөкүмәте. Арнавыд күңел-
леләре. Мадам Гирс. «Русское слово» мөбәләгаләре. Илияле
Әхмәр иганәләре. Юрупалыларның сәдакалары. Истанбул
газеталары.**

Болгария, Сербия, Каратаг илә мөтарәкә ясау вә Юнанстанның мөтарәкәгә кушылмый калу хәбәрен телеграфлар, әлбәттә, анда күптән ирештергән. Финәфсиһи¹ мөһим булган бу вакыйга мондагы әфкяре гомумиягә бер дә артык тәәсир итмәде. Гомуми халык искечә һәмишә үз эшендә: «Ни булса булыр, ул безнең эш түгел, хөкүмәт эше», – дигән төслерәк карыйлар. Тик төрек газеталары гына бу хакта озын-озады нәрсәләр язалар. Ләкин язганнары артык әсаслы нәрсәләр түгел. Бәк Углы даирәләрендә шундый хәбәр чыккан. «Нулугус» атлы рум газетасы шулай яза, теге газета болай яза дип сүз озайтып кына торалар. Вакыйган, монда әсаслы нәрсә язарга төрек газеталары өчен унайсыз да, Истанбул идарәи горфия² астында, хөкүмәт һәртөрле серләр вә киңәшләрне яшереп тора. Төркия эшләре хакында фикерләр вә карарлар әжнәби сәфарәтханәләрендә³ тагы да ачыграк мәгълүм була. Шул сәбәпле, аларга мөнәсәбәтле әжнәби газеталар хәбәрләрне тизрәк дөресрәген алалар. Төрек газеталарына исә шулардан күчереп язарга кала.

Юнанстанның мөтарәкәгә кушылмый калуын монда төрлечә тәәвил итәләр⁴, Сәланикны кайсына алу хакында Болгария илә икесе арасында ихтилаф чыккан. Шуна күрә аерылганнар, имеш. Бәгъзеләр исә: «Болгария илә Сербия үзләренең теләгән кадәр

¹ нигездә, асылда

² гражданские власти

³ чит ил илчелекләрендә

⁴ юрыйлар, тәфсир итәләр

жирләрән забит итеп¹ бетерделәр. Төркия Каратагга Әшкүдрәне тәслим кылырга вәгъдә биргән. Шул сәбәпле, бунлар канәгатьләнеп, мөтарәкә ясаганнар, әмма Юнанстан үзенә алырга теләгән жирләрән алып бетерә алмаган әле. Янияне алмаенча Сәланикның үзәндә калуыннан әмин була алмый. Шуңа күрә Яниягә бик нык һөжүм итәргә башлаган. Атауларны забит итеп бетереп куясы килә», – диләр. Юнанстанның болай кушылмый калуы Балкан хөкүмәтләренә үз араларында булган карар иләдер солых мөзакәрәсә вакытында Төркияне йомшатыбрак тотарга вә ихтилаф чыга башлады исә, юнаннан бик тиз һөжүм иттерергә теләүләреннән гыйбарәт диючеләр дә бар; монысына ышанучылар күбрәктер.

Мөтарәкәнең шартлары монда рәсми сурәттә игълан ителгән юк. Төрөк газеталарының хәбәрләренә күрә бунлардыр: 1) ике якның да гаскәрләре солых ясалганчыга кадәр хәзер булынган урыннарында торачаклар; 2) мөхасарә² астында калган шәһәрләргә Төркия көндәлек азык кертә алачак; 3) солых мөзакәрәсә декабрынең 13 ендә Лондонда башланачак. Әмма болгар мәнбәгъларынан³ чыккан хәбәрләргә күрә, мөхасарә астында калган шәһәрләренә төрекләр азык жибәрә алмаячаклар. Болгария исә мөтарәкәгә юл куелганнан игътибарән⁴ 10 нчы көндә Кара диңгез вә Әдәрнә аркылы үткәреп, үз гаскәренә азык китерә алачактыр.

Төрөк газеталарынан бәгъзеләре Арнавыд хөкүмәте ясалуга бик әһәмият биреп һәм шуны куәтләп, озын-озын мәкаләләр язалар. Булачак Арнавыд хөкүмәтен Мисыр хадимлегенә бәнзәтергә⁵ телиләр. «Яурупада бер ислам хөкүмәте тәшкил итеп калуы истикъбаль өчен бик мәтлуб», – диләр. Ләкин Арнавыд хөкүмәтенә

¹ буйсындырып, биләп

² урап алу

³ чыганакларынан

⁴ башлап

⁵ охшаш итәргә

бер ислам хөкүмәте була алуы вә хосусән төрекләргә файдасы тиюе бик шөбһәле. Моньң ясалуы Австрия мәнфәгатьләре өчен булганлыгы шикелле, яшәве дә шулар өчен үк булыр төсле күренә.

Бу көннәрдә Истанбулда бер Арнавыд күңелле гаскәрен тоттылар. Монда китереп 2250 баш куй саткан. Барсы да сугыш вакытында төрек авылларыннан талап жыйган куйлар икән. Гаскәрләр Арнавыд күңеллеләренең сугыш арасында күп төрек офицерларын атып үтереп талаганлыкларын нәкыйль кылалар¹. Һәм төрек авылларын да күп талаганнар. Мәсәлән, бер төрек авылы янынарак барып, 40-50 мәртәбә мылтык аталар. Соңра бер авылга кереп: «Яһү, кардәшләр, нишләп торасыз? Болгар килде, барыгызны да кисәчәкләр», – дип куркыталар. Шуны ишетү белән, бөтен авыл халкы һәммә нәрсәләрен ташлап качалар. Шуннан соң Арнавыдлар жыелып кереп бөтен нәрсәләрен, мал-туарларын алаалар, авылларын ут төртеп яндыралар икән.

Чаталжа янында күңелле бер Арнавыд табурының² шундый бик кабахәтлекләре булгач, ниһаять, Төркия команданнары үзләрен хәйлә илә генә бер жиргә жыеп, кулларындагы мылтык вә коралларын алганнар. Үзләрен куып жибәргәннәр. Арнавыдлар кеше саен икешәр-өчәр ат, берничәшәр сыер, үгез вә куннар куып кайтып киткәннәр. Команово сугышында Арнавыд күңеллеләре һич сугышмаенча сербларга бирелгәннәр. Төрөкләрнең туп кашларын кисеп киткәннәр. Шул сәбәпле, туплары серблар кулына төшкән. Хәласа: бу сугышта Арнавыдларның төрекләргә бик күп зарарлары тигән.

Яңа тәшәккел иткән³ Арнавыд хөкүмәтенең министрлар мәҗлесендә ике католик, өч православный, биш мөселман әгъза бар икән. Мөвәккәт⁴ хөкүмәт рәисләре ничә еллардан бирле

¹ сөйлиләр

² отрядының

³ формалашкан

⁴ вакытлы

Австрия агенты булып, Төркия башына бетмәс-төкәнмәс фетнэләр чыгарган мәшһүр **Исмәгыйль Кәмал бәктер**.

Безнең Русия сәфиренең зәүжәсе¹ Мария Николаевна Гирс һияләле Әхмәрнең Кадыргадагы хастаханәсенә тагын бер мәртәбә килеп карап киткән. Авырулар янына кереп хәлләрен сорашкан. Шундагы мәжрухларны² караучы безнең русияле Гөлсем, Рукия вә Мәрьям ханымнарга һәдия³ итеп шоколадлар, кәңфитләр китергән. Киткәндә аларны үбеп күрешкән. 23 ноябрьдә сәфарәтханәнең кечкенә пароходы илә аларны Бугаз Эчендә йөрергә вә Русиянең Бөекдәрәдәгә язгы дворецына барырга чакырткан икән. Ләкин ул көн һава начар булу сәбәпле, гизешнең башка көнгә кичектерелгәнлеген хәбәр иттергән.

«Русское слово»ның 18 ноябрь нөсхәсендә Истанбулның жәмигъларында тотылучы авыру хасталарның хәлләре хакында язган хәбәрләре бик мөбәләгалә⁴ вә ялган. Анда ваба булса да, көненә унар-егермешәр кеше үлүе дәрәс түгел. Ике-өч кеше дә үлми «Абдәстханәләре⁵ юк, шунда аяк астына утыралар» диюе ялган. Монда электән үк абдәстханәсез һичбер жәмигъ юк. Жәмигъләрнең абдәстханәләре бик зур әүвәлдекчә таз була вә һәркайсыннан шарлап су агып тора. Хәзерендә һәркайсына һәр көн берничә мәртәбә извесьть түгә торалар.

Көндәлек «Новое время» мәхбиренең Истанбул хастаханәләрен начар, бер бәйләгән саргыларны⁶ тагын бәйлиләр, дикъкатысез карыйлар диюе бик мөбәләгалә. Арада шундыйлары да булуы гажәп түгел, әмма дарелфөнүн, мәктәбе солтани, дарелмөгәллимин кебек гомуми мөәссәсәләрдәгә⁷ хастаханәләрен

¹ хатыны

² яралыларны

³ бүләк

⁴ арттырылган

⁵ тәһарәт алу урыны

⁶ бинтларны

⁷ учреждениеләрдәгә

бик күбесенэ үзем кереп карап йөрдем. Кадыргадагы һиялә
Әхмәр хастаханәсен бик еш күрәмен. Алардагы пәкьлек, дикъкатъ,
докторларның нәзакәтләре әйтеп бетерерлек түгел. Авырулар
һәммәсә дә аерым караватларда, бельёларын бик еш алмаштыра
торалар, һәммәсә да ап-ак. Ашны һәркайсының үз теләвенә вә
табган¹ яравына карап хәзерлиләр. Хәтта мәктәбе солтани хаста-
ханәсендәге мәжрухлар шундагы немец «Салибе Әхмәр» доктор-
ларының катылыкларыннан вә дикъкатъсезлекләреннән зарлана-
лар. Әмма төрек докторларының дикъкатъ вә шәүкәтләренә рәхмәт
әйтеп бетерә алмыйлар.

Мондагы ислам голәмасының бик мәшһүрләреннән мана-
стырлы Исмәгыйль Хәккый әфәнде бу көннәрдә вафат итте. Бер
чок дини эсәрләре бар. Галим вә мөтәгаммид² бер зат иде исә дә.
Шәех Жәмаледдиннәр, Мөхәммәд Габдәләр кебек мөтәфәккирин-
нән³ түгел иде.

Истанбулның тышкы ягында, Әдернә капусы янында, болгар
гаскәре талавыннан качып килгән байтак төрек мөһажирләре бала-
чагалары, вак-төяк, ала алган нәрсәләре белән суыкта, янгырда,
күбесенчә ач вә гажиз хәлдә яталар. Бичара балалары авырыйлар.
Шуларга Яурупалылар чыгып сәдака бирәләр. Бу көннәрдә Әнгел-
терә вә Америка сәфәрәтханәләре ике арба нәрсә чыгарып, иң
гажизләренә тараттырганнар. Төрек газеталары Яурупалыларның
мондый «инсаниятләренә» тәшәккер бәян итәләр. Ләкин
төрөкләрнең шушы көннәргә калуы, шулкадәр мәзәлләткә⁴ төшүе
вә Истанбул капкасы төбәндә ач-ялангач калып, Яурупалыларның
сәдакасы илә киченүе йөрәккә бик авыр тәэсир итә.

Диван хәрәб горфи хәбесханәсеннән, хаксыз ябылган икән,
дип, «Иттихад вә тәрәккый»челәрнең бәгъзеләрен чыгара

¹ тибагать буенча

² тырыш

³ фикер иясеннән

⁴ хурлыкка

башладылар. Бу көннөрдә сабикъ¹ нәфигъ² министры әрмәни Халажан, сабикъ Сәланик вәлисе Хөсәен Казыйм, сабикъ Измир вәлисе Жәлал, Сәланик почтасы баш директоры Хәмди бәкләр чыгарылдылар.

Өч доктор вә тугыз авыру караучыдан гыйбарәт бер англиз «Салибе Әхмәр» һәйәте төрөк мәжрухларына ярдәм өчен кичә генә Истанбулга килде.

Германиядә чыга торган «Франкфуртер Цайтунг» атлы газета сугышта аталары вә хамиләрә³ үлөп, ятим вә сәфил⁴ калган төрөк гаиләләре файдасына иганә дәфтәре ачкан вә жыелган унике мен франк иганәне монда жибергән.

Садарәткә телеграм илә белдерелдегенә күрә, Һиндстан мөселманнары төрөк мәжрухларына ярдәм өчен бер тыйббия һәйәте жиберергә карар биргәннәр. Бу һәйәттә берничә докторлар, хаста караучылар вә йөз караватлык сәйяр⁵ хастаханә булыначак. Моның мәсрафы⁶ өчен мөселманнар ун мен англиз лирасы (йөз мең сум) акча хәзерләгәннәр. Мәгәлмәмнүния⁷ кабул ителәчәкләре моннан үзләренә белдерелгән.

Мисырлы принц Сәгыйд Хәлим Пашаның хатыны, принцесса Әминә ханым «Һилияле Әхмәр» файдасына мең англиз лирасы (10 мен сум) иганә иткән.

«Иттихад вә тәрәккый» хөкүмәте вакытында читкә качкан кешеләр барсы да Истанбулга жыелалар. Солтан Хәмид вакытында Стокһольм сәфире булып торган, соңра хөррият игълан иткәч, Парижга качып, иттихадчыларга каршысы французча «Мәшрутиять» газетасы чыгарган Шәриф паша бу көннөрдә монда качты. Үзенен

¹ элекке

² файда китерүче

³ яклаучылары

⁴ мохтажлыкта яшәүче

⁵ күчмә

⁶ тотылган акчасы

⁷ шатланып

тарафдарлары зурлап каршы алдылар. Бер-ике көн элек бу кеше солтан хозурына да кабул ителде. Гүя солтан үзенә: «Күрсәтмеш улдыгыңыз мәтанәте ватанпәрвәранәдән тулае¹ сезгә тәшәккер итәрәм», – дигән имеш. Ләкин моны жыен кеше ышанмаслык нәрсәләр язучы «Тәшрих» газетасы яза. Шул ук номерында бу газета: «Солтан Назыйм пашаны Хадимкөйдән кайткач, үз хозурына кабул иткән, үзенәң мәмнуниятен белдергән һәм Назыйм пашага «газилек» гонваны бирәчәк икән», – ди.

Чынлапмы, шаярыпмы яза, Аллаһ белсен. «Икьдам» газетасы жае килгән саен Франциягә каршы яза башлады. Үзе Парижда укыган вә күп гомерен шунда үткәргән Гали Кәмал бәк Төркиянен Франциягә шәкерт жиберүен дә яратмый: «Анда укымыйлар, тырышмыйлар, бозылалар, башка мәмләкәтләргә жиберергә кирәк иде», – ди. Моны элегрәк язган булса вә үзе дә Төркиядән качкан саен Франциягә барып яшәмәгән булса, тәэсирләрерәк булган булыр иде. «Икьдам» сахибе Жәүдәт бәк терекләрне болгарлардан гыйбрәт алырга өнди, аларның мәктәпләрен, укуту ысулларын, гаскәрләренәң грамотный булуларын мактый. Фәкәть Жәүдәт бәк электән үк, форсат чыккан саен, төрекләргә болгарларның тәрәккыйләрен күрсәтеп, гыйбрәт алырга өндәп килә иде.

22 нче ноябрьдә Хадимкөй караргяһыннан баш команданлык һәйәте илә берлектә Йосыф әфәнде Акчура да Истанбулга кайтты.

* * *

Газеталарның монда иң күп таралганы хәзерге көндә әрмәни Миһран әфәнде тарафыннан нәшер ителмәктә булган «Сабах» газетасыдыр. Монда сәяси баш мәкаләләр язучы әрмәни Добран Кәлкияң – Истанбул матбугат жәмгыятенәң рәйсе. Бу газета һәр көн чыга. 38–40 мең нөсхә басыла икән. Моның 15 мең нөсхә

¹ ватанпәрәврләрчә ныклылык күрсәткәнегез өчен

кадәресе әбүнә¹ улып, калганы берәмләп сатылмакта. «Икьдам» 30 мен нөсхэләр басыла, диләр. Калганнары, мәсәлән, «Тасвире әфкяр», «Ифһам», «Тәшрих», «Яңа газета», «Тәрҗемане хакыйкәт» 7–12 мең нөсхэләр басыла, диләр. Рәсемле журналлардан «Рәсемле китап», «Сәрвәте фөнүн», «Шаһбал» мәжмугалары чыкмактадыр. Ләкин басылулары күп түгел имеш. «Төрөк юрды» әүвәлгесе кебек монтазамән² чыгып тора, күп кешеләр тарафыннан бик сөелеп укыла икән. Бу мәжмуга үзенә лаек гали бер урын тотмыштыр.

24 ноябрь.

¹ акча түләп язылу

² тәртипле рәвештә

13 нче мәктүп

**Солых мөзакәрәсе. «Иттихад вә тәрәккый»челәр хакында.
Жиңүне игътираф итү¹. Партия мәсьәләләре. Татар таләбә²
клубында.**

Төркия илә Балкан хөкүмәтләре арасында солых ясау өчен Лондонда булачак мәжлескә Төркия тарафыннан вәкилләр тәгъйин ителде.

Тәгъйин ителгән затларның берсе дә сәясәт бабында аерым бер һәнүз күрсәтелгән яки күрсәтә алыры мәмүл³ булган адәмнәр түгел, бәлки Төркиянең әмер вә әхвәлгә тәблигъ⁴ дипломатларын-нандырлар. Шуның өчен дә бу солых мөзакәрәсенә Төрөкләр зур әһәмият бирмиләр вә бундан бер хәер⁵ көтмиләр. Ни дә булса, хәзергә кадәр ителгән зыяннарның рәсмән безнең хисапка язылып, кул куелуыннан гына гыйбарәт булыр дип карыйлар. Әгәр дә хәзер эш башында «Иттихад вә тәрәккый» хөкүмәте булса вә солых мөзакәрәсенә дә яңа Төркия кешеләре тәгъйин ителсә, халыкның фикерендә төрле өмидләр уянган булачагы аермачык аңлашылып тора.

Юнанстан бер яктан сугыша, икенче яктан солых мөзакәрәсенә катнаша. Буңа төрле мәгънә бирәләр. Ләкин дөресте: Балкан хөкүмәтләренен мөштәрәк бер хәйләсеннән вә саклык өчен аны мөтарәкәгә кертелми калуларыннан гыйбарәттер дип зан ителә.

Солых мәсьәләсә алга атлаган саен, хәбескә ябылган «Иттихад вә тәрәккый»челәр эшен дә йомшата баралар. Ике—өч көн элек «гаепсез ябылганнар икән» дип берничәсен чыгарганнар иде.

¹ тану

² талибләре

³ булуы мөмкин

⁴ хәбәрдар

⁵ яхшылык

Кәфаләт алып, кичә дәхи дә унсигез кешене чыгардылар. Бунлар арасында Әхмәд бәк Агаев, элекке дахилия нәзары Хәжи Гадел бәк, элекке мәгариф нәзары Әмруллаһ әфәнде, элекке әүкаф нәзары Хәйре бәк, сабикъ мәбгусләрдән берничә кешеләр бар. Калганнары хакында да тәхкыйк вә тәфтиш ясала имеш. Хөкүмәтнең алар хакында: «Солдатларны сугышмаска котыртканнар, падишаһны вә Назыйм пашаны үтерергә карар биргәннәр икән...» – дип чыгарган рәсми игъланны халыкка тәәсир итмәгән, ягъни «Иттихад вә тәрәккый»челәрнең алай булуларына ышанмаганнар, моны бары хәзергә хөкүмәтнең алардан ачу алуы дип кенә караганнар иде. Инде хөкүмәт аларны мөхакәмәсез хәбестән чыгара башлагач, халыкның шул фикере бигрәк куәтләнде.

Истанбул газеталары сугышта тәмам жиңелгәнлекне игътираф итеп яза башладылар. Мәсәлән: «Тасвире әфкяр» газетасы баш мәкаләсендә бөйлә ди: «Сугышны үзебез игълан иткән идек, бүген үзебез солых сорап мөтарәкә ясадык. Сугыш тарихының беренче сәхифәсе шуның илә ябылды. Ләкин бу беренче бит тәмамән безнең зарарыбызга булып чыкты. Моңы инкаръ яки тәәвил итеп торуда бер мәгънә дә юктыр. Сугыш башланганнан бирле без һәр жирдә, хәтта Юнанлыларга каршы билә жиңелеп килдек. Рум иле кыйтгасында безнең кулда бары Әдернә, Әшкүдра, Яния кальгалары калды. Шәрык гаскәребез Истанбул янындагы соң истихкямыбыз¹ булган Чаталжага чигелде, анда бикләнеп көтеп тора. Шушы жиңелү нәтижәсе уларақ Балкан хөкүмәтләренә бик күп корал, сугыш әсбапларыбыз да китте. Бу яктан да зарарландык. Гаскәребез арасына төрле авырулар кереп, куәте хәрбиябәзнә киметте. Шулай һәммә эшләрнең безнең зарарга булып торыуы дошманнарыбызның куәтләрен тагын бер кат арттырды, аларга тагы да

¹ хәрби ныгытмабыз

жэсарэт бирде. Бездэ исэ гаксене¹ мужиб булачак² хиссият тугдырды».

Соңра «Тасвире эфкяр» Якын Шэрык мәсьәләсе хакында ясалачак конференстан бэхәс итеп: «Бу конференста Балкан хөкүмәтләренәң бездән алачак жирләре хакында сүз булачак түгел, бәлки бугазлар илә атаулар мәсьәләсе генә каралачак икән. Ихтимал ки, Яурупалылар тагын үзара аңлашып, Төркиянең калган кыйсмен дә бүләргә башларлар», – диде.

«Икьдам» да шул ук мәсьәләдән бэхәс итеп:

«17 нче гасырга, ягъни Русиянең тәрәккый итә башлавына кадәр төрекләр һәр сугышта жинеп киләләр иде, шуннан соң һәрвакыт жиңелеп киләбез», – ди вә XIX гасырда Төркиянең Балкан кавемнәреннән вә Русиядән бик күп фәлакәтләр күргәнлеген, фәкәть ул вакытларда Яурупа дәүләтләренәң бәгъзеләре генә булса да Төркия яклы булдыкларын, хәзерге егерменче гасырда исә Яурупада Төркия тарафдары һичбер дәүләт калмадыгын, барсы да Төркиянең бетерелүен теләдекләрен баян итә вә: «Рум иле кыйтгабыз³ китте инде. Арнавыдлыкны аерып калдырырга теләсәләр дә, немецлар аны киләчәктә үзләре йотар өчен генә алып калалар. Анда госманлы хакимиятен телгә алган кеше дә юк. Эш моның илә генә калса, тагын ярар иде, озакламый бугазлар, Анатулы, Көрдестан мәсьәләләрен дә кузгатырга теләячәкләр», – ди.

«Хөррият вә иэтиляф» партиясенәң нәшире эфкяры булып, «Иттихад вә тәрәккый»челәрнең иң шиддәтле мохалифе⁴ булган Лотфи Фикри бәк тарафыннан чыгарылмакта булган «Тәнзиймат» газетасында Рифгать Сария бәк «Яңа юл – яңа хәят» сәрләүхәле⁵ бер мәкалә язып, жиңелүдән бэхәс итә вә диядер:

¹ капма-каршылып

² барлыкка китерүче

³ өлешебез

⁴ каршы килә торганы

⁵ исемле

«Бу соңгы жиңелүбез безгә һәммә хакыйкатыне ачып бирде вә маңгаебызга да нык иттереп китереп сукты ки, без әле һичнәрсә белмибез вә бөтен мәгънәсе илә жәһаләт мөрәккәбә¹ эчендә яши-без икән. Менә хәзер шуны игътираф итми² чарабыз юк вә игъти-раф иткәннән соң һәрнәрсәне өр-яңадан, әлифбасыннан башлап өйрәнергә тиешбез. Яшәргә теләгән госманлылар өчен шуннан башка чара юк. Озын-озады тәэвиллә³ вә тәфсирләргә, кабахәтне бер-беребез өстенә йөкләтеп маташырга да хажәт юк. Чөнки нур зольмәтне⁴, гыйлем жәһаләтне, куәт зәгыйфъне, мәдәният бәдәви-ятне ничек мэхү⁵ вә харап итсә, утыз ел тырышкан болгарлар да шул ук кануне табигый икътизасынча⁶, ул кадәр тырышмаган, һәр эшне тыштан вә эчтән буяп күрсәтү илә гасырлар үткәргән без-ләрне шулай ук жиңделәр. Соңгы жиңелүбезнең сәбәп вә хик-мәтләрен бик белеп язган бер татар газетасы, Оренбургта чыга тор-ган “Вакыт” рафикибыз: “Болгарстан хөкүмәте төрек хөкүмәтен жиңмәде, бәлки болгар мөгаллиме төрек мөгаллимен жиңде”, – ди. Әгәр бу сүзләре тагы да гомумиләштеребрәк әйтәчәк булсак, “идеал идеалсызлыкны жиңде”, дип әйтергә тугры килә».

Соңра Рифгать Сария бәк Төркиянең иң аксаган жире мәга-рифсезлек вә моның сәбәбе дә мәгариф нәзарәтенең начарлыгы икәнлекне, хөррияттән соң биш ел эчендә мәгарифтә бер адым да алга кителмәгәнлекне баян итә вә мәгариф эшен ислах өчен Эсви-чтән⁷, Бельгиядән, Япониядән мөтәхассыйс⁸ мөдирләр китерүне тиеш таба.

¹ катышкан

² гаебен танымыйча

³ юраулар

⁴ караңгылыкны

⁵ юкка чыгарса

⁶ таләп иткәнчә

⁷ Швециядән

⁸ белгеч

Соң көннөрдә Истанбулда һәр көн яңгыр явып тора, һавалар артык суык түгел, кырларда үлән вә агачларның яшеллеге бетмәгән әле. Истанбул тирәләрендәге бакчаларда ашый торган яшел-лекләре җыялар.

* * *

23 ноябрьдә мондагы татар таләбәсе¹ җәмгыятә үзләренең клубына мөвәккәт² Истанбулда булынып, «Һиялә Әхмәр» хастаханәләрендә хезмәт итүче Өммегөлсем, Рокыя, Мәрһәм ханымнарны Петербургтан килгән Кәбир Бәкер, Шәриф Әхмәтҗан, Фатих Рәхимов әфәнделәре вә мине чәйгә чакырдылар. Һәмшәһриләр³ илә танышып мосахәбәт иттек⁴. Русиядәге мөселманнарның мәгыйшәт вә мәгарифләренә, тәрәккый вә тәмәдденнәренә⁵ гаид бәгъзе нәрсәләр сораптылар. Белгән кадәр мәгълүмат бирелде. Өммегөлсем ханым Русиядәге мөселманнарның мәгыйшәтләренә, уку вә мәгариф юлындагы хәрәкәтләренә даир мәгълүмат бирде. «Төрөк юрды» мәдире Йосыф әфәнде Акчурин да мәҗлестә хазир иде.

Әлек монда казанлы вә кырымлы таләбәләр аерым-аерым җәмгыятьләр ясаганнар икән. Күптән түгел моның икесе берләштергәннәр вә тәмам иттифак илә хәрәкәт итәргә карар биргәннәр. Җәмгыятьнең рәисе дарелфөнүннең илаһият шөгъбәсе⁶ шәкертләреннән кырымлы бер Хужа әфәнде улып, ачык фикерле бер заттыр. Җәмгыятьнең максаты гыйльми улып, уку вә мәгариф юлында ярдәмләшүдән гыйбарәт. Җәмгыять өчен идарәсе яхшы

¹ шәкертләре

² вакытлыча

³ якташлар

⁴ кара-каршы сөйләшеп утырдык

⁵ культуралашуларына

⁶ университетның теология факультеты

йөртелдеген вә жәмгыяткә мәнсүб таләбәнең житди тәхсилдә¹
булындыкларын монда күп кешеләрдән ишеттем.

26 ноябрь.

¹ гыйлем алуда

Солых мөзакәрәсе. Вәкилләр. Төркиядә солыхка ничек карыйлар? Үткәннәрне гаепләү. Киләчәк өчен кайгыру. Төрөк гаскәрләре. Офицерлар. Христиан солдатлары. Дарелфөнүн таләбәсе. Чигенүләр. Чаталжа сугышы. Төрөк флоты.

Балкан хөкүмәтләре илә Төркия арасында ясалачак солых мөзакәрәсендә хазир булыныр өчен Төркия вәкилләре кичә 27 ноябрьдә Румыния компаниясенә «Румыния» пароходы илә Кустәнжә аркылы Лондонга киттеләр. Китүчеләр бунлардыр: бар жир эшләре вә сәүдә министры Рәшид Паша, диңгез министрының вәкиле Салих паша, Төркиянен Берлин сәфире Госман Низами паша. Бунлар янына тагы гаскәри эшләр хосусында киңәшче итеп полковник Гали Риза, малия министрлыгыннан Рәшид Сафуат бәкләр кушылдылар. Сәүдә министры Рәшид паша шушы һәйәткә¹ рәис тәгыйн ителде² Рәшид Сафуат һәйәтнең язучылыгында да булыначак. Әүвәлге өчесенә Лондонга бару-кайту өчен юл масрафы³ итеп хөкүмәт тарафыннан йөз егермешәр лира, көндәлек масраф өчен яүмия⁴ унар лира. Калганнарына юл масрафы житмеш бишәр лира, көндәлек масраф бишәр лира тәгыйн ителде⁵ (бер лира 8 сум 60 тиен).

Садырәгъзам⁶ мөстәшары⁷ Гадел Бәк, хәрбия назыйре Назыйм паша, әркияне хәрбия гомумия рәисе Гыйззәт паша вә башка бер чук пашалар вә бөөк затлар һәм Әнгелтерә сәфире Лоутер, Франция сәфарәтенә баш тәржеманы Ләду пароходка төшеп бу һәйәтне озатып калдылар, һәйәт 30 ноябрьдә жомга көн кич Лондонга

¹ комиссиягә

² билгеләнде

³ чыгымы

⁴ көн саен

⁵ билгеләнде

⁶ баш министр

⁷ киңәшчесе

житәчәк, 1 нче декабрьдә шимбә көн беренче мәжлес булып, шунда ике якның вәкилләре күрешеп танышчаклар. 3 ндә дүшәмбе көн мөзакәрә¹ башланачак. Мөзакәрә урыны өчен Өнгелтерә хөкүмәте үзенә харижия нәзарәте тирәсендә бер зал тәгыйин иткән. Монда сөйләнгән сүзләргә бинаән², әгәр мөзакәрәдән егерме биш көн эчендә бер нәтижә чыкмаса, сугыш яңадан башланачак. Ләкин бу һич ышанычлы сүз түгел. Бары төрек әфкяре гомумиясен³ юатыр өчен махсус чыгарылган бер хәбәр. Бик күпкә кадәр Төркиянен уступкага китәчәгенә бинаән галәйһи⁴, солых булачагына монда әхвәлне белгән даирәләрдә һич шөбһә ителми.

Бу һәйәт сәфәргә чыкмастан элек Бабы Галидә, харижия нәзарәтендә вә Төркия хөкүмәте илә Яурупа сәфирләре арасында әллә никадәр киңәшләр, мәжлесләр, мөсахәбәтләр⁵ булды. Камил Пашаның төннәр буенча Баб Галидә калып, эш илә мәшгуль булганлыгын, ашны да шунда китертеп ашаганлыгын яздылар. Шуңа киңәшләр нәтижәсендә, әлбәттә, солыхка баручы һәйәткә тәгълимат вә карарлар бирелгәндер. Ләкин бунлар монда фәүкылгадә яшерен тотыла. Матбугатка вә әфкяре гомумиягә бернәрсә дә белдерелми. Бу хосуста Төркия харижендәгә кешеләрнең хәбәрләре күбрәк булачагы шөбһәсездер.

Инде бу солых мәсьәләсенә мондагы халыкның вә матбугатның ничек караганлыгын белү мәтлуб⁶ түгелме?

Өвәл шуны әйтәм ки, хәзер инде бер тугрыда һәм халык, һәм матбугат тәмамыйлә мөттәфик⁷. Ул да: «Тәмам жиңелдек. Мәсхәрә булдык. Эшләр бәрбад⁸», - димәкләр. Шуны барсы да

¹ сөйләшүләр

² таянып

³ жәмәгать фикерен

⁴ шуңа күрә

⁵ утырышлар

⁶ таләп ителгән

⁷ союздаш

⁸ жил

игътираф вэ икърар итэлэр. Шуннан соң төрлөчө мөхакәмэлэр башлый. Бәгъзесе үткәннәрдән бәхәс итеп, гаепне кем өстенә аударырга урын эзиләр, бәгъзесе моннан соң: «Нишлэргә инде?» – дип киләчәктән бәхәс итэлэр. Әмма хәзерге хәлдән бәхәс итеп, положение коткарып калуны хәтерләренә дә алмыйлар. Чөнки моны өметсез бер эш санылар һәм киткән саен аңлашыла бармакта булган бер токым фактлар вэ хакыйкәтлэргә бинаән, шулай өметсезләнэргә хаклары да юк түгел.

Мәсәлән, инде монда бик ачык аңлашылган ки, сугыш башланганнан бирле төрек гаскәре даимән тәдафегъ¹ бер вәзгыяттә булынган, һичбер тәжавез² ясый алмаган. Ясарга маташып караган вакытында бик зур зарар вэ тәләфәт³ илә чигенэргә мәжбүр булган. Мөдафәга⁴ да күбесенчә төрек гаскәре өчен шан вэ шәрәфле сурәттә булмаган Кырык Кәлисә, Виз, Лүлэ Бургас, Чәверле сугышларында гаять начар вэ пәришан⁵ сурәттә качканнар. Моно хәзер инде офицерлары да, солдатлары да икърар итэлэр. Хәтта Мәхмүт Мохтар Паша шул вакытта ук главный штабка: «Рәзил⁶ сурәттә калабыз», – дип телеграм биргән. Арнавыд күңелләре дошман илә сугышудан бигрәк төрек офицерларын үтереп талау вэ төрек авылларын яндырып ягма итү⁷ илә мәшгуль булганнар. Араларында һичбер дисциплина, тәртип, интизам⁸ вэ офицерларга итагать булмаган. Күп жирләрдә бунлар башлап дошманга әсир бирелгәннәр вэ төрек шәһәрләренә тәслим ителүенә⁹ сәбәп булганнар. Ахырында төрек офицерлары

¹ үзен саклап дошманга каршы тору

² чиктән үтү

³ корбан

⁴ каршы торып сугышулары

⁵ таркау

⁶ хур, начар

⁷ талау

⁸ рәтле булу

⁹ бирелүенә

мен бәла илэ бунларның коралларын алып, хәлләрен таратып жибәрергә муафыйк булганнар.

Арнавдлар гына түгел, төрек солдатларының үзләре арасында да офицерларын үтереп талаучы, өстендәге киёмнәренә кадәр чишендереп алулар аз булмаган. Сугышка керелә башлады исә, шундый солдатлар үтерергә вә таларга форсат табар өчен мөмкин кадәр офицерлары тирәсендә булынырга тырышалар. Бичара офицерлар исә мөмкин кадәр үзләренә сәдәкәтьләрәк кешеләр арасында булынырга иҗтиһат итәләр икән. Үзенә кул астындагы солдатлар тарафыннан таланып, ялгыз күлмәк-ыштан белән тау араларына ташланып калдырылган, өчәр көн ач торып, яңгырлар астында каларак авыруларга элгеп, ниһаять, җирдән сөйрәлеп килә-килә, берәр җирдәге гаскәр бүлегенә килеп жанын коткарган яки килеп житә алмаенча үлеп калган офицерларны да байтак кына бар, диләр. Бу «диләр»гә «имеш» мәгънәсә белән карарга түгел, бәлки бик чын мәгънәсә илэ карарга тугры килә. Чөнки моны шундый офицерларны кырларда табып алып кайтучы солдатлар яки үзенә чатырына килеп егылган иптәш офицерлары сөйлиләр.

Тәғлим вә тәрбия күргән офицерлар солдатларга һәр җәһәттән яхшы нәмунә булырга вә мисал күрсәтергә тырышып караганнар. Мәсәлән, бер су аркылы үтәргә тугры килсә, иң элек башлап офицер үзе кереп китә. Сугышка кергәндә, иң алдан үзе бара, агъны¹ солдатлар илэ бер вакытта вә бергә ашый, алар ач калганда, бу да ач тора. Солдатларга каты мөгамәләдә булынмый, «туганым, кардәшем, углым» дип кенә дәшә. Ләкин яңа тәрбиядән мәхрүм булган төрек солдаты күбесенчә бунларны алмаган. Үзе белгәнчә йөргән, үзе белгәнчә торган, күп вакытларда офицерларның сүз вә әмерләренә колак салмаган. Кырык Кәлисә сугышында

¹ шул ук

офицерларның йөздән 45 проценты тәләф булган. Бу исә аларның гайрәт вә хәмиятьләрен күрсәтергә кяфи¹.

Дөрест, күп вакытларда төрек солдатлары көннәрчә ач калган. Яңгыр вә пычракларда калып өшегән, туңган. Ләкин булмаган урыннарда да күбесенчә начар мөкавәмәт² күрсәткәннәр. Дошманны күрделәр исә, качу вә тәслим ителү ягын караганнар. Сәланик бирелү вакыйгасын үз күзләре белән күреп килгән бер «Һияләле Әхмәр» докторы сөйли башлады исә, күзләреннән яшь ага: «Төрек гаскәренең шан вә шәрәфен сакларлык мөкавәмәт аз гына да булмады, тизрәк тәслим ителү ягын карадылар. Сәланикны бу рәвешчә тиз алырга юнанилар хәтерләренә дә китермәгәннәрдер», – ди. Бу докторның һәм башка шунда булган кешеләрнең сүзләренә бинаән, Сәланиктагы төрек гаскәренең азык вә коралы мөкәммәл вә житәрлек булган Икмәккә генә түгел, ит вә пылауга да туеп торганнар, запаслары да житәрлек булган. Шунун илә бәрабәр юнан гаскәре күренү белән качарга башлаганнар. Юнан гаскәре шәһәргә якынлаша башлагач, төрек хатыннары куркышып өйләрен ташлап чыкканнар. Кулларына балаларын күтәреп төрек гаскәре янына качарга башлаганнар. Гаскәр исә үзе качарга тотынган. Төрек хатыннары: «Качмагыз, безне коткарыгыз, намусыбызны коткарыгыз», – дип еглый-еглый инәлгәннәр. Юк, тәэсир итмәгән. Хәтта шулкадәр йөрәк яргыч манзаралар булган ки, бичара мөселман хатыннары хәлләре беткәч, кулларындагы балаларын урамнарда ташлап китеп, үзләрен коткарырга тырышканнар. Офицерлар бу хәлләрне күреп торганнар. Солдатка качмаска кушканнар. Ләкин тәэсире күрелмәгән.

Инде килик соңгы Чаталжа сугышына. Монда төрекләр жиңгән, болгарларның 10 мен солдатлары әсир төшкән. 14 туплары алынган-фәлән, дип төрле хәбәрләр дөньяны шаулатты.

¹ житәрлек

² каршылык

Хэзерендэ бик ачык аңлашуына күрэ, хакыйкатъ хэл моннан гый-барэттер: монда да төреклэр жиңмэгәннэр. Алар модафага¹ хэлэндэ булынганнар. Болгарлар тэжавез иткәннэр². Тик алар эүвэлге позициялэрдэге шикелле монда төреклэрне жиңэ алмаганнар гына.

Гомумиятлэ, болгарлар бик аз эсир бирелгәннэр. Эсир бирелүдэн исэ сугышып үлүне артык күргәннэр. Эмма төрек гаскэре һәрвакыт бик жиңел эсир бирелгәннэр. Моны монда һәркем икъяр итэ.

Төреклэрнең рэдиф (запасной) солдатлары атарга вэ корал истигъмаль итэргэ³ рэтлэп белмэгәннэр. Бунларны тиз генэ арада өйрэтэргэ мөмкин булмаган. Гэрчэ аларны һәр ел жыеп берничэ атна өйрэтэ тору низамы кэгазь өстендэ булса да, шул көенчэ калган, гамэлгэ куелмаган икән. Төрек ордусында⁴ христиан солдатлар арасында төреклэргэ хыянэт кылучылар бик күп булган. Форсаты килгэндэ, үз офицерларын атып үтергәннэр. Болгарлар тарафына качканнар. Аларга шпионлык иткәннэр яки сугыш башлау белән кире чигенэ башлап, башкаларга сүй⁵ мисал булганнар. Хэтта хэзергэ хэлдэ Истанбулда мәктәбе солтани бинасындагы «Һилияле Әхмәр» хастаханэсендэ ятучы мәжрух⁶ бер грек солдаты үзенэң диндэш вэ милләттэшлэрэнэ каршы һичбер данэ атмаганлыгын, үзенэң офицерын атарга телэсэ дэ, муафыйк була алмаганлыгын сөйлэп ятуын нэкыль итэлэр⁷.

Төрек гаскэрендэ булган Германия ысулы сэйяр кухняларны тиз генэ йөртеп файдалану да авыр булган: бер тарафтан, монда Германиядэге шикелле шыңгырдап торган юллар юк. Икенче

¹ каршылык күрсәтү

² чиктән үттелэр

³ кулланырга

⁴ армиясендэ

⁵ начар

⁶ яраланган

⁷ сөйлилэр

тарафтан, солдатлар күбесенчә аның рәтен белмәенчә, бозып бетергәннәр. Шулай ук ижабенә¹ карап әллә ничә төрлө рәвештә корыла торган Германия ысулы чатырлардан файдалануда да төрөк солдатлары зәхмәт чиккәннәр. Бунларның барсы өчен дә гыйлем, тәжрибә житәрлек кирәк икән. Бунлар исә мәгаттәссөф² төрөк солдатларында кяфи³ дәрәжәдә булмаган.

Соңра төрөк солдатлары кемнәр белән вә ни өчен сугышканлыкларын да яхшы аңлап бетермәгәннәр. Аларны берничә еллардан бирле әле Йәмәнгә, әле Хуранга, әле Арнавыдлыкка йөрөтөп, әлсәрәтеп бетергәннәр. Сугышырга теләми башласалар, ул вакытларда офицерлар «Болгарлар вә христианнар илә сугышабыз», – дигәннәр. Каршыларындагы кешеләрнең мөселманнар икәнлеген күргәч, солдатларның офицерларга ышанычлары кимегән. Хәзер инде офицерлар: «Болгарлар, серблар илә сугышабыз», – дигәч, солдатлар: «Беләбез, беләбез. Сөзнең болгар дигәнәгез кемнәр икәнлеген аңлыйбыз...» – дип, үз мөселман кардәшләре илә сугыша дип зан итүчеләре күп булган.

Болгар офицерлары вә солдатлары арасында төрөкчәне мөхәммәл белүчеләр вә үзләрен төрөк күрсәтеп алдатучылар да күп булган, әмма төрөкләр арасында болгарча белүчеләр һич юк диеләчәк дәрәжәдә аз икән. Мәсәлән, күңелле гаскәрләр илә булган бер бәрелешүдә алты болгар солдаты алга чыкканнар да төрөкләргә: «Без дә сөзнең кеби Мөхәммәд өммәтебез. Аллаһ өчен атмагыз безгә», – дигәннәр. Моңы күргәч, төрөкләр атудан туктаганнар. Ул да булмаган, шул алты «Мөхәммәд өммәте» икешәр-өчәр төрөкне атып качканнар.

Сугыш башлангач та халыкның рухын күтәрү вә укучы яшьләрнең милли намусларын саклар өчен дарелфөнүн

¹ уңасна

² үкенечкә каршы

³ житәрлек

шәкертләренә күчәләр гаскәр булып бер фирма тәшкил итүләре мәсьәләсә майданга чыккан. Дүрт-биш мең студенттан бары ике йөзләп кеше күчәләр язылган. Кинәнен тәғлим ала¹ башлагач, төрләсә төрлә сәбәп табып, алар да берәм-берәм тая башлаганнар. 75 кә калган. Моның үзәренә дарелфөнүн мәдире Сами бәк: «Бу эш минем намусыма тия, минем идарәмдәгә дарелфөнүн таләбәсендә мондый хәмиятьсезлек² күрүгә тәхәммел итә³ алмыйм», – дип, мәдирлектән истиғфа итәчәк⁴ булган. Соңра күчәләр язулчы студентлар артып, 125 кә житкән. Беркадәр тәғлим алып, сугыш мәйданына киткәннәр. Ләкин анда баргач, вабадан вә авырулардан куркып, байтагысы тагын кире кайтканнар. Бары 70 е шунда калган. Моның да 50 се генә дарелфөнүн таләбәсә улып, 20 се төрлә мәктәпләрдән вә чит мәмләкәт дарелфөнүннәреннән килгән адәмнәрдер.

Лүлә Бургас сугышында төрекләр илә болгарлар беренче мәртәбәдә бик нык бәрешкәннәр. Ике яктан да күп тәләфат⁵ булган. Бер якның да муаффақыятә ачык беләнмәгән. Шул сәбәплә, ике тараф гаскәре дә хәл алып өчен азрак чигенергә лөзүм күргәннәр. Төрөк гаскәренә чигенүе, офицерлар әмеренә хилаф уларак, бик тиздән качу рәвешенә кергән. Болгарлар, моны сизү белән, төрекләрне куарга тотынганнар. Шуның үзәренә төрөк гаскәре хәкыйкатән⁶ качарга башлап чигенгән вә күп тәләфат биргән. Әгәр төрөк гаскәре үзә болгарларны куарга башласа, аларның качарга мәжбүр булачакларында шөбһә юк икән. Хәтта тупларын ташлап качарга, каешларын, флагларын кисеп куйган

¹ укый

² саклаудан баш тарту

³ түзә

⁴ чыгачак

⁵ үтерүләр

⁶ чыннан да

булганнар. Шунда бер-ике сэгатылек вакыт сугышның бөтен талигын үзгәртеп жибәргән.

Кырык Кәлисә сугышында төрек гаскәренең алгы рәттәгә гаскәре арттагы икенче вә өченче хатлардагы¹ гаскәрнең хәзерләнеп бетеп житмәвен әһәмияткә алмаенча, үзләре һөжүм иткән булганнар, ләкин жиңелеп качканнар вә икенче хат өстендәгә гаскәргә килеп катнашканнар. Шулай итеп, бөтен гаскәр бергә катнашып, таборлар, бүлекләр, фиркаләр барысы да чуалган вә кармакарышык булган². Шулкадәр күп кешегә тиз генә азык житкерү дә мөмкин булмаган. Ни тугры килсә, шуны ашарга, ни тугры килсә, шуны эчәргә мәжбүр булганнар. Шуның өстенә яңгырлар да явып, гаскәрнең исәнлек ягына күп зарар китергән. Гаскәр арасында дизентерия, тиф, ваба башланган. Көнөнә меңәр кеше үлеп калган вакытлар булган. Аларны карарга, дөваларга, жыеп алырга да тиз генә имкян³ булмаган.

Менә шулай фәлакәтләр⁴ берсе өстенә берсе кушылган, шул сәбәпле Чаталжа сугышында төрекләр болгарларны дәфга итә⁵ алсалар да, үзләре истихкямнан⁶ чыгып, аларны куарга булдыра алмаганнар.

Бу бәян ителгән нәрсәләр, әлбәттә, әксәрияткә⁷ караптыр, Юкса төрек солдатлары эчендә дә бик нык вә фидакяранә сугышканнар барлыгы, офицерлар арасында нә хәмияте диния вә нә дә хәмияте миллия илә мөттәсыйф⁸ булмаенча, ялгыз үз башын гына кайгыртучылар, үз рәхәтенә генә караучылар, «барыбер мәмләкәт

¹ линияләрдәгә

² буталып беткән

³ мөмкинлек

⁴ бәхетсезлекләр

⁵ кире кайтара

⁶ хәрби ныгытмадан

⁷ күпчелеккә

⁸ сыйфатланган

рәткә керәчәк түгел; моның өчен кан түгәргә не стоит», – диючеләр мәүжуд¹ икәнлегә бик ышанычлы хәбәрләр илә сабит².

Төрөк гаскәренәң бәгъзе урыннардагы мәдафәгалары³ бик шанлы улып, дошман гаскәренә күп тәләфат бирдергәнлегә дә ачык мәгълүм. Әдернә, Әшкудрә, Яния крепостыларының шулкадәр нык мөкавәмәт итүләре⁴ госманлы гаскәренәң намусын коткарырга ярарлык шанлы вакыйгалардан. Болгар гаскәренәң дә фәүкылгадә йончыганлыгы, бик күп кырылганлыгы, ул тәжавезләр⁵ алар өчен бик кыйммәткә төшкәнлегә бик заһир хакыйкәтләрден. Чаталжа крепостылары хәзергә сугыш ноктаи назарыннан⁶ күп әһәмиятле нәрсәләр булмаса да, болгарлар аны үтәргә теләсәләр, урынның әһәмияте сәбәпле, анда гаять күп тәләфат⁷ бирергә мәжбүр булачаклары, сугыш эшләрен белүчеләр каршында заһир иде. Шунның өчен дә шулкадәр кызыктыклары хәлдә Истанбулга керү шәрәфеннән ваз кичәргә мәжбүр булдылар.

Төркиянең флоты, кәгазь өстендәгә хисап буенча, болгар флотыннан әллә никадәр өстен (затән⁸ Болгариянең флоты юкка хисаптыр) вә юнан флотыннан да югары саналса да, бу сугыш вакытында күргән эше бик аз булган. Бары Чаталжа сугышында ике як канаттан⁹ алып, болгарларга берәз курку биреп торган. Юкса диңгезләрдә бернәрсә дә эшли алмаган.

Болгар миноносецлары тарафыннан яраланып кайткан «Хәмидия» крейсера монда тәгъмирдә¹⁰ ята. Кайчан төзекләнүе мәгълүм

¹ реаль

² шиксез, ачык

³ каршы торып сугышулары

⁴ нык торулары

⁵ чиктән үтүләр

⁶ карашыннан

⁷ корбан

⁸ нигездә

⁹ флангтан

¹⁰ төзекләндерүдә

түгел. Юнаннар Саланиктә «Фәтех бәләнд»не батырдылар. Юнан флоты бөтен Аталар¹ дингезе буен блокада ясады. Төркиянен бөтен аталарына² гаскәр чыгарып забит итте³. Юнаниләр тарафыннан соңгы забит ителгән Сакоз атасы Измирдән бары жиде миль ераклыкта. Андагы туп тавышлары Измирне яңгыратып торалар.

Дахилдә⁴ халыкның рухы төшенке. Төрөк вә мөселманнарның иң мөнәүвир⁵ әл-фикер вә иң хәмиятьлө⁶ бер кыйсеме булган «Иттихад вә тәрәккый»челәр ватаннарын дошманнары аяк астына ташлап, чит мәмләкәтлөргә качарга мәжбүр булганнар. Яки монда төрмәләрдә мәхбүс тотылалар. Хариждә⁷ Төркиягә дус вә хәерхәл калмаган. Барсы да аннан үзләренә хиссә⁸ алуны гына төшенәләр. Менә шушы хәлләр барсы да күз алдына китерелгәч, мәмләкәтне хәзерге фәлакәттән коткарып калуны өмид итмәүчеләргә тәгажжеб⁹ итәр урын калмыйдыр. «Инде булганнар булды, моннан соң нишләргә кирәк?» – дип исәпләүчеләргә хак бирергә туры килә. Шуның өчен дә муен бөгеп солыхның нәтижәсен көтәргә.

Төрөк гаскәре соң ни өчен бу кадәр зәгыйфьлек күрсәткән? Нишләп алай начарланган вә әхлакый бозылган? Моңысы аерым бер мәсьәлә. Аларның бу хәлгә төшүләрендәге яки шуннан югары менмәвендәге гаеп үзләрендәме яки башкалардамы? Моңы тикшерсәк, озын булыр. Ләкин гаеп үзләрендә түгеллеге, әгәр яхшы каралса вә тиешле тәрбия вә тәгълим бирелсә, шул ук төрөк гаскәренә арысланнар шикелле дәншәтлө вә рухлы булачагы бик заһир. Төрөкләр үзләре начар вә истигъдадсызлармы? Бу да юк.

¹ Эгей

² утрауларына

³ биләде

⁴ эчке якта

⁵ нурландыручы

⁶ саклаучы

⁷ тышкы якта

⁸ өлеш

⁹ гажәпләнү

Халык та башкалардан һичбер жәһәттән ким түгелдерләр. Шулкадәр яхшы бер милләт, шулкадәр гүзәл бер мәмләкәт, шулкадәр зур бер гаскәр, бары идарәсезлек, кешесезлек йөзеннән корбан китә вә читләр мәнәфигына аләт¹ була.

28 ноябрь.

¹ Мәнфәгатыләренә корал

15 нче мәктүп

**Солых мөзакәрәсе вә Әнгелтерә. Сәфирләр конференсы.
Төрөкләрнең Яурупага назыйрләре. Иттифакка кушылу вә
мөстәкыйль калу фикерләре. Рум иле кыйтгасы китүгә
кайгырмаучылар. Әхмәд Саиб вә Габдулла Жәүдәт бәкләр
илә мосахәбәт.**

Лондон! Менә бөтен Истанбул матбугатының вә бөтен төрек мөтәфәккирләренең¹ нәзар-дикъкатыләре хәзер шунда юнәлгән. Лондонда иртәгә (3 нче декабрьдә) солых мөзакәрәсә² башланачак: вакыты илә Яурупаны тетрәтеп торган вә гаскәре Вена капка төпләренә барып житкән Төркиянең язмыш-микъдаратын шунда хәл итәргә керешәчәкләр. Бу солых мәжлесендә Төркия мәгълүб³ вә мэхкүм⁴ сыйфаты илә, әмма моннан утыз–кырык еллар элек кенә аның гажиз тәбәгаләре⁵ булган болгарлар, серблар, кара таулылар галиб вә хаким сыйфаты илә хәзер булыналар. Дошманның гаскәре Хәлифәт могаззамның⁶ пайтәхете булган Истанбулдан 45 чакрым жирдә тора. Юнан гаскәре Төркия милкенә тәжавездә⁷ дәвам итә! Мөтарәкәдә⁸, мәгаттәәссеф⁹, кабул итәргә мәжбүрият күренгән шартларга бинаән, Чаталжадагы болгар гаскәренә Болгария хөкүмәте Истанбулдан вагон-вагон икмәк вә ашау-эчү нәрсәсе сатып алып жибәрә, әмма Әдернәдә, Яния вә Әшкудрәдә мөхасарә¹⁰ астында калган бичара төрек гаскәренә азык кертергә

¹ фикер ияләренең

² фикер алышуы

³ жиңелгән

⁴ хөкем ителгән

⁵ подданныйлары

⁶ Бөек хәлифәлекнең

⁷ басып керүдә

⁸ вакытлы килешүдә

⁹ үкенечкә каршы

¹⁰ камап алу

Төркиягэ мөсагадә¹ ителми. Шуның илә бәрабәр Әдернә, Яния, Өшкүдрә каһарманнары дошманга каршы торуда дәвам ителәр. Күрсәткән фидакарълекләре илә бөтен дус вә дошманнары тарафыннан тәхсин ителәләр².

Солых мөзакәрәсенәң Берлин яки Венада булмаенча, Лондонда булуы Иэтиляфе мөсәлләс³ вә хосусән Өнгелтерә өчен бик зур муаффақыяттер. Инглиз газеталары моны бик сөенеп вә шулкадәр мөһим булган «шәрык мәсьәләсе»нәң хили үз пайтәхетләрендә булынуына ифтихар итеп⁴ язалар. Затән, Балкан мәсьәләсе асылда Иттифакы мөсәлләс⁵ илә Иэтиляфе мөсәлләсенәң Яурупадагы рәкабәтләреннән⁶ гыйбарәт бер нәрсә иде. Бу сугышта Иэтиляфе мөсәлләс дәүләтләре вак Балкан хөкүмәтләренә гаять зур хөснә тәважәһ⁷ күрсәттеләр. Шул сәядә⁸ Төркия жиңелеп, киләчәктә немецларның шәрыкка таба һөжүмнәренә юл бикләнде һәм немец гонсырына каршы Яурупада куәтле бер слав гонсыры майданга китерелде. Инде инглизләр үзләренәң корган планнарын ахырга кадәр үз мәтлубларына⁹ муафыйк итеп чыгарыр өчен солых мөзакәрәсенәң дә Лондонда ясауларын тәмин иттеләр. Балкан хөкүмәтләрен, сугышып алган жирләреннән чыгарырга мәжбүр итү мөмкин түгелдер дип, иң элек игълан итүче дипломат Өнгелтерә харижия министры Грэй булганлыктан, бу солых мөзакәрәсенәң Лондонда булынуы Балкан хөкүмәтләре өчен ни-кадәр муаффақыятле бер эш исә, төрекләр өчен дә шулкадәр күңелсез бер эштер.

¹ ярдәм

² мактап әйтеләләр

³ “Антанта” берлеге

⁴ мактанып

⁵ “Өчлек” берлеге

⁶ көндәшлекләреннән

⁷ яхшы теләклелек

⁸ күләгәдә, ышыкта

⁹ таләп ителгәннәренә

Солых мөзакәрәсе вакытында Шәрәк мәсьәләләрен рәткә салу өчен Яурупа дәүләтләренен сәфирләреннән гыйбарәт аеруча бер сәфирләр мәжлесе ясалыуы, моның һәм Лондонда шул ук Грэй риясәтендә¹ ясалырга карар бирелүе мондагы бәгъзе мөтәфәккирләрне² ялгыз хәзерге сугыш вә Төркия мәсьәләсе хакында гына түгел, бәлки Төркиянең калган кыйтгалары вә гомум ислам дөнъясы хакында да куркуга төшерә. Хосусән, Төркиянең Лондон сәфире Тәүфыйк пашаның бу сәфирләр конгрессына кабул ителмәячәге хәбәре монда бик начар тәәсир итте. Шуның өчен дә төрек каләбле кешеләре бу солых мөзакәрәсеннән вә сәфирләр конгрессыннан Төркия өчен хәерле нәтижәләр көтмиләр.

Дөрест, бер токым фарызлар вә хыяллар илә әфкяре гомумияне юатып торырга яратучы вә шулай итеп Төркиянең киткән саен фәлакәткә³ төшүенә сәбәп булучы бәгъзе газеталар: «Германия илә Австрия бирешмәсәләр әле, аларга Румыния дә кушылып. Камил паша безнең солых вәкилләренә бик нык торырга кушкан Нурадунгиан әфәнде дә фәлән газетаның фәлән мөхбиренә фәләнчә сөйләгән: “Без мәмләкәтебезнең бүленүенә разый булачак түгелбез”, – дигән, “Гаскәребез сугышка хәзер тора”», – дигән кеби сүзләр язалар. Эшләрнең барышыннан бихәбәр булган гавам халкы вә ялкау каһвәханә модавимнәре⁴ дә мондый фаразлардан бик ләззәт алалар. Ләкин алданып торудан ләззәт алмаган вә никадәр ачы булса да, хакыйкәткә каршы күз йомарга теләмәгән зыялы вә мөтәфәккир⁵ төрекләр бөтенләй башка фикердәләр. Алар: «Әгәр Германия, Австрия вә Румыния өстен чыксалар, моннан безгә файда булачак түгел, аларның өстен чыгулары берни фида итүләре сәясендә генә булырга мөмкин. Зинһар инде

¹ рәислегендә

² фикер ияләрен

³ бәхетсезлеккә

⁴ дәвамлы

⁵ фикер иясә

үзөбезне алдатмыйк, кешечә ышанып гомер үткәрмик, ни генә файда килсә дә, безгә ялгыз үзөбездән килергә мөмкин. Юрупа дуслыгының ачы тәҗрибәләрен бик нык татыдык бит инде. Камил паша дуслыгы инглизләрнең ошбу соңгы сугыш вакытындагы хәрәкәтләрен күргәннән соң ни өмид калды», диләр.

Хәтта бәгъзе бер газеталар, мәсәлән, «Гыйлемдар» газетасы: «Сугыштан элек без, газетачылар, ни өчен соң халыкны алдап тордык? Ни өчен без үзөбезнең һәр жәһәтчә болгарлардан түбән икән-легөбезне, бинаән галәйһи¹ сугышсак та жиңә алмаячагыбызны бар-бар багырмадык² икән? Жинаятъ эшлэгәнбез, һич булмаса, моннан соң бу гадәтебезне ташлыйк инде», – диләр. Икъям³ вә Тасвире әфкяр кеби бәгъзе бер газеталар хәзер болгарлар илә японнарның фазыйләт вә кәмәләтләрен, аларның тәмәдден⁴ вә тәрәккыйләрен санап күрсәтәләр, төрөкләрне дә шулар юлыннан барырга өндиләр.

Хәласа: һәрничек булса да, хәзерге әхвәлнең Төркия өчен бик уңайсыз бер вазгыяттә⁵ булынганлыгын белүчеләр вә шуңа нык кайгырып, иэтибдал⁶ өчен фикер йөртүчеләр монда күп.

Истикъбаль⁷ өчен йөртелә торган фикерләр бик төрлечә. Иң күп сөйләнгәне: һич форсат үткәрмәенчә Төркия, Германия, Австрия вә Италия иттифагына керергә диюдән гыйбарәт, ләкин моңа каршы икенчеләр: «Бик тиз генә кабул итсәләр, бик керер идек, ләкин кабул итмиләр шул, безнең бөтен сәяси вә икътисади хокукларыбыз иске мөгаһәдәләр⁸ илә Юрупалылар тарафыннан бәйләнгән, мәмләкәтебезнең һәр тарафында тәртипсезлек,

¹ шуңа күрә

² акырмадык

³ тырышу

⁴ мәдәниятле булу

⁵ халәттә

⁶ үзгәреш

⁷ киләчәк

⁸ договорлар

халкыбыз надан вә фәкыйрь, иң беренче таянычыбыз булган куәте гаскәриебез дә жимерелде. Шундый бер хәлдә безне иттифакка алып, ни өчен шундый авыр бер йөк астына керсеннәр, алар бары безне бүлүргә генә разый булачаклар», – дип җавап бирәләр.

Әнгелтерә, Русия, Франция илә¹ иттифакка керә алуны монда исәпләп карарга да тиеш күрмиләр, чөнки аларның Төркияне иттифакка кабул итүенә ихтимал да йөртмиләр. Соңра кала Балкан иттифагына керү. Затән², Балкан хөкүмәтләре моны теллиләр, хәтта солык вакытында һич булмаса Гомрек иттихадына керүне шарт итеп кую ихтималлары да сөйләнә. Әнгелтерә, Русия вә Франция дә Төркиянең Балкан иттифагына керүен бимәкьбүл³ табачаклар. Ләкин Төркиянең Балкан иттифагына керүе үзеннән болгарларга киткән жирләрнең болгарлар кулында калуы вә немецлар кулына китмәве өчен кан вә мал түгеп ярдәмләшүе дигән сүз булачактыр. Төрөкләр инде хәзергә кадәр дә Рум иле кыйтгасына Анатолияның бик күп егетләрен күмделәр, Анатолия төрөкләренең акчаларын түктеләр. Моннан соң тагы шулай итүне, хосусән, болгарлар файдасына аләт⁴ булуны бер дә теләмиләр.

Кала: Төркиянең һичбер иттифакка кушылмаенча, үз башына тәрәккый итү мәсьәләсе. Беренче багышка, әлбәттә, моны бик муафыйк табалар. Ләкин аз гына тирәнрәк исәпли башлагач, моның төбеннән дә черекләр чыга. Бу фикергә хилаф кешеләр болай диләр: «Без хәзергә кадәр Яурупа рәкабәте вә дахилдәге чит кавемнәрнең фетнәләре сәясендә изелеп харап булдык, Яурупа кыйтгамызны кулдан ычкындырдык, шул хәл Анатулыда да дәвам итәчәктер. Мисал: хәзер үк әрмәни мәсьәләсе баш күрсәтеп тора, имтиязлы «Жәбәл Лүбнән» өязе үзенә хокукларын арттыруны таләп итә, Сүрия вә Шәм тирәләрендә инглизләр илә Франция

¹ Иттифак мәсәлләс илә

² нигездә

³ яраклы

⁴ корал, әмәл

коткылары башлаган, гарәпләр Өнгелтерә консулына мөрәжәгать итеп, Төркиянең куәт вә нөфүзе кимү сәбәпле дия андагы халыкның Өнгелтерә химаясенә алынуын үтенгәннәр, консул аларга: «Сез шул таләбеңезне миңа язып биреңез, мин аны Өнгелтерә хөкүмәтенә тапшырырмын, соңра тәдбире күрелер», – дигән. Багдад, Басра тарафларында да Өнгелтерә коткысы дәвам итә. Төркиянең иң уңайлы вакытында бу көннәрдә Истанбулга Йәмәннән шәех Яхьянең вәкилләре килделәр. Йәмәнгә былтыр бирелгән имтиязлар хакында сөйләшеп бер рәткә салырга телеләр. Бугазлар мәсьәләсе дә кузгалуы көтелә. Шулай булгач Төркиянең Рум иле кыйтгасындагы хәл Анатулыда да дәвам итәчәк, без үземез генә бунларга каршы тора алмаячакмыз. Бинаән галәйһи истикъялемезне саклый алмаенча тәдрижән бөтенләй бетәргә мәжбүр булачакмыз».

«Соң алай булгач, нишләргә инде?» – дигән сөальгә каршы бу кыйсем фикер сахибләре: «Төркиянең котылуы өчен бердәнбер чара куәтле берәр әжнәби хөкүмәтнең химаясенә кереп, бер егерме, утыз ел кадәр тыныч тора алу вә тәрәккый юлында дәвам итәдер, соңра күрелер», – диләр. Истанбулда иң күп таралучы вә Төркиянең иске газеталарыннан булган «Сабах» та әрмәни мөхәррир Диран Келекян әфәнде Төркиянең Өнгелтерә химаясенә керүен тәрвиж итә. Ләкин бик шома, бик акрын гына язып килгәнлектән, буңа каршы протест-фәлән булмый. Мәшһүр Морад бәк исә Русия химаясенә керүне тәклиф итеп язды. Буның язуы, бер тарафтан, яхшы ук тупас булганлыктан вә, икенче тарафыннан, Русиягә төрекләрнең карашы Өнгелтерәгә карашлары шикелле булмаганлыктан, буңа каршы протестлар язылды. Бераз кычкырышып та алдылар. Госманлы яһүдиләренең иштиракыйлә Истанбулда чыгарылмакта булган французча «Jeunes-Turcs» газетасы һич булмаса сугыш тукталып беткәнче мондый нәрсәләр хакында бәхәс итүнең килешмәгәнлеген язып чыгарды. Шул Истанбул хакында кайгырулар дәвам итә вә шуның илә бергә үк, Төркиянең

истикъбале өчен бик өмидле караучылар да юк түгел. Мәсәлән: күп еллар Мисырда торып «Санжак», «Канун әсасы» кеби яшь төрек газеталары чыгарган, солтан Габделгазиз вә солтан Морад вакыйгалары хакында рисаләләр нәшер иткән мөтәфәккиреннән Өхмәд Саиб бәк тә шунлар жөмләсеннәндер.

Бунлар болай диләр: «Рум иле кыйтгасы хакыйкәтә күптән үк безнеке түгел, бездән киткән иде. Аны саклау вә андагы ихтиляльләрне бастыру өчен без анда йөз меңнәрчә солдат асрарга мәжбүр була идек. Анатулы төрекләреннән алынган солдатларның һәр ел 10-15 меңе шунда тәләф булып кала иде. Рум иле вилаятьләреннән 3 миллион ярым лира доход алына, әмма үзенә биш миллион лира кадәр расход чыга иде. Шул Рум иле вилаятьләре өчен күршеләремез вә Яурупа дәүләтләре илә бозылышырга мәжбүр була идек, шунның өчен дә бунларның китүенә ул кадәр кайгыра торган урын юк, тик бары моннан гыйбрәт алып файдаланырга гына кирәк, Анатулы кыйтгасы да бик зур, һәртөрле байлыкка малик, әгәр буны адәм гакуллы игъмар итсәк, рәхәт-рәхәт яши алырмыз».

Һәм дә болай исәпләүчеләрнең фикерләренә бинаән, хәзер инде мәмләкәт тынычлангач, дәхи дә баш күтәрәчәк милләтләр калмаган, әрмәниләр һәр жирдә әкълиттәдер¹, гарәпләрнең исә төрекләрдән аерылырга теләү ихтималлары юктыр, Камил паша хөкүмәте хәзер бик нык, иттихадчыларның эш башына килә алу ихтималлары юк, парламент сайлаулары вакытында хөкүмәт тәзийкә² күрсәтмәячәк, битараф вә тәрәккыйпәрвәр адәмнәрне мәбгүс сайлаячаклар вә Яурупа дәүләтләре дә моннан соң Төркия зарарына тырышмаслар, чөнки сәбәп калмады инде, бары Русия генә бугазлар ачылу мәсьәләсен чыгарачак, ләкин ул мәсьәлә төрекләрнең үзләренә генә түгел, бәлки башка дәүләтләргә дә

¹ азчылыкны тәшкил итә

² кысу

мөтәгалликътер¹, шул сәбәпле аның хәл ителүе вақытында Төркия илә Русия арасында аерым бер уңайсызлык чыгуы ихтимал тотылмыйдыр.

Бу фикергә кушылмаучылар исә: Төркиянең Яурупа кыйтгасындагы вилаятьләренең китүе аны бөөк дәүләтләр жөмләсеннән чыгара, Азия хөкүмәтләре дәрәжәсенә төшерә, аларның истикъбалъ вә микъдараты² исә ничек булачагы мәгълүмдер, Рум иле кыйтгасы Төркиянең иң эшлекле вә тижарәтгях³ вилаятьләре иде, аларны дошман ишгаль итү илә Истанбул сәүдәсенә әллә никадәр кимчелек килде, Истанбулның годлия, малия мәхкәмәләрендә, мәгариф вә нафига⁴ даирәләрендә эшләр бөтенләй әзәеп калды, мәхкәмләрдә мәәмүрләр тик утыралар, бунларның күбесен урыннарыннан чыгарырга кирәк булчак, никадәр мөһажирләр килеп дәүләт өстенә йөк булды, аларны урынлаштырырга никадәр акчаларга ихтыяж бар, Рум иле кыйтгасындагы өч миллионлап төрекләр читләр кулына китте, бу исә Төркиядәге төрек гонсурының дәхи дә азаюына сәбәп булчактыр, диләр.

Төрөк зыялыларыннан мәшһүр доктор Габдуллаһ Жәүдәт бәк илә мөһабәбә иттем вә Төркиянең хәле вә истикъбалә хакында фикерләрен сораштым:

– Әгәр бу сугышның нәтижәсе безне уйлатса, гыйбрәт алсак, Рум иле кыйтгасының китүе өчен артык кайгырыр урын юк, ул бездән күптән үк киткән иде, – ди.

– Соң гыйбрәт алыныр төслеме? Төркия зыялылары ни фикердә, – дидем.

– Белмим, әфәндем, өмид күп түгел, – ди. Шөйлә дә, Габдуллаһ Жәүдәт бәк күптән түгел Анатулыга барып йөрөп кайткан икән; әхвәл берлән яхшы танышканлыгын сөйли. Төрекләрнең тәжәддед

¹ кагыла

² абруе

³ сәүдә үсеш алган

⁴ ижтимагый эшләр

вә солыхка кабилиятләрән бәян итә. – Гаять итагательләр, мәмләкәтнең табигый байлыгы бик күп, әгәр дә эш башындагы кешеләр һиммәтле адәмнәр булса, Анатулыны ислах итү, минемчә, бик җиңелдер, – ди.

– Эш башына яхшы кешеләр килеп, аларның сәбәт вә мәтанәт¹ илә тырышулары өчен мәркәз хөкүмәтнең куәтле булуы хажәттер, аның куәтле булуы да әсаслы бер сәяси фиркагә таянуы сәясендә генә мөмкиндер, сездәге партияләрнең кайсы әсаслы булырга мөмкин соң? – дидем.

– Берсе дә әсаслы түгел, чөнки сәяси партияләр хөкүмәт акчасыйлә яшәми торган буржуазия илә мөстәкыйль мәсләкле зыялылар тарафыннан гына тәшкил ителергә² мөмкин, бездә исә бу ике сыйныфның берсе дә юк, төрекләрнең азмы-күпме зыялысы бар да хөкүмәт хезмәтендәдер, мәгашь берлән яшиләр, бунларның бөтен хәятләре хөкүмәтнең кәефенә баглыдыр, бинаән галәйһи³ бунлар хөкүмәтне үз кулларында тотарлык партия ясый алачак түгелләрдер, – ди.

– Ул хәлдә соң сездә сәяси фиркалар булмагач, парламентаризм ысулының ни мәгънәсе калыр, – дидем. Буңа каршы Жәүдәт бәк:

– Аз да булса докторлар, адвокатлар, мөхәррирләр кебек мөстәкыйль зыялылар бер группа тәшкил итеп, тәжәддед⁴ вә тәрәккый тарафдары хөкүмәт вөжүдкә килгәннән⁵ соң, аны сакларга тырышырга тиеш, – ди.

¹ ныклык һәм катылык

² формалашырга

³ өстәвенә

⁴ яңарыш

⁵ барлыкка килгәннән

Менэ Төркиянең пайтәхетендәге бәгъзе бер фикерләр вә төшенчәләр¹ шуннан гыйбарәттер.

Истанбул, 2 декабрь

¹ уйланулар

16 нчы мәктүп

Юнанныр илэ сугыш. Итснабулда ваба кими. Мәктәпләр ачыла. Уку эшләр. «Иттихад вә трәккый»че мәхбүсләр. Урынсыз калган мәэмүрләр. Әжнәби мәэмүрләр чакыру. Янә партия мәсьәләсе.

Яния тарафында төрек вә юнан гаскәре арасында берничә көннәрдән бирле сугыш дәвам иткәнлеге вә боларның күбесендә төрекләрнең юнаннырны жиңгәнлеге хәбәр ителә тора иде. Хәзер бу хосуста хөкүмәт ошбу рәсми мәгълүматны нәшер итте:

«Яния тирәсендә Кундурут вә Кәтрику дигән урыннарны алган дошман гаскәре илә өч көннән бирле дәвам иткән каты сугышта юнанилар бик нык жиңелделәр вә күп тәләфат калдырып, кире чигенделәр, бер тау туплары батареясе тәхриб ителде¹».

Табиғый, бу хәбәр монда зур сөенеч бирде. Юнаниларның мөтарәккәгә катнашмый калуларының сәбәпләреннән берсе шул Янияне забит итү иде. Төрөк гаскәренен шундый мөһим бер вакытта дошманны жиңеп дэфгы итүләре бөек муаффакиятьтер. Югарыгы рәсми хәбәр Яния губернаторының вәкиле Нузад бәк тарафыннан дахилия нәзаратына күндерелмеш.

Мәдәлле вә Сакыз атауларында да төрек гаскәренен эчкә таба чигенеп, юнаниларга нык каршы торганлыгы хәбәр ителәдер.

Ваба таралуга каршы Истанбул шәһәр идарәсе житди тәдбирләргә кереште. Мәсәлән, вабадан саклану хакында тәгълимат бастырып таратты вә шуны һәммә урамнарга, диварларга ябыштырып куйдылар, шәһәр идарәсе бик күп жирләрдә бушлай чәй эчерә башлады. Мәйданнарда, зур урам почмакларында зур самавырлар кайнап тора. Теләгән бер кешегә шуннан бер стакан чәй бирелә. Шикәре зур капчыкларга тутырып куелган. Төрекләр моны бик тәмләп кенә эчәләр. Өйләрендә ваба белән авырган

¹ жиңерелде

кешеләрне хөкүмәткә хәбәр бирмәенчә яшереп калган кешеләргә жәзалар тәгъйин улынды. Мондый кешеләрнең исемнәре һәр көн газеталарда игълан ителә тора, шундый тәдбирләр сәясендә булса кирәк, соң көннәрдә ваба киттекчә азая бара. Мәсәлән, бу үткән тәүлектә вабага эләгүчеләрнең саны, рәсми хәбәргә күрә – 39, үлүчеләрнең саны исә – 11. Хәлбуки, берничә көн элек авыручыларның саны 79 га, үлүчеләрнеке 30 га житкән иде.

Истанбул мәктәпләрен ачып, дәресләр укуга башларга карар бирелдеген үткәндә язган идем. Инде ибтидаи вә рушди мәктәпләр ачылып дәресләр башланды. Игъдадиләр ачыла, Галата солтаниясе ачык, анда дәресләр укула. Истанбул солтаниясендә Германия Салибе Әхмәр хастаханәсе урынлаштырылган. Анда биш йөз кадәр мәжрух вә хасталар бар иде. Бунларның бер кыйсме терелеп чыктылар. Калганнарын һилияле Әхмәр хастаханәләренә күчереп, бу көннәрдә ачарга хәзерләнәләр. Сәланик мәктәбе солтаниясендә укучы шәкертләрдән унбишесе анда юнаннар кергәч юнан генералыннан рөхсәт алып монда килгәннәр, Истанбул мәктәб-е солтаниясенә жирләштерелделәр. Бунларны күреп Сәланик әхвәлен сораштым. Юнаннар тарафыннан зур вәхшәт ижраә ителгәнлеген без белмәдек, безгә мөсагадә ителде, киттек, диләр.

Дарелфөнүн декабрьнең 15 ндә ачыла. Анда да «Һилияле Әхмәр» хастаханәсе бар. Авыруларын башка жиргә күчереп бушатачаклар. Дарелмөгаллимин бинасында да хастаханә жирләштерелгән. Аны да бушату кайгысындадырлар.

Аңлашылдыгына күрә, хөррияттән соң төрле сәбәпләр илә мондагы шәкертләрнең дәресләре бик күп кешеләргә туры килгән Янгыннар, Траблус сугышы, дахили ты-нычсызлыklar, ваба вә һиһаять ошбу Балкан сугышы дәресләрнең монтазам дәвам итүләренә күп зарар китергән. Хөррияттән бирле дәвам иткән дүрт ел эчендәге укулар бергә жыелса, барлыгы ике елдан артыкка туры килмәстер, диләр. Соңра да мәгариф назыйрлары бик еш алмашынып вә һәрберсе үзенә махсус яңа програм тәртип итәрәк, үзеннән

әүәлгеләрнекен боза вә үзгәртә килгәнгә күрә, мәктәпләрнең програм тәртипләре бер дә рәткә куелып бетә алмый торганлыгын сөйләп, тәәссеф бәян итәләр.

Тәүкыйф ителгән «Иттихад вә тәрәккый»челәрне хәбесханәдән чыгарып бетерәләр инде. Хәзер бары биш–ун кеше генә калган, диләр. Болар жөмләсеннән мәгълүм берсе мәбгүс сабикъ Габидулла әфәнде. Моны Айя София жәмигында сөйләгән бер вәгазе өчен тәүкыйф иткәннәр икән. Хәбестән чыккан кешеләрнең берничәсе илә күрешеп, ни өчен ябылган вә ни өчен чыгарылганлыкларының сәбәпләрен сораптым. Болар монда бөек урыннар тотучы кешеләр булганлыктан, бу мәкаләмдә исемнәрен тасрих итүне¹ уңайсыз табам. Шул сәбәпле алардан ишеткәннәремне генә язып үтәм.

Әүвәлән, һичберсе үзләренә ни өчен тәүкыйф ителгәннәрен белмиләр һәм хәбесханәдә дә буның сәбәбе үзләренә игълан ителмәгән. Ун көннән башлап берәр-икешәр айга кадәр төрлесе төрле мәддәттә хәбесханәдә калдыклары хәлдә һич берсеннән сорау-сәаль булмаган вә истинтак ителмәгәннәр. Мәхбүсләр үзләре: «Без ни өчен тәүкыйф ителдек? Сәбәбен сөйләгез лә», – дип диване хәрәб² риясәтенә³ мөрәжәгать иткәләсәләр дә: «Аны тикшерергә хәжәт юк, тиздән чыгарылачаксыңыз», – дип җавап алганнар. Азгына бер арада диване хәрәб рәисе өч мәртәбә алмашынган. Мәхбүсләр хәбесханәдә 70–80 кеше бергә тотылып, хакларында бер дә кысынлык ижраә ителмәгән. Ашларны өйләреннән китереп ашаганнар. Үзара конференслар⁴ биргәннәр, һәр көн үзләренә махсус газета чыгарганнар. Уйнап, көлеп, шаярып торганнар. Доктор Габдулла Жәүдәт Бәк үзенә эсәрләрен китереп, шунда сата торган...

¹ ачыклауны

² военный трибунал

³ рәислегенә

⁴ лекцияләр

Боларның тәүкыйф ителүләре дә кызык кына булган. Мәсәлән, элек дахилия министры булып торган Хажигадел бәк Истанбулдан читтә, Макрыкөй дигән тирәдә яши икән. Бер төнлә берләп һайбәт автомобильдә аның өенә ике кеше килеп:

– Әфәндем, садырәгъзам паша хәзрәтләре сезне хәзер үзенә чакырды, бик мөһим вә ашыгыч киңәш бар дип әйтте. Без сезне алырга килдек, – дигәннәр. Хажигадел боларга:

– Садырәгъзамнан мина һич бер хәбәр булганы юк. Әгәр ул чакыртса, электән хәбәр итәр, телеграм бирер, телефон илә белдерер иде. Мондый төн уртасында һич танымаган кешеләр илә мин ничек китим? Иртәгә үзем барырман, – дигән. Моңа каршы теләр:

– Әфәндем, әгәр бездән шикләнсәгез, сезнең яныгызга хәзер полицияне чакырырга мөмкин. Курыкмагыз, бу эш полициягә мәгълүм, – дигәннәр. Моның үзеренә Хажигадел бәк:

– Һа, дисәгез лә. Бәне тәүкыйф идиюрсәңез, ни өчен баштан тугрысын сөйләмиюрсәңез? – диярәк киенгән дә, автомобильгә утырып хәбесханәгә киткән.

Инде чыгарылган вакытта да:

– Мәхбүсләр диване хәрәб рәисеннән безне ни өчен япкан идеңез вә ни өчен чыгарасыз? – дип сораганнар. Моңа каршы:

– Сезнең хакта шөбһәле бернәрсә табылмады. Шуның өчен чыгарыласыз, – җавабы бирелгән. Хәлбуки, хөкүмәт рәсми бәяннамә нәшер итеп, боларны гаскәрне сугышмаска котырту, патшага вә бөекләргә сүи касд¹ итү илә иттиһам кылган иде², Инде шулкадәр зур иттиһамнан соң шулкадәр жиңеллек илә боларны хәбестән чыгару көлке вә мәгънәсез бер эш булып калды. Шуның өчен дә бу хәбес ителгән кешеләрнең бәгъзеләре гадилиә мәхкәмәләренә мөрәҗғәгать илә үзләренең хаксыз ябылулары

¹ явыз ният

² гаепле итеп күрсәтте

турысынңа хөкүмәт өстеннән дэгъва кузгатырга жыеналар, дип ишетелә.

Шуны да әйтеп үтим: монда бер кешене тәүкыйф иткәндә полиция вә жандармнар үзләре янына урам каравылчысы белән мэхәллә имамын да алып киләләр. Мэхәллә имамы, иң алдан өйгә кереп, тәүкыйф итәргә полиция килгәнлекне хәбәр бирә икән.

Иттихадчылардан Жанбулат атлы бер офицерны тәүкыйф итәргә килгәннәр. Жанбулатның хатыны бик авырый икән. «Иртәгә үзем барырмын», – дигән, тыңламаганнар. Полиция мээмүрләрәнең берсе килгән дә Жанбулатнын жылкәсеннән тоткан. Жанбулат кесәсеннән револьверын алган да теге кешегә аткан. Ул шундук егылып жан биргән. Иптәшләре кайсы кая таралып киткәннәр. Соңра Жанбулат үзе полициягә барып гаебен сөйләгән вә үзен тәүкыйф иттергән. Хәзер ул диване горфи хәбесханәсендәдер.

Траблус сугышы вакытында Италиягә әсир төшеп калган төрек офицерлары юнан сугышы чыгу сәбәпле монда кайта алмый калганнар икән. Италия хөкүмәте бунларны солыхтан соң үзәндә мөсафир итеп асраган. Бу көннәрдә Күстенжә аркылы Истанбулга озаткан, бер кыйсме кайттылар. Калганнары бу көннәрдә көтеләдер. Бунлардан берсе мин тора торган «Мәсәррәт» отелена төште. Танышып Траблус әхвәле хакында сораштым. Хиле мөһим нәрәсләр сөйләде. Шаять киләчәктә язармын.

Аңлашылдыгына күрә, хөкүмәт дахили эшләргә ислах итү хакында чит мәмләкәтләрдән берничә әжнәби мөтәхассыйсләр чакырырга карар биргән; годлия вә зирагать эшләрен юлга салыр өчен дә шундый мөтәхассыйсләр чакырылуы фарыз ителә икән.

Солых мәсьәләсе якынлашу илә партиялек мәсьәләсе дә жанлана башлады. «Танзыймат» газетасында Лотфи Фикри бәк үзе язган баш мәкаләсендә: «Моннан соң иттихад партиясе дә, изтиляф партиясе дә бетсен. Шулар икән безне харап иткән нәрәсләр.

Миралай¹ Садык бэк изтиляф клубларын барсын да яптырып вэ бу партияне бетереп бик яхшы иткэн. Моннан соң болар берсе дэ кирэкмэс, хэтта мөмкин булса, хөкүмэт махсус низам чыгарып, моннан бер партиянең дэ «Иттихад вэ тэрэккый» атлы булуы яра-маячагын бэян итсен иде», – ди.

Лотфи Фикри Бэк: «Моннан соң бездэ мохафэзэкэран² вэ тэрэккыйпэрвэран атлы ике партия генэ булырга тиеш. Мин үзем соңгысыннанмын. Шуңа кушылырга телэгэн кеше миңа мөрэжэгать итсен», – ди.

Әле күптән түгел бөтен куэт илэ изтиляф партиясен төзешүче вэ рум, әрмәни, арнавыд, гарәп кебек Төркия инородецларының һәм чит дәүләтләрнең манафигына аләт булып хезмәт итешүче бер кешенең фикере бу кадәр тиз үзгәрүе яки бу кадәр тиз үзгәрүче фикер сахибларының сәяси партияләр башына менеп, хезмәт итәргә маташулары мәмләкәтнең өстендәге фәлакәтләр жөмләсен-нән бер фәлакәт булса кирәк. Хосусән, мохафэзэкэран вэ тэрэккыйпэрвэран кеби ике сүзне әйтеп тә шуның берсенә газета аркылы әгъзалар жыярга жилтәнү көленеч бер шәйдер.

Сәяси партияләр аңлы вэ фикердәш адәмнәрдән гыйбарәт бул-ганда гына әсаслы булырга мөмкин. Юкса ул газета аркылы әгъза язылган каһвәханә мәдавимнәре, шулай ук газета аркылы игълан итеп, бу партиядән чыгарга вэ икенчесенә керергә дэ башлыйлар. Моның мисаллары монда күп күрелеп үтмештер.

3 декабрь.

¹ полк командиры

² консерваторлык

Истанбулда шатлыклы хәбәрләр. Диңгез сугышы.

Соңгы бер ике көн эчендә монда халыкка бер яктан шатлык бирә торган хәбәрләр таралмактадыр. Әшкудра тирәсендә каратаглыларның, Яния янында юнаннарның чигелү хәбәрләре рәсми сурәттә хөкүмәт тарафыннан тәблигъ ителде. Гәрчә Каратаг хөкүмәте мөтарәкәгә кул куйган, бинаән галәйһи аның илә Төркия арасында сугыш булмау лязем идеясә дә, чамасы гаскәр генә үз эшендә дәвам итә торгандыр. Яния янында юнаннарның жиңелү һәм яхшы ук күп тәләфат бирү хәбәрләре монда төрле мәнбәгъләрдән аңлашылып хакыйкать халыкның рухын күтәрде: «Мөтарәкәгә катнашмый калуының жәзасын Юнанстан чигәргә башлады», – диләр.

Юнаннар Яниягә һөжүм өчен Айя-Сирандузә көрфәзенә ике мең гаскәр чыгарганнар икән. Алгы сафтагы солдатлары жиңелеп кача башлагач, бу ике мең гаскәр тиздән кире чигеп көймәләренә керергә мәжбүр булганнар вә төрек гаскәре юнан гаскәренә караргыһы булган Бизати мәүкыйгенә¹ кадәр барып сөңге илә һөжүм иткәннәр дип язалар. Кинә монда алынган хәбәрләргә күрә, Әшкудра тирәсендәге Каратаг гаскәренә хәле дә бик начардыр. Гаскәр фәүкылгадә арыган, азайган, ачлык вә авырулар дәвам итә, Әшкудра янындагы Тарабуш мәүкыйгы забит итүе гаять читен бер табигый истихкям булганлыктан, каратаглылар шуны ала алмаенча йөнчеп беткәннәр вә шуңа күрә Әшкудраны да ала алмыйлар икән.

Мәделле вә Сакыз аталарында төрек гаскәренә юнаннарга каршы торып хилә күп тәләфат бирдерткәнлекләрен мондагы газеталар һәр көн язып торалар. Фәкәть рәсми хәбәрләр булмаганга күрә, бунларга күп әһәмият бирелми вә ышанычлы нәзар илә

¹ позициясенә

карий алмыйлар. Вактыйлә болгар миноносецларының «Хэми-дия» крейсера на һөжүме вакытында төрек флотының ике болгар миноносецын батырганлыгы монда бик шәп итеп язылган вә хәтта шуны үз күзләре илә күреп сөйләүчеләр дә булган иде. Ләкин соңгы бу хәбәрнең бөтенләй асылсыз улындыгы беленде. Шул сәбәпле, газеталар тарафыннан язылган күп хәбәрләргә монда шөбһә илә карыйлар

Төрөкләргә сөенеч биргән хәбәрнең зурысы менә бүген чыкты, һәм дә рәсми хәбәр улдыгыннан, буна ышанычлы дип карыйлар. Бу хәбәр: төрек вә юнан флотлары арасында Чанаккальга тышында сугыш булып, юнан флотының жиңелеп качуыннан гыйбарәттер. Төрөк флотының Чанаккальгадән чыгып, юнан флотына һөжүм итәргә әмер алганлыгы һәм дә Юнанстанның бердәнбер зур сугыш көймәсе булган «Авероф»ны сугыш сафыннан чыгарырга тырышачагы хакында монда үздән үзгә күптән бирле хәбәрләр йөри вә һәркем шуның нәтижәсен көтә, бәгъзеләре муаффакияте өмид итәләр дә, ике якның да флот куәтен үлчи алган кешеләр: «Госманлы флотының муаффакияте гаять маһиранә¹ бер хәрәкәткә мәукуфтыр², юкса безнең Хэмидия крейсера хәзер эштән чыкканлыгы жәһәтлә, куәт жәһәтеннән ике якныкы да бер чамадарак булыр», – диләр икән.

Кичә кич берләң (3 нче декабрьдә) шәһәрдә, диңгездә сугыш булган, безнең флот «Авероф»ны батырган, калганнын качырган дип хәбәр таралды. Бу хәбәр бөтен каһвәханәләрне жанландырды, һәркем бер-берсеннән сорашырга, үзе ишеткәнне дәхи дә балландырып татландырып башкаларга сөйләргә башлады. Ул да булмады, кич берләң чыга торган «Тәрҗемане хакыйкәт» вә «Гыйлемдар» газеталары икенче мәртәбә басылып чыктылар. Истанбулда Бабы Гали жаддәсе, диван юлы вә башка урамнар газета

¹ елгыр, оста

² тотылган

сатучы малайлар илэ тулып калдылар, бунларның тавышлары бөтен Истанбулны яңгыратты, һәркем тизрәк берәр номер газета алып флот сугышы хакында хәбәр булырга тели. Филхәкыйкәт, бу газеталарда сугыш булганлыгы, төрек флотының жиңгәнлеге, Аверофның качып киткәнлеге язылган иде. Каһвәханә әһелләрен бу хәбәр тәмам канәгатьләндереп сөендерергә кяфи булса да, югарырак тәбәка халык хөкүмәт тарафыннан рәсми мәгълүмат нәшер ителгәнчегә кадәр канәгать хасил итә алмадылар. Рәсми хәбәр иртә берләң 4 нче декабрьдә чыгарга мөмкин иде. Шул сәбәпле 3 декабрьдә кич берләң күп кешеләр үзләренәң иптәшләре, сәясәт вә әхвәлдән хәбәрдар дуст ишләре янына барып тәэсирләрен уртаклашырга лөзүм күрделәр. Әгәр дә идарәи горфия сәбәпле сәгать 10 да һәр кемнәң өйләренә кайтып өлгерүләре мәжбүри булмаса, бу мөхакәмәләр вә лякырдылар таң атканчы сузылган булыр иде. Аз гына бер мөнәфез табылдыкыса, монда хыял вә өмидләр бик зураеп китәргә мөсагадәдер. Мәсәләң: Авероф сафыннан чыктыкыса, Юнанстанның флоты төрекнекенә каршы торырлык калмый. Ул хәлдә Аталар диңгезендәге юнан блокадасы күтәрелергә мәжбүр була, бу исә Төркиянең Рум иле кыйтгасына диңгездән гаскәр чыгара алуына имкян бирә, ул гаскәр илә юнаннарны Төркия туфрагынан куарга, Сәланикне кайтарып алырга мөмкин вә хәтта төрек флотының Пирәгә вә юнан Сахилләренә һөжүм итүе, аталарны кайтарып алуы, хәзерге юнан мәгълүбиятының солык мөзакәрәсенә дә зур тәэсир итүе – барсы да мөмкин вә өмидле нәрсәләрдән... Һәм дә юнанның мөтарәкәгә кул куймый калуы соңында бөйлә жиңелүе Төркия өчен мәгънәви жәһәттән бик зур муаффекиять саналырлык бер эштер. Менә шушыннан мөхакәмәләр вә өмидләр илә иртәңгә азанны көтеп алган Истанбул халкының беренче эш тизрәк иртәңгә газеталарны алып укудан гыйбарәт булды һәм филхәкыйкәт өмидләр бушка чыкмады: диңгез сугышы хакында хөкүмәтнең рәсми тәблигы бар. Бу тәблигыта бәян ителгән нәрсәләр кичәге газеталарда язылган кадәр үк

ачык булмаса да, кинэ мәсьәләнең әсасы дөрөст икәнлегә, диңгездә сугыш булганлыгы, төрек флотының качмаганлыгы вә тәләфәткә дучар булмаганлыгы беленде. Бу кадәресенә дә күп шөкер иттеләр. Аның өстә ягындагысы ни булса да табыштыр, диделәр. Рәсми хәбәрләр ике улып, берсе Калыгәи солтания мотассарыфлыгыннан¹ дахилия нәзарәтенә вә икенчесе флот команданлыгыннан гомуми гаскәр команданлыгына килгәннәр.

Берничәсе бөйлә диядер: «Бүген (3 нче декабрьдә) иртә сәгать 9 га егерме минут калганда Чанаккальгә бугазыннан тышкы якка чыккан флотымыз дошман флотына очрап ике яктан да атышу башланды. Бу атышу сәгать 11 гә 20 минут калганчыга кадәр дәвам итте. Соңра дошман көймәләре жиңелеп кире чиктеләр. Сугыш вакытында дошман көймәләреннән «Авероф»ның баш варт тарафыннан төтен күрелүенә бинаән, шул хәһәтләренә безнең флоттан атылган туп ядрәсе тиеп яна башлаган булуы бик ихтималдыр. Шуны сезгә гарыз итәмез».

Икенчесе исә бөйләдер:

«Бүген иртә сәгать сигезне 20 минут үткәч флотымыз бугаздан чыгып, дошман илә очраштык. Жиде мең биш йөз илле метрдан өч мең ике йөз метр ераклыкка кадәр атыштык. Безнең офицерлар вә солдатлар фәүкылгадә сурәттә мәтанәт вә батырлык күрсәттеләр. Сәгать ярым сугышканнан соң «Авероф»ка безнең өч–дүрт ядрә тиеп баш вә арт тарафы янарга башлады. Дошманның калган көймәләре әһәмиятсез рәвештә бер–ике туп атканнан соң чигелеп киттеләр. Соңра сугыш «Авароф»ның үзе илә генә дәвам итте. Бу да озак сузылмады. Авероф башка көймәләрен ияртеп, Пирә (юнан шәһәре) тарафына качтылар. Ходайга шөкер безнең көймәләргә һичбер зарар-зыян булмады».

Менә бу рәсми хәбәрләр халыкның күңелен тынычландырып хили сөенеч бирде. Гәрчә «Авероф»ның сафтан чыгуы мәгълүм

¹ санжагыннан

булмаса да, беренче очрашуда төрек флотының муаффақыяте, күптән бирле вә һәр хосушта төшеп килгән күңелләргә күтәрергә ярарлык бер вәкыйга саналадыр.

Инде моннан соң төрек флоты тәжавезе¹ хәрәкәткә кичә алачакмы, юкмы, бу хакта хәзергә һичкем бернәрсә әйтә алмый. Сугышның тәфсиләте² беленгәннән соң гына бу тугрыда сүз булырга мөмкиндер.

* * *

Лондондагы солых мөзакәрәсе тарафыннан килгән хәбәрләр монда начар тәэсир итә. Болгар вәкилләренең Әдернәне алмаенча торып солыхка кул кую булмаячактыр дигән сүзләренә махсус тәэсир хасил итәр өчен сөйләнгән сүзләр дип кенә, ул сүзләренә каршы Төркия министрлары да бик югарыдан сөйләп халыкка төсле бирә торалар. Хариҗия назыйре Нурадунгиян әфәнде, әжнәби газеталарының мөхбирләренә: бары хөдүд төзәтү генә булып, юкса тәмамият мөлкиямезгә зарар китерелмәс, Әдернә дә, Сәланик тә бездә калыр, хәзер инде гаскәрәмез мөкәммәл, азык вә кораллары күп, араларындагы хасталык көннән көн кими бара, ди һәр ике тарафның да сүзләре солых мөзакәрәсе вакытында әфкяре гомумиягә махсус тәэсир хасил итү касдыйла³ сөйләнгән нәрсәләр икәнлегә мәгълүмдер.

Мәҗлес мәбгусанның ачылу-ачылмау мәсьәләләре монда халыкның зиһенен ишгаль итәргә башлаган вә бәгъзеләре хөкүмәт моннан соң мәшрутиятыне бетерәчәк икән, дия сөйлиләр иде. Шул сүзләргә кисәр өчен кичәге газеталарда хөкүмәт бу хосушта рәсми тәблигъ нәшер итте. Хөкүмәт: «Хәзер сугыш вакыты булганлыктан мәҗлес мәбгусанны ачу мәсьәләсе белән маташырга мөмкин

¹ күчү

² тулылык

³ максаты белән

түгел, солых ясалгач та сайлаулар игълан ителеп, дәрхаль ачыла-чактыр», – ди. Бу рәсми хәбәр халыкка яхшы тәәсир итеп тынычлык бирде.

...Ләкин әлеге партия низаглары тагын бөтен ямьсезлеге вә тәмсезлеге илә кузгалырга тора. «Иттихад вә тәрәккый» дошманы булган газеталарның урам такмаклары, мәсәлән, «Гыйлемдар», «Танзыймат» кебиләр һәр көн Иттихаде тәрәккыйгә каршы язып, аларны хурлап, халык арасына тагын әүвәлге шикелле дошманлык орлыгы чәчә торган нәрсәләр язып торалар. Хәзерге хөкүмәтнең бөтен әркане «Иттихаде тәрәккый» галәйһенә¹ булганлыктан, әлбәттә, бу әхвәлгә күз йомалар. Юкса мәмләкәтнең сәламәтлеге ноктаи назарыннан² халыкның әфкярен зәһәрли торган бу хәлгә мөсагадә бирелмәскә тиеш иде. «Мөсагадә бирелмәскә» дим, чөнки монда идарәи горфия булганлыктан, хәзергә мәшрутиять түгел, бәлки һәрнәрсә идарәи гаскәриянең рөхсәт вә мөсагадәсе илә эшләнә. Хәтта газеталар да цензур каравы берлән басылалар.

Бу көннәрдә Истанбулның иң мәшһүр вә олуг жәмигъларынан берсе булган Сөләймания мәчетендә патшалар утырырга махсус булган урынның астыннан ут чыкты. Ләкин күреп, дәрхаль сүндерделәр. Бер көн Бабы Галидә дә шулай ут чыгып сүндерелгән иде. Боларны да әүвәлге янгыннар шикелле сәяси жинаятьләр булырга кирәк дип исәплиләр. Ләкин әфкяре гомумиягә начар тәәсир итмәсен өчен, мәсьәләне бер дә кабартмаенча басалар. Хәтта Сөләйманиядә чыккан янгынны: «Анда иске чыпталарны жыеп яндырганнар, ут чыгу мәсьәләсе шуннан гына гыйбарәт булган икән»,– дип яздылар.

Болгариянең Чаталжа сугышында тәләф булган вә сафтан чыккан гаскәрнең микъдары 20 мең вә сугыш башланганнан бирле тәләф булган, жәрәхәт вә авырулар сәбәпле сугыш сафыннан

¹ каршы

² карашыннан

чыккан гаскәрнең микъдары 70 меңнән артыграк икәнлеге монда бик ышанычлы сурәттә беленмештер. Хәзерге көндә Чаталжада болгар вә төрек гаскәренә арасында бары биш чакрымлык мәсафә бар, ике якның солдатлары күрешәләр, сөйләшәләр, бергә утырып тәмәке тарталар, диләр.

Өдернә шәһәрәннән өч чакрым ераклыктагы тимер юл вокзалыннан файдаланырга мөтарәкә вакытында болгарларга ирек бирелгән икән. Шул сәбәпле болгарлар хәзер шуннан үткәреп, тимер юл илә Чаталжадагы гаскәрләренә азык ташыйлар вә килеп-китеп йөриләр. Забит иткән шәһәрләрендә болгарлар мәктәпләр ача башлаганнар. Кавала шәһәрәндә Болгариянең вәли гәһде принц Борис исеменә зур бер мәктәп ачылган. Берничә жирдә башка шөгъбәләр ачарга вә шәһәрләр арасында телефоннар тартырга керешкәннәр.

Төркиянең Чаталжадагы гаскәре хәзер бик рәткә куелган, азык вә кораллары тәмам житкерелгән һәм араларында хәстәлек тә бик азайган, әгәр дә солых мөзакәрәсе киселеп яңадан сугыш башла-начак булса, мөдафәгага тәмамыйлә хәзер, диләр.

Истанбулның үзендә тынычлык. Соң көннәрдә һавалар яхшы, жылы, кояшлы. Тәрәзәләрне көндез ачып һәйбәт һава иснәргә мөмкин булганлыгы шикелле, каһвәханә мөдавимнәре дә каһвәне урамдагы эскәмияләр өстенә утырып эчәләр вә наргиләне дә шунда чыгып бишәр-алтышар сәгать кузгалмаенча шул бер урында кәмәле хозур вә сөкүнәт илә утыралар. Бу да шәрыкнең бер сафасы¹, бер рәхәтедер ки, Яурупа халкы бу ләззәттән мөхрүмдер...

4 декабрь.

¹ кәсф

**Мәгариф эшләрe. Малия эшләрe. Илияле Әхмәргә ярдәмнәр.
Сабикъ солтан Габделхәмид. Болгар гаскәрeнә Истанбулдан
азык жибәрү. Мөһажирләр. Янгын иганәсe.**

«Икъям» газетасында Шәфик Әсхад әфәнде нам бер зат бик житди сурәттә мәкаләләр азып, Төркиянең мәгариф нәзаратына һөжүм итә, аның эшсезлегеннән вә шул сәбәпле мәгарифнең киткән саен начарлана барып, хәтта хәзер солтан Хәмид вакытындагыдан да түбән төшкәнлегеннән зарлана вә хәзергә мәгариф нәзарәте кешеләрен бөтенләй яңартмаганда һичнәрсә өмид итәргә урын юк, ди.

Шул шикаятләрнең нәтижәсә булса кирәк ки, мәгариф назыйре Дамад Шәриф паша бу көннәрдә «Ифһам» газетасының мөхәррирләреннән берсен хозурына кабул итеп, мәгарифне ислах хакында үзенәң програмын сөйләгән. Моннан аңлашылдыгына күрә, мәгариф назыйре түбән вә урта дәрәжә мәктәпләрнең ислахына әһәмият бирүне тиеш таба. «Гали мәктәпләрдә үзгәртеләчәк эш күп юктыр»,— ди. Назыйр паша мәгариф ислахында хәзергә Төркиядә мәкътбүл булган француз ысулы тәкъләм вә тәрбиясен ташлап, төрекләрнең үз хәятләренә муафыйк башка бер ысул кабул итү муафыйк булачаклыгын да бәян иткән. Ләкин мондагы дарелфөнүн таләбәсенәң аңлы кыйсме монның да хәзергә тәртип вә програмы бик күп косурлы булганлыгын, ислахка мохтаж күп матдәләр барлыгын, Истанбул мәктәпләре эчәндә күнел канәгатләнәргә тыйббия, Галата солтанясе вә дарелмөгаллимин мәктәпләреннән генә гыйбарәт икәнлеген сөйләләр.

Малия министры Габдрахман бәк бу көннәрдә «Финансовый бюллетень» газетасының мөхәррирен хозурына кабул итеп;

«Төркиянең өмуре малиясе¹ бик начар түгеллеген газетада басып чыгарырга рөхсәт итәсезме?» – диюенә каршы Габдрахман бәк: «Акчага булган ихтияжымыз бәдиһи². Фәкәть чит мәмләкәт банкирлары безгә бурычка акча бирү хосусында бик сак хәрәкәт итәләр. Болар һәрнәрсәне караңгы күрәләр; һавада бер баллон очса, дәрхаль куркуга төшөп мохатарә³ башланганлыгына заһиб⁴ булалар», – дигән.

Хәзерге малия министры Габдрахман бәк Кырым татарларыннан. Аның кул астындагы башка мәэмүрләр эчәндә дә байтак татар бар диләр. «Иттиһад вә тәрәккый» хөкүмәте вакытында малия министрлыгына Жавид Бәк менгәч, татарларның күбесен урыннарыннан чыгарып, алар жиренә сәланиклыларны (үз кешеләрен) куйган икән. Шул сәбәпле мондагы татарларның байтак бер кыйсме «Иттиһад вә тәрәккый» галәйһендә⁵ булып, итилияф тарафдарыдырлар. Төркиянең малия министрлыгы да әле татарлар, әле сәланиклылар кулына на күчеп килгән.

Төрөк мәжрухларын карар өчен Япониядән Истанбулга бер Салибе Әхмәр һәйәте килде. Докторлары, хаста караучылары вә бәйләү эсбаплары үзләренекедер.

Мисырдан яңадан бер Илияле Әхмәр һәйәте килде. 12 докторлары, 1 аптекарьлары, 22 хаста караучылары бар. Мисырдан хәзергә кадәр Төркиягә сугыш масрафына вә Илияле Әхмәр файдасына килгән иганәләрнең микъдары 150 мең инглиз лирасына (бер миллион ярым сумга) житкән. Һиндстаннан килгән иганәләрнең микъдары өч миллион сумнардан артык, диләр. Кәшгар мөселманнарыннан Илияле Әхмәр файдасына биш мең сум килгән. 27 нче ноябрьгә кадәр килеп хәрбия нәзарәтенә

¹ финанс эшләре

² билгеле

³ куркыныч

⁴ китүче

⁵ каршы

тапшырылган сугыш иганәсенәң (Һиляле Әхмәрнекеннән тыш) мәжмугы бер миллион 143 мең сум икәнлеген хөкүмәт игълан итте.

Сабикъ солтан Хәмид Истанбулда Бугаз Эчендә «Бәкләр Бәге» сараенда тора. Анда кеше кертмиләр Соң вакытларда солтан Хәмиднең исеме күбрәк чыккалый башлаганга булса кирәк, почта-ханәләр аркылы аның исеменә килгән хатларның элек Истанбул мөһәфизлегә¹ командалыгына, аннан «Бәкләр Бәге» сарае мөһәфизенә җибәрелергә вә аның тарафыннан ачылып укылганнан соң үзенә бирелергә тиешлегә игълан ителде Сәланикта торган вакытында Габделхәмидкә газета укытмаганнар, кеше илә катнаштырмаганнар. Шуңа сәбәпле ул хариждагы хәлләрдән бихәбәр торган. Соңра Сәланиктан Истанбулга китерелгәндә пароходта әхвәлне аңлаган вә болгарлар илә юнанның берләшеп Төркиягә һөҗүм итүләрен ишеткәч: «Һа, димәк ки, яшь төрекләр болгарлар илә юнанны да дуслаштыра белделәр...» – дигән.

Электән солтан Хәмидкә бер дә ихлас булмаган бик гапыллы бер кеше: «Аның бу сүзләре тарихка кереп калачак тирән мәгънәле сүзләрдәндер», – ди.

Истанбул лиманындагы әжнәби сугыш пароходларында Австриянең ике, Германиянең бер, Италиянең бер көймәләре килделәр. Калганнары вә башка дәүләтләренекә дә китәчәкләр, диләр.

Болгариянең Чаталжадагы гаскәренә кичә Истанбулдан янә жиде вагон икмәк һәм берничә мең килограмм тоз җибәрелгән. Мөтарәкәдәгә шартларга бинаән, кул куйганнан соң уң көн үткәч, Болгария үзенә гаскәренә Әдернә юлы һәм Кара дингез тарикы илә азык җибәрергә ихтиярлы ителгән иде. Шуңа бинаән, бу көннәрдә Рум иле тимер юлы берләң дә азык китерә башлаганнар.

Хөкүмәтне зур мәшәкаткә салган эшләренә берсе дә балкан хөкүмәтләре алган җирләрдән качып килгән мөһажирләрдәр.

¹ саклаучылык

Хэзерендэ Истанбулның берничэ мәчетләре болар илә тулы. Истанбул тышындагылары өчен бараклар ясыйлар. Әдернә вилаятенән качып, калыгаи солтаниягә барган мең өч йөзләп мөһажирне бу көннәрдә Истанбулга китереп, бер казармага жирләштерделәр. Мисыр һияләле Әхмәр жәмгыяте боларга акчалар, киём вә азыклар таратты. Авыру булганнарын хастаханәләренә алдылар. Сәланикка жыелган 30 мең кадәр мөселман мөһажирләренә ач-ялангач вә мохтаж бер хәлдә булынганлыклары ишетелә. Бу көннәрдә генә Сәланик аркылы кайткан бер төрек мөгаллиме андагы мөһажирләренң хәлләрен бик кызганычлы сурәттә тәгъриф итте.

«Иттихад вә тәрәккый» жәмгыятенә башлыкларыннан мәшһүр Тәлгать бәкне Ярупага качкан дип чыгарганнар иде. Хәлбуки ул монда булган икән. Үзен тәүкыйф итәчәк булсалар да, кәфәләт алып иреккә куйганнар

Бу көннәрдә мөхтәрәм Габдеррәшит әфәнде илә берлектә мисырлы принц Сәгыйд Хәлим паша илә күрештек. Әгъян¹ әгъзасыннан булган бу зат «Иттихад вә тәрәккый»нең ин зур әркияныннан² иде. Соңра һияләле Әхмәр хастаханәсендә мәжрухлар караучы Гөлсем, Рокыя вә Мәрйям ханымнар һәм Йосыф вә Гариф әфәндедәр илә берлектә хәзерге Төркиянең иң мөгтәбәр мөхәррирә вә әдипләреннән булган Халидә Әдиб ханымга барып күрештек.

Болар хакында киләчәк мәкаләләремдә язармын.

Үткән ел Истанбул янгыныннан зарланучылар файдасына безнең «Вақыт» идарәсенә жыелган 1600 сум кадәр иганә акчасы шул ук сәнә октябрь аенда Истанбулдагы Русия илчесе исеменә жибәрелеп, шуның тиешле урнына тапшырылуы үтенелсә дә, кайда тапшырылуыннан хәзергә кадәр идарәмезгә бер хәбәр дә килгәнә булмаганга күрә, хәзер үзем Истанбулга килгәч,

¹ югары дәрәжәле түрәләр

² терәкләреннән

сәфарәтханәмезгә¹ барып шуны тикшерттем. Мәзкүр иганә акчасы шул вакытта ук сәфарәтханәгә тапшырылган. Сәфарәтханә аны янгын комитетына тапшырыр өчен, Төркиянең харижия нәзарәтенә жибәргән һәм алганлыкка тәзкирә² бирүләрен үтенгән. Ләкин хәзергә кадәр харижия нәзарәтеннән сәфарәтханәгә шул хосуста бер хәбәр вә тәзкирә килгәне юк икән. «Сезгә хәбәр итәргә шуның килгәнән көтәмез», – диләр. Сәфарәтханәнең канцеляриясендә мина бу хосустагы бөтен кәгазьләрне (дфлоны) күрсәттеләр.

Истанбулда идарәи горфиянең азрак йомшатыла башлау хәбәрләре бар иде. Ихтимал ки, шуның галәмәтедер: кичәге газеталарда идарәи гаскәрия моннан соң иртә белән сәгать биштән игътибарән урамнарغا чыгарга яраганлыкны игълам итәдер. Юкса алтыдан элек чыгарга ярамый иде.

5 декабрь.

¹ илчелегебез бинасына

² рәсми документ

Флот сугышының тәэсире. Юнан вә солых мөзакәрәсе. Хәлми бәк янында. «Мөселман тәрәккыйпәрвәрлеге» партиясе. «Тәрбия исламия жәмгыяте». Һиндстан Һиляле Әхмәр һәйәте. Падишаһымызның исем көне.

3 нче декабрь Чанаккальга тышында төрек вә юнан флотлары арасында булган сугышка бунда зур әһәмият бирелде. Төрөк флотының мондагы муаффақыятен халыкның рухын хәйли күтәрде. Газеталар бу хосуста берсе-берсеннән арттырып халыкның кәефен китерәчәк нәрсәләр язалар вә халык арасында төрле мөбәләгәл¹ хәбәрләр нәшер ителә. Мәсәлән: кемдер берсе төрек флоты юнанның ике миноносецларын тотып, көймә артына тагып кайткан дип хәбәр чыгарган. Буны ишетүчеләр дәрхаль диңгез буена шунларны күрергә жыелалар. Араларыннан берсе, бармагы белән төртеп, әллә кайдагы бер баркасаны² күрсәтә, әнә шул инде берсе, ди. Юнан флагы күренми бит дип сорган иптәшенә, ул әллә кайчан безнең флотка эләкте инде, анда калдыралармы соң дошман флагын дип җавап бирә. Буны тыңлаучылар мәшәәллаһ дип сөенәләр.

Мондый хәбәрләр, әлбәттә, мөбәләгадер. Юнанстанның һичбер миноносецы-фәләне тотылып китерелгәне юк. Ләкин төрек флотының бу соң сугышта күрсәткән хәрәкәтенә бөөк муаффақыять дип атарга яраганлыгы да шөбһәсездер. Юнан флоты Төркиянең бөтен аталарын забит иткән, бөтен Аталар диңгезе сахилен блокада ясаган вә Чанаккальгаың тәмам үзендәге Бозча Ата³ дигән жиргә дә үзенәң флагын китереп кадаган иде. Төрөк флотының диңгезгә чыгуын көтә вә чыктыйсә, һөжүм илә аны һәлак итәргә хәзер тора иде. Шундый бер вакытта төрек флотының

¹ арттырылган

² баркасны

³ Bozcaada

бугаздан чыгып сугышуу вә сугыш нәтижәсендә юнан флотының чигелеп китәргә мәжбүр булуы, әлбәттә, зур муаффақыяттер. Сугыш вакытында шул жирдә булган бер Румания пароходы монда килде. Андагы юлчылар сугышны бөтен тәфсиләте илә күреп торганнар вә монда килгәч, газета мөхбирләренә вә танышлары сәүдәгәрләргә сөйләмешләрдер. Һиндстаннан килә торган «Һиляле Әхмәр» жәмгыятенен әгъзалары да Чанаккальга үзәндә шул вакытта тугры килеп күреп торганнар һәм сугышның берничә фотограф рәсемнәрен алганнар. Хәзерендә бу рәсемнәр монда тапшырылмышлардыр.

Төрөк газеталары флотның бу муаффақыятен мөхакәмә иткәндә Лондондагы солых мөзакәрәсенә зур тәсире булчагын өмид итәләр вә: инде Юнанстан дәрхаль мөтарәккәгә кул куярга мәжбүр булып, солых мөзакәрәсә дә байтак безнең файдага әйләнер дип язалар иде. Ләкин ни өчендер хәзергә моның киресенчә бер эш күренеп тора. Шөйлә ки: соңгы телеграм хәбәрләрләренә күрә, Төркия хөкүмәте, әгәр Юнанстан мөтарәккәгә кул куймаса да, аның вәкилләрен солых мөзакәрәсенә кертергә разый булган имеш. Хәлбуки, монда бер дә аны көтмиләр иде. Бу хәбәр халыкка начар тәэсир итте. Болгарстан вәкиле Дәнифнең Юрупа газеталары васитасыйлә, «Әдернәне алмаенча килешү ихтималымыз юк» дия нәшер итә торуы да яхшы тәэсир итмидер.

Әдернә һәмишә¹ бирелми тора. Бәгъзән Истанбул газеталарында: «Матди вә мәгънәви жәһәтләремез мөкәммәлдер, дошманга бирелү ихтималымыз юктыр» дия Әдернә хәбәрләре басылып чыга. Бунлар дөрөстмедер, юкмыдыр, белеп булмый. Аяй-Стефаноска барганда Рум иле тимер юлының бер кондукторы илә сөйләшеп, хәзер бу тимер юлның кай жиргә кадәр барганлыгын вә теге ягы ни хәлдә икәнлеген сорашып бардым.

¹ һаман

– Хадим Көенен аргы ягын белмим, мөхасарә вакытында хатыным вә өч балам Әдернәдә калганнар иде, шуннан бирле һичбер хәбәр ала алганым юк, ышанылырмыдыр, юкмыдыр, ни ашап-эчеп тора торганнардыр – белмим, алар өчен кайгымнан үләм инде, – ди вә күзләреннән мөлдер-мөлдер яшьләре тама.

Флотның муаффақыятен котлап, Германиядән сатып алынган «Барбарус» зәрәһлесенә¹, Бәхрия музейханәсендә саклана торган асарә гатикадән² бер флагны бирергә хәзрәти солтанның ирадәсе чыкты. Бу флаг вакытыйлә төрекләрнең мәшһүр дария каһарманы Хайреддин Барбаросның көймәсендә булынган, соңра рус сугышында Севастопольне тупка тотканда «Мәхмүдия» зәрәһлесендә булган вә өстенә сүрәи «Фәтех» нәкыш ителгән икән.

Лондандагы солых мөзакәрәсе хакында монда хәзергә ачык хәбәрләр килгәнә юк әле. Төрөк газеталары: безнекеләр күп уступкага китмәсләр, әгәр тегеләр дә шулай итсәләр, янадан сугыш башламый булмас дип язалар.

Монда «Хөкүмәт» газетасының мөхәррире Хәлми бәк «Мөселман тәрәккыйпәрвәрлеге» исемендә яңа бер партия тәәсис итмәкче³ була. Партиянең програмын рисалә шәкелендә жөзъя-жөзъя итеп⁴ нәшер кылырга башлады. Хәлми бәк гүзәл Яурупа тәрбиясе күргән вә голүме исламиядән хәбәрдар бер заттыр. Дин, фәлсәфә вә тәсәввеф мәсьәләләре хакында күп төшенә. Үзе дарелфөнүндә фәлсәфә мөгаллимедер. Шул сәбәпле буның тәсис итәргә теләдеге «Мөселман тәрәккыйпәрвәрлеге» партиясе хакында үзен күреп сорашыр өчен хозурына киттем. Чыгал углы урамында «Хөкүмәт» газетасының идарәханәсендә мине бик хуш кабул итте. Кыяфәте дә хакыйкәтә иске юнан философларыныкы төсле. Озын сачын арттан киртләп кистергән. Башның алгы ягы

¹ сугышта уктан, кылычтан саклану өчен киелә торган киём, күбә

² борынгы (иске заманга караган) әйберләр

³ оештырмакчы

⁴ өлешләп

ялтыравыклы пеләш. Сакал-мыек барсы бергә катнашкан. Өстенә кичәлек антары, аның өстеннән чуар бишмәт вә аның өстеннән жөббә кигән. Йомшак кресло өстенә аягын бөкләп утырганнан соң, минем сәләмә җавап уларак «Мөселман тәрәккыйпәрвәрлеге» партиясе хакында мәгълүмат бирергә башлады.

Хәлми бәкнең фикеренә күрә: мөселманнарның тәрәккый вә тәмәдденгә ирешүләре ялңыз дин вә мәгарифне бергә жыю вә бергә алып бару сәясендә генә мөмкин булачактыр. Юрупаның мәгариф вә мәдәнияте бик гүзәлдер, ләкин анларны үземезнең дин исламга кушып кабул итәргә тиеш, юкса мәтлуб нәтиҗәне бирми, Юрупага тәкьлид итүдән генә бер нәтиҗә чыкмыйдыр, итти-хадчыларның косурлары халыкның әхвәл рухиясен аңлап хәрәкәт итә алмауларында булган, хәзерге мөселман халкы арасына мәгариф вә мәдәният кертергә теләүче вә шул юлда хезмәт итүчеләр мотлака дин исламнан яхшы хәбәрдар вә лөзүме вакыктында мәсҗедләрдә имам вә мөдәррисләр кеби вәгазь итә алырлык адәмнәр булырга тиеш. Юкса мөселман халкын мәдәнияткә кертү вә анларга мәгариф җәдидәнең әһәмиятен аңлату бик мөшкилдер.

Хәлми бәк мөселманнарның инкыйраздан котылулары өчен аларга «Фәнни вә гасри бер зиһният бирергә, мәзһәпләрне берләштерергә тырышырга, заһирият илә тәсәввәфне тәүсия итәргә, өмүре динияне бертакым әсассез хорафат вә риваятькә буялудан коткарырга тиеш», – ди вә шулай итеп, динне югалтмаенча мөселманнарны Юрупа мәдәнияте илә мөтәмәдден итәргә тели.

Хәлми бәк үзенең асылда сәясәттән зиядә гыйлем вә фән илә маташуны яратканлыгын, ләкин фәнни вә хакыйкый фикерләргә урын булмаган бер мәмләкәттә сәясәтне ташлап сарыф гыйльми хәят белән генә шөгыльләнү мөмкин түгеллеген вә шуңа күрә дә сәяси бер партия тәшкил итү ниятенә төшкәнлеген бәян итә вә: «Төркия, төрекләр вә хәтта бөтен исламият гаять тәһликәле бер хәлгә керде, бөтен тәрәккый вә тәғали өмидләремез җимерелә

башлады, шуның өчен дә гыйлем вә фән берлән маташуны берәз туктатып торып, сәясәт илә шөгыйльләрни тугры килми», – ди.

Хәлми бәкнекеннән башка да берничә яңа сәяси партияләр турарга тора: сабикъ депутатлардан Гали Галиб бәк исемендә берсе «Хокукы бәшәр» фиркасе тәәсис итеп мәслим вә гайремәслимнәрнең шул фиркагә керүләрен өмид итә. Програмы нәшер ителгәнә юк әле. Фирканең наshire әфкяре улмак үзәрә «Интикад» атлы бер газета да чыгарырга хәзерләнә. Иттихадчыларга каршы Парижда газеталар чыгарып агитация ясап яткан мәшһүр Шәриф паша илә, гадәме мәркәзият¹ тарафдары булган принц Сабахаддин бәк тә берләшеп «Мәшрутиять» фиркасе тәәсис итмәкче вә көймәләре жимерелеп таралган итилияфчыларны шунда кертмәкче булалар имеш. Бу фирканең наshire әфкяры ителеп «Мәшрутиять» газетасы чыгарыла башлый, диләр. Әүвәлге «Демократлар» вә «Әһали» фиркаләренең дә бу көннәрдә яңадан жанлана башлаганлыклары аңлашылмактадыр.

«Тәрбияи исламия жәмгыяте» исемендә зур вә әсасле бер жәмгыять ясау хақында кичә генә Бәк Углының² иң зур мөсафирханәләреннән «Пера Палас» отеленда мөһим бер жыелыш булды. Жыелышны ясаучы кеше Мисыр һилияле Әхмәр жәмгыятенә рәис булып килгән, Мисырның каваниүн³ мәжлесе әгъзасыннан Хәмид Шәригий пашадыр. Мәжлестә Төркиянең зур кешеләре, мәсәлән: әүвәлге садырәгъзам Хаккы паша, әгъян әгъзасы принц Сәгыйдь паша, әүвәлге Басра вәлисе Гариф бәк, баш мәдгый гомуми Хаккы бәк, сабикъ Бәнгази мәбгусе Йосыф Шәтван бәк, шәех әл-исламның углы Мохтар бәк, әгъян әгъзасы шәриф Хадир бәк, Әхмәд паша вә башка шунлар кеби мөгтәбәр затлар бар иде.

¹ децентрализация

² Бейоглу

³ кануннар

Мәжлес ачылгач, Шәригый паша бер нотык сөйләп жыелыштан максудны белдерде вә ясалуы мәтлуб булган жәмгыятьнең мәтлубене изах итте. Аның дидегенә күрә, жәмгыятьнең максаты мәселманнарға тәғлим вә тәрбия бирү, анларның әхлакларын төзәтү, фикерләрен ачы вә шулай итеп мәселманнарны мәданияткә ирештерүдәр. Жәмгыять әғзалыгына ялңыз мәселманнар гына кабул ителәчәк вә жәмгыять сәясәт илә шөгыйльләnmәячәктер.

Ишетелдегенә күрә, Мисыр, Гарәбистан, Йәмән вә Траблус тарафларындагы бер чок зур шәехләр вә рәисләргә бу жәмгыять хакында вакытыйла изах бирелгән вә анлар да буны хөснә кабул иткәннәр. Шул сәбәпле муафәккыятле бер эш чыгуы мәәмүл¹ имеш. Ләкин бәгъзе берәүләр бу жәмгыятькә беркадәр шөбһәле күз илә карыйлар. Сүрия һәм Шам тарафларындагы гарәпләр арасында инглизләр вә французларның агитация ясый башлауларын искә төшереп, «Бу хосустагы берәр фикергә аләт булмыймызы икән?» – диләр, вә бәгъзе берәүләр исә: «Гарәпләр инде моннан соң Төркиянең мөстәкыйль кала алуыннан өмид өзеп төрекләрне мәдәни рәвештә үзләре йотар өчен хәзерләнә башлаганнар, бу жәмгыять анларның шул фикерләренең мөкаддимәсе² булырга мөмкиндер», – диләр.

Бу гажәп бер мәмләкәттер. Монда холыс³ вә сафлык бик аз. Хосусән, югары даирәләр вә сәяси партияләр һәм мөтәфәккирин кыйсме гел бер-берсеннән шөбһә илә хәрәкәт ителәр һәм күп вакыт дин, миллият вә сәясәтне бергә катнаштырып йөртәләр. Шул сәбәпле мәсьәләләрне хәл итеп, юлга салып җибәрү бик мөшkil буладыр. Соңра бәгъзән икътидар вә истихкакы⁴ җитәрлек дәрәжәдә булмаган адәмнәр дә зур фикерләр берлән мәйданга

¹ мөмкин

² башы

³ ихласлык

⁴ куәте вә белем дәрәжәсе

атылалар да, истихкаклы¹ кешелэргэ дә шөбһә илә каратырга сәбәп булалар. Юкса Төркиягә мэхәббәт итүче мисырлыларның вә бихосус² Шәригый паша кеби затларның хәмият, холыс вә сәдакәт илә йөрдекләренә вә ничек тә булса үзләренчә бер файда итэргә тырыштыкларына аслән³ шөбһә итәр урын юктыр.

Партия исемнәре кузгалу илә сабикъ солтан Габделхәмид исеме дә телгә алынгалый тора. Аны янадан тәхеткә мендерер өчен яшерен бер фирка ясалганлыгы, хәзерге хөкүмәт башындагы кешелэргә сүи касыд өчен фидаяләр хәзерләнгәнлегә риваять ителә. Хәзерге көндә эш башында ул булган булса, ничек булган булыр иде икән дип сөйләүчеләр дә юк түгелдер.

5 нче декабрьдә Истанбулга һиндстан мөселманнарының «Һияләе Әхмәр» һәйәте килде. Бунларны бик күп кешеләр пароходка төшөп каршы алдылар. Барлыгы 20 әгъзадан мөрәккәб⁴, алтысы доктор, калганнары хаста караучылардыр. Һәйәтнең рәисе һиндлы доктор Мөхәммәд Хөсәен әфәнде исемдә бер заттыр. Һәйәтнең әгълаләре арасында Лондон дарелфөнүнөн бетергән хәйдәрабадлы принц Мөхәммәдхәсән, нәкбәнәле принц Сәед әл-Гомран, әгъралы принц әс-Сәед Жәгъфәр, Хәйдәрабад голәмасыннан әс-Сәед Мәүләви Габделхак, доктор Халид Исмагыйль вә башкалар булынамактадыр. Һәм дә араларында ике мәжүси дә бар. Барсы да үз ихтиярлары илә теләп фәхри хезмәт итэргә килгәннәр. Бунларны «Хәйдәр паша» хастаханәсендәге мәжрухларны карарга куйдылар. Һиндстан мөселманнары тарафыннан бөйлә бер һәйәт җибәрелүе монда фәүкылгадә яхшы тәәсир хасил итте. Безнең Русия мөселманнары да төрек мәжрухларына вә хәстәләренә ярдәм өчен үзләре исемненнән шундый бер һәйәт җибәргән булсалар, бик яхшы буласы икән. Бушлай хезмәт итэргә теләүчеләр дә табылыр вә күзгә

¹ лаеклы

² хосусән

³ нигездә

⁴ торган

күренэ торган бер эш тэ булган булыр иде. Хөкүмәтемезнен мондый бер эшкә мөсагадә бирмәвен күнелгә китерергә дә ярамый, шөбһәсез биргән булыр иде. Әгәр доктор вә фельдшерлар үзә-мездән житешмәсә, анларны руслардан алмак мөмкин иде.

Кичә 6 нчы декабрьдә императорымыз хәзрәтләренәң исем көнә булганлыктан, Истанбул лиманындагы әжнәби сугыш көймәләре вә төрлө сәфарәтханәләрнең пароходлары һәм Төркия көймәләре флаглар илә зиннәтләнделәр, Төркия каравыл көймәсеннән өйлә вакытында бу мөнәсәбәт илә туплар атылды, солтан хәзрәтләре безнең император хәзрәтләренә телеграм биреп туган көнә илә тәбрик иткән һәм сарай тарафыннан махсус мәмүрләр Русия сәфарәтенә килеп тәбрик итмешләрдер. Мондагы Русияле мөгтәбәран¹ да сәфарәтханәгә барып тәбрик иттеләр. Кич берлән сәфарәтханәдә зыяфәт вә бал мәжлесе ясалды. Сәфир жәнаблары илә зәүжәсе мадам Гирс исеменнән дәгъвәт ителгән бу мәжлестә мөхбиреңез дә бар иде. Мәжлестә 70-80 кадәр кеше улып, әжнәби дәүләтләренәң сәфирләре, консуллары, рус сугыш па-роходларының кешеләре, сәфарәт вә консулханә мәмүрләре вә Төркия мәмүрләреннән бәгъзе затлар хазир иде. Бал вә данс² мәжлесе төнлә сәгать 3 кә кадәр дәвам итте. Идарәи горфия булу сәбәпле, Истанбул тарафында кич сәгать 10 нан соң йөрергә яра-маганлыктан, урыннарымзга кайтырга мөмкин булсын өчен кул-ларымызга сәфарәтханә тарафыннан карточкалар бирелде. Бу кар-точкаларда безнең анда кунакта булганлыгымыз язылып сәфарәт-ханә мөһерә басылган иде. Шуны күрсәткәч, төрек палицәсә³ бәйләнмәенчә үткәрде. Чөнки сәфарәтханә үзә элек шулай рөхсәт алып куймыштыр.

¹ хөрмәтле кешеләр

² бию

³ полициясе

Русия сәфарәтханәсе Бәк угында Истанбулның гаять әгълә бер жирендә, бик зур вә мөзәйян¹ бер сарай улып, манзарасы искиткәч гүзәл вә эчендәге зиннәт вә мебельләре патша сарайларындагы шикелле нәфис вә кыйммәтдар нәрсәләрдер. Сәфиремезнең зәүжәсе Мария Николаевна мдам Гирс жәнәпләре мөхбиреңез илә берәз сөйләшеп: «Менә шул залда башка көннәрдә безнең мондагы рус мөгтәбәрәнының хатын-кызлары төрек мәжрухлары өчен күлмәк, ыштан, ятак вә жәймә кеби нәрсәләр тегәләр», – дия күрсәтте вә үзләренең идарәсендә булган «Красный Крест» шөгъбәсе хастаханәсендә йөздән артык төрек мәжрухлары вә хәстәләре тәрбия ителдегенә бәян итте, шуларны үзем теләгән вакытта килеп күрергә мөсагадә бирде.

7 декабрь.

¹ бизәлгән

ХАЛИДӘ ХАНЫМ ХОЗУРЫНДА

Хәзерге Төркиянең иң мәшһүр вә мәкбүл әдипләреннән берсе вә беренчесе Халидә ханымдыр. Халидә ханымның әсәрләрен яңа фикерле төрекләр бик сөеп укыйлар. Чөнки ул төрекчә яза, төрекчә төшенә вә каләмнең очыннан тамган каралары милли хәят чишмәләреннән алына. Аның иң зур хасияте дә шундадыр.

Халидә ханым хикәяләр вә романнар яза, Халидә ханым мөгаллимлек итә, Халидә ханым төрек хатыннарының тәрәккый вә тәғалисе хакында фикерләр йөрәтә вә мөмкин булган кадәресең гамәлгә куярга тырыша. Шул сәбәпле милләтен сөйгән төрекләр Халидә ханымга бөтен каләбләреннән хөрмәт итәләр, аны төркилек истикъбаленең йолдызларыннан берсе дип санылар вә аның вөжүдейлә ифтихар итәләр¹. Ялңыз төрекләр генә түгел, төркилекне танырга теләгән Яурупалылар да Халидә ханым илә күрешүне, аның фикерләре илә танышуны үзләренә лөзүм дип беләләр. Истанбулга килеп тә төрек хатыннарының хәят вә мәғыйшәтләреннән хәбәр алырга теләгән әжнәби мөхәррир вә мөхәррирәләр, әлбәттә, Халидә ханым илә күрешим калмыйлар.

Халидә ханым төрекчәдәге вакыф вә кәмаләте өстенә Истанбулдагы Америка мәктәбендә мөкәммәл сурәттә инглизчә, французча тәхсил иткән. Бу телләрдә теләгәнчә укый, яза, сөйли вә инглизчә мәжмугаларда мөхәррирәлек итә. Лязем булганда француз газеталарында үзенең фикерләрен яза, төрек хатыннары хакында язылган хата фикерләргә тәсхих итә². Хөләса: әсәрләре, язучылары вә фикерләре илә Халидә ханым чын мәгънәле әдибә, мөхәррирә вә мөтәфәккирә бер хатындыр. Шул сәбәпле Халидә ханым илә

¹ аның барлығына горурланалар

² төзәтә

күрешеп биззат¹ аның үзеннән фикерләрен ишетүне күңелемез бик теләде. Хосусән, рус гали мәктәпләрендә укучы вә бунда һиляле Әхмәр хастаханәсендә мәжрухлар караучы Гөлсем, Рукия вә Мәрьям ханымнарның аның илә күрешеп әфкяр вә мәгълүматыннан мөстәфид булулары гарыз ителде².

Шуңа күрә озын зиярәт итмәк өчен Халидә ханымнан элек вакытын сорап мөсагадә алдык. Латыйфән мөсагадә бирде. Тәгыйин ителгән вакытта янымызда Йосыф әфәнде Акчурин вә Гариф әфәнде Кәримов та улдыгы хәлдә югарыда мәзкүр³ ханымнар илә бәрабәр аның өенә киттек.

Аның Кадырга жаддәсендә, Мәрмәр диңгезенә караган гүзәл манзаралы өенә барып кердегемез вакыт, безне гаять хуш каршы алдылар. Югары катка чыгып, кунак бүлмәсенә кердегемез вакыт Яурупача киенгән, жилкәсенә гүзәл генә итеп ефәк яулык салган яшь бер ханымга Йосыф әфәнде безне тәкъдим итте вә аның Халидә ханым икәнлеген белдерде. Үзе илә күрешмәк шәрәфенә наил улдыгымыз өчен тәшәккер бәян иттек. Ул да шималь төрекләренә мөхәррирләре вә хосусән гали мәктәпләрдә укучы һәм мәжрухлар карарга килеп хәмиять күрсәтүче һәмширәләре илә танышуы өчен бик мәмнүн улдыгын сөйләде. Соңра безне шунда булган икенче бер ханымга тәкъдим итеп, аның Истанбулда беренче мәртәбә ачылган кызлар игъдидаи мәктәбенә мөдирәсе Нәкия ханым икәнлеген белдерде. Ул төрекчә киенгән, ләкин йөзе ачык иде.

Халидә ханым ачык йөзле, ачык сүзле, тәкәллефсез бер зат икән. Шул сәбәпле арада сүз бик тиз башланды. Ул безнең ханымнардан русияле мөслимәләренә эхвәлен сорашырга башлады: «Мәктәпләрдә укыйлармы? Үзләренә махсус жәмгыятьләре

¹ шәхсән

² фикерләре һәм белемнәреннән файда алулары соралды

³ искә алынган

бармы? Кызлар тәрбиясе ни хәлдәдер? Араларында язу илә шөгылләнүчеләр бармы?» – диде.

Бунларга каршы мөнәсиб җаваплар бирелгәч Халидә ханым: затән, Русия мөселманнарың мәгариф вә тәрәккый юлындагы яхшы хәрәкәтләрен ишетеп мин электән дә бик мәмнүн идем, инде андагы мөслимәләрнең үз вә рус мәктәпләрендә шулай укырга башлаулары, укыганның үз халкыңыз арасына китеп хезмәт итүләре, Уфада вә Оренбургта мөслимәләргә махсус җәмгыятьләр ачылуы, мөслимәләрдән шундый мөхәррирә вә әдибәләрең булынуы әүвәлге сөнечләремне дәхи дә арттырды; бер милләтнең кызлары сезнең кеби гали мәктәпләрдә укый башлагач вә анларның да йөрәкләрендә миллият хисе уянгач, ул милләт югалмас, яшәр, мин буңа әминмен, диде.

Мин Халидә ханымнан төрек ханымнарының әхвәле гыйльмия вә фикрияләрен сорадым. Анларның зыялы вә мөтәфәккирин кыйсме милләтнең хәл вә истикъбале хақында ниләр төшенәләр, дидем. Буңа каршы Халидә ханым, хәзерендә яшә төрек хатын-кызларының бөтен куәтләрейлә укырга бирелгәнлекләрен вә һәр шәйдә элек кызларның тәғлим вә тәрбия мәсьәләсен монтазам бер юлга куярга тиеш тапканлыкларын, шуннан башка бернәрсәгә дә керешүе мөмкин түгел игътикадында булынганлыкларын бәян итте.

Аның сүзләреннән аңлашылдыгына күрә, хөррият игъланьнан соң төрек ханымнары арасында яңа бер хәят башланган, кыз мәктәпләрен әсасеннән ислах итәргә керешкәннәр, хатыннарга махсус Истанбулда клуб ачылган, хатыннарының тәрәккыате фикрия¹ вә тәүсиге мәғълүматларына² хезмәт өчен анда конференслар бирелә башлаган вә ниһаять «Тәғалие нисван җәмгыяте» исемендә хатыннарга махсус бер җәмгыять ачканнар. Ләкин Төркия

¹ фикер үсеше

² белемнәрен арттыру

башына килгән дахили вә харижи бер чок фәлакәтләр сәбәпле, бу эшләрне монтазам рәвештә тәрәккый иттерергә мөмкин булмаган вә Балкан сугышы башланганнан бирле, бу мөддәтле хезмәтләрнең күбесе мөвәккәтан тукталып торырга мәжбүрият күрелгән.

Халидә ханымның истикъбалъ өчен өмидләре бик куәтледер: «Төрөкләр кебек яхшы бер милләт, төрек хатыннары кеби яхшы вә саф әхлаклы аналарга малик булган бер кавем аслән югалачак түгел, ихтимал ки, Төркиянең сәяси вәзгыяте төрле хәлләргә керер, мондый хәлләр башка милләтләр башында да булып үткән. Ләкин төркилек бетмәс, аның истикъбале бик яктыдыр, монда һич шөбһә итәргә ярамый», – ди.

Халидә ханымның бу өмиденә дәлилләре дә: гомум төрөкләрдә әхлак вә табигать яхшылыгы, аларның каләбләрендә хәмияте миллия вә диния күплеге, истигъдад вә зәкавәт жәһәтенчә башка кавемләрдән аслән киредә булмаулары, төрек хатыннарының әмсалһсез¹ дәрәжәдә йорт жанлы, шәфкать вә мәрхәмәтле булуларыдыр. Мондый сыйфатларга малик булган бер кавемнең тәрәккый итмәве мөмкин түгел, бары сәбәп вә гыйльләләре табылганны гына көтә, ул көннәрнең дә озак түгеллегенә галәмәт шушы һәмширәләрем дип, безнең ханымнарны күрсәтә.

Сүз Юрупа хатыннары хакында ачылды. Халидә ханым аларның хокук вә хөррият теләүләренә янә хак бирә. Һич шөбһәсез, хокук вә хөррият сәясендә генә тәрәккый вә сәгадәтькә ирешү мөмкин, ди. Ләкин Әнгелтәрә суфражисткаларының урамнарга чыгып сугышуларын, министрларга һөжүм итүләрен, бомбалар куеп театрларны күтәртәргә маташуларын ошатып бетерми; бунлар инде артыграк вә хатыннарның шанына килешми торган эшләр, ди.

Халидә ханым үзенәң Юрупага сәяхәтләре вакытында төрле жирләрдә зыялы рус хатыннары илә очрашып сөйләштегене,

¹ мисалларсыз

анларның бик ачык фикерләре, күп мәгълүматлы булганлыкларыны вә төрле телләр белгәнлекләренә зикер итте.

Тел мәсьәләсенә килгәндә, Халидә ханымның фикеренчә: жәнүб вә шималь төрекләренәң телләре әсасән бердер. Тик төрле жирләрдә булыну вә төрле тәәсирләргә табигъ булу сәбәпле генә, бунлар арасында төрле шивәләр¹ хасил булган. Госманлы төрекләренәң телләре киткән саен сафлашачак вә шималь төрекләренәң дә киткән саен байыячак вә нәзекләшчәк вә шул сурәтлә бунлар табигый уларак тәдрижән берләшчәкләрдер.

Гөлсем ханым Халидә ханымнан: «Ни өчен бу өйнең тәрәзәләрендә дә рәшәткәләр бар?» – дип сорады. Филхәкыйкәт, Халидә ханым кебек чын мәгънәсәйлә Юрупа тәрбиясә алган вә Юрупача төшенә белә торган хөр фикерлә бер ханымның кинә рәшәткәлә тәрәзәләр эчендә ябылып торыуы хәтергә алындыкта, бу сөаль мәгънәлә вә урынлы иде. Халидә ханым буна каршы ярым латыйфә уларак: «Гадәттер, әфәндем, ясақтыр...» – дия җавап бирде.

Халидә ханымның бу җавабы рәсми җәһәттән тугры икәнлегә мондагы әхвәлне белгән кешеләргә мәгълүмдер. Төрекләрнең хатыннырга назарлары Юрупаларныкына вә хәтта безнең Русия мөселманныларыныкына нисбәтән күп фәрекылы булганлыктан, мөгтәбәр бер әдибәнәң тәрәзәләре рәшәткәсез булынуы, яки аның урамда Юрупача киенеп качмый йөрүе анлар кашында зур гаеп вә кабәхәт саналачактыр. Хәтта төрекләрнең Юрупада укып кайтканнары арасында да хатыннарынның качмый йөрүләре вә ирләр илә бәрабәр жыелышларда булынулары хакында карт төрекләр илә бер төслә үк төшенүчеләр бик күптер.

Хатыннарынның качулары мәсьәләсә хакында сүз чыккач, Нәкыя ханым үзенәң фикерен сөйләп: анларның эшләпә киюләрен ошатмаганлыгын бәян итте вә, һич булмаса, без шәрык хатыннары

¹ сөйләшләр

үземезгә махсус бер нәүгъ гүзәл бер баш киеме чыгарырга тиешди. Һәм дә бу ханым битләргә өртөлгән пәрделәрнең гыйлем вә мәгрифәт яктылыклары керүгә манигъ түгеллегенә дә ишарәт итеп куйды. Сөйләгән сүзләреннән Нәкыя ханымның да гүзәл Яурупа тәрбиясе күргәнлеген вә инглизчә әдәбият вә газеталар моталәга иткәнлеге аңлашыла иде.

Төркиядә вә бихосус бай вә кибар гаиләләр хакында бу ханымның фикеренә каршы игътираз итү, ихтимал ки, хаклы булмас, ләкин Русиядәгә вә Яурупа мәмләкәтләрендә укучы мәслимәләр хакында бу кагыйдәнең тәтбикы мөмкин түгеллеген әшкярдер¹.

Соңра сүз хәзергә сәяси хәлләргә күчеп, Халидә ханым «Times» газетасының соңгы номерында укыдыгы бәгъзе хәбәрләрне вә Асквит илә Грейның Төркиягә назарлары хакында үзенә бәгъзе фикер вә моталәгаләреннән бик ачык аңлашыла иде. Буның үзәренә мин аннан гомумиятлә башка төрек ханымнарының сәяси эшләргә даир фикер йөрөтөп-йөрөтмәүләре хакында сорардым. Халидә ханым көлемсерәп: хәтта кирәгеннән дә артыграк сәясәт белән шөгыльләнәләр, берничәсе бергә очраштылар исә, газета хәбәрләре вә сәяси эшләр хакында сөйләшеп фикер бәян итешәләр, диде.

Байтак мөддәт мосахәбәт иткәннең соңында күңелләремездә гаять гүзәл тәэсир хасил итеп Халидә ханымның хозурыннан чыктык вә хәкыйкатән мондый әдибәләре вә хәмиятьле ханымнары житешә башлаган төрек кавеменәң яшәячәгенә иманымыз бик күп артты. Халидә ханымның басылып чыккан әсәрләре вә әдәбияттагы мәсләгә хакында язуны башка бер вакытка калдырып торабыз.

10 декабрь.

¹ ачыктыр

21 нче мәктүп

Солыхмы, сугышмы? Әнвәр бәк кайтуы. Траблуста гарәпләр. Жәбәл Ләбнән вә әрмәни мәсьәләләре. Ялтадан һәйәт килү. Мөселманнарга золым.

Солыхмы, яңадан сугышмы? Менә хәзерге дөкыйкадә монда һәркемнең зиннән мәшгуль иткән нәрсә шулдыр. Солых мөзакәрәсе хакында Лондоннан килгән хәбәрләр монда бик мөһим бәян ителәләр. Матбугатта ачык бер мәгълүмат язылмый. Мондагы хәбәрләргә күрә, бары шул кадәресе мәгълүмдер ки, төрек вәкилләре Әдернә, Әшкүдрә, Яния шикелле мөхасарә астында калган шәһәрләргә азык кертергә үзләренә ирек бирелүне таләп итәләр. Балкан мөтәфикъләре¹ буңа разый булмыйлар. Алар Әдернәнәң Болгариягә калуын вә мөхасарә астындагы башка шәһәрләрнең дә тәслим ителүен таләп итәләр. Буңа исә төрек вәкилләре разый булмыйлар. Мәсьәлә шул рәвешкә кереп хәйли мәшкүлләшкән. Хәтта берничә көн эчендә шул мәсьәләләр хакында бер аңлашу хасил булмаса, солых мөзакәрәсе киселеп, яңадан сугыш башлануы ихтимал тотыладыр.

Бәгъзе бер галәмәтләр яңадан сугыш башлану ихтималына да азрак дәләләт итәләр. Мәсәлән: зур мәктәпләрнең күбесен һиляле Әхмәр хастаханәлегеннән бушаттылар, ләкин хастаханә ясар өчен яңадан кирәк булу ихтималын күз алдына тотып, дәресләрне башлатмый торалар. Тиешле жирләрдә тиешле рәвешчә гаскәр хәзерлегә күрелгәнлегә вә тиешле урыннарга яңа гаскәрләр вә кораллар китерелгәнлегә аңлашыла. Төркия флотыны берәз булса да галибиясе төрекләрнең әхвәле рухиясен үзгәртте вә Истанбул өчен хәйли өмидләр арттырды. Иттихад вә тәрәккыйчеләр хәзерге хөкүмәткә каршы фәтнә-фәлән чыгарып маташмаганга, бәлки

¹ килешүләре

ватанның тәһликәдә булуын хәтердә тотып, аны тәкъвия иткәнгә¹ күрә, хөкүмәт үзенә сәясәтене яхшы ук нык вә сәрбәст йөртә алырлык бер хәлдәдер. Ошбу сәбәпләрдән наши², солых мөзакәрәсе туктатылып, яңадан сугыш башлануын ихтимал то-тарга да урын юк түгелдер.

Траблус каһарманы Әнвәр бәк бу көннәрдә Истанбулга кайтты. Кайтуын алдан хәбәр бирмәгәнгә күрә, үзен каршы алу булмады. Пароходтан төшкәч тә, үзенә гаиләсе янына киткән. Газетачылар үзен күрәп сөйләшәргә теләсәләр дә, кабул итмәгән. Мәга ма фиһ, мин аның илә күрешәргә тырышып караячакмын.

Әнвәр бәкнең кайтуы финәфсиһи табигый бер эш булса да, аның хакында чыккан төрлө хәбәрләр вә фаразларга күрә, шаянә әһәмияттер. Монда күп кешеләр болай фарыз итәләр иде:

Траблус гарәпләре Италия илә солых ясалуга разый булмаганнар. Төркиянең ясаган солыхын без кабул итмибез, ватан вә истикляләмезне саклар өчен сугышны дәвам иттерәчәкбез, дигәннәр. Шәех Сәнуси бик күп гаскәр жыйган. Үзен хәлифә игълан иткән, Әнвәр бәккә кызын биргән. Жиде көн туй ясаганнар. Туйга әллә ничә меңнәрчә Африка шәехләре вә кабилә рәисләре жыелганнар, Сәнуси Әнвәр бәкне үзенә сугыш министры ясаган. Әнвәр бәк тә Төркиянең гаскәрлек хезмәтеннән истигъфа итеп, шунда калырга булган. Шул сәбәпле Италия бик аптырауга төшкән. Ул Төркиягә: «Син солых ясаган булып, мине алдаттың бит», – ди икән. Төркия исә: «Сәнусиләр, Әнвәрләр минем хезмәтемдә түгелләр, анларны тыярга минем кулымнан килми», – дип жавап бирә икән...

Бу сүзләр монда яхшы ук әһәмият белән сөйләнә һәм гакылга да бөтенләй хилаф түгел вә Мисырдан Траблуслыларга күп микъдарда акча, корал жибәрелеп торганлыгы да ишетелә иде.

¹ куәтлэгәндәргәнгә

² шул сәбәпле

Менә Әнвәр бәкнең Истанбулга кайтуы ошбу фаразларны жимерде. Гәрчә аның янадан китүе вә ул барганчы Сәнусинен хәзерләнәп торуы мөмкин исә дә, бу бик бәгыйд бер ихтималдыр. Әнвәр бәк монда кайткач министрлар вә рәсми бөөк адәмнәр илә күрешеп йөрде. Бунлар исә аның монда калачагына вә янәдән Берлин атташе милитарилеге сыйфатына гаиз булачагына дәлаләт итәдер.

Траблустан кайткан бер офицерның мин торган номерга төшкәнлеген вә үзе илә танышканлыгымны үткәндә язган идем. Ибраһим әфәнде исемәндә булган бу тупчы забите Траблус сугышы вакытында гарәпләрнең күрсәткән гайрәтләрен фәүкылгадә мактый: сугышучылар асыл гарәпләр булдылар, төрекләр тик сугышның фәна жәһәтләрен генә идарә иттеләр, төрек солдатлары күбесенчә тәртип вә идарә саклау хезмәтләрендә булындылар, ди.

Ибраһим әфәнденең дидегенә күрә, гарәпләр сугышны бик оста йөрөткәннәр. Мәсәлән: халык барсы да берьюлы сугышта булынып, эшләреннән калмасын өчен, бер кыйсмен өч атна сугыштыргач, аларын кайтарып жибереп, үзләренең кыр вә йорт эшләрен эшләргә ирек биргәннәр. Шул вакытта икенче бер кыйсем китереп сугыштырганнар. Гарәпләр аңсыздан һөжүм итеп итальяннарның бик күп тәләфәтенә сәбәп булганнар вә анларның күп коралларын алганнар. Төрек офицерлары яшь гарәпләрне сугышка өйрәтеп торганнар. Ләкин никадәр гайрәтле булсалар да, Италиянең монтазам гаскәренә вә мөкәммәл коралларына каршы тора алмаенча эчкә таба чигелергә мәжбүр булганнар.

– Соң бунлар бервакыт Италиягә тәслим улынырлармы, юкса эчтә каршы торырлармы? – дип сорадым. Буңа каршы Ибраһим әфәнде: «Ихтимал ки, беркадәр мөддәт каршы торып та маташырлар, ләкин туп вә пулемётларга каршы торыр өчен кинә шундый кораллар кирәктер, гарәпләрдә исә анлар юктыр, бинаән галәйһи,

анлар теләр-теләмәс Италиягә тәслим ителергә мәжбүрләрдер, бунда аслән шөбһә юк, дидер.

– Соң арнавыдлар, гиридлеләр¹, македониялеләр тупсыз вә пулемётсыз да Төркиягә каршы тордылар вә ахырында максатларына ирештеләр бит, – дидем.

– Әгәр дә Траблус гарәпләренәң дә аркасында Австрия, Болгария, Юнанстан кеби дәүләтләр булса, әлбәттә, анлар да ирешерләр иде, мәгаттәәссеф², анларның арка таянычлары юктыр, – диде.

Ибраһим әфәнденең дидегенә күрә, Траблуска Мисырдан фәүкылгадә күп иганә килгән һәм хәзерендә дә Килмәктә икән.

Бу көннәрдә Төркиядә бик мөһим ике мәсьәләнең хәленә тәшәббес³ ителеп тора. Берсе Жәбәл Ләбнан, икенчесе Әрмәнстан мәсьәләләредер. Бәйрут янында Төркиянең Жәбәл Ләбнан исемендәге бер өязе электән бирле автономияле бер жирдер. Ана куела торган исправникның христиан булуы мәшрут булып солтан тарафыннан куела вә бөөк Яурупа дәүләтләре тарафыннан тәсдыйк ителә иде. Буның халкы католик булганлыктан вә Сүриядә француз нөфүзе хөкем сөргеннән, Жәбәл Ләбнанне дә күбрәк Франция хөкүмәте кайгырты иде.

Төркиянең уңайсызлык вакытыннан истифадә итеп шушы Жәбәл Ләбнан өязе ошбу нәрсәләргә таләп итте: 1) Жәбәл Ләбнанда мал вә милек микъдары яңадан язылып мэхәлли доход артырылсын. 2) Мэхәлли жандармнарның микъдары 800 дән 1200 гә мендерелсен. 3) Жәбәл Ләбнанга диңгез буенда ике лиман бирелеп, анда пароходлар кереп йөрергә ярасын. 4) Жәбәл Ләбнаннең сәүдә хакындагы суд эшләре Бәйрут мәхкәмәләрендә каралуы бетерелеп, үзәндә тиҗарәт мәхкәмәләре ачылсын. 5) Жәбәл

¹ Критлылар

² ни кызганыч

³ бер эшкә тотыну, керешү

Лөбнан милләт мәжлесенә сайлау низамнамәсе үзгәртелеп, хокукы киңәйтелсен.

Төркия Жәбәл Лөбнанлыларның бу таләпләрен барсын да кабул итеп, протокол төзелде. Бу протоколга 10 нчы ноябрьдә Төркиянең харижия министры Нурадунгиян әфәнде һәм бөек Яурупа дәлүтләренең сәфирләре кул куйдылар. Соңра тәсдыйк ителер өчен солтан хәзрәтләренә тәкъдим ителмештер.

Бу маддәләр Төркиянең истикъбаль вә бөтенлеге өчен, һич шөбһәсез, зарарлы булып, Жәбәл Лөбнанны Төркиядән ераклаштыра вә Франция кочагына якынлаштыра торган нәрсәләрдер. Ләкин хәзерге көндә бунларны кабул итми чара юк, бу хосуста сүз кузгатып тору да мөмкин түгел. Шул сәбәпле хөкүмәтнең бу маддәләрне шулай тиз генә тәсдыйк итеп жиберүен гаепләп булмый. Фәкать халыкның бу хосуска һичбер әһәмият бирми калуы вә газеталарның буны хәвәдисе яүмия¹ кеби биш-алты юллык хәбәр итеп кенә язып китүләре гажәптер. Һич булмаса, мәмләкәттә ниләр булганлыгы аермачык беленә булырга тиеш, вә шул сәядә әһалидә фикер уяныр вә төшенә башларлар иде. Мәсәлән: безнең Русиядә Финляндиягә мөтәгалликъ² бер хокукның киметелү яки арттырылуы әфкяре гомумиягә вә матбугатка никадәр нык тәәсир итеп, нинди мөхакәмәләргә сәбәп буладыр.

Мәсьәләнең икенчесе Анатулыда әрмәниләр тора торган губерналарда ислахат ясалырга керешүдер. Македония вә Арнавыдлык мәсьәләләре хәл ителү юлына керү берләң, Анатулыдагы әрмәниләр дә үзләренә Берлин гяһеднамәсе буенча бунларга махсус хокуклар бирелергә тиеш, вә шуны мәйданга китерү өчен, бу мәсьәләгә Яурупа дәүләтләренең катнашулары мөмкиндер.

Әрмәниләр шул хокукларны алырга тели башлагач вә Яурупадагы әрмәни мөхбирләре «Әрмәнстан мәсьәләсе» исмейлә яңадан

¹ көн вакыйгалары

² бәйле

берничэ китаплар да бастырып тараткач, Төркия хөкүмәте эшнен ахыры начарга барачагын уйлап, Әрмәнстанга ислахат ляххәсе ясау өчен Бабы Галидә махсус бер комиссия төзде. Ул комиссия үзенә эшен бетергәч, хөкүмәт пайтәхеттәгә мәшһүр әрмәни зыялыларын вә сәясиләрен чакырып, шул ляххәне анларга укыды вә шул хакта фикерләрен сорады.

Ляххәненң нидән гыйбарәт икәнлегә хәзергә ачык мәғлүм түгелдер. Фәкатъ әрмәни зыялылары хөкүмәткә: «Без бу хосуста сүз сөйләргә әрмәни милләте исемненнән вәкил түгелмез, әйтсәк, үземезнең хосусый вә шәхси фикеремезне генә әйтә алачакмыз», – дигәннәр.

Ниһаять, хөкүмәт шул ляххәне гамәлгә куяр өчен жиде кешелек бер һәйәт ясаган. Буның өчесе мөселман, дүртесе христиандыр. Вә бу һәйәтнең рәислегенә бер инглиз чакырылган. Бу һәйәт Әрмәнстанга барып ислахат ясарга керешәчәк вә үзенә киң хокук вә сәләхият¹ бирелгән, диләр. Хөкүмәтнең бу эшкә алданрак әһәмият биреп шулай керешүе бик муафыйктыр. Ләкин шундый һәйәт аркылы ясалачак ислахаттан бер нәтижә чыгармы, юкмы вә Әрмәнстан мәсьәләсә үзләренә аләт итеп Төркия башына яңа фетнәләр чыгарырга теләүчеләр мәйдәнгә чыкмасы, хәзергә бу хакларда бернәрсә дә әйтеп булмый.

Ялта мөселманнары тарафыннан мәжрухлар багарга бер һәйәт киләчәгә хәбәр алынды. Мөселманнар үзара иганә жыеп йөз караватлык эсбап вә эшья хәзерләгәннәр. Бәйләү эсбапларын да үзләре алганнар. Бунлар өчен 12 мең сум масраф чыккан. 15 караватлык эсбап вә эшьяны да княгиня Баратынская биргән вә масрафы да аннан булачактыр. Һәйәттә ике доктор, биш хәстә караучы бар. Һәйәтнең башында Ялта мөселманнарыннан Әмир Хәсән әфәнде Бәкерев илә Рөстәм әфәнде Парпатов булачактыр. Һәйәтнең 15 нче декабрьдә монда килеп житүе көтелә. Немецлар инглиз вә

¹ вәкаләт

французлар кеби эжнэби миллэтлэрдэн килгэн Кызыл Тэре һэйэтлэре монда ялңыз үзлэре генэ килэлэр дэ, аларга хастаханэ өчен биналар, хадимнэр бирелэ. Карый торган мәжрухлар вэ хэтта һэйэтнең үзлэрен Һиляле Әхмәр үзе туйдыра, дару вэ бэйлэү эсбапларын кинэ Һиляле Әхмәр бирэ. Ялта мөселманнары исэ Һиляле Әхмәргә һичбер йөк булмаенча бунларның һәммәсен дэ үзлэреннән тотарга булганнар. Русия мөселманнары тарафыннан киләчәк бу беренче һэйэт монда бик зур хөснә тәэсир хасил итәргә тора. Соңгарак калыңган, ләкин кинэ килгәнә яхшы булачак Һиндстаннан янэ 50 кешелек бер һэйэт киләчәгә хәбәр алынғач, Һиляле Әхмәр идарәсе: «Хәзергә ихтыяж юк, бер атна ун көн сабыр итәңез, әгәр сугыш яңадан башланса, килерсез, юкса килеп мәшәкәтләнмәгез», – дия телеграм жиберде.

Филхәкыйкә, хәзер хәстәләр вэ мәжрухлар терелеп чыга баралар. Хастаханәләр буш тора. Докторлары вэ дөвалар тәмамыйлэ житешә. Һиляле Әхмәр гаять тырышып хезмәт итэ вэ хезмәтенәң сәмәрәсә¹ бик күп күрелә. Һиндстаннан иганә бик күп килә. Исламнары гына түгел, хэтта мәжүсиләре дэ зур-зур иганәләр жиберәләр икән.

Балкан мөттәфикъләренәң забит иткән жирләрәндә мөселманнарга фәүкылгадә золым ителгәнлекне газеталар бик мәфсыйл сурәттә язып инсаният намына шикаять итәләр һәм бу хәбәрләрнең күбесе дөрөст икәнлегә хосусый хәбәрләрден дэ аңлашыладыр. Күп мөселманнарның үтерелгәнлеген, мөселман хатын-кызларының намусларына тию бик күп булганлыгын вэ хэтта бәгъзе жирләрдә мөселманнарның жәбрән² христианлыкка чыгарылдыкларын язалар. Рус газеталарында төрекләрнең христианнарга золым итүләре хакындагы хәбәрләргә мин һич ышанасым килми. Чөнки төрекләрнең булындыкларын мәүкыйг вэ әхвәле рухияләре

¹ жимеше

² мәжбүри

тэжэвезе¹ хэрэкэtkэ аслэн мөсагадэ түгелдер. Анлар хэзерендэ үзлэрен сэламэт коткара алсалар, күп сөөнэчэклэр.

12 декабрь.

¹ законсыз

ИСТАНБУЛ ТЭЭССОРАТЫ*

**«Шура»да басылган макала.*

I

Истанбулга житеп бугаз эченэ кергэч тэ, гадэтэн пароходның бер ягыннан икенче ягына йөгөрэ-йөгөрэ ике як сахилне карарга башладык. Бер генэ жирне дә күрмәенчэ калдырасы килми. Сахил шулкадэр гүзэл вэ шулкадэр латыйфтыр ки, тэгърифтэн харич¹. Иптэшләрем Гөлсем, Рокыя вэ Мэрьям ханымнар Истанбулга беренче мәртэбэ килэлэр, Бугаз Эчен беренче мәртэбэ күрэлэр, шул сәбәпле Бугаз Эченең ләтафәте вэ сахилләренең гүзәллеге аларның бигрэк тэ хушларына китте.

«Гүзәллек вэ ләтафәт моның кай жирендэ, кай жире моның бу кадэр күңелләрне жәлеп итэ?» – дип сорадым. «Бөтен природасы гүзэл, энэ шуның өстендәге биналары, һэйбәт сарайлары вэ шулар илә бергэ үк тора торган жимерек өйләре, хәтта тәрәзэләреннән чыгарып кибәргэ элгән керләре дә гүзэл, бөтен жире гүзэл», – дия жавап бирделэр. Аларның бу жаваплары бик дөрөст вэ бик хаклы иде. Природасы гүзэл вэ өстендәге һэйбәт сарайлары һәм шулар янындагы жимерек өйләре дә гүзэл.

Ләкин бу гүзәллек моннан унбиш ел элек мин Истанбулны беренче мәртэбэ вэ 12 ел элек икенче мәртэбэ күргәндэ дә бар иде. Бунлар ул вакытта да шулай иде. Инде мин Истанбулны өченче мәртэбэ күргәндэ, һәм дә биш еллык хөррият дәвереннән соң күргәндэ, ул жирләренең табигый ләтафәтләре өстенэ әллә никадэр сәнэгий вэ гомрани² ләтафәтләр артканлыгын күрергэ тели идем. Ләкин мәгаттәэссеф, үзгәреш юк иде. Бугаз Эченең чәчкәләре

¹ беленгәнгә охшамый

² мәдәни, сәнэгий

булган «Бәкләр Бәге», «Долма Бакча» сарайлары әүвәлгечә үк сүнек кенә зая нәшер итеп торалар. Янган «Чыраган» стеналары жимерек, түбәсе ачык, тәрәзәләре юк. Бу да ислам дөнъясы кеби үзен ихъя итүчеләрне¹ көтә...

Истанбул элек мин күргәндәгегә караганда байтак үзгәргән. Бабы Гали җаддәсенәң ике ягында тротуарлар бар. Урамга түшәлгән таш тигез вә йөрергә уңайлы гына. Урамның ике ягында фонарьләр бар. Кычкырта-кычкырта автомобильләр үтеп китә. Урамнарның кайсылары берәз киңәйгән. Зур биналар арткан. Бабы Гали җаддәсендәгә дүрт-биш катлы, гүзәл биналы «Мәсәррәт» отеле урынында элек кечкенә бер бәкъяль² кибете бар, аның иясе грек иде. Мәктәптән чыкканда кайвакытларда без аның кибетенә кереп 10 паралык пәйнир илә 10 паралык икмәк ашый торган идек. Хәзер бу бинаны шамлы мөселман сәүдәгәрләреннән Әхмәд Гобуд әфәнде вә берадәрләре салдырганнар. 60 мең лираларга (ярты миллион сумга) төшкәнән, Гобуд әфәндедәренәң дәхи дә шуның шикелле берничә зур биналар салдырганлыкларын, айлык әллә ничә мең лиралар доходлары барлыгын сөйләләр.

Бабы Гали җаддәсеннән Мәхмүд паша җаддәсенә чыгар өчен ошбу «Мәсәррәт» отеле тугрысында элек бик тар гына бер тыкрык булып, аннан арба йөри алмый иде. Менә хәзер шул тыкрык бик һәйбәт, киң бер урам булган. Моның түбән ягында Истанбулның мәркәз почтаханәсе бар. Буның бинасы шулкадәр гүзәлдер ки, Юрупаның кайсы гына пәйтәхетенә илтеп куйсаң да, иң беренче зиннәт булачактыр. Яныннан үткән саен ирекле-ирексез борылып үзенә карап кәльбән³ бер сәлам биреп китәсең. Шул ук тыкрыкта бишәр-алтышар катлы яңа яки яңартылган биналар тезелеп киткән. Бунларның байтагысы мөселманнарныкы вә берсе хәзерге

¹ тергезүчеләрне

² бакаля

³ чын күңелдән

шәйхелислам Жәмаледдин әфәнденеке, берсе Гази Мохтар пашаныкы икән. Шәйхелислам Жәмаледдин әфәнденең бу бинасыннангына доходы айга 15 мең лира кадәр икәнлеген, дәхи дә башка жирләрдә дә мал, милекләре күп булганлыгын сөйлиләр. Димәкки: шәйхелислам хәзрәтләре фәкыр вә мәскәнәт¹ тарафдары вә дөньядан бизгән бер зат түгелдер.

Бабы Гали жаддәсе белән барганда һәм, биналар төзәлгән, арткан, янадан салынган. Менә «Мәсәррәт» отеленың түбән ягындагына Истанбулның мәшһүр газеталарыннан «Сабах» матбагасының үз бинасы. Миһран әфәнде матбагага махсус дүрт катлы итеп гүзәл бина салдырган. Тәрәзәләре зур, әче һава газы берлән яктыртылган. Безнең «Мәсәррәт» отеленың астындагы кафвәханә дә әүвәлге төрек кафвәханәләренә беңзәми². Зур, биек, тәрәзәләре берәр генә кисәк зур пыялалардан куелган. Әче якты. Кич берлән урамнан караганда кып-кызыл фәсләр илә бергә катнаш ап-ак чалмалар вә соры гаскәр бүрекләре – барсы бергә кушылып бер вазага тутырып куйган чәчәк төсле гүзәл күренеп тора.

Әнә минем номерның тәрәзәсеннән күренеп тора: Париж тегүчелек мәктәбеннән шәһадәтнамәле Госман Зәки, доктор Бәхри Гыйсмәт әфәнденең зур вывескалары, шундый ук рәттән тезелеп киткән Тәфиз, Канәгать, Гайрәт, Шәфәкъ, Заман, жәмгыять китапханәләре. Ибраһим Назыйф, Гали Хәйдәр аптекалары. «Икьдам» газетасының үзенә махсус салдырган алты-жиде катлы «Икьдам юрду» да бик матур. Биеклең ягынан Бабы Галине һәм аның күршесендәге искергән бер мәсҗед манарасыны байтак артта калдырып киткән. Бабы Гали каршындагы «Рәснә» фотографханәсе дә бик гүзәл бинадыр. Бабы Галиның күршесендә генә

¹ фәкыйрьлек һәм мескенлек

² охшамый

бер эрмәнинен «Хәмияте мөжәссәм¹... парикмахерский»е да зарарсыз гына пәкьтер.

Менә шулай итеп, байтак кына үзгәрешләр бар. Бер Бабы Гали урамында гына түгел, башка жирләрдә дә шулай. Ләкин заһирдә күргән бу үзгәрешләрнең эче якларына кереп таныша башланасан, тагын ук күнел төшә, тагын ук: «Нинди генә бер бәддога төште икән бу төрек башына, нинди генә бер начар тамыр бар икән бу мөселманнарда?» – дип сорыйсың килә.

Минем отелънең назыйре Мостафа әфәнде атлы бер төректер. Отель Истанбул ягындагы номерларның иң беренчесеннән санала. Эчендә мич юк, ашарга ресторан юк, чәй эчәргә самавыр юк, ванна юк, телефон юк, подъемный машина юк. Ләкин бунларның юклығы өчен бернәрсә дә әйтеп булмый. Чөнки Истанбул ягындагы отелъләрнең берсендә дә бунлар юктыр. Чәйне монда бездәге кеби самавырдан эчмиләр. Каһвә эчәләр. Чәй эчсәләр дә, суык вакатта жылыныр өчен бер генә стакан эчәләр. Ашханәләр урам тулы. Номерда ресторан булмаса да ярый. Мич урынына мангал ягып, шуның тирәсендә жылынып утыралар. Ул мангалдан чыккан күмер исе «Вакыт» мөхбиренең башын авырттыра, миен зәһәрли икән, алар аны дикъкаткә алырга мәжбүр түгелләр. Теләгән кеше Бәк Углындагы христиан номерларына барып тоырга мөмкин. Анда һәммә эсбап-истирахәт хәзер.

Әмма менә бүлмә эчендә язу язарга өстәл юк, юынырга умывальник юк. Коридорга чыгып Жәмали харчевнигындагы шикелле обций кранттан юынырга кирәк. Бу да бер әйбер түгел. Ләкин минем коридордагы крант бозылган. Су тамып кына ага. Юыну читен. Төзәттерергә үтенеп хезмәтчеләр аркылы әллә ничә рәт конторга әйттердем. Юк, төзәлми. Ниһаять, үзем Мостафа әфәндегә шуны төзәттерергә ике-өч мәртәбә әйттем. «Бакарыз, әфәндем, пәки» ди дә кала. Крант төзәлми... Инде әйтә: «Әфәндем, икенче

¹ мәһабәт

коридорга барып юынсаңыз булмасмы», ди. Я Рабби, эйтерсен аның кранты минем өчен генә кирәк. Номерларда әллә никадәр кеше бар. Аларның рәхәтләрен дә күзәтергә кирәк иде бит. Фәкать алар кранттан су килсә, юыналар, килмәсә, юынмыйлар яки башка коридорга барып юыналар. Бер дә эчләре пошмый. Язу язарга өстәл сорадым: «Юк, әфәндем, нә япалым», – ди. Алдыртып куй дидем. Ниһаять, простой бер өстәл алдырт, акчасын үзен бирермен, дидем. Булмады. Язуны берничә көннәр мэдрәсәдәге шикелле тез өстенә куеп язарга тугры килде. Ахырында грек хезмәтче малае үзлегеннән бер такта өстәл табып китереп юып бирде. Өстенә аннан-моннан кягыдлар каплап мине сөендереп, үзенә күп кенә чәйлек алып китте.

Бунлар бик вак, әһәмиятсез нәрсәләр. Ләкин Мостафа әфәнделәренң әхвәле рухияләрен, хәяттә истигъдад дәрәжәләрен күрсәтә торган галәмәтләрдер. Отельнең хезмәтчеләре барсы да греклар. Мостафа әфәнде монда үзен мөсафир вә мөвәккәт кеше кебек кенә хис итә. Хезмәтче грекларның рухларында хужалык хисе бар. Менә төрекләр өчен тәэссәфле хәл шулдыр.

Тәфиз, Шәфәкъ, Заман, Гайрәт кеби ялтыравыклы исемле китапханәләренң хужаларыннан күбесе вә төрек мәктәпләренә дәрәс китаплары житештереп бирүчеләр – әрмәни вә яһүдиләрдер. 35 еллык педагог Гали Назыйман бәк һәр көн иртән вә кич берлән әрмәни «Тәфиз» галименең хәятә бер әрмәнинең лотыф итеп бирәчәге «Каләм хаккы»на мәүкуфтыр.

«Рәснә» фотографияханәсе бик гүзәл куелган, иясе Бәһаэддин бәк Рәхмизадә, ачык фикерле, чалышкан, сәүдәгәр вә нәзек табигатьле адәмдер. Кем улдыгыны сораштым. Гридле бер мөселман булып чыкты. Монда килүенә ике-өч кенә ел икән: «Эш бик яхшы бара, ләкин фотографиядә хезмәт итәргә мөселманнан адәм табып булмый, менә шуңа аптырадым, христианнар бер дә күңелдән эшләмиләр, аз гына тамаклары туйдыйса, чыгып китәләр, әгәр мөселманнан яхшы хезмәт итүче булса, жалованидән тормас

идем, чөнки оправдать итә, хәтта файда уртагыннан алыр идем, әгәр табылмаса, ахырында фотографиямне ябарга мәжбүр булачакмын, сезнең мәмләкәттән хезмәткә килүче татар егетләре булмасы икән», – ди. (Әлбәттә, фотография эшен белгән кеше кирәктер).

Бу да кечкенә нәрсә, ләкин бу да бер әхвәле рухияне күрсәтә. Шуның өчен моны да дикъкать алмаенча булмый. Урамда автомобиль йөри. Шунлар арасында ук моннан 15 ел элек мин күргәндәге шикелле, ике ягына корзинка асылган, вә шул корзинкаларга туфрак, ком, таш тутырган ишәкләр дә көтү-көтү булып баралар. Көянтәгә эчәкләр, бавырлар, үпкәләр аскан «сәүдәгәрләр» дә шул ук Бабы Гали жаддәсендә кычкыра-кычкыра үзләренең «товарларын» сатып йөриләр. Анларның пычраклары тама, өсткә тия, ләкин берәүнең дә буңа эче пошмый, ул килгәндә читтәнрәк үтеп китәргә карыйлар. Куй түшен көянтә берлән күтәреп урамнарда кискәләп сатып йөриләр. Бу да бер дә гажәп төелмый.

Урамда тар-товар төзетергә булып ташларын сүтеп ташлаганнар. Туфрак өелгән, чокыр казылган, көннәрчә шулай тора, йөрергә ифрат дәрәжәдә уңайсыз, ләкин буңа да берәүнең дә исе китми, бары икенче яктан үтеп йөри башлыйлар, әгәр икенче ягы да шулай ителеп куелса, бүтән урамнан йөри башлыйлар. Тәмамыйла минем отельдагы крант мәсьәләсе! Бу да бер әхвәле рухиядер. Ләкин яхшы галәмәт түгелдер.

13 декабрь.

ЭНВӨР БӘК ЯНЫНДА

Аман я Рабби! Кеше белән кеше арасында никадәр фәрекъ бар. Кулында 50 мең гаскәре, житәрлек азыгы, мөкәммәл коралы булындыгы хәлдә һич рәтләп сугышмаенча Сәланикне юнаннарга тәслим иткән вә шул сәбәпле төрек милләтенең намусын кырган вә йөз меңнәрчә кешенең сәфаләтенә сәбәп булган Тәхсин паша исеме зикер ителгәндә, һәммә кешенең чәһрәсендә никадәр нәфрәт вә ачу галәмәте заһир булмакта исә, Төркия инкыйлабы вә Траблус сугышы вакытында зур каһарманлыклар күрсәткән Эңвәр бәк исеме ишетелгән вакытта бөтен төрекләрнең йөзәндә шул нисбәттән ифтихар вә мәгърурият галәмәтләре заһир була, һәркем аның исеме мен хөрмәт илә яд итә¹, һәркем аны күрәсе вә рәхмәт әйтәсе килә.

Эңвәр, Ниязи – бу ике исем төрекләр кашында мөкатдәстер. Бу ике исемгә хәзергә кадәр аслән кунмамыш улып, даимән пәкъ вә гали калмышлардыр. Хәтта инкыйлабны ясаучы яшь төрекләр арасында исемнәре һич керләнмәенчә, хөррият вә игътибарлары халык күзәндә һич төшмәенчә, әүвәлгесе кеби гали вә мөкатдәс булып калган исемнәр ялңыз шушы икесеннән генә гыйбарәт дияргә ярый. Яшь төрекләр партия низаглары илә берсен берсе кимердекләре хәлдә бу ике кеше һичбер якка катнашмаенча бөтен калыпларыйла ялңыз ватан вә милләт файдасына тырышканнар. Үзләренең шәхси мәнфәгатьләрен аслән искә төшөрмәгәннәр. Ватан файдасы өчен кайда барырга вә нишләргә кирәк булса, алар шунда барганнар вә шуны эшләгәннәр. Ниязи бәк Македониядә юнаннарга каршы бер четә (ихтилал фиркасы) тәшкил иткән. Яния бер такым фидакарь каһарманнарны туплаган. Юнан гаскәренә һич рәхәт бирми, аларны кыра, йөдәтә, тынычлыкларын качыра.

¹ искә төшәерә

Юнан хөкүмәте Ниязи бәкне тере көенчә тотып китерүчегә 150 мең, башын китерүчегә 100 мең франк мөкафәт бирәчәген игълан итте. Ләкин каһарман Ниязиниң йомышында да юк. Үз эшен дә дэвам итә.

Әнвәр бәк тә Траблус сугышында рух иде, бөтен мөҗаһидләргә жан бирде. Әнвәр исеме бөтен Африкага яңгырады. Әнвәр бәк яшь бер офицер, Яурупа тәрбиясе күргән бер гаскәридер. Ләкин аның күңеле милләт вә ватан мөхәббәте берлән тулган. Аның хәятә халык хәятә берлән мөштәриктер. Ул ватан мәнфәгәте вә халык сәғадәте өчен үзен фида итәргә һәрвакыт хәзердер. Ул һичбер вакыт мөшкеллектән качмый, бәлки кайда мөшкеллек чыкса, шунда барып житә дә, иң алгы сафка чыга вә һәммә авырлыкларга каршы күкрәк киереп тора. Шунуң өчен халык аны сөя, шунуң өчен бөтен дуст вә дошманнары аңа хөрмәт итәләр. Зәтән милләтләренң тарихларына шәриф бирүчеләр, милләтләренң барлыкларын вә яшәргә истиғъададларын дөньяга күрсәтүчеләр ул – милләтләр арасында шулай сирәк-сирәк кенә заһир була торган каләм, фикер вә кылыч каһарманнарыдыр.

Әнвәр бәк Траблустан Истанбулга кайтты. Аны зурлап каршы алмадылар. Чөнки бәгъзе әсбаптан тулае¹, хәбәр бирмәенчә шаушусыз кайтты. Икенче тарафтан да сугыш фәлакәтләре сәбәпле, һәркемнең күңеле төшек. Шанлыклар, тантаналар ясауның вакыты түгел. Мәкаме хиләфәтнең вә алты йөз еллык зур бер дөүләтнең намусына гаять авыр бер зарбә урылганлык сәбәпле, һәркем матәм эчендә, кешеләренң күзләреннән яшь акмаса да, йөрәкләреннән кан тама. Һәркемнең каләбендә интикам² хисе ташый. Шуларны бик яхшы белгәнгә күрә, Әнвәр бәк үзе дә тантаналы каршы алуларны кабул итмәгән булып иде.

¹ кайбер сәбәпләргә күрә

² үч алу

«Төрөк юрду»ның мәдире Йосыф бәк Акчура вә мәзкүр мәжмуганың мөхәррирләрәннән Казыйм Намы бәкләр илә берлектә без 14 нче декабрьдә, жомга көн иртә сәгать 10 да Әнвәр бәк илә күрешергә киттек. Галата тарафында, Бишекташ мәхәлләсендә аның фатирына барып ишегеннән керүемезгә, вәкарьле вә кибаргына бер карт кеше безне каршы алды, Казыйм Намы бәк, бу зат Әнвәр бәкнең атасы дия, безне аның илә таныштырды. Урта катта безне бер бүлмәгә керттеләр. Эчтә гаскәри киemenдә өч офицер сөйләшеп утыралар. Бунларның арасында иң яшь булган берсе Әнвәр бәк икәнлеген тану бик җиңел, чөнки аның рәсемнәре әллә никадәр журналлар вә газеталарда күрелгән иде.

Без кергәч тә, аякка торып, ачык йөз берлән кабул иттеләр. Утырдык. Таныштык. Сәламәт кайтуы вә шулкадәр бөөк каһарманлыклы күрсәтүе илә үзен тәбрик иттек. Үзәндә һич тәклиф-тәкәллеф юк. Гаять простой бер кеше. Африкада бер ел сугышып, бөтен дөньяга шөһрәт чыгарып кайткан бер кеше төсле кыланмый.

– Әфәндем, шулай итү бурычымыздыр, бары бурычымызныгына үтәдек, тәбрик ителәчәк бернәрсә юк, хөснә тәвәжҗеһеңезгә¹ рәхмәт, – ди.

Үтәдән-биредән берәз сөйләшкәннән соң, мин аңардан: «Траблуслылар Төркиянең Италия илә мосаләхә² ясавына ни күз белән карадылар, разый булдылармы?» – дип сорадым.

– Юк, Италиягә тәслим ителүгә аңлар һич разый түгелләр, затән Италиянең эчкә таба кереп аңларны забит итә алуы тиз генә була торган эш түгелдер, – дия җавап бирде.

Әнвәр бәкнең дидегенә күрә, жирле гарәпләрдә итальяннарға дошманлык хисе гаять нык жирләшкән, вә шуның өстенә аңлар шул бер ел дәвам иткән сугыш мөддәтендә сугышка бик өйрәнгәннәр, жирле халыктан тәшкил ителгән гаскәр кулында

¹ яхшы мөгамәләгез өчен

² солык

мылтык вэ корал бик күп, хэтта үзлэреннэн пулемёт фиркалэре төзелгән, тупны да бик яхшы истигъмаль итэ белэлэр. Хэтта Траблуслылар үзлэре янында калган төрек офицерларын вэ солдатларын да жибәрмилэр. Италия моны белсә дә, бәйләнеп гарәпләрнең ачыларын китерергә теләми. Шул сәбәпле бу гаскәриләрнең тәрбиясе өчен Төркия тарафыннан рәсми сурәттә күп микъдарда акча жибәрелеп тора икән, итальяннар сугыштан тәмам арыган вэ йончыганга күрә, эчкә кереп бөтенләй забит итэ алуны хәзергә искә дә төшермилэр. Төркия илә ясаган рәсми мо-саләхәгә канәгәтьләнгәннәр.

– Соң траблуслылар шул рәвешчә озак яши алырлармы икән?
– дидем.

Буңа каршы Әнвәр бәк:

– Яшәр өчен бары үлемнән генә курыкмаска кирәк. Үлемнән курыкмаган кеше яки милләт озак һәм рәхәт яши ала. Траблуслылар исә үлемнән курыкмыйлар, алар үлемне истихкар¹ итэләр. Шул сәбәпле мин аларның яшәүлэреннән әминем, – диде.

Ул шул сүзләрне сөйләгәндә бүлмәмезгә яңа бер кеше килеп керде. Штатский киёмдә, башында фәс иде. Бу кешене: Траблусы гарәптән сабикъ депутат Йосыф Шәтван әфәнде дип таныштырдылар. Ул Әнвәр бәк илә моннан элек күрешкән икән. Бүген тагын килгән. Әнвәр бәккә шулкадәр хөрмәт күзә берлән карый вэ шулкадәр самими хиссият гарыз итә ки, тәгъриф² мөмкин түгел.

Ул да булмады, Әнвәр бәккә бер визитный карточка кертөп бирделәр вэ, шаһзадә Габделмәжид әфәнде жибәргән, аның кешесе китерде, диделәр.

¹ түбән күрәләр

² тасвирлау

Әнвәр бәк бик сөемле¹, бик простой гына рәвештә тагын безнең белән сөйләшүдә давам итте. Сүз солых мәсьәләсенә күчкән иде:

– Мин Чаталжага барып, андагы истихкямнарны карап вә гаскәринен әхвәлен өйрәнәп кайттым, хәзер гаскәринен әхвәле бик яхшы, истихкямнарымыз исә ышанычлы бер хәлдә, яңадан сугыш башлана калса, безнең муаффакиятемез бик өмидледер, әгәр дошманнарымыз безнең хәзергә хәлемезне аңласалар, уступкага китми чаралары юктыр, анларның гаскәриләре гаять арыган һәм гаскәриләренен иң яхшы кыйсме кырылып беткән, безнең исә сугышка һич кермәгән әллә никадәр яңа вә свежий гаскәремез бар, – диде.

Шул арада тагын безнең бүлмәгә кереп Әнвәр бәккә: «Гадилия назыйры² тарафыннан берәү килгән, сезнең илә аерым күрешергә тели», – диделәр. Әнвәр бәк аны икенче бүлмәгә алып керергә кушты вә көтеп торуын үтенде. Бер арадан соң без дә үзе берлән исәнләшеп яныннан аерылдык.

Әнвәр бәкнең төсә вә кыяфәте гүзәл вә кыланышы садә вә тәкәллефсездер. Сөйләгән һәрбер сүзенен тугры вә самими икәнлегә әллә кайдан беленеп тора. Шул сәбәпле, аның берлән күрешү миндә бик яхшы тәәсир калдырды, вә, зан итәмен³ ки, башкаларга да шулайдыр.

Әнвәр бәк солтанның кардәшләреннән берсенең кызы илә илә нишанланган булса да, һәнүз никахлары булып өйләнгәнә юк икән.

Моннан соң үзенен яңадән Траблуска китү ниятендә булынып-булмаганлыгын вә шәех Сәнусинен хәрәкәте ни хәлдә булганлыгын сорау күңелемә килсә дә, муафыйк күрмәдем. Ихтимал

¹ сөекле

² юстиция министры

³ уйлымын

ки, мондый мәсьәләләр хақында ачык мәгълүмат бирүне тиеш тап-мас дип зан иттем.

Газета мөхбирләре берләп күрешү, бәгъзән, соңыннан кешегә уңайсызлык бирә. Төркиянең Одессадагы консулы Гатыйф бәк илә мин газета мөхбире сыйфатыйлә күрешеп сөйләшкән вә визитный карточкамны үзенә биреп кем икәнлегемне таныткан һәм сөйләгән сүзләрен газетага язачагымны да белдергән идем. Инде хосусый сурәттә ишетүемә күрә, үзенә сүзләрен газетада басылып чыгуына уңайсызлана икән. Хәлбуки, мин аның һичбер сүзен үзгәртмәенчә яздым. Ул сүзләрен канцеляриясендә берничә кәтипләре алдында сөйләде. Шулай сөйләнергә яраган сүзләренә язылырга яравында да шөбһә юктыр. Мәга мә фиһ, кешенең уңайсызлыкка төшүенә сәбәп булу газета мөхбирләренәң үзләре өчен дә уңайлы түгелдер.

Өнвәр бәк кебек бөек вә мөхтәрәм бер затның уңайсызлыкка төшүенә сабит бирү ихтималы булганлыктан, андый нәрсәләр сорарга вә сөйләгәннәренәң дә бәгъзеләрен язарга муафыйк күрмәдем.

15 декабрь.

Кырым Ииляле Әхмәр фиркасе. Ииляле Әхмәрнең хатыннар шөгъбәсендә. Лондоннан хәбәр кәтүләр. Партия низаглары кызышмый әле.

Кырым мөселманнары тарафыннан иганә жыелып, мәжрухлар карарга монда бер һәйәт киләчәгене язган идем. Хәзерен дә шул һәйәтнең башындагы кешеләрдән Ялта мөгтәбәрәнынан Әмир Хәсән әфәнде Бәкеров илә Рөстәм әфәнде Парпатов килделәр. Аннан чыкмастан элек мондагы Россия сәфәрәтханәсе илә хәбәрләшкәннәр икән. Сәфәрәтханәдән: «Хәзер мәжрухлар азайды, яңа отрядлар килүгә күп хажәт юктыр, әгәр жыелган акчаңызны вә нәрсәләреңезне жиберсәңез, тиешле жирләргә тотылып, хосусән, мөһажирләр ярдәмгә бик мохтаж бер хәлдәләрдер», – дия җавап бирелгән.

Кырымнан шул һәйәтнең килү хәбәрен ишеткәч, без мондагы Кырым мөгтәбәрәны илә «Ииляле Әхмәр» мәркәз идарәсенә кереп әхвәлне белешкән идек. Анда да гинә шул җавапны биргәннәр иде. Шуңа күрә Бәкеров вә Парпатовлар хәзергә отрядларын алып килмәенчә иганә акчаларын вә нәрсәләрен алып үзләре генә килгәннәр. 115 караватлык һәрнәрсәсә житү вә һәркайсы бик яхшы нәрсәләрдән ясалган ятак вә киём әсбабы һәм ун меңнән артыграк иганә китергәннәр. Отрядка хажәт төшсә, монда килгәч, белешеп телеграм бирергә булганнар. Өч доктор илә сөйләшеп, кузгалып китү өчен һәркайсына өчәр йөз сум, монда хезмәтләре өчен айга бишәр йөз сумга килешкәннәр. Рус сестра милосердияләр бушлай хезмәт итәргә вәгъдә биргәннәр.

Ялтадан киткәндә, Бәкеровларны генерал Думбадзе, Ялта исправнигы Гвоздевич, товарищ прокурор Гукович, земский начальник Куваков вә ике йөзләп мөселман пристаньга төшөп, зурлап озатып жибергәннәр. Пароход кузгалыр алдыннан генерал Думбадзе нотык сөйләп, мәжрухларга ярдәм итүнең бик яхшы бер эш

булганлыгын, Русия хөкүмәтенең һәр ике як мәжрухлары өчен бертигез караганлыгын баян иткән. Искәндәр әфәнде Әхмәдов генералның бу нотыгына җавабән мөселманнар исеменнән аңа рәхмәт вә тәшәккер баян иткән. Соңра Дәрәкөй имамының риясәте тәхетендә тантаналы сурәттә дога ителеп юлчыларга хәерле сәфәр теләгәннәр, падишаһ хәзрәтләренең вә гаиләи һамаюненең¹ сәламәтлегенә дога кылганнар. Пароход кузгалгач, яр буендагы җәмәгать бик озака чаклы ура кычкырып һаваны яңгыратып калганнар.

Үземезнең дин вә кан кардәшләремезгә ярдәм өчен «Һилялә Әхмәр» фиркасе җибәрү шәрәфе Русия мөселманнарыннан берничә мәртәбә уларак Кырымлы кардәшләремезгә насыйп булды, һәм хөкүмәт илә аңлашып моны рәсми бер сурәттә ясый алдылар. Отряд җибәрер өчен телеграм илә дахилия министрына мөрәҗғәть итеп рөхсәт алганнар.

Мондый гайрәт вә хәмиятләре өчен, һич шөбһәсез, алар шаяне тәбриктерләр. Рәсмән мөсагадә биреп хөкүмәт тә бик яхшы иткән. Чөнки хасиятләрен изһар итәргә мөсагадә бирелү сәбәпле, Кырым мөселманнары үзләрен үгәй бала түгел, хокуклы ватан угыллары санап, ватанга мөхәббәтләре, хөкүмәткә сәдакәтләр дәхи дә артуга сәбәп булыр.

Бәкеровлар монда Русия сәфарәтханәсенең киңәше илә эш күрәчәкләр вә иганәләрен тиешле жирләргә тапшырачаклардыр. Алар мөһажирләр өчен дә күп нәрсәләр алып килгәннәр. Кырымлы мөселман хатын-кызлары хасталар, мәжрухларга махсус ятаклар вә киём-салымнарны үзләре тегеп хәзерләгәннәр. Һәркайсы ничек кенә булса да шунда үзенең хезмәтен кертергә тырышкан. Бик күпләре иганәгә иштирак иткәннәр. Башка вакытларда ислам хәятенә күп әһәмият бирми торган алпавыт-мирзалар да бу хосуста бик самими хиссият изһар итеп иганә биргәннәр вә җыешканнар.

¹ падишаһ гаиләсенең

Шөйлө ки: эгэр дэ монда үз отрядларын китерергэ хажэт төшө калса, аның берничэ айлык масрафын һәм шул 115 караватлык хасталарны карау вэ туйдыру расходларын барысын да Кырым мөселманнары үз өстләрөнә алырга булганнар, житәрлек кадэр иганәнең жиңел жыелачагына әминнәр икән.

Бүген генә Ёиляле Әхмәр жәмгыятенәң хатыннар мәркәзе идарәсенә кереп Сәлма вэ Нәзиһә ханымнар илә күрештем. Беренчесе сабикъ мәжлесе мәбгусан рәисе Әхмәд Риза бәкнең һәмширәсе улып секретарьлек хезмәте, икенчесе бөек бер гаиләгә мәнсүб улып хәзинәдарлык хезмәте әда итәләр. Бу ханым әфәнде-деләрнең дидекләренә күрә, хәзерендә хастаханәләрә мәжрухлар киткән саен азая бара, аларны карау мәсьәләсе хәзер бик яхшы куелган. Акча вэ әсбап тә житәрлек килеп тора. Бу жәһәттән эшләр шаяне мәмнунияттер. Ләкин икенче бик зур фәлакәт чыккан. Ул да мөһажирләрдер.

Болгар, серб вэ юнаннар тарафыннан һәрнәрсәләре таланып ватаннарыннан куылган ислам мөһажирләре гаять күп вэ ярдәмгә соң дәрәжәдә мохтаж бер хәлдәләр икән. Бунларның ашар-эчәргә бернәрсәләре юк, өстләре ялангач диярлек. Араларында авырулары бик күп. Хосусән бала-чагалары күбесе авыру вэ тәмамыйла ябыккан вэ боекканнар. Бунларны күргәндә, иң мәрхәмәтсез кешеләрнең дә күзләреннән яшь акмау мөмкин түгелдер, ди. Менә хәзер «Ёиляле Әхмәр» жәмгыяте шул мохтаж мөһажирләрне карарга керешкән. Кайсысына такта кугышлар¹ ясатып, Истанбул тышына кырга урынлаштыралар, кайберләрен Анатулыга озаталар, ашарга, эчәргә вэ киём бирәләр икән. Мөттәфикъләр тарафыннан Рум иле кыйтгасында мөселманнарга ителгән жәбер вэ золымнар хақында бу ханымнар гаять әсәрләнәп сөйләделәр. «Гадәтән

¹ палата

бу, егерменче гасырда Яурупаның күз алдында исламнарны бер кыйталь гамнән¹ гыйбарәттер», – диләр.

Һиляле Әхмәр мәркәз идарәсе жирләшкән өч катлы бинаның асты ике катында Һиляле Әхмәрнең ирләр шөгъбәсе вә ике өстке катында хатыннар шөгъбәседер. Алар анда үзләре генә. Канцелярия, кятибләре вә һәрнәрсәләре житү. Биш-ун ханым өстәлләрдә язып-хисаплап торалар. Бер чок ханымнар да йомыш белән шунда килеп-китеп йөриләр. Барсы да төрекчә киенгәннәр. Араларында бәгъзе бер Яурупалы яки төркияле христиан хатыннары да бар икән.

Сәлмә ханым «Кадырга» хастаханәсендә хезмәт итүче безнең русияле һәмширәләремезне искә төшереп бик мәмнуният бәян итте:

– Русиядәге һәмширәләремездә шундый кардәшлек вә инсаният хисе уянуга безләр ифтихар итәбез², – диде.

Монда хәзер һәркем Лондоннан хәбәр килә инде дип көтәләр. Бер кыйсем халык, әхвәлнең ничек булганлыгын электән яхшы аңлап килмәгәнгә вә газеталарның һәрнәрсәне йомшатып вә буютып язучыларына ышанып торганга күрә, хәзер мәсьәлә Әдернәннең төрекләрдә калып-калмау дәрәжәсенә житкәнлеген күргәч, аталарның да күбесе дошманнар кулына китү ихтималын сизгәч, Германия, Австрия вә Румыниядән дә бер файда килмәгәнлекне аңлагач бик мәэюсиятькә төштеләр. Ватанның хәл вә истикъбале өчен чын чыннан кайгыра башладылар. Ләкин бернәрсә дә эшләр хәлләре юктыр.

Төрекләр арасында, сугышны янадан башлау тарафдарлары да аз түгел: бетсәк ичмасам намусымыз илә бетик, Яурупалылар безне тәзийкә итеп³ солых ясатмакчы булалар икән, теләгәнче

¹ гомуми сугыштан

² горуланабыз

³ кысып

тэзйикъ итэ бирсеннэр, бер кешемез калганчы ватан өчен жан бирергә тиешмез, дилэр. Ләкин хөкүмэт эрбабында вә халыкның эксэриятендә бу фикир булмагач, теге кешеләрнең сүзләре сахрадагы тавыш шикелле югалып китәдер.

Бу көннәрдә газеталар Истанбулга болгар генералы илә болгар банкиры килгәнлеген вә бунларның Бабы Галидә садырэгъзам вә харижия назыйре илә күрешеп киңәштә булынуларын язалар. Бунлар кемнәрдер, ни хакында сөйләшәләр – бу, әлбәттә, яшерен тотыла. Бары Лондондагы мөзакәрә мәжлесе харижында уларак болгарлар тугры Истанбул илә дә сөйләшеп аңлашырга тели торганнардыр дип исәплиләр.

Истанбулда тынычлык. Һәркем солых мөзакәрәсенен нәтижәсене көттектән рәтләп бернәрсәгә кершелми тора. Хәтта төрекләрнең иң камарланган партияләренең хәзергә хәрәкәтләре бер дә күрелми. Иэтиляф партиясенен иң шәпләреннән берничәсе үзләренең аннан чыкканлыкларын игълан иттеләр. Мәшһүр Лотфи Фикри бәк тә шунлар эчендәдер. Ул «Мәжеддин фиркасе» атлы яңы бер партия ясарга керешеп, үзенен «Тәнзиймат» газетасында программа да нәшер иткән иде. Програмындагы яңа бер нәрсә дә «Хөкүмэт ялңыз жисмани¹ бер сыйфатыны гына хаиз булыр» диюедер. Бундан максат исә рухани сыйфат булган хиләфәтнең әһәмиятен төшерү вә шул сәбәпле үз кул астларында исламнар булган Яурупа дәүләтләренә Төркияне зарарсыз вә куркынычсыз күрсәтергә теләүдән гыйбарәттер. Ләкин програм мәсьәләсен озак мөзакәрә итәргә Лотфи Фикри бәк муафыйк була алмады. Гаскәрлеккә даир язган бер нәрсәсә өчен идарәи горфия тарафыннан газетасы ябылган. Хәзергә чыга башлаганы юк әле.

Шәргый пашаның «Тәрбияи исламия» жәмгыяте тәэсис итәргә теләвенә каршы, һөвиятләре вә максатлары ачык беленмәгән

¹ рухи булмаган

кешеләр тарафыннан чыгарылучы «Гыйлемдар» газетасы бик нык һөжүм итеп: «Син панисламизмга хезмәт итеп, безнең дәүләт өстенә Юрупалыларның шөбһәләрен жәлеп кыла чыксаң, кайт та Мисырында хезмәт ит, андагы халык ибтидаи тәғълим жәһәтенчә Русия мөселманнарыннан да түбән дәрәжәдә бит», дип язды вә «Гыйлемдар»ның үзендә «Кәмаләте миллия жәмгыяте» исемендә бер жәмгыять тәәсис итәчәге күрелде. Бунларның икесе дә дин вә халыкны саклау вә шуның өстенә Юрупа тәрбиясе биреп әһле исламны Тәнвир итү касыйде илә ясалганлыклары игълан ителә. Ләкин башларында вә тирәләрендә йөрегән кешеләренә караганда, берсе «Иттихад вә тәрәккый», икенчесе «Хөррият вә иэтиляф» урынына ясалалар дип зан ителәдер. Ләкин бунларның икесе дә рухлы әсаслар өстенә корылмаганга күрә, дәвам итә алу ихтималлары бик аздыр.

Истанбулда ваба көннән көн азая. Хәзерендә көн дә 25-30 кешегә эләгеп, 10-12 кеше үлә торганлыгы рәсмән игълан ителә барадыр. Навалар яхшы. Бу көннәрдә жылылык кояшта 12-13 градуслар булды.

16 декабрь.

ӘХМӘД МИДХӘТ ӘФӘНДЕНЕҢ ЖЕНАЗАСЫНДА

21 нче декабрьдә иртә берлән йокыдан торып төрек газеталарын караштыра башлагач та «Сабах» газетасының дүртенче битендә иң актыкта Зыягъ Газыйм сәрләүхәсейлә язылган жиде-сигез юллык хәбәр күренде. Укып карасам, фазыйле шәһир, хакиме мөхтәрәм Әхмәд Мидхәт әфәнденең 15 нче декабрьдә төнлә сәгать унбер ярымда «Дарешшәфәка» мәктәбендә удар булып кисәктән вафат иткәнлегә язылган. Күзләремә инанмадым, шашып калдым. Дәрхаль башка газеталарга бактым. «Икьдам» вә «Тәсвире әфкяр»дә дә шулай ук, өченче-дүртенче битләрдә газетаның иң әһәмиятсез жирендә шулай биш-алты юллык бер төсле үк язучылар Әхмәд Мидхәт әфәнденең вафаты хәбәр бирелә.

Яһу, бу кеше бит Төркия өчен безнең Русиянең Толстое, Муромцевы иде. Бунлар үлгәндә Россия матбугаты ничек яздылар, Мидхәт әфәнде үлгәндә, төрек газеталары ничек язалар! – дип исәпләп тагын шашып калдым. Ләкин ничек кенә булса да, хәбәрнең дөрестлегендә шик юк иде. Шуңа сәбәпле иң беренче эшем, телеграм илә буны «Вакыт»ка хәбәр бирү булды.

1910 нчы ел 4 нче октябрдә Мәскәүдә сабикъ профессор Муромцев өйләдән соң сәгать 4 ярымда вафат иткәч, аның үлү хәбәре сәгать 5 тә һәммә гали мәктәпләргә ирешкән, сәгать 6 да бөтен Мәскәүгә таралып житкән вә матәм йөзеннән бөтен мәктәпләрдә дәрәсләр тукталган иде. Газеталар дәрхаль махсус главалар чыгардылар. Бу главаларда кичке сәгать жидедә башлап дога мәжлесләре (панихидалар) булачагы, өйдә нәүбәттә торырга теләп язылучы студентлар шулкадәр күп иде ки, барысын да рәт итүе катгыян мөмкин түгел вә шуңа сәбәпле нәүбәткә эләккән студентлар үзләрен иң бәхтияр кешеләрдән санылар иде. Шуның илә бәрабәр, табут янында булыну шәрәфе студентларга насыйп

булмады. Анда нәүбәт илә профессорлар тордылар. Студентлар исә табут булынган өйнең ишек алдында вә күрше бүлмәләрендә тордылар.

Муромцевның женазасын дәфен хақында махсус бер һәйәт ясалды. Икенче көнне иртә белән чыккан газеталарда кайда дәфен улыначагы, кай жирләрдә догалар кылыначагы язылып, газеталарның беренче битләре матәм галәмәтле вә әүвәлге өч битләр барсы да Муромцевның хяәтенә вә тәржемәи хәленә мөнхәсыйр¹ улып, хәбәрләр ялңыз дүртенче битендә генә иде. Муромцевның вафаты бөтен Русияне яңгыратты. Аңа панихида ясамаган бер шәһәр калмады. Калса, бары палицә рөхсәте бирмәү сәбәпле генә калгандыр. Аның вафаты хақында Бөек Русиянең һәммә шәһәрләреннән дә вә хәтта авылларыннан тәғзия телеграмлары алынды. Бунларның хисабы меңнәрчә иде. Зур Русия газеталары бер атнага кадәр үзләренең бөтен сәхифәләрен Муромцевка хәсер иттеләр.

Женазаның кайсы урамнардан үтеп барачагы вә дәфенгә килгән һәйәтләрнең кайлары кай жирләрдә торакаклары, кемнәр тарафыннан нотыклар ирад ителәчәге, барсы да электән карарлаштырылган иде. Женазаны озатырга килгән кешеләрнең саны өн меңнән артык улып, бунлар арасында бик күп мөәссәсәләр², жәмгыятьләр, сыйныф вә фиркаларнең вәкилләре бар иде. Аның вафатыннан соң мәктәплеләр бер атна матәм тоттылар. Аның тәржемәи хәлен өйрәнү вә имене мәңгелек ибка итү³ өчен «Муромцев жәмгыяте» ачтылар.

Инде килик Әхмәд Мидхәт әфәндегә, аны нишләттеләр? Мәрхүм 16 нчы декабрыгә каршы төнлә сәгать 11 ярымда Дарешшәфәка мәктәбендә үзенә вазифасы башында, гыйлем юлында шаһит булган. Иртә сәгать 3 тә телеграф илә аның

¹ багышланган

² учреждениеләр

³ исемен мәңгеләштерү

вафатын өөнө (Бэйкозга) хэбэр биргэннэр вэ шул көн (16 нчы декабрьдэ якшәмбе көн) көндөз сэгать 4 лэрдэ ике-өч йөз кеше – ки аның да яртысы Дарешшәфәкадэ укучы ятим вэ фокара шәкерт-лэрдән гыйбарәттер – тыкырдатып китереп күмеп тә куйдылар. Газеталарда аның вафат хэбәре иң ахырда биш-алты юллык язу илэ белдерелде. Кайчан вэ кайда дөфен улыначагын һичкем белми дә калды.

Дөрөст, Төркия Русия түгел; Мидхәт тә Муромцев түгел. Фәкәть Мидхәтнең Төркиягә иткән хезмәтеннән бер дә ким булмас, бәлки күп мәртәбә артык булыр дип беләм. Русиядә Муромцевларның түбәнрәк булса да, мисаллары булырга мөмкин. Әмма Төркиядә моннан соң Мидхәтнең күлэгәсен күрүдә өмид итәр урын юк.

Мидхәт төрөк углы төрөк, мөселман углы мөселман иде. Һич туктаусыз милләтенә 50 ел хезмәт итте. Кылымы¹, фикере, эше берлән төрөкләргә нәмунә булды. Мидхәтне Яурупалылар да танылар, «Төркиядә төшөнүчеләр, эшләүчеләр кемнәр бар?» дигәндә, беренче мәртәбәдә Мидхәт исме зикер ителә иде. Ләкин зур бер төрөк милләтен тәжәссем иттерә вэ анларга башкаларның хисен тәвәжжәһ вэ хөрмәтләрен җәлеп иттерергә кулыннан килә торган бер кеше иде.

Мидхәт һич туктап тормады, эшләде. Шулкадәр сыгы вэ гайрәте өчен генә дә ул мөхтәрәм тотылырга тиештер. Аның өстенә, аның голүм вэ фөнүннең һәр шөгъбәсе хакындагы тәхкыйкат вэ тәдкыйкәте вэ белгән бер нәрсәсеннән үз милләтен вэ гомум мөселманнарны файдаландырырга тырышуы никадәр мөкатдәс бер эштер.

Миңа бервакыт мәрхүм шәех Жәмаледдин Әфгани хәзрәтләре: «Гыйлем вэ мәғрифәт каршысында тез чүгеп хөрмәт күрсәтмәгән

¹ хәрәкәте, фәғалияте, эшчәнлеге

милләтнең гакийбәте¹ хасрандыр. Ул милләт яшәмәс, чөнки яшәргә лаек түгелдер», – дигән иде. Мидхәт әфәнденең женазасы вакытында шул сүзләр исемә төште: төрекләрнең Рум иле кыйтгасында, Траблуста, Йәмәндә жиңелүләренең сәбәпләреннән иң мөһим берсе дә шушы, ягъни үзләренә хезмәт иткән кешеләрне тәкъдир кылмау һәм голәмаларына хөрмәт итмәүләре икән. Болай булгач, әле бунлар һәнүз жиңеләчәкләр икән, дидем.

Төрөк газеталары һәр көн әллә никадәр озын мәкаләләр язып: «Месье Пуанкаре була димеш, Даниф бөйлә сөйләмеш, Австрия илә Сербия арасында бохран зуһуры² һәр сәгать бәкләнелмәктә³ имеш...» дия бер такым әкиятләр укыйлар. Шул үзләренә гомердә кирәкмәс нәрсәләр илә укучыларының башларын катырып бетерәләр. Затән төрекләрне изрәтеп торган нәрсә – төрөк газеталарының шул Яурупа сәясәте хакында һич туктаусыз язып торган имеш-мимешләредер. Пуанкареның нә диячәге, Грейның нә япачагы, Данифнең нә сөйләячәге әллә кайчан мәгълүм иде. Бунлар исә аны алар сөйләгәннән соң гына аңлыйлар да, исләре китә: «Насыл улыр да безем француз вә инглиз дустларымыз бөйлә япарлар. Мәдәният, инсаният кавагыйденә⁴ бик тә килешеп бетмәгән хәрәкәтләрдә булынырлар...» диләр. Бичаралар, Яурупалылардан һәнүз мәдәният вә инсаният мәрхәмәте көтәләр!

Шундый мәкаләләрне себереп ташлап та үз хәят вә мәгыйшәтләреннән яза башласалар, һәр көн вилаятьләр вә Анатулы әхвәленнән бәхәс итсәләр вә шунлар жөмләсеннән Мидхәт әфәнденең вафаты кебек үзләренең хәятенә гаид мөһим вакыйгаларны да язсалар, мескен төрекләр айнып китәрләр, йокыдан уянган адәмнәр кебек күзләрен ачып жибәрерләр иде.

¹ ахыры

² кризис чыгуы

³ көтелеп тора

⁴ кагыйдәләренә

«Дарешшәфәка» мәктәбе минем номердан бик ерак булганга вә хәбәрләшер өчен телефон-фәлән булмаганга күрә, берадәрем Гариф вә дарелфөнүн шәкерте һәмшәһримез Габдрахман әфәнде илә 16 нчы декабрьдә иртүк Бәккузга, Мидхәт әфәнденең өенә киттек. Женаза шунда була торгандыр, үз өеннән чыгаралардыр дип исәпләдек. Бәккуз – Бугаз Әчендә бер мәхәлләдер. Пароход анда Истанбулдан сәгать ярым бара. Сәгать унберләрдә Мидхәт әфәнденең өе янына життек. Килгән-киткән һичкем юк. Һичбер хәрәкәт күренми. Өенең диңгезгә таба ягындагы күпер өстендә берничә зур малайлар гына уйнап торалар.

Звонок бирдек. Дәрхаль ишекне ачтылар. Ишектән керүемезгә бер чок хатын-кызларның кычкырып еглашкан тавышлары бөтен өйне күтәрә иде. Безгә каршы бер яшь егет һәм бер хатын килде. Бу соңгысы үзен-үзе тыя алмаенча кычкырып еглый иде. Тиз генә карточкамызны биреп үземезне таныттык вә тәғзия өчен килгәнәмебезне белдердек. Безне бер бүлмәгә керттеләр. Стенада Мидхәт әфәнденең зур портреты тора. Хатын шуңа карап: «Бакыңыз, әфәндем, югалттык бит аны, мәңгелеккә югалттык инде», – ди вә үзе еглый. Без гыйлеме, фазыйле вә язган әсәрләре илә Мидхәт әфәнденең Русия мөселманнарына бик мәғълүм бер зат булганлыгын вә бик күпләремез аны үзенә остаз вә мәғһәви ата дип таныганлыкларын вә шул сәбәпле аның вафатына чын күңелдән кайгырып, гаиләсенең кәдәр вә хәсрәтләренә иштирак иткәнәмебезне¹ сөйләдек. Калганнарға сабыры жәмил теләп тәғзия бәян иттек. Хатын: «Бильюрум, әфәндем, бильюрум, әжнәбиләр аны безнекеләрдән дәхи дә яхшырак танийлар вә аның кадерене безнекеләрдән дәхи дә артыграк беләләр иде. Кайгыларымызга иштирак өчен килүеңезгә бик рәхмәт» диде вә еглый-еглый янымыздан чыгып китте. Бу Мидхәт әфәнденең хатыны вә янымызда

¹ кайгыларын урткалашуыбызны

калган яшь егет тә Мидхәт әфәнденең әкәрабасыннан бер кеше икәнлегенә аңладык вә ничек вафат иткәнлеген сораптык.

– Аңарга моннан элек ике мәртәбә удар булган иде, ул вакыт докторлар тиздән ярдәменә житешәрәк тәненә дару жибереп айнатканнар иде. Менә кичә Дарешшәфәкадә «Тәдрисия исламия»нең заседаниесеннән соң дәхи дә удар булган, һәрникадәр табиблар тырышып карасалар да, бу дәфгасында коткара алмаганның, иртә сәгать 3 тә безгә монда телеграм илә вафат хәбәрән жиберделәр, – диде.

Кайчан вә кайда дәфен улыначагын сорадык.

– Женазасы хәзер Дарешшәфәка мәктәбендә. Монда ките-релмәде әле. Кайчан вә кайда дәфен улыначагын белмимез – анда ничек карар бирерләр, зан итәбез ки, Солтан Фатих жәмигы төрбәсенә дәфен улыныр, чөнки голәмадандыр, – диде.

Мондый кайгылы вакытта хафалау булмасын дия озак торма-енча Мидхәт әфәнденең өеннән чыктык. Женазасының ни вакыт күтәреләчәген телефон илә Истанбулдан берәр жирдән сорап бул-масмы икән дип Бәккуздагы полицә мәркәзенә килдек. Чөнки по-лицәләрдә телефон бардыр. «Телефонымыз бозыктыр, әфәндем, сөйләшеп булмый» диделәр. Ул хәлдә телеграм жибереп сорап ка-рыйк, дидек. Телеграфханәгә килдек. «Жавабыны кичсез ала ал-массыз, чөнки Дарешшәфәка Истанбул телеграфханәсеннән ерак-тыр», – диделәр.

Ул хәлдә, ихтимал ки, аның женазасы бүген өйләдән соң күтәрелер дия, тизрәк үземез Истанбулга кайтуны муафыйк күреп, пристаньга килдек. Пароход юк. Берәр сәгать көткәч килде. Уты-рып киттек. Сәгать икенче яртыда Истанбулга кайттык. Аннан из-возчикка¹ утырып Дарешшәфәкагә чаптык. Сәгать 4 нче яртыларда анда барып керсәк, «Женазаны Фатих жәмигына алып киттеләр. Хәзер күмеп бетерә торганнардыр инде», – диделәр. Йөгердек

¹ автор «извозчикка» дип яза

Фатих жәмигына. Жәмигъ янында каберлектә керсәк, бер каберне күмеп торалар. Тар гына бер урында 20-30 данә мэдрәсә шәкертләрә вә берәр йөз кадәр төрлө кешеләр бар. Иң беренче очрадыгымыз шәкерттән кемне күмәләр дип сорадык. «Валлаһи, белмим, әфәндем», – диде. Ул да булмады, күмелә торган кабернең янындарак үземезнең һәмшәһриләрдән дарелфөнүн шәкерте Сибгатуллаһ, мәктәбе солтани шәкерте Бәдерддин, дарелмөгаллимин шәкерте Нуруллаһ әфәнделәр күренделәр. Күмелә торган кабернең Мидхәт әфәнде зияраты икәнлеген анлардан аңладык. Соңра кабергә мөмкин мәртәбә якин барып мәрхүмгә соң тәғъзиймемезне гарыз иттек.

Бер яктан каберне күмәләр, икенче яктан суқыр суфиләр берчиттә кычкырып Коръән укып торалар. Кабер күмелеп беткәч, аяк өстендә кыскача бер дога кылынды. Соңра һәркем таралып китте. Нотык-фәлән шикелле нәрсәләр булмады.

Кешеләр тарала башлагач, һәмшәһриләремез мине шунда хазир булган бәгъзе бөек затлар илә таныштырдылар. Бунлар арасында дәфтәр хаканы назыйре Мәхмүд Әсгад әфәнде, дарелфөнүн мөдире Сами бәк, дарелмөгаллимәт мөдире Халусый бәк, мәгариф әгъзасыннан Нәгыйм бәк, Бабанзадә жәнәпләрә бар иде. Сами бәк исә үз тарафыннан мине шундагы ике яшь егет берлән күрештереп: «Бунлар мәрхүм Мидхәт әфәнденең угылларыдыр», – диде: анларга тәғъзия бәян иттем.

Мәхмүд Әсгад әфәнде илә күрешкәч, аннан:

– Бу кадәр зур бер галимнең жәнәзасын ни өчен бу кадәр ашыгычлык илә вә лөзүме кадәр хөрмәт күрсәтмәенчә дәфен ителде? Монда бит күп кеше вә бик күп мөәссәсәләрдән вәкилләр вә һәйәтләр килергә вә хосусән мәктәп шәкертләрә, мөхәррирләр, әдипләр, китапчылар вә газетачылар тарафыннан вәкилләр булырга кирәк иде, – дидем.

– Юк инде, бу яхшы хөрмәт белән дәфен ителде, жәнәзада хәзер булынмак өчен сарай тарафыннан, садыйр әгъзам вә мәгариф

нэзарәте тарафларыннан адәмнәр килде, женазасын Дарешшәфәка шәкертләре озаттылар, – диде. Анлардан аерылганнан соң үзөмезнең һәмшәһри шәкертләр илә сөйләшеп кайттык. Алар исә дәфеннең Мидхәт әфәнде шанына муафыйк рәвештә булмавын бәян итеп фәүкылгадә ачыналар, хурланалар, «кеше кадерен белмиләр» дип төрекләрнең хәятенә тәәссеф ителәр. Бунлардан икесе Дарешшәфәка мәктәбендә женазаның юылган вакытында хазир булынып торганнар:

– Ике мулла илә ике сторож юдылар, юып бетергәч тә «Фатих» жәмигына китерделәр, мәсжеднең тышкы ягына башка женазалар илә берлектә барсы сигез мәетне бер рәттән тезеп куйдылар да, женаза намазы вакытында: ир-кеше – исеме Лотфи, бала кеше – исеме Габде диләр, вә шунлар илә беррәттән: ир-кеше – исеме Әхмәд Мидхәт диделәр, соңра каберлеккә китерделәр, ул вакыт әле кабер казылырга башланмаган иде, женаза шунда сәгать ярым кадәр көтеп торды. Мидхәт әфәнде кебек зур бер кешенең бу рәвештә дәфен ителүенә без бик ачындык, – диләр.

Менә шулай итеп милләт вә дин файдасына 50 елдан артык хезмәт иткән 150 төрледән артык һәр нәүг әсәрләр язган, соң нәфәсенә кадәр төрекләр файдасына тырышкан вә ниһаять, сугыш сафында шәһид булган гаскәр шикелле, Дарешшәфәка мәктәбендә «Тәдрисиә исламия» жәмгыятенең заседаниесендә жан биргән бөөк Әхмәд Мидхәт әфәнде бер көн эчендә юк булды. Тугрысын әйткәндә: төрекләр сәламәт вакытында аның кыйммәтен яхшы тәкъдир итә алмаганлыклары шикелле женазасында адәм гакуллы дәфен итә алмадылар. Меңнәрчә тәәссеф!

Мидхәт әфәнде төрекләр арасында әдәбият, каләм вә фикер жәһәтләренчә иң күп хезмәт иткән бер кешедер. Мидхәт әфәнде төрекләрне гадәтән бер бала тәрбия иткән кебек тәрбия итеп, уку һәвәсе кертер өчен, аларга башта бик җиңел вә кыска хикәяләр язган, соңра тәдрижән аларны әдәбият вә фән даирәләренә тарткан, дин вә фәлсәфә бәхәсләрен изах итеп анларның фикерләрен ачкан.

Исламга тэгэррыз итүчелэргэ¹ каршы жаваплар язып, ислам голэмасының кулыннан килми торган эллэ никадэр бөөк вэ мөкат-дэс хезмэтлэрне эда иткэн. Газетачылыкта вэ армый-талмый тырышу хосусларында һәркемгә нәмунә-гыйбрәт булган. «Төрөкләрнең кулга алырлык мөхәррир вэ мөтәфәккирләрә кемдер?» дигәндә, кинә иң беренче мәртәбә күрсәтелә торганы мәрхүм Әхмәд Мидхәт әфәнде иде.

Соң вакытларда ул бөтен куәте берлән тәгълим вэ тәрбия хезмәтенә керешкән икән. Дарелфөнүндә, мәдрәсә әл-вәгъзыйндә, дарелмөгаллимәттә әдәбият, тарихе әдьян, тарихе ислам, фәлсәфә дәрәсләрә укыткан, хәтта күбесенчә өенә кайтмаенча шушы мәктәпләрдә калып куна торган булган. Берничә жәмгыяте голәмаларда әгъза булып, анларның тәрәккыйсенә ижтиһад иткән. Гомумиятлә сыйххәти жирендә улып, һич туктаусыз гыйлем вэ язу юлында тырыша икән. Мәгаттәэссеф, һич көтелмәгән жирдә шундый зур фәлакәт булды.

Аңладыгымызга күрә, Мидхәт әфәнденең ике хатыны булып, бунларның берсе рум кызы икән. Дүрт углы бар. Бунларның берсе гаскәри табиб улып, хәзерендә Рум иле кыйтгасында кайдадыр бүленеп яки әсир төшөп калган. Мондагы угылларының берсе дарелфөнүндә укый, берсе бәкъкальлек итә, берсе матбагада мөрәттиблек² хезмәтендә булына икән. Берничә данә кызлары улып, бәгъзеләрә кияүдә, бәгъзеләрә әле бирелмәгәндер. Үлгән вакытындагы яшен өендә 68 диделәр. Мәхмүд Әсгад әфәнде 72 ләрдә бардыр, диде.

Жәнабы Хакның мәңгелек рәхмәтендә булсын бөөк Мидхәт әфәнде!

17 декабрь.

¹ басып керүчеләргә

² хәрәф жыю

Табигать матур. Әхвәл ямьсез. Мөһажирләр. Сүтелү фәлакәте. Чарасызлык.

Бу көннәрдә монда әхвәле сәясия никадәр ямьсез вә чуалчык исә, табигать шулкадәр гүзәл вә сафтыр. Һәр көн кояш бөтен Истанбулны үзенә нурларына гарык итә. Зөбәржәт шикелле саф күккә таба озайган матур нәзек манаралар шәрык милләтләренә өмид вә хыяллары кеби әллә нинди галиме гаибләргә барып кушылган төсле күренәләр. Босфор илә Мәрмәрәнәң бәррак¹ вә саф сулары өстендә тулган чуп-чуар пароходлар, көймәләр вә анларның эченә кереп-чыгып йөри торган ниһаятьсез² күп халыклар табигатьнең үз кулы берләң төртеп жибәреләп, мәңгелек бер хәрәкәткә кертелгән вә туктавы мөмкин булмаган зур бер машинаның жөзьяләре төсле тоела. Кояшның 10-12 дәрәжәләргә житкән жылылыгы һәркемгә хәят бирә. Бинаән галәйһи, һәркем шатлык сизәргә тиеш иде. Ләкин мәгаттәессеф, әхвәле сәясиянең начарлыгы каләбләргә зәһәрли, күз алларын караңгылата, табигатьнең бу матурлыкларын барсын да югалтадыр.

Рум иле кыйтгасында 150 мең кадәр мөселманның дошман аягы астында калып изелгәнлеген, бөтен мал вә миләкләре дошман тарафыннан таланганлыгы, мәгъсум вә гафиф хатын-кызларының намуслары дошман тарафыннан хәкарәт ителгәнлеген, меңнәрчә ятим вә хәстә сабийларның аһ-ваһ итеп күз яшьләре түктекләрен хәтеренә алган бер төрекнең, бер мөселманның күзенә табигатьнең матурлыклары күренә алу ихтималы юктыр. Аның күзә яшьле, каләбе канлыдыр. Бу йөз илле мең мөселман мөһажирә һәрнәрсәләре таланып бетеп, ялңыз коры гәүдәләре илә генә анда-монда качып котыла алган кешеләрдер. Бунлар һәр жирдә тулы. Сәланиктә 30-

¹ ялтырап торган

² чиксез

40 меңләбен шәһәр тышына куйганнар. Өстләреннән яңгыр явып, су вә суык эчендә калганнар. Ачлыктан мең төрле сәфаләт чиккәннәр. Юрупалылардан вә яһүдиләрән сәдака сорап туеналар. Балалары һәртөрле авырулардан чебен урынына кырылалар. Аларның күбесе әле дә шундадыр.

Бу мөһажирләрнең бер кыйсме Истанбул тышында кырларда, зиярәт тирәләрендә яталар.

Бунлардагы сәфаләт, бунлардагы фәкыйрьлек вә ихтыяж, белмим, дөнья яратылганнан бирле берәр вакыт күрелгәнә бармы икән. Бер кыйсмен Анатулыга озаттылар. Бунларның Истанбул урамнары буенча килеп тә Халич күпере аркылы Истанбулдан Галата ягына чыкканлыкларын күргәндә егламаенча түзәр өчен инсанның каләбе таштан яратылган булырга кирәк.

Бунларның иң бай дигәнә дә гаять начар бер арбага бер пар үгезенә жиккән. Арбасының өстенә иске камыш чептәләрдән көймә кебек бер нәрсә корган. Бөтен мал вә милке, бөтен хәят вә сәгадәте шуның эчендә. Арбасында алам-салам юрган-мендәр кисәкләре бар. Шунлар өстендә өчәр-дүртәр кечкенә сабий балалар, еглашып утыралар. Кулларында кечкенә берәр кисәк икмәк бар. Өстләре ертык, алама. Аяклары ялангач. Үзләре фәүкылгадә ябык вә хәстә кыяфәтлеләр. Алар янында арбада бер капчыкта берәр пот чамасы он, борчак кебек нәрсәләр бар. Үгезләр өчен салам да шунда ук. Табак, иләк кеби нәрсәләр дә бар. Йорт хужасы ир үгезләрен житәкләгән. Арбаның артыннан аның хатыны вә зуррак балалары жәяү баралар. Һәммәсенә йөзләре шулкадәр кайгылы ки, тәгъриф мөмкин түгелдер. Өст башлары соң дәрәжәдә начар, ертык, пычрак, хәтта киемнәренә карап кайсы ир, кайсы хатын икәнлеген дә аерырлык түгел. Бәгъзән, балаларның кайсы берәр кәжә, берәр бозау житәкләгән булалар. Арыклыктан егылыр-егылмас, көчкә генә баралар. Алар арткарак кала башлагач, балалар үксеп-үксеп егларга тотыналар.

Яурупалыларның берсе артыннан берсе выжылдап үтеп киткән автомобильләре, әгълә инглиз атлары жигелгән вә кучерына икешәр кеше утырган экипажлары бу бичараларның йөрәкләренә дәһшәт бирә. Алар күренү берлән үзләренә үгезләрен вә бозауларын читкәрәк тартырга маташкан булалар.

Менә шулай итеп бу мөһажирләр бу сәфаләт кафиләсә¹ Галата рыхтымына² чыгып тезеләләр. Анлар аннан Румыния пароходларына утыртылып, Анатулы сахилләренә чыгарылырга вә Анатулының төрлө жирләрендә урынлаштырылырга тиешләрдер. Ләкин башларынан ниләр кичәдер, бер Аллах белә. Пароходка утыра алмаенча рыхтым буенда әллә ничә көннәр калалар. Хәтта пароходка утыргач та каза вә фәлакәт бунларның итәгеннән жибәرمәенчә һәмишә ябышып бара. Киченнәрдә бунларны бер пароходка тугыргач, пароход кисәктән бер якка янтыккан. Үгезләр, арбалар вә кешеләр барсы да шул якка өшөп берсе өстенә берсе уелганнар. Шунда берничә кеше яраланган вә жиде-сигез үгез үлгән. Менә бәхетсезлек дигән нәрсә бу бичараларны шулкадәр йөдәтә.

Бунларның бер кыйсма хәзерендә Истанбул жәмигъләрендә асралалар. Шаһзадә Башы жәмигына китеп күрдем: жәмигънең ишек алдында әлегә начар, ватык-жимерек арбалар тулы. Шулар янында ир кешеләр, кайсы бөкрәйгән, кайсы яткан, кайсы авыру вә һәркайсы да гомуми бер фәлакәт эчендә. Берсе янына барып сорапштым:

— Кардәшем, Виза каласыннанмыз, болгарлар килделәр дә һәрнәрсәмезне алдылар, өйләремезне яндырдылар, кайларымызны үтерделәр, кача алганымыз башымызны алдык та качтык, минем бер углым Каратаг хөдүдендә сугышта, берсе Әдернә эчендә мөхасарәдә калды, берсе куманымда шаһит булды, мин шуларның жиде баласын вә хатыннарын алып коткардым, монда килдек, алар менә

¹ юлчылар төркеме

² пристанена

шунда, мәсжед эчендэләр. Без кичә генә авылның хәлле бер кешесе идек, өемез, амбарысыз, игенемез, киемебез, жиремез бар иде, бүген исә теләнчелеккә калдык, ач вә ялангачмыз, ләкин Аллаһ милләткә вә дөлүткә зөвал¹ вәрмәсен, милләт, дөлүт сау калсын, иншаллаһ, безләрне дә карар... – ди.

Шул арада мисырлы принц Сәгыйд пашаның вәкиле Зәки бәк вә иптәшләре ике арба илә жәмигъ ишек алдына килеп керделәр. Арбаларына капчык-капчык мәжидияләр (бер сум 60 тиенлек көмеш тәңкәләр) төялгән. Аларны мәсжед эченә керттерделәр. Зәки бәк илә электән танышлыгым булган сәбәпле, мин дә алар берлән мәсжең эченә кердем. Аман йә Рабби, андагы манзараның дәншәте! Гомердә күз алдыннан китәрлек түгел.

Гять зур бер жәмигы шәрифнең эченә мөһажирләренң хатын-кыз, бала-чагалары тулган. Ич аяк басар урын юк. Мәж итеп торалар. Һава бозык. Һәр тараф пычранган. Аяк киёмнәрен салмаенча шунда йөриләр, утыралар. Әллә никадәр авыру хатын-кызлар вә карчыклар аһ өреп шунда аяк астында ыңгырашып яталар. Дүртәр-бишәр айлык сабий балаларны бәйләгәннәр дә, аяк астына ташлаганнар. Еглый-еглый тавышлары беткән. Шунда ук кечкенә балалар казай хажәт итеп утыралар, хатыннарынң кайсылары тәмәке тарталар, кайсылары еглашалар, кайберләре дә орышышалар. Хәласа: кыямәт манзарасы.

Зәки бәк вә иптәшләре акчаларны мәсжед эченә ташытып бетергәч, ике-өч полицейский кертәп, үзләре янына куйдылар. Соңра кеше саен өчәр мәжидия акча өләшәп чыктылар. Моннан элек тә килеп шулай берничә мәртәбә биргәннәр икән. Мисырлыларның үткән Траблус һәм бу Балкан сугышларында төрекләргә иткән ярдәмнәре фәүкылгадә күп булган, хәзерендә дә искиткеч күптер.

Бу меннәрчә бичара төрек мөһажирләренң шулкадәр сәфил вә пәришан булып, Истанбул тарафыннан Галата ягына

¹ юкка чыгу

чыкканлыкларын, ягъни Юрупа кыйтгасын ташлап, Азиягә кире чигүләрән күргәндә вә икенче тарафтан да вакытыйлә Азиядән чыккан бер өч төрекләрнең Венага барып житеп Юрупага дәһшәт бирүләрән искә төшөргәндә, төрекләрнең күзләрәннән кайгылы яшьләр акмавы мөмкин түгелдер.

Филхәкыйкатъ, төрекләр арасында Төркиянең хәзерге тәэссәфле хәле вә бик хәвефле булган истикъбале өчен кайгыручылар күптер. Ләкин югарыда әйткәнәмчә, талигъ¹ төрекләргә шулкадәр аркасын әйләндөргән ки, алар бер нәрсә исәпләгәнчә, фәлакәтләр берсе өстенә берсе явып торалар.

Жәбәл Лөбнән илә Әрмәнстан мәсьәләләре хакында кичәннәрдә² әз генә язган идем. Бу мәсьәләләрнең әһәмияте хәзер киткән саен арта бара вә Рум иле кыйтгасындагы Македония вә Арнавыдлык мәсьәләләре урынына бунлар мәйданга чыгачагы аңлашыладыр. Иске мөгаһәдәгә³ бинаән, французлар Жәбәл Лөбнән мәсьәләсенә мөдахалә итеп, аның идарәсендә мөһим үзгәрешләр (әлбәттә, Төркия зарарына) ясарга Төркияне уңайсыз вакытларында мәжбүр иттеләр. Бу үзгәрешләрнең нәтижәсе Жәбәл Лөбнәннең Төркиягә тәгаллекы⁴ бетүдән гыйбарәт булачагы мәгълүмдер. Хәзер инде французлар Жәбәл Лөбнән «ислахатын» Сүрия кыйтгасында да шамил итмәкчә⁵ булалар. Димәк: Бәйрут, Шам тарафларының вә бөтен Сүрия кыйтгасының Төркиядән аерылуына юл ачыладыр. Икенче тарафтан исә Анатулының алты губернасындагы әрмәниләргә «ислахат» ясалыу автономияле Әрмәнстанга нигез салыну дигән сүздер. Чөнки хәзерге ислахат ләүхәсенә бинаән, анда куелачак гомуми бер мөфәттиш Төркия тарафыннан алмаштырыла алмый торган бер зат булачак. Ихтимал

¹ тәкъдир

² үткәннәрдә

³ килешүгә

⁴ бәйләнеше

⁵ таратырга, урнаштырырга

ки, буның христиан булуы да шарт ителәчәк. Янындагы мөшавирләрә әжнәби христианнар (инглизләр) булачак. Әрмәнстанга куелачак мәмүрләрне алар тәгыйин итәчәкләр. Әрмәнстаннан җыелган налогларның күп кыйсме шул вилаятьләрнең үз кирәкләренә тотылачак. Мәхкәмәләрдә мәхәллә тел мөгтәбәр булачак. Жандарм вә полис¹ тәдриҗән мәхәллә халыктан ясалачак вә саир²...

Траблус, Рум иле вилаятьләре, Аталар дошманнар тарафынан ишгаль ителү сәбәпле, меңнәрчә төрек мәмүрләрә урынсыз, анларның гаиләләре ач калдылар. Шулкадәр авыр бер хәлләр кичерелгән вакытта хөкүмәт кинә бунларның мәгыйшәтләрен тәмин итәргә мәҗбүрдер. Бунлар бар да айлыкчы мәмүрләр булганлыктан вә күбесе озак заман мәмүриятләрдә булып гомерләрен шунда үткәргәнлектән, хөкүмәт анларга «үзеңез теләсәңез нишләңез инде» дия алмаячак, тегеләрнең дә сәнәгать вә тижарәткә истигъдадлары юк. Кулларында сәрмаяләр³ дә юк. Әрмәнстан вә Сүрия мәсьәләләре тагын төрекләр зарарына хәл улынса, урынсыз калган төрек мәмүрләрә дәхи дә артачак. Менә шул тарикъчә һәм хөкүмәт өстенә, һәм милләт өстенә бәлаләр берсе артыннан берсе явып тора вә изгән саен изә бара.

Бунларга каршы ни чаралар итәргә кирәк, мәмләкәтне дәхи дә сүтелә барудан коткарыр өчен нишләргә кирәк? Төрекләрнең бөтен мөтәфәккир кыйсме хәзер шундый мәсьәләләрне төшенәләр. Ләкин бунларга жавап табуы, бунларны хәл итү жиңел эшләр түгелдер. Бер яктан иске гяһеднамәләр илә, икенче яктан икътисад, тижарәт вә сәнәгать жәһәтләреннән булган төшкенлек илә Төркиянең аяклары-куллары багланган. Ул үзе теләгәнчә эш йөртә алмый, йөртәргә ирек бирмиләр. Тик торса, «ни өчен ислахат ясамыйсың?» дип бәйләнәләр. Ислахат ясый башласа, һәр төрле

¹ полиция

² һ.б.

³ берәр нәрсәне башлап корып җибәрү өчен билгеләнгән акча, төп капитал

фетнэлэр вэ бэлалэр яңгыр урынына яудырыла башлый. Милләттә голүм-мәгариф, хиссияте миллия вэ аның нәтижәсендә булган фидакарьлек булса, котылуның чаралары табылыр иде. Ләкин мәгаттәәссеф, милләттә замана икътиза иткән¹ мәгариф юк. Бинаән галәйһи, ватан сөйгән бер төрекнең бу мәшкиләт алдында хәйран калып тормавы мөмкин түгелдер.

21 декабрь.

¹ таләп иткән

Һәяжанлы хәбәрләр. Кабинет алмашыну мәсьәләсе. Камил паша. Солыхмы, сугышмы кирәк? Сугыш галәмәтләре.

Соңгы көннәрдә Истанбул яхшы ук зур бер һәяжан эчендә. Өвәләң, харижия назыйренен истигъфа итү мәсьәләсе, соңра министрлар арасында ихтилаф барлыгы, Камил паша кабинетының төшәргә мәжбүр булачагы, «Иттихад вә тәрәккый»челәрнен яңадан эш башына килү ихтималлары, яшь төрекләрнен хәрбия назыйре Назыйм пашаны үз якларына аударып алганлыклары вә садырәгъзамлыкка ул куелып, Мәхмүд Шәүкәт пашаның хәрбия назыйре, Хаккы пашаның харижия назыйре булачагы мәсьәләләре һәр көнне авыздан авызга сөйләнәп мөхакәмә ителде. Газеталарга да азрак язылып үтте. Ләкин гайре рәсми сурәттә тәкзиб ителә¹ торды.

Кичә генә Истанбулда хәзерге хөкүмәткә каршы бер жәмгыять кәшеф ителәп, шуның әгъзалары тәүкыйф ителә башлаганлыгы шаигъ булды. Нинди жәмгыять, нишләмәкче булганнар, бунларын хәзергә рәтләп белүче юк. Ләкин: хәзерге хөкүмәт ватанны харап итте, милләтне хәкарәткә төшерде, әгәр бунлар эш башында калсалар, Әрмәнстан да, Сүрия дә китәчәк, шул тарикъчә Төркия тиз заманда бүленеп бетәчәк. Бинаән галәйһи, мотлака бу хөкүмәтне үзгәртәргә тиеш диюче бер фирка тәшәккел иткән имеш.

Балкан хөкүмәтләре вәкилләренен Әдернә илә Аталарны мотлак үзләренә алырга таләп итүләре вә бу хосуста 14 нче декабрьдә төрек вәкилләренен соң жавап бирүләрен тәклиф кылып ультиматум бирүләре хакындагы хәбәр монда кичә (22 декабрьдә, шимбә көн) таралып зур һәяжанга сәбәп булды. Хәзер һәркемнен авызында шул гына. Күп кешеләр: яңадан сугыш башланачактыр, затән шулай булырга тиеш иде, юкса бу кадәр мөсәхарәле шартлар

¹ кире кагыла

илә солых ясарга мөмкин соң? – диләр. Берничә көн әүвәлгә хәбәрләргә күрә, Әдернә илә аталардан күбесенен Төркиягә кала-чагына монда һәркем ышанып тора, болгарларның алай югарыдан сөйләүләре бары куркытып күбрәк алып өчен генә дип зан ителә иде.

Шуның өчен дә кичәгә хәбәр монда зур тәәсир ижраә итте. Урта дәрәжәдә улан гомуми халык яңадан сугыш башлану ихтималына шатланалар, инде гаскәремез төзелде, анларны туйдыру мәсьәләсе юлга куелды, Анатулыдан яңа вә таза гаскәр күп китерелде, насыйп булса, йөздә туксан муаффакиять безнең тарафтадыр, диләр. Югарырак тәбәканың фикере башкачарактыр. Алар, әүвәлән, сугыш башлану ихтималыны ерак саныйлар. Төркия хөкүмәте тегеләрнең сораганның барын да бирергә халыктан, милләттән тартына. Тегеләр дә үзләренен сораганның алмый калырга үз халыкларының әфкяре гомумиясеннән куркалар, шулай итеп ике якта үзләрен нык торган күрсәтәләр вә бик яхшы беләләр ки, Юрупа хөкүмәтләре сугышны яңадан башлауга ике якка да мөһәммәд итәчәк түгелләр, бәлки арага катнашып, килештерү чараларын табачаклардыр. Ул вакыт ике тараф та: ни хәл итик инде, Юрупа дәүләтләре мөһәммәд илә безне шуңа мәжбүр иттеләр, юкса дошманымызның кирәген биргән булып идек дия үз халыклары кашында үзләрен хаклы я мәжбүр күрсәтә алачаклардыр, диләр.

Сугыш башлана калса билә¹, бу эшнәң Иттифагы вә Иәтиляфе мөһәммәд дәүләтләре арасында көтелмәгән яңа вакыйгалар чыгу сәбәпле генә булырга мөмкинлегә, юкса хәзер яңадан сугышу ике як өчен дә бик уңайсыз, тәһликәле вә зарарлы булачагын сөйләләр. Чөнки сугышны яңадан башлау илә, Төркиянен Юрупа кыйтгасында калган соң парчасы вә пәйтәхет тә тәһликәгә төшкәнлегә шикелле, Азия Сахилләренә дә дошманның һөжүм ихтималы то-тыла. Анатулыда тәртипсезлекләр чыгуы, Русия илә ике арада

¹ хәтта

недоразумение башлануы, французлар тарафыннан Сүриядә, инглизләр тарафыннан Багдад, Басра тарафларында яңа мәсьәләләр кузгалыту ихтималы да бик якындыр. Барсыннан да бигрәк сугышны дәвам иттерер өчен күп акчага ихтыяж барлыгы вә хәзерге көндә Төркия өчен аны табуның кыенлыгы мәғълүмдер.

Болгарларга килгәндә: аларның гаскәре дә гаять йончыган, арыган икәнлеге, Болгариянең дә кесәсе такыр булганлыгы шөбһәсездер. Шуның илә бәрабәр, сугыш башлана калса, кирәк матди, кирәк мәғнәви жәһәттән аңа читтән зур ярдәмнәр булачагы, аны ничек тә булса мәғълүб итеп калдырырга теләмәячәкләре дә яшерен түгелдер. Әмма Иттифакы мөсәлләс дәүләтләрнең вә Руманиянең Төркиягә матди яки мәғнәви могоавәнәт¹ булыначакларына ышанып эш кылырга галәмәт күрелми.

Менә шуңа күрә дә мондагы югарырак даир кешеләре сугышның яңадан башланмавын телиләр, башлана калса, нәтижәсе Төркия өчен дәхи дә зарарлырак булып чыгуын ихтимал тоталар.

Инде хөкүмәт даирәләренә килсәк: аларның ни фикер вә ни карарда булганлыктарын ачык белеп булмый. Мондый мөһим хәлләрне вакыты житкәнче яшерен тотачаклар, ләкин һәр ихтималга каршы сәяси вә гаскәри хәзерлек күреп куйган булчулыктары шөбһәсездер. Шуның илә бәрабәр, халык арасында шагигь булган хәбәрләргә бинаән, Камил паша үзе сугыш тарафында түгелдер. Ләкин министрлар арасына сугыш тарафдары берничә затлар бар, вә хәрбия назыйре Назыйм паша да шунлар жөмләсеннәндер. Хәтта Камил паша, сугышны яңадан башлау тарафында булган министрларны вә әркане хәрәб рәисләрен жыеп: әгәр теләсәңез, сугышны яңадан башлыйк, ләкин бөтен мәсьүлиятне өстеңезгә алыңыз һәм шул хосуста миңа рәсми бер тәғһеднамә биреңез, дигән. Тегеләр, ярый, алай булса әхвәлгә төшенеп,

¹ ярдәм

исәпләшеп карыйк, дип, Камил пашадан ике көнлек мөһләт¹ сораганнар имеш.

Һәр ничек булса да, сугыш башлану ихтималы якынлашса, Камил паша кабинетының эш башында калмаячагы көтеләдер. Хәтта солых булса да, бу солых Төркия өчен бик зарарлы вә хәкарәтле булганлыктан, шуны кабул иткән хәзерге кабинетның халык кашында игътибар вә нөфүзе калмас, бинаән галәйһи, эш башына яңа кешеләр килер төсле күренә.

Хәзерге хөкүмәтнең мөһррәвежә әфкяре² булган «Икъдам» газетасы билә Камил пашага үз ихтияры илә урынын ташларга, үзеннән соң киләчәк кеше илә сөйләшеп, аңлашып эшләрне аңа тапшырырга тиешлекне язды. Соңгы бер номерында исә: Камил паша кеби вакыты үткән сиксән яшьлек бер картның идарәсенә түзеп торуымыз чарасызлыктан, аптыраганлыктандыр, ди.

Бер яктан шулай. Әмма икенче яктан Камил паша урыныннан төшсә, яңадан партия низаглары башлануы, әжнәбиләр модахәләсенә дәхи дә күбрәк юллар ачылып Төркиянең бик тиздән Иран хәленә төшүеннән куркыладыр. Чөнки ул төштейсә, һәр партия яки үзләренең мәнфәгәте шәхсияләре даирәсендә берләшкән гөрүһлар хөкүмәтне үз кулларына алырга тырышачаклардыр. Хәлбуки, хөкүмәтне үз кулына алып та, дәүләтнең нөфүзен сакларлык, сәясәтен йөрәтә алырлык хәзерге көндә һичбер партия юк. Иттихадчыларның халык кашындагы хөрмәт вә нөфүзләре кимегән. Иэтиляфчылар исә үз-үзеннән таралып беткәннәр. «Мөждәдин», «Әһле» фәлән кеби фиркалар исә ялңыз коры исемнәрдән генә гыйбарәттер. Бунларның хәзерге әгъзалары да, нөфүзләре дә, бер нәрсәләре дә юктыр.

Шул сәбәпле Төркия халкының бер кыйсме назарында һәм Яурупа кашында азмы-күпме нөфүзе булган вә ничек тә булса

¹ кичектерү

² пропагандасы

хөкүмәтне үз кулында тотып оештырып торган Камил паша эш башыннан чигелсә, хәерле бер нәтижә хасил булуында бигрәк фәна хәлләр зоһуры¹ ихтимал тотыладыр. Ләкин шулай була то-рып та Камил паша кабинеты эш башында озак кала алмаячагына вә хәтта бу үзгәрешнең тиздән булачагына монда әминдерләр.

Кичә (22 сәндә шимбә көн) Бабы Галидә министрлар мәҗлесе бар иде. Кичкә таба Кәмал пашаның ачуланып мәҗлесне ташлап чыгып киткәнлеге вә аның артыннан Назыйм паша да мәҗлесне ташлап чыгып хәрбия нәзарәтенә барганлыгы шайгъ булды. Мәҗлес бик тавышлы булган диләр. Мәсьәлә Лондондагы солых мөзакәрәсе вә мөтәфикъләрнең тәклифләре хакында булган. Бу-ның үзәренә, Камил пашаның истигъфа бирер өчен тугры сарайга киттегене сөйләгәннәр иде, ләкин бүгенге (23 ндәге) газеталарда истигъфа-фәлән хәбәре юк, бәлки Камил пашаның исәнлеге жирендә булмаганлыктан, кичәге мәҗлестә вакытыннан иртәрәк ташлап чыгарга мәҗбүр булган, мәҗлестән чыккач, өенә кайткан. Докторлар берничә көн аңа өеннән чыкмаска кушканнар, шуның өчен дә министрларның киңәш мәҗлесе берничә көнгә кадәр Ка-мил пашаның өендә булачактыр дип язалар. Кичәге көнне Австрия сәфиренең баш тәрҗеманы Бабы Галигә ике мәртәбә килеп Камил паша вә хариҗия назыйрләре илә күрешеп киткән. Башка дәүләтләрнең илчеханәләреннән дә Бабы Галигә килеп китүчеләр булган.

Йомышлы кешеләргә, идарәи гаскәриянең рөхсәте илә Хадим көенә вә Кәлибулыга² таба барырга мөмкин була башлаган иде. Өченче көн бу имкян ителде. Кичә тимер юл идарәсе Хадим көенә илтергә нәрсә дә кабул итми башлады. Авырулар вә мәҗрухлардан бушатыла башлаган мәктәпләрдә дә дәрәсләр башлатылмый тора. Яңадан кирәк булулары ихтимал тотыладыр.

¹ килеп чыгуы

² Хадымкәй һәм Гелиболу

Шуның кебек бер чук ихтималлар бар ки, хәзерге хәлнең яхшы ук һәяжанлы булганлыгын вә теләр-теләмәс сугыш башлану ихтималы барлыгын күрсәтәдер. Ләкин әхвәлнең болый гайремогаен вә мөбһәм¹ барышы монда һәркемне бик туйдырды. Ни дә булса тизрәк бер нәтижә аңлашылсын иде, диләр. Бу хәл солых вәкилләрен дә, әлбәттә, туйдыргандыр. Чөнки мөзакәрәнең соңгы мәжлестәрендә киткән саен гасабилек² әсәре арта бармактадыр.

23 декабрь.

¹ билгесез

² тынычсызлык, болганчык

Солых мөзакәрәсе хакындагы фикерләр. Һава бозылу вә сугыш. Лотфи Фикри бәк янында. Мөселманнар һәр жирдә бер төсле. Сәясәт вә динне аеру мәсьәләсе.

Сугыш яңадан башланырмы, юкмы? Менә бер атнадан бирле Истанбул халкының зиһеннәрен мәшгуль иткән нәрсә шулдыр. Халык газеталарны укып, анлардагы бер берсенә мохалиф әллә ничә төрлө хәбәрләр вә ихтималларны күргәннән соң шашып кала, ни дияргә дә белми. Соңра бер-берсеннән сорашырга башлыйлар.

Ниһаять, Балкан хөкүмәтләренә вәкилләре ультиматум биреп, төрек вәкилләреннән дә катгый бер җавап сорагач, 25 нче декабрьдә ни дә булса ике якның берсе ачык аңлашыла инде дип торганнар иде. Ультиматум өчен тәгаен ителгән мөддәт үтте. Ләкин кинә эш өзәлми калды. Затән әүвәлге мәктүпләремдә дә язган идем: халыкның аңлы вә югарырак кыйсме сугышның башлануына электән үк ихтимал бирмиләр, болый сатулашуны халык күзәндә хөкүмәтнең хәйсиятен саклау өчен ясалган бер хәрәкәт дип кенә исәплиләр, сугыш башланса билә, Төркиянең муаф-фәккыятен әмир итә алмыйлар, бәлки дәхи дә зуррак зыянга төшүен зан итәләр иде. Инде мондый тәрәддедләр артык озаеп киткәч, бунлар назарында сугыш ихтималы бөтенләй бетте. Хәтта сугышның булуын ихтимал тотучы вә аны теләүче түбән вә урта сыйныф халыкның да хәзер фикере үзгәрә башлады. Алар да инде сугыш булмас, халык болай суык карагач, сугышны яңадан башлаудан да бер файда киләчәген өмид итү читен шул, диләр.

Шуның илә бәрабәр, балканлыларның ультиматумнары үзәренә солых мөзакәрәсе рәсмән киселгәннән соң, төрек вәкилләренең Лондоннан кайтарылып сугыш башланмауга күп кешенәң кәефе китте. Буны Төркия өчен тагын бер хәкарәт дип санадылар. Чөнки балканлылар мөзакәрәне бөйлә кичектерү илә идарәнәң үзәге бөтен тәслим ителүен өмид итәләр. Төрөкләр арасында:

«Безнең хөкүмәт тә шуны белә торып мәсьәләне һәнүз озайтырга разый була, хәтта Әдернәне болгарларга бирер өчен хөкүмәт аның тәслим ителүенә юри форсат бирә, юкса бу көенчә бирергә әфкяре гомумиядән курка» дип әйтүчеләр дә бар.

Хөкүмәт тарафдары газеталар затән Юрупа мөдаһаләсен бик еш зикер итеп идарәнең болгарларга бирелүенә яваш-яваш әфкяре гомумияне хәзерлиләр. Әмма «Иттихад вә тәрәккый» оеткысы бел-гәнрәк язучы «Тасвире әфкяр» вә «Тәржемане хакыйкәт» газета-лары: Әдернә китсә, Истанбул да китте димәктер, ул вакыт Истан-булның бездә калуы мөвәккәт кына булачак, беренче форсатта безне аннан да чыгарачаклар; хәзер корал астында мөкәммәл ике йөз мең гаскәремез булганы хәлдә болгарларга каршы тора алма-сак, моннан соң яңа гаскәр жыеп анларга каршы тора алуны өмид итәргә дә ярмый, диләр. Аталар мәсьәләсе бигрәк авыр тоела. Әгәр Төркиянең аталары һәммәсе дә юнаннарга китсә, ул вакыт Анату-лыны да төрекләр кулыннан киттегә саналыр, ләкин әле хәзергә Гиридтән башка аталарның барсының да юнанга китүенә монда ышанмыйлар. Чанаккальга бугазына һәм Анатулы сахиленә якын булганнары мотлак Төркиянең үзәндә калачактыр, дип көтәләр.

Бүген генә танышларымнан бер төрек офицеры илә күрештем. Сугышның башланып-башланмавы хакында ни фикердә булганын сорадым. «Без солдат кеше, политиканы белмимез, ни вакыт кушсалар, шулвакыт сугышка башлымыыз. Әмма һаваның бу кадәр бозалуына бакылырса, сугышның яңадан башлануын ихти-мал тотарга да ярый!» ди.

Вакыйган, өч-дүрт көннән бирле Истанбулда һавалар бо-зылды. Дүртенче көн инде бертуктаусыз сибәләп яңгыр ява, суык жил исә, кичә 26 сында беренче мәртәбә уларак кар күренде. Ләкин биш-ун минут яугач та эреп бетте. Элекке сугыш вакытында да шул яңгыр вә суык жилләр бичара төрекләрнед тәңкәләренә бик тигән, төрек гаскәренең кырылуына зур сәбәп булган икән. Кара диңгездә Мидия тарафларында, төрек флоты корыга гаскәр

төшерергә өч көн маташкан, ләкин каты җил вә дулкын сәбәпле муафыйк була алмаган. Әллә никадәр нәрсәләре суга төшеп әрәм булган. Ни вакыт мөтарәкә булды, һавалар гаять төзәлде, җылы җәй көннәре кебек булды. Инде янадан мөтарәкә өзелеп сугыш ихтималы сөйләнгән вакытларда янәдән һавалар бозылуы, гадәтән табигатьнең билә төрекләр зарарына йөрөгәнлегә төсле күренә. Офицерның әйткәне дә шулдыр.

Һавалар бозылуның гаскәр әхвәленә зур тәэсире барлыгы шөбһәсездер. Чаталҗа вә Кәлибулы әтрафында ике йөз меңнән артык төрек гаскәре тора. Һәрникадәр чатырда-фәләндә булсалар да, өсттән яңгыр, асттан юешлек вә аяк асты пычрак булу бунларның хәлләрен мөшкилләштерәдер. Анларга азык йөртү мәсьәләсә дә читенләшә. Суыкның исәнлеккә күп тәэсире барлыгы шөбһәсездер, шул сәбәпле соң көннәрдә Истанбул хастаханәләренә китерелә торган авыру гаскәрләр вә мөһажирләрнең саннары дәрхаль артып китте. Әле сугыш башланмаган тәкъдирдә шул төрле урыннардагы авыру мәжрух солдатлар барсы да Истанбул хастаханәләренә җыелып беткәч, бунларның саны кырык меңләргә ирешер дип хисап ителәр вә шуңа күрә урыннар хәзерлиләр. Дарелфөнүн бинасында хәзергә хәлдә 500 дән артык мәжрух вә авырулар ята. Һәрникадәр бунларны бушатып дарелфөнүн дәрәсләрен башларга карар биргән булсалар да, быелга буның булуы бик шөбһәледер. Хәтта әле дарелмөгаллимин вә игъдадиләрнең дә хасталардан бушатып дәрәсләрне башлый алмыйлар.

Кичә «Тәнзиймат» газетасының сахибе Лотфи Фикри бәк илә мосахәбәт иттек. Лотфи Фикри бәк беренче парламентта Дәрсемнән депутат иде. Үзе гали образованияле бер зат улып, Истанбулның мәҗруф адвокатларыннандыр. Бу зат «Иттихад вә тәрәккый» партиясенә гаять дошман улып, бөтен сыгы вә

ижтиһады анларга каршы хәрәкәт итүдән вә анларны жимерергә тырышудан гыйбарәт иде. Шуның өчен дә, ул полковник Садыйк бәк тарафыннан вакытыл «Иттиһад вә тәрәккый»гә каршы ясалган вә әғзалары рум, болгар, гарәп, арнавид, курд кеби төрле милләтләрдән гыйбарәт булган «Хөррият вә иэтиляф» партиясенә иң эшлекле әғзаларыннан берсе булды вә үз мәсләкләрен тәрвиж¹ өчен берничә елдан бирле көндәлек кечкенә бер газета чыгарып килә. «Иттиһад вә тәрәккый» хөкүмәте вакытында газетасы бик еш ябыла вә ябылган саен башка исемдә чыгара бара иде. Әле хәзер дә «Тәнзиймат» исемдә чыгара торган газетасын хөкүмәт яптырып үзеннән 50 лира штраф түләтте. Сәбәбе: гаскәр хәрәкәте хакында язылмаса тиешле бер нәрсәне язылуыдыр. Шул сәбәпле ул хәзер газетасын «Тазминат» исемдә чыгара башлады.

Лотфи Фирки бәк төрекләр арасында яхшы ук шаяне дикъкат бәр сәймадыр. Аның үзенә ихласы бик шәп. Үзен бик Яурупача исәпләүчеләрдән саный, дини мәсьәләләрдә хөррият тарафдары. Төркиянең идарә вә сәясәт мәсьәләләрендә мотлак гадәмә мәркәзийәт (вилаятьләргә киң хокук бирү) тарафдары. Хатыннарга хокук бирелү вә анларның хәзергә рәвештә качырылып мотаттәл² тотылмаулары тарафдары. Төркиянең башка газеталары һәр көн саен баш мәкаләләренә Яурупа сәясәтенә, Пуанкаре нотыкына, Грей фикеренә, Брехтольд сүзләренә даир яздыклары хәлдә, Лотфи Фикри бәк үз газетасының баш мәкаләсенә үз фикрәне, үз төшенчәләренә яза. Мисал: үзенә министр булырга теләп-теләмәвендә төрекләрнең үзләре арасындагы ихтилафлардан, Истанбулда хәят юклыктан вә саир шундый нәрсәләрдән бәхәс итә.

Әлгәрә «Иттиһад вә тәрәккый»челәрнең башлыча өйләре Нур Госмания янындагы Шәриф әфәнде сокагында³ улып 31 март

¹ тарату

² эшсез торучы

³ урамында

вэыйгасы вакытында «Танин»нең погром ясалган матбагасы, идарэханэсе, «Иттихад вэ тэрэккый» клубы булган бик зур вэ матур гына бина да шунда икэн. Вакытыйлэ эчендэ мәмлэкэтлэрнең иң матур, иң фэгъгаль бер кыйсме булган иттихад вэ тэрэккыйчыларның гөж килеп тордыклары ватанның сәгадэт вэ истикъбале өчен киң планнар кордыклары бу мөхтэшәм бинаның эчендэ хэзер, авырып хэлдән тайган, йөзлэрэндэ кан, бөтен чәһрэләре саргайган хасталар вэ мәжрухлар ыңгырашып яталар. Клубның әүвәлге хаким вэ сахибәле булган Жаһид вэ Жәвидләр Венада, Исмәгыйль идарәи горфия хәбесханәсендә яталар вэ аларның фикер вэ мәтлубләрен йөртүче Мәхмүд Шәүкәт пашаның хэзер исеме дә юк. Истанбулда булса да, аның кайда икәнән дә белмиләр. Дөньяның үзгәрешләре шулкадәр зур вэ тиз була икэн.

Иэтиляфлар элек Иттихад вэ тэрэккыйчеләрне «Шәриф әфәнде сокагы кешеләре» дип кенә йөретәләр иде. Менә хэзер Лотфи Фикри бәкнең үз идарэханәсе дә шушы Шәриф әфәнде сокагында икэн. Барып карточкамны биргәч тә, мине үз бүлмәсенә кабул итте. Мин аның белән моннан элек бер жирдә очрашып танышкан вэ беркадәр сөйләшкән, ләкин тагын озаграк сөйләшәргә булып аерылган идек.

Лотфи Фикри бәк 35 яшьләр чамасында гүзәл генә кыяфәтле бер адәмдер. Мин кергәндә янында ике кеше бар иде. Мине алар белән таныштырды. Икесе дә газета мөхәррирләрәннән икэн. Үтәдән-биредән вэ солых мөзакәрәсе мәсьәләсенә даир берәз сөйләшкәннән соң мин Лотфи Фикри бәктән Төркиянең моннан соңгы хәле хакында үзенең ни фикердә булынганлыгын вэ мәмлэкәтнең, кулда калган кыйсмен сәламәт бер юлга куяр өчен төрек зыялыларының вэ сәясиләренең ниләр төшенгәнлекләрен сорадым.

— Әфәндем, бер кэрә күз салыңыз, дөньяның һәр тарафына кай гына жирдә мөселманнар бар исә, анлар голүм вэ мәгарифтә, тижарәт вэ сәнаигътә тэрэккыяте фикриядә үзләренең күршеләре

булган башка милләт вә башка дин әһелләреннән артталар. Моңы инкяр итәр урын юк. Анларның бу артталыкларына сәбәп итеп шимальдә яки жәнәбтә булынуларын вә яхуд¹ Яурупада, Африкада, Азиядә яшәүләрен күрсәтергә мөмкин түгел. Чөнки барсы да бер төсле. Гүя бер каләптән чыккан төсле барысы да бер фикердәләр. Бу хәлдә бунлар арасында мөштәрикә гомуми бер сәбәп эзләргә кирәк. Чөнки бу жәһәтләрдән бунлар арасында күп фиркалар бар. Бунлар арасында гомуми мөштәрик булган нәрсә ялңыз дин генәдер. Ләкин ислам дине фи хәд затә² тәрәккый вә тәмәдденгә манигъ түгел, бәлки аны куәтләүче бер шәригатътер. Бу хәлдә тәрәккыйгә манигъ булган нәрсә бу дингә соңыннан кушылган бер такым фикерләр вә хакимнәр вә төрлө кешеләр тарафыннан ясалган тәфсирләр вә шәрехләр булып каладыр. Хәзерендә исә дин исламны тәмам тәмизләп иске сафлығына кайтару илә уграшырга форсат мөсагыйд түгел, вакыт юк, күршеләремез безне таптап, өзеп китәләр. Бинаән галәйһи, безгә бик ашыгыч хәрәкәт итми ярамый. Буның өчен иң жиңел вә мөнасиб тарикъ сәясәт илә динне бер-берсеннән аермактыр. Галәмә исламның хәзергә кадәр тәрәккый итә алмавының сәбәбе шул икесен бергә бутап катнаштырып йөртүләрендәдер. Әгәр сәясәт вә идарә эшләренә дин катнаштырылмадыйса, мөсемланнар дәрхаль тәрәккый вә тәмәдден юлына керәчәкләрдер, монда аслән шөбһә юктыр; насыл ки христианнарда, башка милләтләрдә сәясәт үз юлы берлән, дин үз блы берлән бара, һәр икесе дә үзләренә игътибар вә нөфүзләрен югалтмыйлар вә бер-берсенә манигъ тә булмыйлар.

Лотфи фикри бәкнең бу сүзләренә каршы мин, христианлык ялңыз әхлакый бер дин улдыгы хәлдә, исламиятнең сәясәткә, тижарәткә, гайлә мәгыйшәтенә вә хәтта шәхесләренә хосусый әхвәленә кадәр зур тәгаллеки булганлыгын, бинаән галәйһи,

¹ яисә

² шул ук кадәр

сәясәт вә идарә мәсьәләре илә дин исламны бер-берсеннән аеру чиген буллагын вә аеруга караганда, аны тәмизләү вә ислах итү бәлки тизрәк мөмкин буллагын сөйләдем.

Лотфи фикри бәк кинә үз фикерендә сабит калып: «Иң ахырдә булырга тиешләр нәрсә кинә шул аерудыр. Аңа әллә нинди әйләнеч юллардан барып чыкканчы туп-тугры барырга вә һәр нәкадәр авыр булса да, тугры шул максатның үзенә хезмәт итәргә кирәк. Хәзер аз булса да ислам дөньясында уяну башланган, бу фикерне аңлаучылар вә аңлатучылар һәр тарафта табылып, менә шул кешеләр армый-талмый хезмәт итсәләр, муаффақыять күреләчәгендә шөбһә юктыр», – ди. Һәм дә Лотфи Фикри бәкнәң фикеренчә, бөтен милләтнәң яртысы булган ислам хатыннары хокуксыз, хөрриятсез калдыкча, анлар дүрт стена арасына ябылып асралдыкча, ягъни гәүдәнәң яртысы паралич булып тордыкча мөселманнарның тәрәккыйсе, мәгыйшәт вә хәят мәйданында Яурупалылар илә мокабәлә итә алулары һәм анлар арасында яши алулары мөмкин түгел, анлар тәдрижан изеләчәкләр вә бетәчәкләрдер.

Лотфи Фикри бәк әлек «Хөррият вә изтиляф» партиясе тарафдарларыннан улып, аңа бик нык хезмәт иттеге хәлдә, күптән түгел ул партиядән чыгып, «Мөжәддидин фиркасе» исемейлә үзе яңа бер фирка тәәсис итәргә¹ керешеп үзенәң газетасында кичәнләрдә шуның програмын игълан иткән, вә програмының мөһим маддәләрендә берсе дә Төркиядә хөкүмәт жисмания илә хөкүмәт руханиянәң² аерылуы мәсьәләсе иде. Ягъни Лотфи бәкнәң фикеренә бинаән, Төркия солтаны сарыф дөньяви вә сәяси бер падишаһ улып, аның хәлифәлек сыйфаты хөкүмәт вә идарә мәсьәләләрендә һичбер роль уйнамаска вә хариждәге исламнарға да аның дини вә мәгънәви бер тәәсире булмаска тиештер. Әгәр

¹ оештырырга

² дөньяви хөкүмәт белән дини хөкүмәтнәң

шушы эсас кабул вэ рэсмэн игълан ителсэ, үз кул астларында күп мөселман халкы булган Яурупа дэүлэтлэрендэ дэ панисламизм-фэлэн шөбһэлэре бөтен анларның Төркиягэ яхшы күз берлэн карауларын өмид итэргэ мөмкин булачактыр.

Лотфи Фикри бәкнең бу фикере эсаслы бер мәсьәлә икәнлегендэ шөбһә юк. Ләкин буның өчен дэ күп вакыт кирәк. Япониядэ, Болгариядэ 20-30 сәнэ эчендэ эшлэнгән эшләрнең Төркиядэ алай тиз генэ эшләнүе мөмкин түгеллеге мәйдандадыр. Лотфи бәкнең хатыннарга хокукы вэ хөррият бирү фикере бик файдалы һәм практичный бер эш улып, Төркиядэ шул фикергэ хезмәт итүчеләр, никадәр күп булса, төрекләрнең сәгадәтенэ шулкадәр зур ярдәм итәчәкләре шөбһәсезләр. Мисырлы мәрхүм Касыйм Әмин бәкнең хатыннарга хөррият бирү тиешлеге хакында язган әсәре вакыт-ыйлә төрекчәгэ тәржемә ителеп, Истанбулга кертелә башлагач, бертакым голәманың тавышы күтәрә башлауларына бинаән, «Иттихад вэ тэрәккый» хөкүмәте аны манигъ иткән иде. Лотфи Фикри бәк хәзер шуны «Хөрриятә нисван» гонваны илә үзенәң «Тазминат» газетасында фельетон сурәтендэ нәшер итә барадыр.

27 декабрь.

ТӨРЕК УЖАГЫНДА

Моннан бер ел ярым кадәр элек төрек яшьләре «Төрөк ужагы» исемендә рәсми бер жәмгыять ачканнар. Жәмгыятьнең максады: төрекләрнең милли тәрбияләренә вә анларның гыйльми, ижтимагый, икътисади жәһәтләрдән тәрәккыйләренә, төрек женесенең вә төрек теленең тәкаммәленә тырышмактан гыйбарәттер. Бу максадына ирешер өчен, жәмгыять «Төрөк ужагы» атлы клублар ачып, дәресләр, конференслар бирәчәк, әдәбият мәҗлесләре тәртип итәчәк, китап вә рисаләләр нәшер итәчәк вә мәктәпләр ачачактыр, жәмгыятьнең тәгъкийб иттеге максадларыннан бере дә: төрекләрне баетырга тырышу улып, буның өчен дә жәмгыятьнең идарәсе һәртөрле һөнәр вә сәнәгать ияләре берлән күрешеп танышчак, сәүдәгәрлек вә игенчелек жәһәтләренчә тәшвиқ вә тәрғыйбләрдә булыначак, бу хосусларда матди вә мәгънәви ярдәм итәргә тырышчак, төрекләр арасында яңа ширкәтләр ясалуга, яңы тижарәтханәләр ачылуға ижтиһад итәчәк.

«Төрөк ужагы» халис¹ милли вә ижтимагый бер жәмгыять улып, сәясәт эшләренә һичвакыт катнашмаячак вә сәяси фиркаләргә хезмәт итмәячәктер.

Низамнамәсенә бинаән, жәмгыять әгъзалары ялңыз төрекләрдән гыйбарәт булырга тиеш. Һәр айда ике горыш (16 тиен) түләп торучылар хакыйкый әгъза булалар. Төрөклеккә вә төрек ужагына зур хезмәтләре тигән кешеләрнең фәхри әгъза сайланулары мөмкиндер. Низамнамәнең башка маддәләре гали әл-гомум жәмгыятьләрдә булган кягыдлар вә тәртипләрдән гыйбарәттер.

¹ фәкатъ

Төрөклөк файдасына тырышу касыдыйлэ ачылган бу жәмгыятькэ төрөк яшьлөрөннөн вэ зыялыларыннан бер кыйсем халык бик яхшы караганнар. Бер ел эчендэ жиде йөз кадэр кеше эгъза булып язылганнар. Эгъзалыкка язылучылар арасында доктор, адвокат, мөхәррир, эдип кеби төрлө сыйныф вэ мәсләккэ мәнсүб адәмнәр дэ күп булган. Жәмгыять үзенөң мақсадына хезмәт итү юлына да яхшы гына керешкән икән. Ләкин Төркиянең һәммә эшләрөн туктаткан Траблус вэ Балкан сугышлары бу жәмгыятькэ дэ тәәсир итеп, байтак мөддәттән бирлө «Төрөк ужагы» үзенөң хезмәтләрөн әдә итә алмый торган.

Инде Йәмән, Арнавыд ихтиляльләре вэ Траблус, Балкан сугышларының нәтижәсендә төрөк гонсуры жаһил вэ фәкыйрь булуның зарарлары бигрәк ачык күрелгәч «Төрөк ужагы» үзенөң мақсадына тизрәк вэ ныграк хезмәт итүне тиеш табып янадан эшкә керешкән, гыйльми вэ әдәби жыелышлар ясап конферанслар бирергә башлаган.

Менә шушы «Төрөк ужагы» һиләлө Әхмәр хезмәтендә булыну яки аңа ярдәм итү өчөн килеп тә муафәкәтән Истанбулда булынган, һәм монда сәүдә итеп торучы мөселманнар шәрәфенә кичәге көн бер чәй зыяфәтө ясады. Зыяфәткә Кырым мөселманнары тарафыннан һиләлө Әхмәргә иганә китерүчө Әмир Хәсән ага Бәкерөв, Рөстәм әфәнде Парпатов, монда һиләлө Әхмәр хезмәтендә булынуучы Кәбир Бәкер, Шәриф Әхмәджанов, Фатих Рәхими әфәнделәр, шималь төрөкләре мөгтәбәрәныннан улып, монда торучы Габдеррәшид әфәнде, Әхмәд бәк Агаев вэ Гали бәк Хөсәензадә, Әхмәд Саиб бәк һәм дә хажи Исмәгыйль әфәнде Абдушев вэ хажи Әмир Хәсән әфәнде Бәкерөв шикеллө берничә мөгтәбәр сәүдәгәрләр дэгъвәтлө улдыгы кеби, татар газеталарының мөхбирләре сыйфатыйлө Галиәсгар әфәнде Камал илө мин дә чакырулы идөк.

Төрөкләрнең яшь вэ фикерлө бер кыйсめ тарафыннан, бөек бер милли мақсад илө ачылган бу жәмгыятьнең эгъзалары илө

күрешү, Төркиянең бу кеби авыр бер хәлләр кичергән вакытында анларның ни фикердә булынганлыклары хакында аз булса да бер фикер хасил итү өчен, бу дөгъватне мәгалмәмнүниять кабул иттек. Без барганда мәжлестә егерме-утыз кадәр кеше бар вә «Ужак»ның рәисе («Ифһам» газетасының мәдире) Фәрид бәк вә аның могавине Йосыф Акчура бәкләр дә шунда иде. Безне шундагы төрекләр илә таныштырдылар. Бунлар арасында дарелфөнүн мәдире Сами бәк, доктор Гакыл Мохтар бәк, тәрбияи бәдәния мәктәбе мәгаллиме Сәлим Сари бәк, «Төрөк юрду» мәжмугасы мөхәррирләреннән Казыйм Нами бәк вә башкалар бар иде.

«Төрөк ужагы»ның бинасы диван юлында өч катлы гүзәл бер өйдәдер. Шунда жәмгыятьнең китапханә вә кыйраәтханәсе, конференс залы, мәжлес бүлмәләре бар.

Чәй зыяфәте башлангач, жәмгыять намыннан рәис могавине Йосыф бәк кыска бер нотык сөйләп кунакларга «Хуш килдеңез!» диде. Төрөк мәжрухларын карау вә анларга иганәт итү өчен озак жирләрдән килгән төрөк кардәшләргә тәшәккер бәян итте вә бихосус төрөк кардәшләренең канлы яраларын сармак илә мәшгуль булган, ләкин мәхз гадәт икътизасы сәбәпле, хәзерге мәжлестә аразыда булына алмаган Рокыя, Мәрьям вә Гөлсем ханымнарга жәмгыять исемнән рәхмәт әйтте. Жәмгыять әгъзалары берәздән аның фикерен тәәйид иттеләр¹ вә мәзкүр ханымнарга жәмгыятьнең тәшәккерене язып жибәрергә үтенделәр.

Буңа каршы мин берничә сүз илә, без мөсафирләргә булган илтифаты өчен «Ужаг»ка тәшәккер бәян иттем. «Төрөк юрду», «Төрөк ужагы» кеби милли вә гали максадларга хезмәт итүче мөөссәсәләрдән төрекләрнең истикъбале өчен күп файдалар мәәмүл булдыгыны, хәзерендә Төркия сәясәтән мәгълүб булса да, аңа карап хәмиятле яшыләрнең мәэюс булулары жаиз булмадыгыны, каза вә фәлакәтләрнең бер милләт башында даимән

¹ расладылар

калмаячагыны, эгәр учакчылар вә юрдчылар үз мәсләкләрендә нык гайрәт итсәләр, сәмәрәләре тиз күрелә башлаячагыны, Русия мөселманнары арасында тижәрәт, сәнәгый, зирагать хосусларында байтак тәрәккый күрелә башлавы төрөк кавемнәрендә истигъдад барлыгына дәлил улдыгыны гарыз иттем.

Сәлим Сәри бәк «Төрөк ужагы»ның иң мөһим вазифаларынан берсе балаларга тәрбияи бәдәния бирү, иң элек милләтнең бәдәнән сәламәтләндерү, соңра сәламәт гапылны сәламәт бәдәндә эзләү тиеш икәнлекне вә бундый жәмгыятьләрнең Юрупада вә билхосус Әнгелтерәдә бик күп файдалары күрелгәнлекне баян итте.

Соңра Габдеррәшид әфәнде бер нотык ирадә итеп, балалар өчен тәрбияи бәдәния лязем исә дә, бундый жәмгыятьләр вә мөөссәсәләрнең Юрупага вә Әнгелтерәгә тәкьлид өчен генә ясалмавы, бәлки төрөкләрнең үз әхвәле миллия вә ысулы мәгыйшәтләренә муафыйк рәвештә тәртип ителүләре вә бундый кирәкле нәрсәләр төрөк мөтәфәккириненең үз башларында чыгуы тиешлегенә, хәзергә кадәр дә төрөкләрдә һәрнәрсә Юрупага тәкьлид йөзеннән генә ясалу сәбәпле, һичбер хәерле нәтижә бирмәдегенә, японнар үзләре исәпләп, үзләре төшенеп ясау сәбәпле, үз хәлләрен төзәтү юлында бик күп тәрәккый иттекләренә сөйләде.

Дарелфөнүн мәдире Сами бәк: хәзергә мәгълүбиять сәбәпле төрөк яшьләренең мәэюсияткә төшмәүләре, бәлки сыгы вә гайрәтләрен дәхи дә арттырып, милләтне тергезергә тырышулары лязем булганлыкны сөйләде вә әхвәле сәясиячә төрөкләрнең хәзергә хәлләреннән дә артыграк уңайсызлыкка төшкән, ләкин сыгы вә гайрәт сәясәендә кинә үзләрен коткарган милләтләр булганлыкка тарихтан берничә мисаллар китерде.

Соңра Әхмәд бәк Агаев озын вә мөһим бер нотык сөйләп хәзергә хәлләргә мөтәгалликъ күп нәрсәләрне изах итте.

Шуны да әйтеп үтим ки: элек рус дарелфөнүнөндә икмаль иткән, соңра ун ел кадәр Парижда тәхсиле голүм иткән Әхмәд бәк Агаев үзенең куәте каләмиясе, вә сәгыйте фикриясе жәһәтеннән бик мөмтаз вә надир бер заттыр. Русча да никадәр гүзәл язганлыгын вә аның язулары никадәр сөйләп укылганлыгын әйтеп торырга хажәт юк. Аны Русия мөселманнары үзләре беләләр. Инде монда килеп аның французча язганнарын укый башлагач вә укый торган кешеләр илә сөйләшкәч, аның бу телдә дә шулай ук, бәлки русчасыннан дәхи артык маһир¹ икәнлегенә миндә канәгать хасил булды. Төрөкчә язуда да бик тәрәккый иткән. «Тәржемане хакыйкаты» газетасында һәр көн язган баш мәкаләсе һәркем тарафыннан бик сөелеп укыла. Затән «Тәржеман хакыйкаты»ның яшәвенә зур тәәсир итүче нәрсә дә шул Агаев мәкаләләредер.

Агаев тарафыннан мәжлестә сөйләнгән нотыкның хөласәсе бундан гыйбарәттер:

– Хәзерге яшъ төрекләрнең иткән бөтен хезмәтләре Камилләр, Мидхәтләр, Габделхак Хәмидләр тарафыннан тәгъкыйб ителгән идеалны фәғалияткә чыгарудан гыйбарәт булды. Анларның тәгъкыйб иткән идеаллары да тәхриб, ягъни истибдадны жимерү вә солтан Хәмид идарәсеннән котылудан гыйбарәт иде. Аннан соңгысы бушлык, караңгылык иде. Чөнки истибдадны жимергәннән соң нишләү хакында мәгълүм вә мөгайин бер план корылмаган, бөтен куәт вә гайрәтләр шул истибдадны жимерү максадына гына хәсәр ителгән иде. Истибдад жимерелде. Солтан Хәмид идарәсе бетерлде. Ләкин шуның соңында ук яшъ яшъ төрекләр бушлыкка, караңгылыкка килеп чыктылар. Кайсы якка барырга тиешлегенә күрсәтүче якты бер фонарь (милли бер гайә) мәүжуд улмадыгыннан яшъ төрекләрнең төрлесе төрле якка китеп адаштылар. Арага низаг вә ихтилафлар төште. Төркиянең

¹ оста

зэгийфьләнүен вә бетерелүен көтеп торган бәдхәһлар¹ бу форсаттан истифадә итеп бөтен куәтләре илә аның зарарына тырыштылар. Ниһаять, аның башына шушы кадәр фәлакәтләр килде. Ләкин бу сугышларда җиңелгән нәрсә төреклек түгел, госманлылыктыр. Хәзергә кадәр дәүләте госмания вә милләте госмания дип йөрөтелгән нәрсәләр төрек, гарәп, әрмәни, арнавыд, курд, рум, лаз, мөселман, христиан, мәжүси кеби төрлө милләтләр вә төрлө диннәргә мәнсүб халыкларның, яки атасы арнавыд, анасы чәркәс, яхуд атасы англиз, анасы гарәп булган кушымта вә җыентыкларның һәйәте мәжмугасыннан гыйбарәт иде. Мәмләкәтне идарә итә белмәүчеләр, ватан башына бәла китерүчеләр, бу сугышларда җиңелүчеләр – менә шулардан гыйбарәт булган хөкүмәте госманиядәр. Төрөк хөкүмәте түгелдер. Төрөкләр сау бер халыктыр. Алар черемәгән. Хөкүмәтне алар үзләре мөстәкыйль идарә иткән булсалар, әлбәттә, дәүләт башына бу бәлаләр килмәгән булыр иде. Нитәкем, сугышның ахырына таба Анатулыдан халис төрек гаскәре килеп җиңә башлагач та, Чаталжада болгарларга каршы нинди мозаффариятлө муаффақыятләр күрсәтелде. Төрөкләрнең барлык хатасы бер-берсен яратмаган, бер-берсен аңламаган вә аңлашырга теләмгән шулкадәр күп халыкларның һәйәте мәжмугасына бер дәүләт вә бер милләт исеме биреп йөрүдә вә шунларга ышанып сугыш башлау да булды. Ләкин тәҗрибә күрсәтте ки, Төркия мәнфәгатен төрөкләр генә сөяргә мөмкиндер. Бу хәлдә камилләр, мидхәтләр тарафыннан тәҗкыйб ителгән идеалның соңгы ягындагы бушлыкны тутырыр өчен, анда бер нәрсә куярга, аны яктыртыр өчен бер фонарь яндырырга кирәк. Анда куелачак нәрсә вә анда яныдырылчак фонарь исә төрөкләргә хезмәт, төреклек файдасына тырышудан гыйбарәт булырга гына мөмкиндер. Менә шушы хезмәтләрне әдә итәргә дә «Төрөк юрду», «Төрөк уҗагы» керешкәннәр. Бинаән галәйһи, бунларның төреклек истикъбале

¹ дошманнар

өчен зур хезмэтләр ифа итәргә¹ муафыйк булачакларында аслән шик вә шөбһә юктыр. Төрөкләрнең хяяткә никадәр истигъдадлары барлыгы шималь төрөкләренә тижарәт вә мәгариф юлларындагы тәрәккыйләре илә мәгълүмдер. Ихтимал ки, хәзерге әхвәл нәтижәсәндә Төркиянең сәяси хяятенә күп ноксаннар² килер. Ләкин буңа карап төрөкләккә зарар килмәс, билгаксе, ачы тәҗрибәләрдән гыйбарәт улып уяну, һич шөбһәсез, әүвәлгедән зиядә хакыйкый хяят юлына керер. Шуның өчен дә төрөкләр мәәюс булырга түгел, бәлки әүвәлгедән зиядә гайрәт илә эшкә керешергә тиештер.

Әхмәд бәк Агаев мәсьәләне бик ачык тәхлил итеп вә мисаллар китереп сөйләдегеннән, мәҗлескә бик гүзәл тәәсир итеп рух бирде. Соңра доктор Гакыл Мохтар вә Казыйм Намы бәкләр кинә төрөкләрдә милли мәхәббәт вә төрөкләк рухы булынуның тиешлегә вә хәзергә кадәр анларда шуның булынмавыннан күп фәлакәтләр килүе хакында бәянәттә булындылар.

Вакыйган, хәзергә кадәр Төркиянең идарәсе хосусында исламият, госманлылык, төрөкләк әсасларыннан һәрберсә төрле вакытларда төрлечә тәҗрибә ителеп каралмыш, ләкин берсә үзәрәндә генә тәкаррер итә³ алмаенча берсеннән-берсенә кичелеп йөрелткәннән барсы да зәгыйфь калмыш вә барсы да дәүләт идарәсенә әсас булырлык рәвештә тамыр җәя алмамыштыр. Йосыф бәк Акчура җәнәпләренә «Өч тарзы сәясәт» нам рисаләсе бу хосусларны гаять әсаслы сурәттә изах итмәктә улдыгыннан, вакыйф булырга теләгән кешеләр шуны укырга тиештерләр.

24 декабрь.

¹ тормышка ашырырга

² югалтулар

³ урнаша

**Авырулар. Мәсҗедләр. Мөһажирләр. Һиндстан, Америкадан
вә Мисырдан иганәләр. Рум илендә золымнар. Курдлар. Ру-
ссиягә якынлашу фикере. Вәкыф эшләре. Мәрхүм Әхмәд Мид-
хәт хакында.**

Истанбулда ваба азайды. Һәр көнлек авыручыларның саны 8-10 га, үлүчеләрнең саны 2-3 кә төште. Зур җәмигъләрдә авыру гаскәриләрне аннан чыгарып кайсын кая урынлаштырып бетерделәр. Күбесе терелеп мәмләкәтләренә җибәрелде. Бәгъзеләре дә яңадан гаскәр сафына күндерелмештер¹. Ләкин бунлар урынына җәмигъләренә күбесенә дошманнар кулына кичкән җирләрдәге мөселман мөһажирләр урынлаштырылды. Хатын-кыз, бала-чагалар барсы да мәсҗедләрнең эчендә, ирләре ишек алдында торалар.

«Айя-Суфия» җәмигы шәрифендәге авыру гаскәриләр аннан алынган. Мөһажирләр кертелмәгән. Ләкин әле эчендә намаз кылынмый, кереп йөрергә мөмкин түгел. Эчен тазарталар, дезинфекция ясыйлар, намазлыкларын җәяләр. Ишек алларын тәмизлиләр. Капкалары ачыктыр. Солтан Әхмәд җәмигында да намаз кылынмый. Эчендә мөһажирләр бар. Идәнәндәге намазлыклары алынып куелган. Бичара мөһажирләрнең хатын-кыз вә бала-чагалары таш идән өстенә юка гына бер чаршау җәеп бөрешеп утырганнар. Җәмигынең гүзәл мәрмәр баганалары арасына баулар тагып балаларның бишекләрен асканнар. Шуларны тирбәтеп утыралар. Сәргердан² булып йөриләр. Өчәр-дүртәр яшылек сабыйлар яланаяк вә күбесенчә ыштансыз-нисез салкын таш өстендә боегып утыралар.

Хәзер генә шул җәмигътән кайттым. Мөһажирләрнең бер-икесеннән ашарыңызга, эчәреңезгә бармы? бирәләрме? дип сорадым.

¹ җибәрелгән

² төшенке күңелле

– Аллаһ дәүләтә, милләтә зөвал¹ вәрмәсен, бирәләр, зурлары-мызга һәр көн 3 кадак, балаларга кадак ярый икмәк бирәләр, чок шөкер, әлхәмдүлилләһ, – ди.

– Шурпа, балаларыңызга сөт кебек нәрсәләр бирелмиме соң, алар ничек яшиләр? – дидем.

– И кардәш, андый нәрсәләренә төштә күрергә дә юк инде, әгәр шул икмәк тукталмаса, бик разыймыз, – ди.

Шунда йөрүче бер төрек мәмүрләреннән боларның монда нишләп тотылдыкларын, кайда вә кайчан жибәреләчәкләрен сорадым.

– Сольх булгач, боларны кире үз мәмләкәтләренә кайтарып жибәрәчәкмез, шуңа кадәр монда торалар инде, – ди.

– Һич булмаса, шул сабийларга жылы шурпа, сөт, чәй кебек нәрсәләр бирү мөмкин түгелме? Һиялә Әхмәрдә акча күп диләр бит, – дидем.

– Акчадан эш калмый, акча бар, ләкин боларны туйдыруны ягъни жылы аш бирүне рәткә салып булмый; чөнки бунлар үзләре бик күп, үзләре тарау, соңра мөселман хатын-кызлары ирләр берлән катнашырга мөмкин түгел, ашны төрле жирләрдә пешереп ашатырга зур бер организация кирәк, бер жирдә генә пешереп таратырга төрлесе төрле жирдә тора, үзләренә акча бирсәң, алар мондый мәсҗед эчләрендә әллә ничә йөзәр гаилә ничек итеп аш пешерә алсыннар, менә шуларны башкарып булмаганга күрә, болар шулай тора бирәләр.

Акча була торып та шуны тотарга булдыра алмау сәбәпле шул-кадәр күп бичараларның шул хәлдә тотылулары никадәр шаяне тәэссефтер.

Мәжрухлар карарга Һиндстан мөселманнары тарафыннан 25 кешелек икенче һәйәт килде. Әгъзалары барсы да зыялы вә бай мөселманнар, күбесе Яурупа дарелфөнүннәрендә укучы һиндлы

¹ һәлакәт, үлем

студентлардан. Бунларны хэзергә «Кадырга»дагы Иляле Әхмәр хастаханәсенә жирләштерделәр. Иляле Әхмәргә иганә житеп үзләре илә 57 мең рупия акча китергәннәр. Бөтен әсбабы житү вә һәр нәрсәсә гаять мөкәммәлдәр. Сугыш башландыйса, бу һәйәт чатырлар алып Чаталжага сугыш мәйданына китәргә карар биреп куйган.

Шык киенгән, тирә-яклары алтын вә асылташлардан гыйбарәт булган зыялы вә бай бу һиндлыларның хастаханәдә биш вакыт намазны калдырмаулары, базарга чыкканда һичбер нәрсәне христиан кибетеннән алмаенча мөселман вә төрек кибетләреннән генә алулары төрекләрнең тәгъжибләрен мужиб буладыр¹.

Америкадагы Канада мөселманнары да төрек мәжрухлары өчен үзара 14 мең сум кадәр иганә жыеп жибергәннәр. Мисыр мөселманнары вә Мисыр Иляле Әхмәр һәйәтләре мөһажирләргә бик карыйлар. Истанбул тышында ятучыларына бараклар ясатып бирәләр. Арбалары өстенә корырга брезентлар тараталар. Авыруларны хастаханәләргә жыеп алалар. Бу көннәрдә генә мәхз авыру мөһажирләр өчен биш йөз караватлык хастаханә ачтылар.

Истанбул газеталарында хәзер гаилә игъланнары күп басыла. Дошман һөжүм вакытында бөтен гаиләләр пыран-заран килеп таралганнар. Берсен-берсе таба алмыйлар. Кайсының баласы югалган, кайсының ата-аналары кайда икәнлегә беленми, хәтта ирләре хатыннарыннан, хатыннары ирләреннән аерылышып югалганнар. Хәзер газеталар аркылы игълан итешеп бер-берләрен эзләшәләр. Сугышның дәншәтле сафхәләреннән² берсе дә ошбугыр.

Әжнәби сәфирләре яхуд зәүжәләре бәгъзән жәмигъләргә яки Истанбул тышындагы баракларга йөрөп, мөселман мөһажирләргә сәдакалар, һәдияләр өләшәләр. Безнең Русия сәфиренең зәүжәсе

¹ гажәпләндерә

² сәхифәләреннән

мадам Гирс жəнаплəре дə бу кəннəрдə Шаһзадə жəмигына барып, бəгъзе һəдиялəр вə ашау-əчү нəрсəлəре ɵлəшкən.

Ялтадан Һиляле Өхмəргə вə мəһажирлəргə иганəт китəргən Өмир Хəsən ага Бəкеров илə Рəстəм əфəнде Парпатов та мадам илə берлектə мəһажирлəр янына йɵреп, києм-салым вə ятак нəрсəлəре ɵлəштелəр. Китəргən акчаларының 4 мең сумын мəһажирлəр файдасына, 4 мең сумын мəжрухлар файдасына улмак үзэрə Һиляле Өхмəргə тапшырдылар. Калганын үзлəре ɵлəштелəр һәм бер микъдарын ɵлəшəр ɵчен мадам Гирс жəнаплəренə тапшырып китəчəклəрдəр.

Һиндстанның Бомбей шəһəрендə сугышта мəжрух вə шаһид булган ислам гаскəринəң гаилəсен карар ɵчен иганə жыярга бер һəйət тəшəккел иткən икən. Əш-шəех Касыйм əфəнде идарəсендəге бу жəмгыятьнəң хəзергə кадəр 225 мең рупия иганə жыйганлык хəбəре алынмыштыр.

Рум иле кыйтгасында Балкан хɵкүмəтлəре тарафыннан ишгаль ителгən жирлəрдə мөселманнарға фəүкылгадə сурəттə жəбер вə золым ителгəнлөгə һəр көн газеталар тулысы вə хосусый хəбэрлəрдən аңлашылып торадыр. Мөселманнарның мал вə милəклəрен талау ɵстенə үзлəрен кател гам¹ итəлəр, хатын-кызларның намусларына тиялəр икən. Тəркия бу хосуста Яурупа дəүлəтлəренə мərəжəгать илə аңларның назар-дикъкатылəрен жəлеп итмештəр. Тəркиянəң мəжлесе əгъян əгъзаларыннан берничə бɵек адəмнəр имза итəп кинə бу хосуста Яурупа хɵкəмдарларынан бəгъзелəренə мərəжəгать иттелəр. Ителгən золымнар вə хəбэрлəрнə фактлар илə күрсəтəп яза барып ɵчен Истанбулда зыялылардан гыйбарəт бер «бюро» ясалды. Монда христианнар тарафыннан мөселманнарға ителгən золымнар вə жəберлəрнə жыеп, рисалə шəклəндə язачаклар. Сонра буны инглизчə,

¹ барысын да үтерү

французча, немецчага тәржемә илә Юрупага таратачаклар. Бюро әгъзалары һәр көн жылып эшлиләр.

Курдлар «Тәшрик мәсагый» исемендә бер жәмгыять ясарга теләп, рәсми мәсагадә алыр өчен хөкүмәткә әйттеләр. Бөйлә бер жәмгыять ясау фикере анларга Әрмәнстан мәсьәләсе кузгалганнан соң килгән булса кирәк. Бәгъзе бер төрек газеталары тагын ук шуларны тәкъвия итеп «Курд милләте нәжибәсе» дип яза башладылар. Доктор Габдуллаһ Жәүдәт әфәнде курдлардан ни-кадәр ханнар, падишаһлар вә солтаннар килгәнлегенә күрсәтеп, әрмәни газеталары илә бәхәскә кереште. «Курд милләте нәжибәсе» дә «Арнавуд милләте нәжибәсе»нә охшамаса ярар иде!

Арнавудларның Төркия химаясендә калырга вә аңа тәгал-лекъләнергә теләмәүләре һәм дә үзләренә рәисе хөкүмәт итеп мөселман түгел, бәлки әжнәби бер христиан принц тәгаен итәргә теләүләре монда начар тәәсир итте. Төрөкләр арнавудлар илә мөнәсәбәтне өзмәү вә анларга кадер-әл-хәл хәерхәһлык күрсәтү та-рафында иделәр. «Гыйлемдар» газетасы Төркиянең Русия илә яклашуын бик муафыйк күреп мәкаләләр яза. «Безнең өчен чын дуст булырга ярый торган хөкүмәт ялңыз Русия генә бар, немец-ларга һич ышанырга ярамый, аларның мөттәфәкъләре булган ита-льяннар безне нишләттеләр, шундый авыр вакытларымызда Гер-мания илә Австриядән ни файда күрдек, сәяси шәһир¹ Морад бәк әйткәнчә, безнең өчен иң муафыйкы Русиядер, аның белән дустлансак, Әнгелтерә белән дә араны төзәтеп булыр», – ди.

Мәгариф нәзарәте бу көннәрдә гомуми бер циркуляр таратты. Ләкин мәгънәсе бик аз, булган кадәресе дә әллә кайчаннан бирле мәгълүм нәрсәләр иде. Мәсәлән: «Мөрәбб² булган кешеләр тәр-бияи диния вә әхлакыя хосусында һәркемгә нәмунәи фазыйләт вә мәктәпләремез берәр нәмунәи тәрбия булырга тиештер», – ди.

¹ мәшһүр

² тәрбияче

Әллә ничә жирдә кайтарып тәрбияи диния вә әхлакыяне зикер итә. Әлбәттә, бунлар бик мөһим вә кирәкле шәйләрдер. Ләкин циркуляр берлән генә эшләп булмый торган, бәлки яхшы мәктәпләрдән яхшы мөрәббиләр вә мөгаллимнәр житештерү сәясендә генә була торган нәрсәләрдер.

Иттихад вә тәрәккый хөкүмәте вакытында әүкаф идарәсе бик яхшы хәрәкәткә килгән, әүкаф назыйре Хәйри бәк булган вакытта вакыф суммасыннан Истанбулда әллә ничә меңәр лира доход китерә торган биналар, отельләр, мөсафирханәләр салдырылган, мәсҗедләр, мәдрәсәләр тәгъмир ителә¹ башлаган икән. Ләкин хөкүмәт үзгәргәч, бу эш тә йөз түбән калган. Жәмигъләрдән күбесенә тәрәзәләре ватык, арага күгәрченнәр оялаган, мәсҗедләренң тышкы буяулары беткән, вак мәсҗедләрдән байтагының манаралары жимереләп төшкән. Барсы да шул көенчә хәрәбә хәлендә торалар. Киченләрдә бер вакыф көтебханәдән өч мең лиралык (25 мең сумлык) бер келәмне угырлап чыкканнар.

Хәзер инде әүкаф өчен махсус бер музейханә ачып, кирәк Истанбулда, вә кирәк вилаятьләрдә булган әсәрә гатика вә нәфисәнә² шунда жыймакчы булалар. Махсус бер комиссия тарафыннан музейның уставы тәртип улынып тәсдыйкь өчен министрлар мәҗлесенә тәкъдим улынмыштыр.

Истанбул шәһәренәң ысулы идарәсен үзгәртәр өчен яңа бәләдия тәшкиләте ясалыр. Әлек шәһәр налогоының йөздә сиксәнә³ генә бәләдия мәәмүрләренәң жалованиеләренә, бары йөздә егермесе⁴ генә шәһәр ихтыяжына китә, ягъни егерме тиенлек эш эшләр өчен 80 т лек кеше тотыла икән. Хәзер шуны үзгәртеп, мәәмүрләрне киметергә вә шәһәр фәйдасына тотылачак акчаны күбрәк калдырырга телиләр. Ләкин урынсыз калачак мәәмүрләр

¹ төзекләндерелә

² антиквариат һәм сәнгать әсәрләрен

³ 80% ы

⁴ 20% ы

буца разый булмыйлар, ихтилаф вэ низаг чыгарырга телилэр; би-наэн гайләһи, хөкүмәт буны эшләсә, элек бу мээмүрлэргә урын та-барга вэ мәгашьләрән тээмин итэргә мәжбүр булыр төсле күренә.

Әбүззия Тәүкийф бәк үзенәң «Тасвире әфкяр» газетасында Рум илендәге христианнарның мөселманнарга золым итүләрән яз-ганнан соң, салибне золманият¹ вэ шәйтанияткә нисбәт биреп һи-ляльне рәхмани вэ нурани² бер галәмәт санаган вэ «бер вакыт ки-лер, әлбәттә, бу соңгысы әүвәлгесен жиңәр» дип язган иде. Са-либне тәхкыйр итте дия шул мәкаләсә өчен Истанбулдагы грек патрикханәсә Әбүззия Тәүфыйк бәк өстеннән судка биргән. Әбүззия Тәүфыйк бәк буның үзәрәнә патрикханәгә каршы вэ хри-стианнар тарафыннан ителгән золымнар хакында бер каты мәкалә язып чыгарды.

Мисыр һиляле Әхмәр һәйәтенәң Истанбулдагы фәхри рәисе Мөхәммәдшәригый пашаның «Тәрбияи исламия жәмгыяте» исе-мендә бер жәмгыять ачарга тәшәббес иткәнлеген вэ бу хосуста Ис-танбулда төрлө сүзләр кузгалганлыгын язган идем. Ниһаять, бу көннәрдә Мисыр һиляле Әхмәр жәмгыятенәң рәисе Мисырдан Мөхәммәдшәргый пашага телеграм биреп: «Без сезне анда жәмгыятьләр ачып сәясәт илә шөгыйльләнергә жибәрмәдек, мәжрухларга ярдәмгә жибәрдек, без сезне урыннан чыгармастан элек үзәң урыныңнан истигъфа ит» дигән. Буның үзәрәнә Мөхәммәдшәргый паша хезмәтеннән истигъфа итте вэ «Тәрбияи исламия жәмгыяте» хакында сүз киселде. Мөхәммәдшәргый паша якыннан Мисырга китәчәктер.

Мәрхүм Мидхәт әфәнденәң женазасын төрекләр үзенәң ша-нына мөнасиб рәвештә дәфен итә алмасалар да, тәржемәи хәлө вэ хезмәтләрә хакында газеталарда байтак язгаладылар. «Тасвире әфкяр» газетасында Әбүззия Тәүфыйк бәк дүрт номерда гүзәл генә

¹ караңгылык

² нурлы якты

язды. «Икъдам»да Гали Камал бэк тэ бер мәкалә язып Мидхэт эфәнденең кәмаләт вә максудларын бәян итте. «Сабах»та да улдыкча мөһим мәкаләләр язылды. Ләкин барсыннан да мөһиме вә иң яхшы язылганы «Төрөк юрду» мәжмугасының 6 нчы номерында чыгачактыр. Буның бу нөсхәсә гадәтән мәрхүм Мидхэт эфәндегә махсус улып, рәсеме куелачак һәм берничә кешеләр тарафыннан аның хақында язылган мәкаләләр басылачак. Йосыф бэк Акчура тарафыннан язылганы билхассә шаяне дикъкаты улып, Мидхэт эфәндене танийсы килгән кешеләрнең буны укулары тәүсия улыныр.

Вәли гәһед Йосыф Газаддин эфәнде хәзрәтләре үзенең тәшрифатчысы Жәмал бэк исемендә берәүне Германия сәфарәтханәсенә жибәреп, Германиянең харижия министры Кидрлән Вахтирның вафаты өчен тәғзия бәян иттергән. Төрөкләрнең бәғъзеләре, бәлки Төркиянең иң зур галим вә иң зур хадимнәреннән булган Мидхэт эфәнденең вафаты сәбәпле аның гаиләсенә дә шулай тәғзия бәян ителер дип көткәннәр иде. Ләкин хәзергә кадәр андый бер эш булуы ишетелгәнә юк әле. Ихтимал ки, бундан соң булыр...

28 декабрь.

ХӨРРИЯТ, МӨСАВӘТ, ГАДӘЛӘТ¹

Бу матур вә яхшы сүзләр монда шулкадәр күп истигъмалы ителгәннәр – вә ителмәктәдерләр ки, кайда гына карама, күзенә бәреләләр. Урамга чыгуың берлән каршында «Хөррият каһвәханәсе» тора. Аз гына баргач та «Мәшрутиять отеле» күрәсең. Ашаханәгә керсәң, һәйбәт пешкән «Мәшрутиять жаркое» бар. Грек үзенәң дөкянчыгыны «Гадәләт бәкъякалиясе» атлы кушып вывеска куйган. Әрмәни үзенәң «Өхуәте² Госмания» парикмахерскиендә төрекләрнең сакалларын кырып тора. Сөтче болгар кибетенәң ишеге өстендә «Иттихаде ганасыры сәүдәчесе» дип язылган. Тәпә башында Бристольт отеленәң астында «Канун әсасы сыраханәсе», Галатада «Хөррият отеле», янында «Гадәләт ашханәсе» вә «Хөррият сыраханәсе»нең вывескалары әллә кайдан ярылып яталар. Никельдән яңа сугылган төрек акчаларының дә бер ягына: хөррият; мөсавәт; гадәләт дип язылган. Стакан, чынаяк вә тареклкаларга кадәр шушы сүзләр нәкыш итегән.

Шишли жаддәсеннән барып кягыдханә юлы илә Истанбулның читенә чыккач, гаять биек вә гүзәл бер жирдә, болгар семинариясе вә хастаханәсе янында «Хөррияте Әбәдия тәпәсе³» дә бар. Гүзәл бакча ясалып, әтрафы ихата ителгән. Шуның уртасында 31 март вакыйгасыннан соң Истанбулга килеп хөрриятне янадан кайтарып алган вакытта шаһит булган офицерлар вә фидакарьләрнең каберләре бар. Аның өстенә мәрмәр ташыннан гүзәл вә яхшы ук зур итеп биек бер урын вә аның үзәренә дә кинә мәрмәр ташыннан бик зур бер туپ көпшәсе кебек нәрсәләр ясалган. Аның авызы күккә таба күтәрелгән, ягъни манара кеби һавага озаеп торадыр.

¹ хөррият, тигезлек, гаделлек

² кардәшлек

³ Мәңгелек Хөррият калкулыгы

Бу мәрмәр багананың дүрт ягына Төркиядә хөррият алынуның тарихлары вә солтан Мөхәммәдришад хан хәзрәтләренә исеме нәкыш улынган.

Студент Габдеррахман әфәнде Мостафин илә кичә генә шунда барып сәер иттек. Баскычларының өстенә менеп, әллә кайларга чикле күренә торган манзараларга бактык. Бакчаның эчендә ямь-ямшел үлән бар. Кыш һавасы сәбәпле, моңаеп вә шиңебрәк булса да, бәгъзе бер сары вә зәңгәр чәчәкләр дә шунда күренеп торалар. Чәчәкләрнең бу сулгынлыклары шул «Хөрриятә Әбәдия» тәпәсен ясаган яшә төрекләрнең дә башларына килгән сулгынлыкларны искә төшерә. Әтрафтагы манзара әмсальсез¹ дәрәжәдә гүзәл. Ләкин жәнүб ягына караганда тирәли зур таш койма илә әйләнде-реп алган вә әллә ничә десятина жирләрне забит иткән болгар семинариясе генә бу «Хөрриятә Әбәдия тәпәсе»нә күлгә биреп тора...

Менә шулай итеп хөррият, мөсавәт вә гадәләт сүзләре монда шулкадәр күп булдыгы хәлдә вә Хөрриятә Әбәдия тәпәсе дә бөтен Истанбул өстенә үзенә матурлык вә ләтафәтен күрсәтеп тордыгы бер заманда, Төркиядә төрекләрдән башка һәммә милләтләр хөрриятсезлектән, гадәләтсез вә мөсавәтсезлектән зар еглыйлар. Арнавыдлар, болгарлар, румнар, әрмәниләр вә хәтта гарәпләр – барсы да хөррият сорыйлар, вә бәгъзеләре шуны алып өчен сугышалар, кырылышалар, мал түгәләр, жан бирәләр. Калганнары да шунлар юлыннан барырга хәзерләнәләр.

Төркиядә хөррият, мөсавәт вә гадәләт сорамый торган бер генә халык бар: ул да мәмләкәтнең асыл хужасы булган төрекләрдер. Бу бичаралар мәмләкәтне забит иткәннән бирле бер көн рәхәт күрә алмаганнар. Ватанны саклар өчен мылтыкларын жылкәләренә күтәреп хөдүд башларында гомер үткәргәннәр. Иң тазә вакытларын гаскәрлектә үткәргәнгә күрә, гаиләләре фәкыйрь, йортлары

¹ мисалсыз

пәришан калган. Әмма төрөккә башка милләтләр рәхәтләнәп сәүдә иткәннәр, һөнәр вә сәнәгатькә биреләп баеганнар, икътисади жәһәттән мәмләкәтнең хужасы булганнар. Хәзерге көндә байлык, мәгъмурият, гыйлем, рәхәт вә сәгадәт – барсы да алар кулында, төрөкләр үзләре хезмәтче макамендәләр. Шулай була торып та тегеләр хөррият, мөсавәт, гадәләт юклыктан зарланалар. Төрөкләр үзләре исә моны исәпләп карарга да вакыт таба алмыйлар. Һәмишә хөдүд башларында ватан өчен жан бирәләр.

Ләкин дөньяда һәрнәрсәнең бер ниһаяте булганлыгы шикелле, төрөкләрдәге бу сабыр вә сөкүнәтнең дә бер соңы булырга тиешлекне бу көннәрдә Истанбулда ике төрөк ханымы күрсәтеп һәркемне хәйрәткә калдырдылар.

Мәжрухлар файдасына сатар өчен монда Һиялә Әхмәр жәмгыяте тарафыннан кечкенә медальоннар ясалган. Аларны сатар өчен кибетләргә куйганнар. Бәгъзе бер хәмиятле кешеләр шунларның ун вә йөз данәсен сатып ала да, соңра үзләре дустишләренә тараталар. Яки йөрәтеп берәмләп сатып акчасын жыялар. Бунларның бәһаләре өстләренә язылган булганлыктан, сүи истигъмал¹ вә хыянәт кебек нәрсәләр булырга мөмкин түгел. Медальон сатудан хасил булган акча ничек кенә булса да Һиялә Әхмәргә керә.

Менә өченче көн ике төрөк ханымы шул медальоннарны күп иттерәп кибеттән сатып алганнар да үзләре берәмләп сатып йөрәргә чыкканнар. Яннарында Язурпалы бер ханым да булган. Кич берлән сәгать 8 ләрдә элек Бәк Углында урамда үткән-барганга сатканнар. Соңра шунда кафвәханәләргә, ресторанның кереп йөрөгәннәр. Ниһаять, мәшһүр «Токатлиан» ресторан вә кафвәханәсенә киләп кергәннәр.

Токатлиан Россия тәбәгалегенә кергән бер әрмәнидер. Бәк Углы жаддәсенә иң яхшы вә галәбәлек жирендә бик зур итеп

¹ урынсыз куллану, явыз ният белән куллану

номер ачкан. Аның астына бик шәп итеп ресторан вә кафвәханә ясаган. Ресторанының залы бик зур улып Төркиянең хөкүмәт кешеләре яки учреждениеләре берничәшәр йөз кешелек зыяфәт биргән вакытларда шунда бирәләр. Номерларында һәр нәүгә мөсафирләр булына. Хәтта хәрбия назыйре Назыйм паша да хезмәтәнән соңга калып чыккан вә өенә кайтып житәргә кичеккән вакытларында шул Токатлиан номерында куна; анда үзенә махсус тотылып куелган бүлмәсе бар, диләр.

Токатлианның кафвәханәсе урам буенда. Тәрәзәләре ифрат дәрәжәдә зур. Кич берлән эчендә шыгрым тулы кеше була. Бунлар арасында йөз төрле милләт, мең төрле кыяфәт бар. Фәкать барсы да ирләр генә. Хатын-кыз юк. Менә теге медальон сатучы төрек хатыннары сәгать 9 ларда шул кафвәханәгә килеп кергәннәр дә өстәл саен йөрөп медальон сата башлаганнар. Өстләрендәге киёмнәр-салымнары халис төрекчә вә гаять кибар, һәм битләрендә дә башка төрек хатыннарыныкы шикелле кара чүпрәк каплаулы булган. Тик христианнар вә Юрупалылар янына килгәндә, аны күтәргәннәр. Мөселманнар янына килгәндә, төшөргәннәр.

Төркиядә һич күрелмәгән бу эш бөтен кафвәханә халкына дәһшәт биргән. Төрек хатыннарында мондый хәсрәт күрелүенә Юрупалылар шашып калганнар. Мөселманнарның да тәгәссыблары вулкан шикелле ташырга башлаган. Берсе чыгып дәрхаль вакыйганы полицәгә хәбәр биргән. Полицә кафвәханәнен ишек төбенә килгән, әмма эчкә керергә жәсарәт итә алмый, һич гаепсез ике мөселман хатынын арестовать итәргә башласа, Юрупалылар арасында көленеч булачак, ихтимал, тегеләр каршы торачаклар, зур скандал чыгачак; шуның өчен дә полиция эчкә простой киёмдәге бер кешене кертәп, ханымнарга урамга чыгарга куша. Буны хәбәр алгач, ханымнар эчке ишектән кафвәханә күршесендәге кондитерскийгә керәләр вә аның аша чыгып, полицәдән котылмакчы булалар. Хәлбуки, полицә ике як урмага да тирә-яктагы ишекләр төбенә каравыллар куеп торган булган икән. Ханымнар чыгу

берлэн, аларны тотып алалар. Дэрхаль бер такым яшылэр жыелып, полицэгэ каршы килэлэр вэ ханымнарны бирмэскэ тырышалар, халык жыела, скандал зурая башлый. Ул арада полицэгэ ярдэм килеп житешэ. Халыкны тараталар, ханымнарны часткэ алып китэлэр.

Анда баргач, бунлардан жавап ала башлыйлар, ханымнар исэ гаять ачык иттереп вэ зур хэсрэт илэ: **«Без намуслы мөселман хатыннарымыз, кибар¹ гаилэдэнмез, мэжрухлар өчен иганэ жыеп, үзөмезнең кардэшләремезгэ ярдэм итэчэк булдык, без мэшруталы вэ хөр мэмләкэттэ торучы хөр кешеләрмез, гакыл даирәсендэ үзөмез телэгән бер эшне эшлэргэ кадирмез, бер такым миләре черегән ирләрнең тэгассыб² вэ хэмакатыләр³ йөзеннән мөселман хатыннарының хэзергэ кадэр чиккән фэлакэتلәр дэ житәрлек булды инде, булсыннарга бундан соң андый кешеләр хатыннарының тэрэккыйләрэнэ манигъ була алмаслар, без мөселман хатыннары да инсан шикелле яшэргэ телимез»,** – дигәннэр.

Моны ишеткән полис комиссары ачуыннан күтэрелеп бэрелэ вэ дэрхаль идарэи горфиягэ хэбэр бирэ. Тэхкыйк вэ тэфтиш иткәннең соңында бу ханымнарның кибар вэ намуслы гаилэдән икәнлекләр, бунлар берлэн исэплэбрэк эш кылырга тиешлеге аңлашыла. Шунуң үзэрэнэ протокол ясап эшне идарэи горфиягэ тапшыралар вэ ханымнарны өйлэрэнэ кайтарып жибэрэлэр.

«Интихабе эфкяр» газетасы бу вакыйганы гаять начар бер рэвештэ тасвир илэ хатыннарыны гаеплэп вэ гомумиятлэ хатыннар хакында бик хэкарэтлэ сүзлэр язып чыгарды. Гадэтән мөселманнарны хөр фикерлэ хатыннарга каршы погром ясарга өндэде. Табигый, тэрэккыйпэрвэр вэ хөр фикерлэ кешеләрдән бик күплэр аның бу мэкаләсенэ кэефләрэ китте. Идарэханәсенэ барып

¹ аристократ

² фанатизм

³ ахмаклыклары

сүгүчеләр дә булган. Без дә идарәханәсенә барып әхвәлнең тәфсиләтен сораштык, ләкин хатыннарынң кемнәр улдыгын да, вакыйганың тәфсиләтен дә белмимез, диделәр.

«Интихабе әфкяр»нең бу кыланышына барсыннан да бигрәк безнең монда торучы яки мөвәккәтан монда булынган русияле татар яшьләренең ачулары килде. Хатыннарга хокук вә хөррият бирелмәгән тәкъдирдә милләтнең яшәве мөмкин түгел икәнлеген бик яхшы аңлаган яшьләремез «Интихабе әфкяр»нең мәкаләсенә шиддәтле протест ясарга лөзүм күрделәр. Үземезнең һәмширәләремезгә, аналарымызга шулкадәр хәкарәт ясауны тәхәммел итү кабил түгелдер, диләр.

Кечерәк бер мәҗлес ясалып, татар яшьләре арасында бу мәсьәлә мөзакәрәгә куелды. Ләкин бу мәсьәлә мондагы әхвәлгә күрә яхшы ук мөһим вә нәзек бер эш булдыгыннан элгәре монның илә яхшы танышырга вә әхвәлне өйрәнергә муафыйк күрделәр. Бер тарафтан бу ханымнарның кемнәр улдыгыны белеп вә мөмкин булса үзләре илә күрешеп сөйләшеп үтәргә, икенче тарафтан да бу мәсьәләгә мондагы зыялы төрек ханымнарының ничек каганлыкларын белергә вә мәсьәләне кабарткан тәкъдирдә аларның тәрәккый вә хөррият хәрәкәтенә зыян килеп-килмәвен аңларга мөнасиб табылды. Ошбу хезмәтләрнең һәр икесе өчен берәр икешәр кеше интихаб улынды¹.

Кемнәр икәнлеген белергә тәгаен иткән кешеләремез полицәгә вә полис мөдирлегенә барып сораштыргач, бу ханымнарның берсе әсбәкь садырағъзам тунислы мәшһүр Хәйреддин пашаның кызы, икенчесе сабикь Истанбул депутаты Таһир Хәйреддин бәкнең кыз кардәше вә яннарындагы Юрупалының бер немец газетасының мөхбирәсе икәнлеген һәм дә бу мөселман хатыннарының идарәи горфия тарафыннан тәүкыйф ителгәнлекләрен аңламышлардыр.

¹ сайланды

Мәсьәлә хәзергә шул хәлдә. Соңра ни булып калыр. Әмма төрөк газеталарында хатыннарны яклап бер юл язучы кеше булмады.

Хатыннар мәсьәләсә ачылгач, төрөк хатыннарының хәзергә хәлләре хакында да берничә сүз язып үтим:

Төркиядә игълан ителгән хөррият мә мәшрутиятың мәселәман хатыннарына даир әсәре бер дә күренми диярлектер. Мәктәп вә уку жәһәтләре әүвәлгедән күп үзгәртелмәгәнлегә шикелле, киём-салым, йөрү-тору яклары да бөтенләй солтан Хәмид заманындагы шикелле, хәтта киёмнәре әүвәл вакыттагыдан да ямьсезләштерелгән, качулары әүвәл вакыттагыдан да артыграк кысынкылык астына алынган. Солтан Хәмид вакытында һич булмаса урамнарда йөрегән вакытларында күзләрен ачык калдырып, битләренә нечкә генә ак пәрдә ябып йөри алалар иде. Хәзерендә исә һәммә төрөк хатыннарының битләренә Иран хатыннары шикелле, челтәрле бер кара чүпрәк каплаган, күзләре дә күренми. Урамнарда йөрегәндә килешсез, кара чучел төсле күренәләр. Искә замандагы шикелле хәзерендә дә төрөкләр үз хатыннары илә бергә арбага утырып йөри алмыйлар, тик электә юк бер генә нәрсә арткан. Ул да түбән яки урта дәрәжәлек төрөкләрнең урамнарда бик сирәк кенә үз хатыннары берлән бергә йөри алуларыдыр. Элек бу да мәмнүгъ бер эш иде.

Элек төрөк ханымнарының үзләренә махсус бер газетаары бар, анда хатын-кыз мәгыйшәтенә даир байтак нәрсәләр язалар, вә шул сәядә әдибәләр вә мөхәррирәләр житешә иде. Хәзерендә исә андый бер газеталары да юк, үзләре гомуми газеталарга да язмыйлар вә газеталарда да анларга даир һичбер нәрсәдән бәхәс ителми. Хөррияттән бирле Истанбулда улсын, вилаятьләрдә улсын, мәселәман хатыннары тарафыннан ачылган жәмгыятьләр дә юк. Истанбулда «Тәғалие нисван» жәмгыяте ачылган икән. Ул да бик тиз сүнгән. Шөйлә ки: мәселәман вә төрөк хатыннары хәзергә хәлдә онытылган бер хәлдә улып вә рәшәткәләр эченә ябылып калганнар. Шуның

өчендер ки, тэрэккыйпэрвэр төреклəрдəн берсе миңа: «Кырык Килисəдə 51 мең төрек гаскəренəң болгарлардан качуының сəбəбен əллə кайдан əзлəргə хажəт юк, аны аналарымыз, тута вə сəңеллəремезнəң шул хəлдə тотылуларыннан, аларга якты кəн күрсəтми, таза һава иснəтми торумызбан əзлəргə тиештер», – ди.

31 декабрь.

Һәяжанлы бер көн. Солых мәсьәләсе. Төркия флоты. Истанбулда Яңа ел. Шәһәрне төзәтү. Ике хатын күренә, егерме биш мең ялкау күренми. Бөек милли мәжлес.

Камил паша кабинеты төшә икән дигән сүзләр монда әллә кайчаннан бирле дәвам итә иде. Соңгы бер-ике көн эчендә бу хәбәр бигрәк куәтләнеп китте. Буның янына сугышны яңадан башларга таләп итеп Бабы Гали янында зур нәмаеш (демонстрация) ясалырга хәзерләнгән икән дигән сүзләр дә кушылды. Кичә (31 нче декабрьдә) исә иртә сәгать тугызларда Бабы Гали ишек алдына байтак күп гаскәр кертелде. Ул да булмады, Камил паша төшкән-төшерелгән, үлгән-үтерелгән дигән хәбәрләр шаигъ булды. Нуры Госманиядә Шәрәф әфәнде сокагындагы «Иттихад вә тәрәккый» клубы тирәсендә һәм яхшы ук күп жәяүле вә атлы гаскәр хәзерләнгәнлеген беленде. Гәрчә бу клуб хәзерен дә мәжрухлар хастаханәсә исә дә, кинә «Иттихад вә тәрәккый»челәрнең шул тирәгә жыелып мәйданга чыгулары зан ителгән икән.

«Тасвире әфкяр» газетасы мөмкин кадәр «Иттихад вә тәрәккый» мәсләгендә дәвам илә хәзергә хөкүмәтне мөахәзә итә¹ тора. Шунның өчен идарәи горфия тарфыннан бик еш ябылып башка башка исемнәрдә чыгадыр. Берничә көн генә элек «Интихабе әфкяр» исемендә чыккан иде. Ябылып бер көн торгач, кичә «Тәфсире әфкяр» исемендә чыкты. «Ни хәлдәмең, кайда барамыз?» сәрләүхәле баш макаләсендә, солых мәсьәләсендә йомшак торуы, куркаклыгы, тәрәддәде өчен хөкүмәткә каршы бик каты язган вә: «Безне хәкаләт итәләр, безне Юрупадан куалар, алты йөз еллык бер дәүләте исламиянең вөжүденә хатимә чыгалар, өч йөз миллионлык галәм исламның мөкаддәс макаме хиләфәтене аяклар астына салып хурлыйлар, безнең тамырларымызда

¹ тәһыйтыли

бабаларымызның каны калмадымы? Дошманнарымызның хәнжәрләре бугазларымызга терәлгән вакытта да бер жан әсәре күрсәтә алмыймызмыни? Ни көтәмез тагын?» дигән иде.

Бундан мәгадә¹, бу газетаның ошбу номерында «Хариждән бер төрек фәрьяды²» сәрләүхәсейлә бик мөөсир бер мәкалә басылган, вә бу мәкаләдә госманлы төрекләренә бу кадәр хәкаратләргә тезеп торулары бик каты мөахәзә улынган, ватаннары вә намусларын сакларга тәшвики ителгән вә мәкаләнен ахырында: «Без Төркиядәге төрекләрнең бөтенләй каннары корыган, жәсарәтләре беткән булуына ышанмыймыз, хәзерге сугышта алган шул кадәр зур дәрәс-гыйбрәттән соң без анларның сугыш сафларында шаһит булуларына гына түгел, тиешле күрелгән вакытта үзләренә тәртип иткән башка вазифаларны да әдә итәчәкләренә иманымыз бар. Әгәр Төркияне идарә итүчеләрнең миләре черегән, башлары сасыган булса, аның да чарасына керешергә кирәк түгелме?» дигән иде.

Бөек даирәләр әхвәленнән хәбәрдар булган Әбүззия Тәүфыйк бәкнең газетасында хөкүмәткә каршы бу дәрәжә каты нәрсәләр язылып чыккан бик күп кешеләр бундан, Камил пашаның төшү хәбәре дөрест булачагын истидләп иткәннәр, «Тәфсире әфкяр» шуны сизенеп язган дия испәләгәннәр иде. Шул сәбәпле кичәге көнне һәркем сабырсызлыкка Истанбулда ни дә булса бер үзгәреш, ни дә булса яңа бер вакыйга көтте. Газета сатучы малайлар урамнарда гөжләп кычкырышкан саен, галәвә түгелме, дия һәркем анларның кулларына карый вә кичке газеталар чыккан саен һәрберсен алып күзнә йөгертәләр иде. Ичбер нәрсә булмады. Тыныч үттә. Ләкин кичәге хәбәрләр хакында җавапны бүген хөкүмәт үзә рәсми сурәттә газеталарга бастырып чыгарды.

¹ башка

² зарлануы; ярдәм сорап кычкыруы

Истанбулны идарэ итүче идарэи горфия бу хакта болай ди: «Бер заманнан бирле бэгъзе газеталар гүя министрлар алмашы-начагы хакында төрле ялганнар вэ хэзерге эхвэл сэясиягэ мөтэгал-ликъ халыкны котыртак хэзэяннэр¹ язалар. Хэтта гавэм ара-сында бөтенлэй гакыл вэ мантыйкка хилаф хэбэрлэр таратыла. Бунлар барсы да мәмлэкәтнең шундый мөшkil бер заманында Яурупа хозурында хөкүмәтне игътибардан төшерү өчен махсус чыгарылган нәрсәләрдер. Бунлар ватанга вэ милләткә хыянәттер. Мондый хэбэр язучы вэ таратучылар бик нык жэзага дучар ителәчәкләрдер».

Мәсьәлә тышкы яктан хэзергә шуның илә тәмамдыр. Ләкин эчке яктан алай түгел, Лондон солых мөзакәрәсенәң алган шәкеленнән разый булмаучылык хисе төрекләр арасында фәүкылгадә нык үсә бара. Сольхның Төркия өчен бу дәрәжә зарарлы булу ихтималына монда электән ышанмаучылар бик күп иде. Хэзер хакыйкәтне аңлаганнан соң анлар барсы да хөкүмәткә хилаф фикердәге кешеләр жөмләсенә керә баралар. Хосусән, Яурупа дәүләтләренәң Төркияне бу дәрәжә кысулары вэ хөкүмәтнең һичбер нәрсә эшләмәенчә барсын да муен иеп торуы төрекләрнең ачуларын китерә. Халән Әдернәнең болгарларга калдырылу вэ Аталарның да күбесе Төркия кулыннан чыгу ихтималы төрекләргә бик зур мәэюсит вэ кайгы бирә. Бинаән галәйһи, кабинетның халык кашындагы игътибар вэ нөфүзе киткән саен сарсыла бара вэ шул сәбәпле, бу кабинетның гомере озын булуны әмин итәрлек галәмәтләр юктыр.

Сольх мәсьәләсе хакында мондагы мәгълүмат хэзерге сэгәтәтә бундан гыйбарәттер: Лондонда ике якның вәкилләре арасында сөйләшү киселгән. Ләкин Яурупа дәүләтләре арага кысылырга карар бирдекләреннән, ике як та шуны көтеп торалар. Яурупа дәүләтләрнең сәфирләре тарафыннан Төркиягә бирергә

¹ юк нәрсәләр

ясалган тәклиф, шул дәүләтләрнең Истанбул илчеләре тарфыннан да каралып тәмам булган. Бүген (беренче гыйнварда) көндөз сәгатъ 2 дә илчеләрнең картрагы булган Австрия сәфире тарафыннан Бабы Галигә китерелеп биреләчәк. Соңра башка дәүләтләрнең илчеләре үзләре берәм-берәм харижия назыйре Нурандунгиан әфәндегә килеп телдән дә сөйләячәкләр.

Ышанычлы мәнбәгъләрдән¹ аңлашылдыгына күрә, дәүләтләр Төркиягә Әдернәне Болгариягә калдырып килешергә тәклиф итәчәкләр. Шуңа каршы Әдернәдәге мәсҗедләр вә падишаһ төрбәләренең Төркия милкендә калуыны тәмин кылачаклар, аталарның кечкенә ике-өч данәсен вә Гиридне Юнанстанга бирергә мәсләхәт итәчәкләр, калганнарын үләрә белгәнчә башкарыр өчен, үз карауларына алачаклардыр.

Төрөк газеталары бу тәклиф жәбәри бер сурәттә түгел, бәлки дустанә бер рәвештә булачак, банаән галәһи, Төркия буңа үзенәң разый түгеллеген, Әдернәдән ваз кичмәячәген белдереп жавап бирәчәк, диләр. Әмма әхвәлдән хәбәрдаррак кешеләр, Яурупаның тәклифе теләсә ни рәвештә булсын, Төркия аны кабул итми булдыра алачак түгел, Әдернә, мәгәттәссәф, бездән китәчәк, Аталарның да күбесе ычкыначак, калса да Анатулыга вә Бугазга бик якын булган әһәмиятсезләре генә калыр, диләр. Бу соңгыларының фикеренә бинаән, хәзерге хәлдә Төркия вә Болгария гаскәренәң икесе дә янадан сугыша алачак бер хәлдә түгелдерләр. Ике як та бик арыган, йончыган, ике якта да расходка акча юк. Төрөкләр солыхка разый булмаенча янадан сугыш башласалар, бары Чаталжа вә Кәлибулы² янында каршы тора алырга гына кулларынан киләчәк. Үзләре һөжүм итә алачак түгелләр. Әгәр болгарлар да һөжүм итмәенчә торсалар асыл сугышы булмаячак. Атналар үтәчәк, бу вакытта азыгы бетеп Әдернә, Әшкудра, Янияләр истәр-

¹ чыганаклардан

² Гелиболу (*Истанбул бистәсе*)

истәмәз дошманга тәслим ителергә мәжбүр булачаклар. Бу хәлдә дошманнарның бар теләгән максадлары хасил булачак. Әмма сугыш халәтендә торудан Төркия бернәрсә дә казанмаячактыр. Шуның өчен дә ни булса да тизрәк солых булуы Төркия өчен хәерледер, диләр.

Әгәр Төркиянең флоты дингездә юнан флотын жиңә алса, ул вакыт төрек гаскәренең корыдан һөжүм хәрәкәте башларга да хәленнән килер иде. Ләкин флотның муафәккыяте бик аз, хәтта һич юктыр. Рус газеталарында язылдыгы кеби, төрек флотының харап булуы, әллә кайсыларының әллә ничәшәр казаннары шартлавы, моржалары жимерелүе, офицер вә солдатлары үлүе, монда һичбер ишетелгәнә юк. Газеталарда булмаса, хосусый сурәттә дә сөйләнер иде, ул да юк. Бинаән галәйһи, ул хәбәрләр дөрөст түгелдер. «Хәмидия» крейсеры да төзәтелеп бетеп флотка катнашты. Флот берничә мәртәбәләр Чанаккальгәнәң тышына чыгып та керде. Ләкин муафәккыять дип әйтерлек нәрсә ишетелми. Шул сәбәпле төрекләр гомумиятлә үзләренең флот әһелләреннән бик наразыйлар¹: хәзерге тәрсанәнә бөтенләй себереп ташлап, өр-яңадан башка жиргә бина итәргә кирәк, диләр.

* * *

Бүген румнар вә православныйларның ел башы. Бәйрәм. Ләкин монда андый бәйрәмнәр һич беленми үтә. Чөнки монда әллә ничә милләт, әллә ничә төрле дин вә мәзһәб бар. Нәркайсы үзенең итә бара. Икенчеләр аңа катнашмыйлар. Мәхкәмәләр, ки-бетләр, банкалар бөтенләй ябыла торган һичбер көн юк. Бүген грек вә православный кибетләренең кайсылары ябык. Католикларның ел башында вә бәйрәмнәрендә аларныкы ябык була. Яһүди бәйрәмнәрендә аларныкы ябык була. Мөселманнар исә гомумиятлә жомга көннәрдә дә сәүдә итәләр. Бары жомга вакытында гына

¹ риза түгелләр

ябалар. Сәүдә вә хезмәт вакыты өчен билгеләнгән сәгать юк. Һәркем үзе теләгәнчә сәүдә итә, эшли вә эшләттерә. Кибетләрне ачу вә ябу вакытлары да һәркемнең үх ихтиярындадыр. Яңа ел башына каршы кичә шәһәрдә яхшы ук күп кар яуды. Бүген бер градус суык бар. Аз гына тундырган булган иде. Кичкә таба арыта башлады. Рождество бәйрәмендә безнең Русия сәфире господин Гирс илә зәүжәсе шәрәфенә Русиянең мондагы «Кагул» сугыш пароходына зыяфәт бирелеп бал-мәжлес ясалды, мәжлестә Русия сәфарәт вә консулханә кешеләре вә башка мөсафирләр күп иде. Мадам Гирс, Һиләле Әхмәрдә хезмәт итүче безнең туташларны да шунда дөгъвәт итте вә жибәртеп алдыртты.

Истанбулның урамнарын киңәйтү дәвам итә. Байтак жирләрдә иске биналарны жимертеп, урам вә мәйдан ясый баралар, Истанбул тарафында Бәзид вә Солтан Әхмәд мәйданнарында гүзәл генә парклар ясалган. Бәк Углында Шишле җаддәсендә урам уртасына буйдан буйга агачлар утыртылып, гүзәл генә манзара хасил ителгән. Шаһзадә вә Солтан Фатих тарафларында да әүвәлгегә күрә күп үзгәреш бар. Янган жирләрдә урамнар киңәйтелгән. Яңа биналар бертигезрәк итеп адәм гаकыллы бер рәвештә таштан, кирпечтән салынганнар.

Шәһәр башлыгының яңа чыгарган фәрманына бинаән, иртәгәдән игътибарән урамда көянтә белән эчәк, бавыр, үпкә сатып йөрү, зур урамнарда көтү көтү, ишәк өстенә кәрзинкәләр илә балчык, тупрак, таш төяп йөретү, бик тыгыз урамнарда хәмәльләренен дөнья кадәр зур нәрсәләр күтәреп, һәркемне бәреп сугып китүләре, палас вә жәймәләрне тәрәзәләрдән чыгарып урамнарда селкү, зур урам урталарында туктап ит сатып тору шикелле нәрсәләр мәнегъ ителәчәктер. Әгәр чын-чыннан да бу эш була калса, Истанбул өчен зур бер рәхәтлек булыр иде. Ләкин мондагы кешеләр буның булуына ышанып бетмиләр. Чөнки хәзергә кадәр дә шундый фәрманнар дүрт мәртәбә чыкты, хөкеме бер-ике атнадан артыкка бармый, эшләр тагын ук әүвәлге хәленә керә, диләр.

Телефон хэзерендэ бары хөкүмэт мэхкәмэлэрэндэ вэ бэгъзе бер газета идарэлэрэндэ генэ бар; кибетлэр вэ өйлэргэ майда ясый башлаячаклар икэн. Шәһәр һава газы белән яктыртыла. Истанбул ягын яктырту бер әжнәби ширкәтендәдер. Бик якты вэ монтазам яна. Галата вэ Бәк Углы ягын яктырту хөкүмәтнең үх кулында икэн. Ул як караңгы вэ начар яна һәм күп вакытлар бозылып, сүнөп мөшкиләт чыга икән. Менә шуның шикелле нәрсәләргә генә карап та төрекләр: «Бездән булмый, безнең кулдан килми инде» дип үзләренекеннән ихласлары кайта, һәр хосуста әжнәбине артык күрәләр.

Трамвайлар, конкалар әле йөри башлаган юк. Кайчан башлавы да мәгълүм түгел. Арба вэ извозчик бик аз вэ кыйммәт булганлыктан, катнашу вэ йөрү мәсьәләсе соң дәрәжәдә уңайсыз бер хәлдәдер. Шәһәрнең һәр тарафы бер авыл хәлендә, үз башларына, үз дөньяларында яшиләр. Мәсәлән: Бабы Гали җаддәсеннән Мелла Курани мэхәлләсендә торучы Рәшид әфәндегә яки Агаевка барып кайту Оренбургтан Каргалыга барып кайту дәрәжәсендә үк читендер. Арбага бер мәҗидия (1 сум 60 т) түләргә кирәк һәм бөтен бер көн үтә.

Извозчик кыйммәтлеге ат азлыктан вэ мал азыгы кыйммәтлектән киләдер. Хэзерендә монда безнең хисапча печәннең поты 1 сум 30 – 1 сум 40 т, саламның поты 1 сум 5 т, 1 сум 10 т дер. Хәрбия нәзарәте гаскәри атларга печән вэ саламны шушы хактан алып тора. Шуңа күрә Кырым мөселманнарыннан берәү Кырымнан монда китереп хәрбия нәзарәтенә берничә йөз мең пот салам бирергә йөри. Анда поты 30, 35 т, паравоз 25 т ләр чамасында икән. Нишләп калыр.

Истанбулда булган зур көтепханәләрнең һәммәсе дә диярлек вәкыф тарикыйлә вөжүдкә китерелмештер. Хәзергә кадәр бунлар мәгариф нәзарәте идарәсендә булынганнар. Ул анларны рәтләп карый алмаган. Тәртипкә куймаган; кайсылары бикле торган. Китаплар тузан-туфрак астында ятканнар, хәтта бэгъзеләреннән бик

мөһим вә кыйммәтдар китаплар югалганлыгын сөйлиләр. Күптән түгел берсеннән 25 мең сумлык чамасында бер келәм урланганлыгын яздылар. Бу көннәрдә хөкүмәт шул көтепханәләрне мәгариф нәзарәте идарәсендә әүкаф идарәсенә тапшырырга карар бирде. Әүкаф идарәсе анларны камилән тәфтиш итеп чыгачак, тәртипкә куячак, югалудан саклаячактыр. Әгәр әүкаф идарәсе буны шулай эшли алса, никадәр вакытлардан бирле бикләнеп, ябылып таралып яткан вә бәгъзән әжнәбиләр кулына әсир төшү хәвефендә торган кыйммәтдар китаплардан күп фатихә алыр вә вәкыф итеп калдырган хәмиятле исламнарның рухларын да шатландырыр иде.

Үткән мәкаләдә язылган ике төрек хатыны вакыйгасы үзәрәнә Истанбул мохафәзаләгы (идарәи горфия), мөселман хатыннарының «Әдбә исламия вә тәрбияи миллия илә гайре мөтәнасыб кыяфәттә, халык күп булган җирләрдә йөрүләре ярамаганлыгын, әгәр йөрүчеләр булса, полицә тарафыннан тотылып, бик каты җәзага дучар ителәчәкләрен» игълан итте. «Әдбә исламия вә тәрбияи миллия»нең мәгънәсен полис әфәнде үзе беләчәк вә шуңа күрә хәрәкәт итәчәктер! Истанбулның биш йөз кафвәханәсендә вәсәтий уларак¹ иллешәр кешедән, егерме биш мең кешенең вә шунлар жөмләсеннән чалмалы, жөббәле хужа әфәнделәренең иртәдән кичкә кадәр карта, таула, шакмак уйнатып гаталәттә² утырулары, урамда йөрүче ирләрнең очраган мөселман хатыннарына сүз катулары, әдәпсезлек итүләре «Әдбә исламия вә тәрбияи миллия»гә могаер³ түгел дә, ике мөселман хатынының мәжрухлар файдасына иганә жыюлары могаер имеш. Менә сиңа хөррият, мөсвәт, гадәләт!

¹ уртача

² эшсезлектә

³ аермалы

Шуның өчен дә ки, төрекләр арасында: «Без барыбер адәм бу-
лачак түгелмез» Әнглтерә вә Русия кебек христиан дәүләтләре кул
астында яшәүче мөселманнар безгә караганда рәхәтрәк, тынычрак
торалар. Адәм шикелле яшиләр, байлыклары да бездән артык» ди-
гән фикер хасил булган.

Бу көннәрдә Истанбулда министрлар мәҗлесендә Камил па-
шаның кузгатуы буенча «Бөек милли мәҗлес» ачу мәсьәләсе
мөзакәрә ителгән. Ләкин әлегә бер карар бирелмәгән. Бу мәҗлескә
мәмләкәтнең олуг мәзмүрләреннән, кибар вә әшрафеннән 150
кадәр кеше тәгаен улынып, ошбу соңгы вакыйгалар сәбәпле хасил
булган хәлләр мөзакәрәгә куелуы фарыз ителә икән. Бу фикернең
башлануы мәшрутиять бетерелеп, милләт мәҗлесе ләгу¹ ителүгә
галәмәт дип исәпләүчеләр дә бар. Ләкин 1876 нчы елда Мидхәт па-
шаның тәклифе илә «Диван» намында 180 әгъзадан мөрәккәб
шундый бер мәҗлес булып үткән икән. Ихтимал ки, була калса,
монысы да шулай гына булып үтәр.

1 гыйнвар 1913

¹ буш сүз, уен-көлкә

ӨЧ СӨАЛЬГЭ ЖАВАПЛАР

Түбәндә зикер ителәчәк өч мәсьәлә хақында Төркиянең олуг адәмнәренәң фикерләрен биззат үзләреннән ишетәсем килә иде. Шул сәбәпле, Истанбулга килеп, берәз форсат тапкач та шул мәсьәләләргә жавап бирүләре мәәмүл булган вә биргән жаваплары әһәмиятле саналырга тиешле күрелгән берничә олуг затлар илә күрештем.

Жавапларын ишәтергә теләдегем сөальләр бунлар иде:

1) «Иттихад вә тәрәккый» жәмгыяте бервакытлар дахилдә шулкадәр куәт вә нөфүзгә, хариждә шулкадәр хөснә тәввәжә вә хәерхәһлыкларга малик улдыгы хәлдә, ничек булды да үзенәң урныны саклый алмады? Араларында шулкадәр микъдарда кешеләр булдыгы хәлдә, нишләп үзенәң истикъбален күрә алмады вә бөйлә вәхим¹ рәвештә сокут ителде²?

2) Төрөк гаскәре бу Балкан сугышында нишләп бу кадәр жиңелде, Төркиянең хөкүмәт әрбабы буның болай булагыны ни өчен алдан аңлай алмадылар?

3) Төркиянең калган жирләрен үз кулында сәламәт тотә алып өчен моннан соң өмид бармы? Булса, нишләгәндә бу өмид фәғалияткә чыгачак?

Мин монда бу сөальләргә күп кешеләрдән вә төрлә сыйныфка мәнсүб адәмнәрдән сорадым. Төрлесеннән төрлә жаваплар алып хәйли мәгълүмат хасил иттем. Ләкин бунларның барсын да язып кечкенә бер газета битләрен тутыру мөнәсиб күрелмидер. Шуңа күрә сәяси яки гыйльми жәһәтләрдән монда зур урын тоткан затлар тарафыннан алдыгым мәгълүматны беркадәр аерып зикер иткәннең соңында башкаларыннан алынган жавапларның барсын

¹ кыен, хәвефле

² төште

бергә җавап хәласасын гына язу ниятендәмен. Шуны да әйтеп үтим ки: күрештегем затлардан бу сәәльләргә шул югарыда язылган рәвештә соралсалар да, алынган җаваплары күбесенчә бунларга тугрыдан тугры җавап булып чыкмый, бәлки бу мәсәләләргә гаид изахәт булып табыла вә шул изахәткә карап нәтиҗәнә аңларга хажәт төшәдер.

Принц Сәгыйдь Хәлим паша хозурында

Бу сәәльләргә даир мәгълүмат алыр өчен күрештегем затлардан берсе мисырлы принц Сәгыйдь Хәлим пашадыр. Бу зат соң вакытларда «Иттихад вә тәрәккый» жәмгыятенә рәисе булган. Хәзерендә мәҗлесә әгъян әгъзәседер. Мисыр хидивсе¹ Габбәс пашаның кардәшләреннән. Үзе бик бай, әллә ничә миллионнарга малик, Мисырда вә Төркиядә гаять күп жирләре, миләкләре вә биналары бар икән. Бәк Углында сәнәви егермешәр мең лира доход китерә торган берничә биналарга малик булганлыгы шикелле, Бугаз Эчендә дә күп сарайлар вә биналар ияседер. Хәзерендә үзе Бугаз Эчендә Яңа көй дигән җирдә тора.

Бу паша илә күрешүемә Габдеррәшид әфәнде Ибраһим җәнапләре васиталык итте. Ул аның илә яхшы таныш икән. Бер яшәмбе көнне, Истанбул күпереннән китә торган пароходларның берсенә утырып, Габдеррәшид әфәнде илә Яңа көйгә киттек. Бер сәгать кадәр барганнан соң шунда барып, пашаның дворец ишек алдына кердек. Дворец тәмам Босфорның кырыенда. Капка төбәндәге каравыл безне камил хөрмәт илә сәләмләп үткәрде. Ишек алдындагы бакчаның матурлыгы, зиннәте, мәрмәр статуялар², җәен-кышын яшел яфраклы торучы агачлар вә чәчәкләрнен биргән ләтафәт вә манзарасы әйтеп бетерерлек түгел – шулкадәр гүзәл.

¹ хидив – Госманлы императорлыгы чорында Мисыр башлыгының атамасы

² оригиналда “истатулар” дип язылган

Сарайның ишеге төбөндөгө, күмер кебек кап-кара битле, ләкин ап-ак якалар куеп шык киенгән гарәп тә әллә кайдан сәлам биреп безне каршы алды вә Габдеррәшид әфәнденең кулын үпте. Сарайның эченә кергәч, тагын ук берничә хезмәтчеләр килеп каршы алдылар. Залга керергә үтенделәр. Гаять гүзәл коридорлар вә бүлмәләрне үтеп безне бер залга керттеләр. Утырдык. Уймак кебек кечкенә генә финжаннар илә кафәләр килде. Сигаралар тәкъдим ителде. Арасы бер ун минут үткәч, берәү кереп: «Боерыңыз, паша хәзрәтләрә янына!» – диде. Тагын беничә бүлмәләрне үтеп, зур бер кабинетка барып чыктык. Кыска буйлы, калынак гәүдәле бер зат безне каршы алды. Габдеррәшид әфәнде буның илә әлек үзә күреште, соңра мине таныштырды. Бу зат шул принц Сәгыйдь паша икән. Безгә урыннар күрсәтеп утырырга ишарәт итте.

Бу бүлмә михраб шикелле сарайның бинасыннан тышкарак чыгарылып, Босфор эченә кертелгән. Өч яктагы тәрәзәләреннән дә Бугаз Эченең бөтен манзарасы күренеп тора. Тәрәзәләрдән башны тыгып сузганда Босфорның суларына кул житәчәк кадәр якындыр.

Бүлмәнең идәнәндә әгълә келәмнәр, диварларында кыйммәтле ләүхәләр, таблолар, урындыклар, өстәлләр вә мебельләр барсы да «декаданс» стилиндә вә кыйммәтле агачлардан ясалган нәрсәләрдер. Сәгыйдь паша сивил киёмдә, сачлары агара башлаган. Башында фәс, мыегы кыска гына итеп киселгән, сакалын кырган.

Утыргач та гүзәл төрекчә илә: «Хуш килдеңез» диде вә миннән Русия мөселманнарының әхвәленә даир бәгъзе нәрсәләр сорарга башлады. Укыйлармы? Мәктәп вә мэдрәсәләреңез ни хәлдә? Мөселманнар арасында һөнәр вә сәнәгать бармы? Муллаларыңыз ничек, әхвәле заманнан хәбәрдар кешеләрме? Руслар илә яхшы киченәсезме, рус мәктәпләрендә укыйсызмы? ди. Бунларны, әлбәттә, берьюлы түгел, сүз мөнәсәбәте килгән саен сораша барды. «Русияле бер мөселман газетасының мөхәррире илә күрешүемә бик мәмнүн улдым» диде.

Соңра сорашу нәүбәте миңа килде. Хәзерге сугыш вә солых мәсьәләләренә даир берәз сөйләшкәннән соң, мин сүзне хөкүмәтнең идарәсе вә Иттихады тәрәккый жәмгыятенә таба тарттым вә: «Ихтимал ки, хөкүмәт Иттихад вә тәрәккыйчеләрнең кулында калган булса, хәзерге бу сугыш башланмаган булыр, яки башланса да, Төркия өчен бу дәрәжә фәлакәтле булмас иде?» дидем. Паша хәзрәтләре минем бу фикеремне тәсдыйк итеп:

– Һай-һай, анда һич шөбһә юк. Затән мәгълүменездер, безнең дошманнарымыз иң элек бөтен көчләрен «Иттихад вә тәрәккый»не жимерергә сарыф иттеләр, буның өчен дахилдән вә хариждән һәртөрле васиталар хәзерләделәр, ниһаять аны екканнан соң киң бер тын алып мәмләкәтемезгә һөжүм иттеләр, хөкүмәт Иттихад вә тәрәккыйчеләр кулында булган мөддәттә аларның бу дәрәжә жәсарәт күрсәтә алу ихтималлары юк иде. – диде.

Шуның үзәренә мин тагын сүзне дәвам иттереп югарыда мәзкүр мәсьәләләр хакында, ләтыйфән берәз мәгълүмат вә изахәт бирүләренә үтендем.

Бу арада мең башы Зәки бәк килгәнлеген вә пашаның күрергә теләдеген хәбәр бирделәр. Алып керергә кушты. Кабинетка керүе берлән таныдым: Чаталжадан Назыйм паша вә әркияне хәрәб һәйәте кайтканда мин дә бер поездта кайтып, бу зат илә бер вагонда тугры килгән вә танышкан идек. Зәки бәк асылда Кавказ ханданнарыннан улып, тәгълим тәрбиясене Истанбулда алган вә гаскәрлек хезмәтендә булынган, Яурупа пайтәхәтләренең берничәсендә Төркиянең атташе милитари (военный агенты) булып торган вә соң вакытта шул мәәмурияте илә Юнанстанның пайтәхете Афинада булган бер заттыр.

Зәки бәк илә күрешкәннән соң Сәгъийд паша минем сөәльләремә изахәт бирергә башлап хәйли нәрсәләр сөйләде. Аның дидегенә күрә, бу мәмләкәтне коткарып калачак куәт ялңыз «Иттихад вә тәрәккый» гынадыр. Шуның өчен дә башта мәмләкәтнең бөтен аңлы сыйныфы аның тарафында булынып, хәляс вә

нәжатне¹ аннан көткәннәр, һәм филхәкыйкатъ «Иттихад вә тәрәккый» жәмгыяте дә мәмләкәтне коткару өчен лязем булган әфкяр вә тәшәббесләрдә кимчелек итмәгән вә шул көенчә дәвам иткәндә эшнәң хәерле нәтижәләре күреләчәгендә асыл шөбһә юк икән. Ләкин Төркиянең сәламәт вә сәгадәтен теләми торган кешеләр вә ул кешеләргә читтән ярдәм итүчеләр бөтен куәтләр илә бу жәмгыяткә каршы хәрәкәт итәргә башлаганнар. Анлар бу хосуста матди вә мәгънәви һәртөрле сәбәпләргә керешкәннәр. Төрекләрнең үзләре арасыннан да бәгъзе бер мәнфәгәте шәхсияләре мәйданга чыгып тегеләргә аләт булганнар. Шул тарикъчә эчендә, тышында «Иттихад вә тәрәккый»нең тамырына балта чабарга тотынылган. Әгәр дә милләттә (төрекләрдә) аң, үз файдалары илә зарарларын аера алырлык мәгариф булса, тегеләрнең зур әһәмияте булмаганнан булыр иде. Ләкин мәгаттәсссеф, төрек халкы мәгарифтән мәхрүм, анларда хәмияте миллия вә ватания уянмаган. Анлар үзләренә яхшы йөз күрсәткән якка аварга эзер торалар. Шул сәбәпле анлар арасында игелегән фетнә авырлыклары һәрвакыт жимеш бирәдер. Милләтнең шундый зәгыйфь вә йомшак икәнлеген белеп «Иттихад вә тәрәккый» жәмгыяте хөкүм вә куәтне үзәндә ныграк тотарга, матлуб булган ислахат вә тәжәддедне кертү хосусында күп нәрсәдән тартынмаса тиеш иде. Ләкин ул, төрекләрне французлар урынына куеп, Төркияне Франция кебек белеп эш кылган, хөррият вә ихтиярны халыкның үз кулына тапшырган, халык исә моннан файдалана алырлык дәрәжәдә булмаганлыктан, ниһаять, мәмләкәт өчен ошбу фәлакәтләр килгән. «Иттихаде тәрәккый» жәмгыяте эш башыннан төшерелү берләң Арнавыдлыкка автономия бирелү, аның артыннан ук Македония мәсьәләсе кузгалып, Блкан сугышы башлану, аның үзәренә Анатулыда билә әрмәни вә гарәп мәсьәләләре кузгалу иттихаде тәрәккый

¹ азат ителү һәм котылуны

жәмгыятенен кемнәр тарафыннан вә ни өчен төшерелдегенә күрсәтергә кяфидер.

Сугышта жиңелүнең сәбәпләре хакында Сәгыйдь паша бөйлә диядер: «Иттихады тәрәккый»не мөтәмадиян¹ дүрт ил хәзерләгән планнары асты өсткә китерелеп бозылдыктан соңра, әхвәлне белгән кешеләр барсы да эш башыннан төшерелеп корал, азык вә юлларның кайда вә ничек икәнлеген белмәгән кешеләр хужа булып калганнан соң ул эшнең ничек рәте булсын! Буның өстенә, «Иттихад вә тәрәккый»нең эш башыннан төшерелүе вә хөкүмәтнең бер такым дахили вә харижи интригаларга аләт булуы халыкның хөкүмәткә әминиятен бетерде, истикъбальгә өмиден суындырды, гаскәр вә забитлары арасына тәфрика кереп, гомумиятлә халыкның рухын төшерде. Шул сәбәпле гаскәр чын рух белән сугышамы, барыбер ахырында мәмләкәтне читләргә бирәчәкләр, тик безне кырдыралар гына дигән төсле карады. Хәлбуки Траблус сугышы вакытында халыкта нинди куәтле рух бар иде. Чөнки ул вакыт хөкүмәт «Иттихады тәрәккый» кулында булып, аның башлыклары бөтен көчләре илә халыкны рухландыралар, үзләре сугышка барып фидакарьлек күрсәтәләр иде. Ул вакыт «Хөррият вә изтиляфчылар» хөкүмәткә каршы килеп, төрле фетнәләр чыгарып тордыклары хәлдә билә халыкның рухы төшмәде. Әмма бу сугыш вакытында «Иттихады тәрәккый»челәр хөкүмәткә каршы һичбер фетнә вә мөшкиләт чыгармадылар, бар куәтләре илә хөкүмәткә ярдәмдә булындылар, ләкин буңа мокабил хөкүмәт анларны жыеп төрмәгә тутырды, хөкүмәт үзе вә тарафдарлары халыкка вә гаскәргә рух бирә алмады, сугыш өчен акча, корал, азык кебек матди куәтләр никадәр лязем исә, жан азыгы булган мәгънәви куәт, күңел күтәрәнкелеге, истикъбаль өмиде дә шулкадәр үк ляземдер. Безнең бу сугышта әүвәлгеләре була торып

¹ өзлексез

истифаде ителмаде, соңгысы исә бөтенләй булмады. Шул сәбәпле жиңелдек.

Бундан соң Төркиянең истикъбале хақында Сәғыйдь паша ялңыз бер генә нәрсә күрә: ул да, әгәр тиздән Иттихады тәрәккый жәмгыяте эш башына менеп бөтен куәтне үз кулына алса вә үткәндә ясаган бәғъзе бер хаталарын бетереп, үзенең програмын гамәлгә кую хақында һич нәрсәгә карамый, хәтта лязем булса, диктаторлык итүдән дә курыкмый эшкә керешсә, Төркиянең мөстәкыйль бер хөкүмәт хәлендә яшәве мөмкин, юкса Рум илендәге, вакыйгалар гәйнейлә¹ Анатулыда да дәвам итәчәк вә һиһаять Төркиянең истикъляленә хатимә биреләчәктер.

– Соң, «Иттихады тәрәккый»нең яңадан эш башына менүе мөмкинме? Хәзерге әхвәл аңа мөсагадә күренми бит, – дидем.

– Төрөкләр бу әхвәлдән гыйбрәт алырга тиеш, әгәр инде дә уянмасалар вә үзләренең нинди уеннарга аләт булып йөргәнлекләрен аңлый алмасалар моннан соң алар өчен мөстәкыйль хәят бетте димәктер, кинә дә бер такым тәрәддедләр илә вакыт үткәрергә форсат калмады инде, – диләр.

Сүзләреннән вә фикерләреннән аңлашылдыгына күрә, Сәғыйдь паша хакийкатән бик хәмиятле бер төрек вә Иттихады тәрәккыйнең бик ихласлы бер тарафдарыдыр. Затән, шулкадәр бай вә югары бер дәрәжәле бер зат улдыгы хәлдә сәясәт вә жәмәгать эшләренә катнашып төрле сүзләр ишәтергә вә тәғаррызларга очрауны өстенә алырга разый булуы аның хәмиятле вә фидакарыле бер зат икәнлеген күрсәтергә кяфидер.

Шушы Сәғыйдь пашаның кешеләре атнасында ике-өч мәртәбә, Истанбул мәсҗедләрендә вә Истанбул ташында ятучы мөселман мөһажирләренә иганә таратып чыгалар. «Иттихад вә тәрәккый»гә каршы төрле тәғаррызларда булынуы философ Риза Тәүфыйк бәк кеби затлар да шушы Сәғыйдь пашаның Бугаз

¹ шулай ук

Эчендәге сарайларында бушлай торалар вә хәтта мәгыйшәтләрендә аның өстеннән тәэмин итәләр икән. Ләкин кин күңелле Сәгыйдь паша һәмишә үзенә яхшылык итүеннән туктамыйдыр.

Монда Мисыр принцларыннан икенче бер Сәгыйдь паша бар. Анысы да шулай ук бай вә шулай ук хәмиятле диләр. Төркия сахилләрендә йөрүче пароходлар барсы да читләрнеке диярлектер. Хосусән, юнан пароходлары Төркиянең бөтен акчасын үзләренә тарталар. Төрөкләрнең үзләре дә азрак мисал алмаслармы дип менә шушы икенче Сәгыйдь паша үткән ел бик һәйбәт өч зур пароход алып Төркия суларында йөрәтә башлаган. Иң элек Төркия хөкүмәте буңа юнан пароходларыннан алынмый торган яңа бер налог куйган, гүя тегеләрдән иске имтиязләргә бинаән, ул налог алынмаса да, Сәгыйдь паша пароходны яңа йөрәтә башлаганлыктан яңа налогларны түләргә мәжбүр булырга тиеш имеш. Сәгыйдь паша бер сүз дә димәгән. Налогларны түли биргән. Соңра грек пароход компанияләре аның пароходларына каршы һәртөрле чараларга керешкәннәр. Үзләренә таксаларын киметкәннәр. Товарларын Сәгыйдь паша пароходларында йөрәтүчеләргә, банкарда вә базарларда төрле мәшкәят күрсәтә башлаганнар. Сәгыйдь паша да туктап калмаган: таксаны тегеләрнең ярты хакына, чирек хакына төшергән, фәкыйрьләргә бушлай йөрткән. Хәтта туйдырырга бушлай азык бирдерткән. Пароходның капитаннарын, матросларын – барсын да мәселманнардан куйдырткан вә ниһаять, шул мәселман капитаннарының берсе бер пароходны ташка бәрдертеп һәлак иттергән. Калган икесе һәнүз йөриләр. Ләкин, мәгаттәессеф, бунлардан гыйбрәт алучы мәселманнар әле табылмый тора икән.

Менә шулай мондагы кешеләр, менә шулай мондагы хәлләр!

2 гыйнвар. 1913.

34 нче мәктүп

**Солых мәсьәләсенә Юрупа катнашуы. Нә япалым әфәндем.
Хужа әфәнде үзенәң наргиләсен чигә бирә. Шираны тупка
тоту. Мәсжедләргә прокламацияләр ябештерү.**

Ниһаять, нота бирелде. Балкан союзниклары илә килешү хакында Юрупа дәүләтләре тарафыннан Бабы Галигә бер тәклифнамә биреләчәге монда берничә көннәрдән бирле көтелә, ләкин ни сәбәптәндер көн саен кичегә бара вә шул сәбәпле төрек газеталары: Юрупа дәүләтләренәң үз араларында ихтилаф чыккан икән, тәклифнамәне бирүдән ваз кичкәннәр икән, хосусән 3 нче гыйнварда «Хәмидия» крейсерының Юнанстанда Шира лиманын тупка тотуы сәбәпле, әхвәлнәң бөтенләй үзгәрәп китүен ихтимал тотыла икән дип яза башлаганнар иде.

Газета кягыды өстендәге шундый муаффакиятьле хәбәрләргә укып үз-үзләрен канәгатьләндерерлек дәрәжәдә саф дәл булган каһвәханә модавимнәре дә бунларны укып сөенәләр вә хәтта газета хыяллары өстенә үз хыялларын да кушып: Болгария инде сугышны ни өчен башлаганлыгына үкенә икән, Төркиядән килешүне үзә сорамакчы була, ләкин хурлана вә шул сәбәпле Юрупа дәүләтләренәң арага катнашуларын үтенә. Алар тыңлыйсалары килми икән, диләр иде.

Ләкин, күп үтмәде, мәгаттәессеф, ачы хакыйкать бөтен дәншәтейлә үзә күрсәтте: кичә 4 нче гыйнвар жомга көн жомгадан соң сәгать 3 тә Бабы Гали жаддәсе белән югары таба менеп киткән вә Бабы Гали капкасы төбенә барып туктаган икешәр атлы дүрт экипаж илә ике автомобиль, алты йөз еллык бер хөкүмәт өчен генә түгел, ихтимал ки, мең өч йөз еллык мәкаме хиләфәт өчен дә хәят мә мәмәт мәсьәләләрен хави булган бер табак кягыдны Төркия хөкүмәтенә илтеп тапшырдылар.

Һәрникадәр, «Сабах» газетасы, бүген (жомга көн) мөселман бәйрәме булганлыктан, нотаның бүшен тапшырылу ихтималы юк

дип язып чыгарса да, газета мөхбирлэре күбесенчә Бабы Галинең тирәсендә йөрүдән вә билхосус Бабы Гали каршысындагы «Истанбул» каһвәханәсендә утырып Бабы Галы әтрафында ниләр күренгәнән тәмаша итүдән кире тормыйлар иде.

Сәгать 3 тә, шофёр янына бер кавас утырган Австрия герблы бер автомобиль Бабы Гали капкасыннан кереп китү берләң газета мөхбирлэре дәрхаль урыннарыннан сикереп торып карар өчен тәрәзә вә ишек янына якынрак бардылар. Ул да булмады, кучерлары янына каваслар утырган өч экипаж, соңра бер автомобиль, тагын бер экипаж килеп керделәр. Бабы Гали капкасы төбөндә каравыл торучы, башларына ярты карбыз кебек кызыл төстәге нәрсәләр кигән пожарный команда солдатлары вә алар янындагы ак бүреклек полисләр бунларга кәмалә тәгъзийм¹ илә сәлам биреп калдылар. Бабы Галинең ишекләреннән хезмәтчеләр чыгып бу мөсафирләрне каршы алдылар вә жиргә кадәр бөгелә-бөгелә тәмәнна иттеләр².

Бу мөсафирләрдә Төркия хөкүмәтенә икенче пайтәхетә булган Әдернәдән вә Анатулы илә бугазларның ачкычлары булган аталардан ваз кичүне тәклиф итәргә килгән: Австрия илчәсе Марко Паллавичине, Әнгелтерә илчәсе сэр Лоутер, Русия илчәсе господин Гирс, Германия илчәсе барон Вангенһайм, Италия илчәсе Марко де Гарони, Франция илчәсе месье Бомпар иделәр.

Яһу, никадәр гажәеп хәл: дүрт Балкан хөкүмәте берләшеп бер Төркия өстенә һөжүм итәләр, бөтен христианлык дөнъясы анларга хәснә тәввәжә күрсәтә вә могавәнәттә булыналар. Забит ителгән жирлерндә әһле исламга, дөнъя яратылганнан бирле күрелмәгән вәхшәт ижраә итәләр, бөтен мал вә миләкләрен талыйлар, йортларын яндыралар. Өчәр-бишәр йөз яшь егетләрен кырга бер чокыр янына жыеп аттырып үтерәләр. Кызларын вә хатыннарын жыеп

¹ олы хөрмәт

² хәрәкәт белән сәлам бирделәр

алып, вәхши хайваннар шикелле анларның намусларына тәжавез итэләр. Бөтен Рум иле матлуб мөселманнарның каннарына буяла. Әмма «инсаниятле» Яурупа, гүя һичнәрсә булмаган шикелле сөкүт итә¹. Ул гына да түгел, хәтта дошманнар үзләре сугышып ала алмаган шәһәрләрне дә аларга бирергә тәклиф кыла. Әдернә, Яния, Әшкудра бөтен госманлы тарихына шәрәф бирерлек рәвештә үзләрен мөдәфәга итэләр. Дошманнар нә кадәр тырыштыклары хәлдә бунларны забит итүдән гажиз калдылар. Корал куәте илә бирелмәгән бу шәһәрләрне алты сәфир тарафыннан имза ителгән бер табак кягыд илә бирергә мәжбүрият булу, нә кадәр фажиғә бер манзарадыр!

Сәфирләр Бабы Галинең зур ишегеннән кереп киткәч, Каһвәханәдәге мөхбирләр, урыннарына утырышып житди сурәттә бер-берсейлә сөйләшергә, нотаның мендержәсе Бабы Гали тарафыннан нинди җавап биреләчәге вә бунларның нәтижәсе ни булачагы хакында фикерләшергә башладылар. Ләкин диван өстенә менеп аякларын бөкләп утырган бер хужа (мулла) әфәнде урыныннан һич кузгалмаенча наргиләсен чигә, төтеннәрен пыф-пыф итеп һавага савыра вә күзләренә дә, бер кулына тоткан катыргалы бер китабының сары кягыдлары өстендә акрын гына йөрәтә иде.

Икенче бер өстәл янында гаять шык киенгән, алтын күзлекле ике төрек бәкләре дә таула уйныйлар, шакмакларны шалт-шолт иттереп сугалар иде. Бунлар һичнәрсәгә илтифат итмәделәр вә урыннарыннан да кузгалмадылар. Бунлар өчен Балкан сугышы, милләт намусы, ватан тәһликәсе, Әдернә мәсьәләсе бармы, юкмы? Һич мәгълүм түгел, әмма бөтен күңелләре вә күзләре алларындагы таулага мәрбут иде.

Инсан шөйлә һәрвакыт гаебене башкалар өстенә аударырга вә үзен мәзлүм күрсәтергә ярата. Ләкин бик күп вакытларда кеше золымны үзенә үзе итәдер. Яурупа христиандыр, мөтәгассыбтыр.

¹ дәшми тора

Ләкин, аның әсас итеп тоттыгы иң беренче кагыйдәсә көчлеләр тарафында булындан гыйбарәттер. Болгария 35 ел эчендә көчле була белгән. Шул сәбәпле Юрупа аның яклы төрекләр исә Юрупада алты йөз ел яшәсәләр дә, көчле булып кала белмәгәннәр һәм хәзерендә дә көчле булу юлына кермиләр. Менә шуның өчен дә бөтен Юрупа анлардан йөз чөөрә. 20 нче гасырның көче гаскәр сөңгесеннән бигрәк мәмләкәтнең мәгъмүриятендә, халыкның байлык вә тазалыгында, мәгариф вә мәдәниятнең интишарында икәнлеген сөйләп торуга да хажәт юктыр. Шулар булганның соңындагына сөңге берлән тушлардан файда күреләдер. Юкса, жәһил, фәкыйрь, изелгән хәмияте миллия вә ватаниядән мәхрүм, рухсыз бер милләтнең ачлык вә хасталыктан йөзләре саргайган балалар кулында булган сөңгеләрнең тәэсире бик аз буладыр.

Сәфирләр тарафыннан Бабы Галигә бирелгән нотаның мендержәсә әле хәзергә монда ачык мәгълүм түгел. Ләкин бүген госманлы телеграф агентствосының рәсми хәбәрәнә күрә, нота нәзакәт кагыйдәләренә ригаять итеп язылмыш вә шуның илә бәрабәр катгый вә ашыгыч гайбарәләр илә бәян ителмештер. Бундан мәгадән, Балкан союзникларына калдырылачак жирләрдә мөселманнарның хокуклары, каберләре вә мәсжедләр шикелле нәрсәләренәң сакалануы хақында тәдбирләр ителәчөгә, әгәр дә бу тәклифне кабул итмәсә, Төркиянең Анатулы кыйтгасы да тәһликәгә төшәчөгә, бу вакыт Юрупа дәүләтләре мәсьүлиятне үз өстләренә алмаячаклары бәян ителгән икән.

«Икьдам» язып чыгаруына күрә, нотада Әдернәнең Болгариягә калдырылуы, аталар мәсьәләсенәң хәле дә Юрупа дәүләтләренә тапшырылуы тәклиф ителмештер.

Нотаны Төркиянең харижия нәзарәте Нурадунгиян әфәндегә тапшыргач, сәфирләр Бабы Галидә ике-өч минут кына торганнар. Башка нәрсә хақында сөйләшмәгәннәр. Филхәкыйкәт, гаять тиз чыгып китүләре күренде.

Затэн бу нота бирелүе вә Юрупаның катнашуы электән бирле көтелгән, аңлашылган вә ихтимал ки, һәр ике як өчен дә матлүб тотылган бер нәрсә иде. Юрупалыларның уянып сөйләргә вә бихосус шәрык комнары илә шаярырга яратмаганлыгын белгән адәмнәр бу нота бирелүгә Әдернәнәң китүе, бинаән галәйһи, Истанбул вә бугазларның истикъбале тәһликәгә төшөп, төрөкләрнәң Юрупадан бөтенләй чыгуларының соң баскычы дип карасалар да, бөтен гайрәт вә һиммәтләре бүгенгә көнне ничек үткәергә тиешлекне кайгыртудан гыйбарәт булган бөөк вә көчек пашаларның эше тизрәк бу нотага берәр төрле җавап язү, эшнә тагын берәз вакыт сузып әфкярә гомумиянә юату илә шөгыйльләну булачактыр. Соңра халык туеп, ни булса да бер нәрсә булсын инде диярлек дәрәжәгә җиткәч, Арнавыдлык, Траблус кеби, бунлар да һәрберсә үз юллары берләң барачактыр.

Бу нота Бабы Галигә бирелгәч тә кичә кич вә бүген бу хосустагы фикерләрен вә нота бирелүнәң тәәсирен аңлар өчен берничә төрөк газетачылары вә зыялылары илә күрештем. Ләкин әйтерлек бернәрсә таба алмады. Һәрнәрсәгә булган-беткән дип карыйлар. Төркия эшләренә Юрупа катнашуын вә Юрупа катнашкан эшләренәң барсы да Төркиянең зарарына булагың, ана каршы тору мөмкин түгеллеген бик табигый вә гади бер эш санылар вә артык кайгырмыйлар.

Берсенә: «Соң әфәндем, бер ел эчендә ике кыйтгадан куыласыз бит, үзеңнез Африкадан чыгарганнар иде, инде Юрупадан чыгаралар, ни өчен кайгырмыйсыз? Шундый фәүкылгадә вакытларда ни өчен фәүкылгадә фидакарьлекләр күрсәтмисез? Суелган вакытта куйлар да бит азрак тибәрченәләр, Рум илендәгә мөселманнарның аһлары, сабийлар вә хатыннарынның канлы күз яшьләре сезнең йөрәкләреңезгә бер дә тәәсир итмимени соң?» – дидем.

Буңа каршы ул: «Әфәндем, нә япалым, идарәи горфия вакытыдыр; быелышырга ярамый, үтә-бире фикерләр йөрәтә башласаң, хәзер тотып ябалар, сөкүттән башка чара юктыр», – диде. «Бу

сүзләр тугрыдыр, ләкин башка вакытларда булганда. Әмма бөтен ватан вә милләтнең истикъбале чын мәгънәсәйлә тәһликәгә төшкәндә бу сүзләр хаклы түгелдерләр. Ич булмаса бу хужаларыңыз, галимнәреңездә азрак хәрәкәт юкмы, әгәр алар теләсәләр, бөтен милләтне бер кеше кебек кузгатып, ватанны мөдәфәга итерә алулар, алар сөйләсә, милләт фидакарълектә булыныр, акча да табылыр, алар солтанга да тәәсир итә алырлар, милләттә жан барлыгын күрсә, дошманнарның да жәсарәтләре бераз кырылыр иде», – дидем. «Бырак, Аллаһны сөярсән, нәрәдә бездә өйлә голәмә, нәрәдә бездә өйлә милләт? Әгәр бунлар улмыш улса, бу хәләме килмеш улырдык», – диде.

Газеталарның хәбәрәнә күрше дәүләтләрнең нотасы бүген-иртәгә, ягъни 5-6 гыйнварда Бабы Галидә мөзакәрә ителеп, тизлек илә жавап кайтарылачактыр. Ничек жавап биреләчәген хәзергә белмиләр. Ләкин бик йөмшаклык илә язылган булыр, тәклифләрнең бәгъзеләре кабул ителәчәгә бәян ителер, Әдернә мәсәләсә дә йөмшак кына рәд ителер, ләкин тагын ул тугрыда сөйләшергә мөмкин икәнлегенә ишарәт ителер. Кыскасы: бераз сатулашып Яурупалыларның тәклифләренә разый булучылык бәян ителер, диләр.

* * *

Төркиянең «Хәмидия» крейсера Юнанстанның Шири икеләсенә барып туп атуы хакында төрек газеталары күп нәрсәләр язып чыгардылар. Андагы заводларны һәлак иткән вә юнанның трансатлантик компаниясенә мәнсүб «Македония» атлы крейсера батырган дип яздылар. Ләкин төрек газеталарында язылган мондый хәбәрләрнең бик күбесә вә хәтта барсы да хәзергә кадәр бик мөбәләгалә булып килгәнә вә соңыннан хаталары мәйданга чыга барганга күрә, рәсми хәбәр булганчыга, яки әжнәби газеталарында вә телеграфлары күренгәнчегә кадәр халык бундый

хэбэрлэргэ ышанмыйлар. Бу «Хэмидия» хэбэре дэ шулай булды. Бүгөн исэ бу хакта Бэхрия министры вәкиленең киңәшчесенең имзасы берлән ошбу рәсми хэбэр нәшер ителде:

«Хэмидия крейсера тарафыннан кичә өйләдән соң сэгать бердә Ширада дари заводы илә зур ике моржалы сафлык сыйныфында булган бер пароход харап ителде. Шәһәргә зарар тимәде». Рәсми хэбэр шуннан гыйбарәттер.

Һәрникадәр, халыкта рух төшенке булса да, хәзерге әхвәл тәэсирейлә әз-мәз гөльян әсәрләре күренгәли тора. Кичә төнлә Истанбулның зур жәмигъләренә прокламацияләр ябештергәннәр. Прокламациядә ватанның тәһликәдә икәнлегә, хәзерге хөкүмәтнең аны коткарып кала алмаячагы, бинаән галәйһи, инкыйлаб ясау тиешлегә баян ителгән. Аларны иртә белән полиция тиз генә куптарып ташлап гаепләләрне эзләргә керешкән. Хадим көендә бер офицер кинә шул мәлдә сүзләп сөйләгәнлегә өчен гаскәрлектән тарып ителде. Хәрәкәткә өндәп язган мәкаләсә өчен «Тәфсирә әфкяр» газетасы ябылып, бөтен матбагасы печатьләнде. Нашир вә мөхәррирләре тәүкыйф ителделәр. Сабики солтан Хәмид тә шәһәргә чыгып йөрергә ирек булуына мөсагадә сорап Бабы Галигә мөрәжәгать иткән вә Бабы Галидә бу мәсьәлә мөзакәрәгә куелган диләр.

5 гыйнвар 1913.

**Авыр дэкийкалар. Төркияне кысу. Зөһди, Зыя, Сатыйг
бәкләр янында. Бер сәүдәгәр ничек исәпли. Матбугат ни фи-
кердә?**

Язарга кул бармый. Баш эшләми. Каләм төртелә. Язылачак нәрсәләр барсы да кара хәбәрләр, начар хәбәрләр. Укучыларымызның электән дә мәжрух булган күңелләрен дәхи дә жәрәхәтләячәк нәрсәләрдер. «Житәр инде, тукта» дисәләр дә, хаклары бар. Аларның күңелләрен юатачак рәвештә язарга теләдек исә, мотлак бер такым хыяллар вә фарызлар язарга, аларны алдарга лязем булачактыр, күңел моны да теләми. Болай итү жинаять кебек тоела. Хәзергә кадәр мөселманнарның буш өмидләр илә алданып үткәү сәбәпле, күргән фәлакәтләре күз алдына килә дә, йөрәккә дәһшәт бирә. Соңра ни булса да, вакыйгада күрелгәнчә дөрөстен языйм, тәәссефле күз яше, йөрәк каны берләң язылганлыгын укучылар аңларлар да гыйбрәт алырлар. Хәзер аңдамасалар, соңыннан аңларлар да, безне алдап торганнар дип ләгънәт итмәсәләр дия исәплисең.

Мөхтәрәм бер гаилә атасының шәфкатьсез дошманнар тарафыннан кыйналып үтерелгәнән карап тору вә аның мең төрле газаплар эчендә зәхмәт чигеп жан биргәнән тасвир итү никадәр читен вә күңелсез бер эш исә, бер мөселман вә төрек газета мөхбиренәң дә хәзерге Төркия әхвәле хакында язып торуы шулкадәр күңелсез вә читендер.

Элек иске гяһеднамәләр берләң Төркиянең кул-аякларын тәмам бәйләп, үзен жиргә екканнар. Хокук вә икътисад жәһәтләреннән аның бөтен ихтиярыны бетергәннәр. Соңра форсат төшергән саен аның гәүдәсен кисеп-кисеп ала тордылар. Соңгы сугышта бөтен мәдәният галиме сәер итеп, аны Балкан союзникларынан кыйнатканнан соң хәзер гәүдәсен урталай кисәләр. Тавышыңны чыгарма, селкенмә, юкса гәүдәңнең калган

кыйсемнәрен тагын кисәрмез, эчәргә бер тамчы су бирмәмез, тәнәффес итә торган һаванны туктатырмыз, хәбәрәң булсын, диләр. Һәм шуларны билфигыль эшләргә машиналар кора баш-лийлар. Испаниядә Ферар шикелле бер социалист үтерелгән вакытта үзләренең протестлары илә бөтен Юрупаны шаулаткан социалистләр вә инсаният тарафдарлары Рум иле кыйтгасында меңләрчә бигәһәһ мәселманнар Балкан вәхшиләре тарафыннан бугазланганда аз гына бер тавышта чыгармыйлар, я Рабби, нидер бу кадәр хакканиятсезлекләр!

Малия мәктәбенең мәдире вә берничә мәктәпләрдә гыйльме икътисад дәресләре мөгаллиме булган Мостафа Зөһди бәк илә күрешеп:

— Яһү, ни исәплисез? Юрупалыларның нотасына каршы Бабы Гали ни җавап бирер дип беләсез вә ничек җавап берүен тиеш табасыз? — дип сорадым.

— Ни булсын әфәндем, тәклифләрен кабул итми чарамыз юк, Өдернә илә аталар кулымыздан ычкыначактыр, чөнки әгәр шуңа разый булмасак, нотада Юрупа дәүләтләре безгә бурычка акча бирмәячәкләрен вә Анатулыда яңадан мәсьәләләр кузгатылачагын бәян иткәннәр. Хәлбуки бурычка акча бирмәсәләр, без яши алачак түгелмез, хәзергә кадәр мәәмүрләргә айлык жалование госманлы банкасы илә дөвен гомумия идарәсендә аванс тарикыйлә алып биреп килә идек, нота бирелү берләң моны туктаттылар, менә бүген гыйнварның җидесе булды, мәәмүрләргә декабрь жалованиесен бирә алганымыз юк әле, чөнки акча юк, — ди.

Анатулыда мәсьәлә чыгу хакында Зөһди бәк: «Әгәр бөек дәүләтләрнең бу тәклифләрен кабул итмәдек исә, Русиянең Анатулыга гаскәр кертәчәге вә Франциянең Сүриядә яңа вакыйга чыгарачагы һич шөбһәсездер. Без дүрт Балкан хөкүмәте өстенә яңадан ике Юрупа дәүләтенә ничек итеп каршы тора алырк, бу әлбәттә мөмкин түгелдер бинаән галәйһи, истәр-истәмәз, мәгаттәэссеф, ноталарын кабул итми хәлемез юктыр», — ди.

– Тәклифләрен кабул итсәңез, аның үзәренә дә Анатулы вә Сүрия мәсьәләләре кузгалмавына вә сезгә муафыйк шартлар илә бурычка акча бирелүенә ышанасызмы соң? – дидем.

– Ич ышанмыймыз, безнең тәмамияте мөлкияме¹ вә статус-кво ничә мәртәбәләр вәгъдәсен вә гяһеден бозган Юрупага без ничек итеп ышаныйк? Ләкин бүген үлгәнче, бер көн, бер ай, бер ел соңрак үлүне артык күрәмез, чыкмаган жанда өмид бар, киләчәктә ни булыр, ни булмасын дия исәплимез, – ди.

«Иттихад вә тәрәккый»челәрнең иң төпле галимнәреннән социолог Зия бәк илә күрешеп сөйләштем:

– Сугышны яңадан башлау безнең өчен дәхи дә зур фәлакәтне мужиб булачактыр, ни дә булса тизрәк килешү вә мәмләкәтнең калган кыйсмен коткару чарасын карарга кирәк, юкса эшәмез бөтенләй фәна булачактыр, – ди.

– Калган кыйсмен коткару хакында ниләр уйлыйсыз? – дидем.

– Уйлаганым ялңыз Төркия өчен түгел, бөтен галәмә ислам өчендер; минемчә, бөтен ислам дөнъясы бер авыру берлән авырый, шуннан коткармый торып ич берсенең терелү ихтималы юктыр, – ди.

Зия бәкнең фикеренчә, ислам дине үзенең өстенә кунган бер такым эсатыр² вә хәрафәттән тазартылырга, Ходай тарафыннан жибәрелгән саф дин мәйданга чыгарылырга тиеш, вә шул вакытта гына мөселманнар тугры күрергә, дөрест аңларга, мәдәният вә мәгариф нуры илә яктырып, башка мөтәмәддин милләтләр арасында яши алырга мөктәдир булачаклардыр. «Соң моны ничек итеп эшләргә вә кайдан башларга кирәк?» дип соравыма каршы, Зия бәк бөйлә җавап бирде:

– Дин исламны тазартуның фабрика вә заводлары мәдрәсәләр булырга тиеш. Мәдрәсәләрдәге шәкертләргә дөрест гыйлем

¹ дәүләт бөтенлегә

² мифлар

укытылса, кирәкле нәрсәләр белдерелсә, халис дин өйрәтелсә, мәдрәсәдән чыккач, анларның милләткә итәчәк хезмәтләре бик зур булачактыр. Халыкта фикри вә иҗтимагый бер инкыйлаб хасил булмаенча торып бернәрсә дә эшләп булмый, бунлардан башка булган сәяси инкыйлаб бездәге вә Ирандагы шикелле бик әсассез буладыр. Фикри инкыйлабны ясаучылар исә халыкка иң якын торучы шәкертләр, имамнар вә руханиләрдер. Дини ислах вә инкыйлаб ялңыз анлар сәясендә генә мөмкиндер. Зирагать, тижарәт вә сәнәгать эшләрен алга җибәрергә никадәр иҗтиһад лязем исә, дини ислах вә инкыйлаб ясарга аннан да артыграк гайрәт ляземдер.

– Соң, сез үз мәмләкәтеңездә мондый бер дини ислах вә инкыйлаб ясалуыны өмид итә аласызмы? – дидем. Зыя бәк буңа каршы:

– Мәгаттәәссеф, юк. Бу эш Мисыр, Һиндстан, Русия кеби җирләрдә бездәгедән күп мәртәбә җиңел булачактыр, вә дини инкыйлаб ясауда кайсы мәмләкәт мөселманнары алгарак чыкса, хәят вә тәмәдден анларда элегрәк башланачак, – диде.

Төркиянең иң мөктәдир педагог голәмасыннан мәшһүр Сатыйг бәк илә күрештем. Сатыйг бәк хөррияттән соң дарелмөгаллимин мәдире булган вә мәктәбене фәүкылгадә гүзәл бер юлга куйган иде. Соңра, мәктәбене үз дигәнчә йөртүенә разый булмаенча аны урыныннан чыгарганнар. Үзе хәлибле улып, гарәп нәселеннәндер. Яурупа мәмләкәтләреннән күбесенә йөрөп вә гыйльми конгрессларга барып, андагы ысулы тәгълим вә тәрбия илә танышкан. Яурупалыларның дин вә әхлак тугрысындагы ноктаи назарлары хакында күп фикерләр хасил иткән.

Сатыйг бәкнең фикеренчә: сугышта бу кадәр нык җиңелгәннән соң союзникларның вә Яурупалыларның тәклифләрен кабул итүдән башка бер чара юктыр. Мәмләкәтнең калган кыйсмен сәламәт коткарып кулда калдырачак нәрсә исә икедер. Берсе мәктәп, икенчесе хатын. Әгәр Төркиянең мәктәпләре бик тизлек илә Яурупа мәктәпләре кебек гыйлем вә фән нөфүзенә кертелмәсә

вэ эгэр төреклэрнең хатыннарға хәзерге әсарәт вэ гатәләт коткарылып, Юрупалы хатыннар шикелле хәяте ижтимагыйға катнаштырылмасалар, теләгәнчә кадәр гаскәр хәзерлә, теләгәнчә кадәр дредноутлар ясат, барсы да буш, барсы да сәмәрәсез вэ файдасыз булалачактыр. Сатыйг бәкнең фикеренчә, бөтен галәмә исламиянең батуы яки хәласы шушы ике нәрсәгә, яғни мәктәп илә хатынга булган назарларын төзәтүләренә мәүкуфтыр.

Динне хөрәфәттән вэ бер такым кыйль вэ каләләрдән тазарту тиешлегенә Сатыйг бәк тә бик әһәмият бирә. Шунсыз мәселманның фикерләре төзәлү ихтималы юктыр, ди. Мин аңа:

– Бездә Коръәнне үз телемезгә тәржемә итәләр, шуннан соң һәркем үзе укып халис кәламуллаһны аңлар, бу исә дин тазаруына күп сәбәп булып дия өмид итәмез, дидем.

– Юк, мин тәржемә итүне үк муафыйк күрмим, тәржемә ителгәч, ул бер төрлө әһәмиятсез булып калыр, кәламуллаһка охшамый торган булып, тәржемәдән бигрәк аның аятләрен бер тәртипкә салырга кирәк, хәзерге хәлдә Коръәннең аятләре кисек вэ бәгъзән бер-берсенә мөнәсәбәтсез булганлыктан, аңлау вэ мәгънә чыгаруы кыендыр», – диде.

Тәмәдден, дин вэ гыйбадәт хақында Сәтыйг бәк бу фикердәдер: тәмәдден динсез мөмкин түгел. Дин исә гыйбадәтсез каим булмый. Мөселманның Юрупа халыкларын динсез дип зан итүләре бик зур хатадыр. Аңлардагы дин тәгассыбе мөселманныңынан әллә ничә өләш артыктыр. Иң зур табигыйәт голәмасы билә егермешәр еллык тәтәббиг вэ тәфтишәт нәтижәсендә язган әсәрләрендә иң соңында өлүһиятьне икъяр итәләр. Элек Юрупаның христиан папаслары искелек тарафдары булып, яңа фикер вэ яңа нәрсәләргә каршы торганга күрә, гыйлем вэ фән әһелләре алардан вэ диннән бизә башлаганнар иде. Ләкин руханиләр моны сизеп алу берләң үзләре тәжәддед вэ тәрәккый

фикеренә керделәр, гапыл вә фикер кавагыйдәнә¹ ияреп диндә ис-
лахат вә тәжәддед ясый башладылар. Шуннан игътибарән Яуру-
пада дин бик куәтләнмәктә булып, голәма вә зыялылар да дингә
мәхәббәт итә башламышлардыр. Мөселманнарны тәмәдденгә
кертү вә мөселман зыялыларын дингә мәхәббәт иттерү өчен дә
шуннан башка чара юк. Буны иң беренче эшли торган урыннарда
мәктәп вә мәдрәсәләрдер.

Сәтыйг бәк мәдрәсә шәкертләрен мактый: «Мин дарелмөгәл-
лиминдә мәдир булганда бер сыйныфның бер шөгъбәсендә гел
мәдрәсә шәкертләре, берсендә исә мәдрәсә күрмәгән талибәләр
улып, әүвәлгеләренә ижтиһад вә сәбатлары, аңлаулары вә доктор-
лары соңгылардан күп артык иде», – диде. Һәм дә Русия
мәдрәсәләреннән килеп дарелмөгәллимингә кергән шәкертләренә
өч-дүрт ай эчендә төрекчәне бик яхшы өйрәнгәнлекләрен вә
дәресләрендә бик тиз тәрәккый итекләрен сөйли.

Чит мәмләкәттән килеп, монда сәүдә итеп торучы аңлы бер
мөселман илә күрешеп, сугыш, солых вә нота хакында аның фи-
керләрен сорадым. «Һәй, әфәндем, бунларның эш башындагылары
беткәннәр, черегәннәр, юкса шушы кадәр дә мискинлек күрсәтү
мөмкинме соң», – диде. Нишләргә кирәк иде соң диюемә каршы,
бөйлә җавап бирде:

– Иң элек солтан үзе Айя-Софиягә килеп, күп җәмәгать хозу-
рында ватанның тәһликәдә булганлыгын бәян итәргә, мондый
хәкарәтле солыхны кабул итәргә разый булмаганлыгын, бинаән
гайләһи, бөтен мал вә милкен гаскәр файдасына һиббә кылып,
бөтен шаһзадәләре берләп бергә Чаталжага гаскәр башына ба-
рырга, дошман илә сугышып, ватанның намусын коткарырга яки
ватан өчен үзләрен фидә итәргә карар биргәнлеген игълан кы-
лырга. «Менә мине кем солтан вә хәлифә итеп таныса, калмаенча
артымнан барсын!» дияргә тиеш; һәм дә Мисыр, Һинд, Фас,

¹ кагыйдәләренә

Жэзаир, Тунус, Траблустагы мөселманнарга үз исеменнән телеграм биреп, хиләфәтнең намусын коткарыр өчен үзенң ошбу эшкә карар биргәнлеген белдерергә, мөмкин булса, могавәнәтләрен, булмаса догада булынуларын үтәнергә кирәк иде. Менә шуннан соң күрер идең син Төркиядәге галәянны! Кулы корал тоткан бер кеше калмаенча ватан модафәгасенә йөгәрер, һәркем актык акчасыны сугыш расходына бирер, бер атна эчендә йөз миллионнарча акча жыелыр иде. Министрлар барысы да урамга чыгарга, халык арасына керергә, «Я намус, я үлем!» дип кычкырырга, «Без шуңа карар бирдек! Дип әйтергә кирәк иде. Халык хөкүмәттән вә солтаннан шуны көтә, халык шул югарыларның курку вә мөскәнәтләре өчен әченеп каһәрәннән үлә. Яурупа буны теләми икән, әнә килсен дә бөтен Истанбулны тупка тотсын, бөтен Төркияне яксын, ексын, ләкин морадлык илә үлү булып, моның шикелле сәфил яшәүгә караганда каһарманча үлә, намус белән үлү мең мәртәбә артыктыр. Әгәр халыкта шундый галәян вә рух барлыгын күрсә, Яурупа бернәрсә дә эшләмәс иде. Аларның хәзергә бу тәсәллытлары¹, бу хәкаратләре, төрекләрдә жан юклыгы, морадлык галәмәте күрелмәве, аңларны үлгән дип белүләре өчендер» – диде.

Янымыздагы бер төрек теге сәүдәгәрнең бу фикерләренә каршы: «Истанбул каршысындагы әжнәби сугыш көймәләреннән Яурупа гаскәре чыгып пайтәхетемезне забит итсәләр, әжнәбиләр Измир, Бәйруткә, Анатулыга гаскәр кертсәләр, сонра без аларны ничек чыгара алырмыз, Иран хәленә төшәрмез бит, егетлек сатып Яурупаны куркыта алу ихтималымыз юктыр, ничек тә булса тизрәк солык ясап эшләргә рәткә салу иҗтиһатында булу файдалырактыр», – ди.

Хәласа: югары киткән саен өмидсезлек вә яэс² күп. Түбән вә урта сыйныф халыклар сугышу тарафында вә жиңү өмидендәләр.

¹ берәүне үз биләвенә алып, аның өстеннән үзе теләгәнчә хөкем йөртү

² нәүмизлек, өметсезлек

Бундый солыхка разый булуны зур хәкарәт санылар вә бу хосуста хөкүмәт адәмнәрен куркаклык илә гаеплиләр. Югары даирә адәмнәре исә: түбән халыкның әхвәлдән хәбәре юк, шуның өчен алар шулай сөйлиләр, диләр.

Төрөк газеталары гомумиятлә: Яурупаның тәклиф кабул итүдән башка чара юк, һәрникадәр безнең өчен бик уңайсыз, бик хәкарәтле булса да, бөтен ватан вә истикъбалемез тәһликәгә куелган бер заманда хиссияткә иярәп эш кылырга ярамый, гакыл берлән эш кылырга кирәк, диләр. Хосусән, Русиянең соң көннәрдә алган вәзгыяте, солыхның тизрәк ясалуын, Әдернәненң болгарларга калдырылуын таләп итүе, әгәр бу таләп игътибарга алынмаса, тиешле тәдбирләргә үзе кыла башлаячагын аңлатуы монда әфкяре гомумиягә вә матбугатка бик начар тәэсир итеп, төрекләрнең Русиягә булган назарларын дәхи дә фәналаштырырга сәбәп булды. Юкса элек Русиянең үз кардәш вә диндәшләре булган славларга ярдәм итүен бер дәрәжә мәгъкуль вә мәгъзур күрәләр, шул сәбәпле Русиядән зиядә Өнгелтерә илә Франциядән жәберсенәләр иде. Соң көннәрдә исә Русиянең Төркиягә каршы бигрәк алга чыгуы ике арадагы мөнәсәбәтне дәхи дә суытты.

Монда Төркиянең шундый уңайсыз вакытларында азы-күпме булса да аңа ярдәм итеп, Русия аны моннан соң инде үз та-рафына жәлеп итү сәясәтен тотар, чөнки буның өчен иң уңайлы форсат шушы вакыт дип исәпләүчеләр бар иде. Чамасы Русия сәясияне ул фикердә түгелдер. Шуның өчен монда тагын ук шул немец я инглиз сәясәтләре юл алсалар ихтималдыр.

7 гыйнвар.

Сабикъ солтан Хәмид. Курд гаскәре. Назыйм паша. Прокламацияләр. Әнвәр бәк. «Бөөк милли мәжлес». Мисырлыларның иганәләре. Флот сугышы ихтилал ихтималы.

Сабикъ солтан Хәмид Бугаз эчендәге «Бәкләр Бәге» сараенда тотыла иде. Кыш һавасында ул сарай «ротубәтле¹ булганлыктан», аны якында «Йолдыз» сараена күчерергә карар биргәннәр дия язылды. Соңра бу хәбәр тәкзиб ителде². Нинди генә сәбәп илә булса да Габделхәмиднең Йолдыз сараена кайту хәбәре колактарга беркадәр тәэсир калдырып үтәдер.

Сугыш башлана калса дип Анатулыдагы курд хәмидия алаеннан (төрөк атлы казагыннан) берничә мең гаскәрне Истанбулга китереп Хәйдәр паша мэхәлләсендәге Сәлимия казармасына жириләштергәннәр. Бунлар шөһәргә чыгып йөрөгән вакытларында берәз уңайсызлыктар күрсәтә башлаганнар. Мәсәлән: кибетләрдән нәрсә алып, акчасын түләмиләр яки ашханәләрдә ашап-эчеп, хакын бирмиләр икән. Шул сәбәпле анларны казармадан чыгармый башладылар. Бу көннәрдә шунлар казармада да берәз тынычсызлыктар чыгарганнар. Безне ни өчен монда жыеп торасыз, тизрәк сугышка жибәреңез дигәннәр. Хәтта: «Хәзерге хөкүмәт сугыштан курка торган булса, эш башыннан чигелеп китсен!» дия бер такым гөрелтеләр ясаганнар. Ләкин тәдбирләр сәясендә бунларның чуалышлары тиз бастырылган. Сарайдан махсус мәәмүрләр барып үзләренә солтан хәзрәтләренә сәламен ирештерделәр.

«Иттихад вә тәрәккый» жәмгыяте хәрбия назыйре Назыйм пашаны үз ягына аударып алган, Камил паша урынына садырәгъзамлыкка аны мендермәкчеләр икән дип байтактан бирле сөйләнә иде. Назыйм паша бу көннәрдә шул хәбәрләргә газеталар

¹ дымлы

² кире кагылды

аркылы тәкзиб итте: «Шул хакта миңа имзасыз мәктүпләр килә, мин гаскәрәмез, һич партиягә мәнсүб түгелмен, сәясәт илә шөгыйльләнмимен. Бөтен максудым ватаныма вә мәмләкәтемә хезмәт итүдәр, моннан соң юкка андый хатлар язып маташмасыннар», – ди. Мәсҗедләргә ябыштырылгын прокламациянең «Тасвире әфкяр» матбагасында басылган булуы аңлашылып, бу матбага печатланде. Иясе Әбүззия Тәүфыйк бәкне истинтак өчен мәхкәмәгә чакырганнар икән. Ул, инде мине сөрерләр, яки хәбес итәрләр дип мендәр, юрган, киём-салымнарын бәйләп алып барган, ләкин аны бернәрсә дә эшләтмәгәннәр. Җавап алгач жибәргәннәр. Матбага вә газетасында хезмәт итүче угыллары Таләхә илә Вәлид әфәнделәрне полицә тәүкыйф итәчәк булса да, хәзергә кадәр таба алмаган диләр. «Тасвире әфкяр»нең берничә мөхәррирләре тәүкыйф ителделәр. «Иттихад вә тәрәккый» тарафдарлыгы итүче газета исә ялңыз ошбу «Тасвире әфкяр» иде. Гәрчә «Тәрҗемане хакыйкәт» газетасы да иттихадчылар фикерен тәрвиж итү мәсләгендә исә дә, идарә кысынкылык сәбәпле аны белдерергә җәсарәт итә алмыйдыр.

Әнвәр бәк Истанбулда һәр жомга көн жомгадан элек үзе илә күрешергә килгән мөсафирләрне кабул итә. Бу көннәрдә Кадырга һилияле Әхмәр хастаханәсенә килеп карап йөрде, үзен бик зур хөрмәт илә каршы алдылар. Әнвәр бәк хастаханәдә мәжрухлар караучы безнең Гөлсем, Рукыя вә Мәрьям ханымнарны сорап үзләре берләң күреште вә шундый инсаният вә кардәшлек күрсәтүләре өчен аларга бик самими тәшәккерләр бәян итте. Әлегә яңа бер хезмәткә тәгаен ителгәнә юктыр. Бу көннәрдә Траблустан мәшһүр каһарман Фәтхи бәк тә кайтты. Траблустагы төрек гаскәре аннан чыгарылып беткәнчегә кадәр Италия Төркиянең аталарына төшергән гаскәрен алмый тора икән.

Яурупа дәүләтләренең ноталарына ни җавап бирергә тиешлеге хакында киңәшер өчен солтан сараенда иртәгә «Бөөк милли мәҗлес» ачылачагы ихтимал тотыла. Бу хосуста министрлар

мәжлесендә берничә мәртәбә мөзакәрә булып, әле һәнүз карар биреп бетерә алмаганнар. Әгәр ачыла калса, бу мәжлескә мәжлесе әгъян, шураи дәүләт әгъзалары вә башка бөек хөкүмәт адәмнәре чакырылачактыр. Бәгъзе төрек газеталары парламентлы бер мәмлэкәттә мондый гайре мәсьүл бер мәжлес ачылуын муафыйк күрмиләр. Әгәр ачыла калса, мәсьүлиятне үз өстенә алудан бер дәрәжә котылып өчен бу эш Камил пашаның бер осталыгы булачактыр.

Сәланиктә утыз мең кадәр мөселман мөһажирләренен, ягъни Балкан вәхшиләре тарафыннан таланган мәзлумнәрнең фәүкылгадә сурәттә мохтаж вә фәкыйрьлектә булганлыкларын диъкъатькә алып, Мисыр һияләе Әхмәр жәмгыяте шуларга ике пароход азык илтеп тараткан. Мисыр байлары күп акча вә сәдака жибәрәләр икән. Һолландиядәге «Твиде курант» атлы бер газета шулар файдасына иганә дәфтәре ачып, 12 мең флорин кадәр акча жыйган вә шуны Сәланиктәге Һолландия Салибе Әхмәр жәмгыятенә шул мөһажирләр файдасына тотарга дип биргән.

Мисыр мөселманнары солых мәсьәләсендә Төркиягә жәбер ителмәвен таләп итеп Әнгелтерә хөкүмәтенә мөрәжәгать иткәннәр. Һиндстан мөселманнары тарафыннан да шундый мөрәжәгатьләр була тора икән.

Траблус вә Балкан сугышларында Мисырлылар тарафыннан ителгән иганәләрнең хисаплары басылып чыкты. Бундан аңлашылдыгына күрә, Мисырлылар Траблус сугышы вакытында бер миллион 23 мең сум, Балкан сугышы вакытында исә ике миллион 291 мең сум иганә биргәннәр. Һияләе Әхмәргә иткән иганәләр монда дахил түгел, анысы аерымдыр. Гомумиятлә читтәге мөселманнар тарафыннан Төркиягә изһар ителгән хөрмәт, күрсәтелгән ярдәм бик зур булып, мөселманнарда хиссияте кальбия барлыгыны исбат итәрлек дәрәжәдәдер.

Соң вакытларда Төркиянең флоты Чанаккальга тышына чыгып юнан флоты берлән сугышкалый торды. Хәзергә кадәр

булганнарында яхшы ук муаффакиятыләр булганлыгын, Хәмидия крейсераының Ширага барып, искеләне тупка тоттыгын яздылар. Моннан ике-өч көн элек булган бер сугышта ике якның көймәләренә дә бераз зыяннар булганлыгы, ләкин Төркия флотының сәламәт көенчә кайттыгы рәсмән игълан ителде. Шунуң илә бәрабәр шушы сугышта төрек гаскәреннән 95 кеше яраланып, «Рәшид паша» исемендәге хастаханә пароходы илә Истанбулга китерелделәр. Солтан үз тарафыннан хастаханәгә кеше жибереп хәлләрен соратты. Каһарманлыклары өчен рәхмәт әйттерде. «Хәмидия» крейсераының Порт Сәгыйдькә киткәнлегә ишетелгән вә бу да юнан флотыннан качып киткән булырга кирәк дия зан ителгән иде. Бүген исә Порт Сәгыйдьтән алынган телеграфка би-наән, шуннан чыгып Бәхре Әхмәргә¹ киткәнлегә аңлашылмакта-дыр. Төркия көймәләренә килгән зарарлар бик жөзы² вә әһәмият-сез улып, биш-алты көн эчендә бик жиңел төзәтеләчәк бер хәлдә икәнлекләре, хәтта төзәтелмәгән көенчә дә сугышырга яра-ганлыклары баян ителмәктәдер.

Юнан флотын ныгытып жиңә алмаса да, Төркия флотының бе-раз хәрәкәткә килүе вә үзенә барлыгын күрсәтүе төрекләрнең хәйли мәмнүниятыләрән мужиб булды.

Нотага җавап бирү бөек мәҗлесе миллиянең киңәшеннән соң булуы көтелә. Мәҗлесе миллинең иртәгә тугызында, яки берсе көнгә – уында булыр дип исәплиләр. Мәҗлескә йөз кадәр кеше чакырылырга хисап ителә. Мәҗлес солтан тора торган «Долма-бахча» сараенда булачак. Дәгъвәт запискасы садырәгъзам паша ис-еменнән жибереләчәктер. Мәҗлескә төрле диннәрнең рәисе руха-нилары, элек министр булып торган кешеләр, коры вә диңгез гаскәрләренең башлыклары һәм зур сәүдәгәрләр дә чакырылуы фарыз ителә икән. Бәгъзеләр мәҗлесне өч көн дәвам итәр, диләр.

¹ Кызыл диңгезгә

² аз

Мәжлес жыелгач, кабинет аңа хәзерге әхвәле гаскәрия, сәясия вә малияне аңлатачак, соңра шундый бер хәлдә нишләргә тиешлеге хакында фикерләрен сораычактыр. Мәжлес Камил пашаның риясәте тәхетендә¹ булыр диләр. Хәзерге китешкә, ягъни югары даирәләр вә матбугатның әфкяре гомумияне хәзерләвенә күрә, мәжлес хәзерге әхвәлгә буйсынудан башка чара юклыкка карар бирер дип исәплиләр.

Сугышсыз-нисез шул тәклифләр барсы да кабул ителеп Әдернәдән дә ваз кичелсә, дахили ихтилал чыгар, хәзерге хөкүмәтне төшерерлек дип исәпләүчеләр дә зә түгел. Шәрык – гажәеп бер мәмләкәттер. Монда һич көтелмәгән вәкуатлар бик еш булгалыйдыр.

8 гыйнвар.

¹ житәкчелегендә

БӨЕК МӘЖЛЕСНЕҢ КАРАРЫ

Яурупа нотасына жавап бирү өчен 9 нчы гыйнварда солтан сәраенда жыелган «Бөек мәжлесе милли»нең карары газеталарда игълан ителде. Вә шуның илә бергә үк хөкүмәт үзе дә рәсми бәян-намә нәшер итте.

Бунлардан аңлашылдыгына күрә, хөкүмәт үзе электән нотаны кабул итәргә вә солых ясарга карар биреп куйган, мәжлесе миллигә бары шуны әйтеп тәсдыйк иттереп үтәргә генә тиеш тапкан икән. Мәжлес көндөз сәгать 2 дә ачылып 4 кә кадәр дәвам итте. Газета мөхбирләрен кертмәделәр. Мәжлескә чакырылган кешеләргә садыр әгъзам исеменнән запискалар жибәрелде. Мәжлескә Кәмал паша риясәт иткән. Мәжлес ачылганда садыр әгъзамның махсус мәмүрләре тарафыннан бу мәжлес жыелуның сәбәпләре бәян ителеп бер доклад укылган. Соңра сугыш министры хәзерендә гаскәрнең әхвәле хакында, малия министры Төркиянең хәзерге әхвәле малиясе хакында мәгълүмат биргәннәр. Бераз мөзакәрә дәвам иткән. Мостафа Гасыйм әфәнде, Газиәхмәд Мохтар паша, вакыйга нәвис Габдеррахман Шәрәф бәк, дөфтәр хаканы назыйре Мәхмүд Әсгад әфәнде, Рәшид Гакеф паша, харижия назыйре Нурадунгиян әфәнде вә башка берничә кеше бәгъзы нәрсәләр сөйләгәннәр. Баш мөддәгый¹ гомуми Исмәгыйль Хаккы әфәнде бундый шартлар илә солых ясау тиеш түгеллекне сөйләгән. Ниһаять, мәжлес әгъзалары әксәриять илә хөкүмәтнең фикеренә кушылырга карар биргәннәр. Сәгать дүрттә алар таралгач та министрлар шул сарайда калып үзләренә киңәш мәжлесен ясаганнар вә нотага электән хәзерләп куелган жавапны бер кат укып, карарга кул куйганнар, һәм шундук Австрия илчесе Паллавичинигә хәбәр

¹ дөгъвалаучы

жибәрәп, нотаның кабул улынганлыгын вә иртәгә рәсми җавапны тапшырылачагын белдергәннәр.

Шулай итеп Төркия Әдернәнең болгарларга калуына вә аталарның Юрупа дәүләтләре карарына тапшырылуына рәсмән разыйлык бирде. Юрупа дәүләтләренең аталарны Төркиягә кайтармаячаклары, юнанга бирәчәкләре яки автономияле ясаячаклары мәгълүмдер. Төрөкләрнең бик күбесе Әдернәне бирелүенә һич ышанмыйлар, аны бирергә солтан катгыян кул куймаячак, диләр иде. Бөек мәжлеснең карарыннан соң бу актык өмидләр дә җиме-релде.

Бөек мәжлеснең җыелуыннан ике көн элек садырәгъзам Камил паша «Сабах» баш мөхәррире Диран Келекян әфәнде илә «Икьдам» мәдире Нуреддин бәкне үзенә чакыртып, сугыш башлау тарафын куәтләп язмаска, әфкяре гомумияне солыхка хәзерләргә кушкан. Шул сәбәпле анларның һәм башка газеталарның язучыларына караганда хөкүмәтнең ни фикердә булганлыгы бөек мәжлеснең нә карар бирәчәге алдан ук мәгълүм иде.

Мәжлеснең карарын бүгенге газеталар бик яратып, гапыллы вә тәдбирле бер хәрәкәт дип язалар. Юрупаның нотасын кабул итүдә хөкүмәтне мәгъзур күрсәтер өчен бөек дәүләтләрнең Төркияне кысуын, Русиянең сугыш башларга хәзерләнеп куркытуын, яңадан сугыш башлаганда дүрт Балкан хөкүмәте белән генә түгел, алар өстенә Русия берләшкән дә сугышырга ихтыяж төшәчәген, бу исә ватан өчен бөек бер фәлакәт булачагын озын-озады тәфсилләп язгалар.

Нотаны кабул итү хакында хөкүмәтнең вә мәжлеснең карары нәшер ителгәч тә югарырак даирәдәге бер төрөк сәясие нә юлыгып, фикерене вә бу эшкә ни күз берләшкән караганлыгыны сорадым.

– Бик яхшы ителәр, бик сөендем, утыз елдан бирле һич булмаса бер мәртәбә Төркия хөкүмәте вә төрөк әгъзамы гапыл вә хөкүмәткә муафыйк бер эш эшләделәр, – диде.

– Ни өчен? – дидем. Буңа каршы янадан сугыш башлаганда, Төркиянең бөтенләй харап булачагыны, дахилдә акча вә милли рух юклығыны, хариждә һичбер дуст калмаганлығыны, файдалары өмид ителгән вә Русия илә араларында һәр көн сугыш башлануы көтелгән, Австриядән һәм Руманиядән дә соңгы минутларда һичбер файда килмәгәнлегене вә килер дип өмид итеп торуның электән дә мәхз фәлакәткә төшкәнлегене баян итте вә:

– Мәсьәлә Кырык Килисәдә, Лүлә Бургазда хәл ителде, аннан соңгы өмидләр барсы да шәрык хыяллары иде, анларга алданып тору ватан вә мәмләкәт өчен жинаять иде, эшкә тугры карый алучылар бу хакыйкәтне күптән үк күрергә мөмкин иде, фәкәт мәгаттәэссөф безнекеләргә моны аңлар өчен Лондоннарға барып йөрү, Яурупалылардан ноталар бирдереп, үзөмезне тагын бер кат хәкарәт иттерү, мәжлесе кәбирләр жыеп курчак уеннары ясау лязем күрелде, инде һич булмаса моннан соң күзөмез ачылса да Анатулыны саклый алсак, ләкин өмидем юк, без гафиләт вә хыяллар эчендә буылып үлөргә разый буламыз, әмма тугры сүз ишәтергә, эшкә тугры карарга вә һәрнәрсәне үз исеме илә атап йөртергә разый була алмыймыз, менә безнең шәрык халкының иң зур косуры да шулдыр, – диде.

Хөкүмәтнең вә мәжлесе кәбирнең карарына халык артык ятсынмады. Чөнки шулай булачагы алдан ук сизелеп килә иде. Һич шөбһәсез, каһарман төрек гаскәре тарафыннан хәзергә кадәр модафәга ителеп килгән Әдәриәннең Төркиянең икенче пайтәхете, иске солтаннарның караргыһы вә аңларның асәре мөкатдәсә, гүзәл жәмигъләр вә мәдрәсәләрен хави булган бу шәһәрнең дошманга тәслим итәргә карар бирелүенә фәүкылгадә тәэссөф итүчеләр вә үксеп-үксеп еглаучыларны үзем күрдем.

Хөкүмәтнең карарын укыгач, бер бөөк зат:

– Моның шулай булачагын вә шулай итүдән башка чара юклығын мин электән үк белә идем, ләкин шулай рәсми бер карар сурәтендә басылып чыгуы күңелгә шулкадәр авыр тоела ки, һич

тэгъриф мөмкин түгел, – диде. Күздән яшьләр килде, сүздән кисте.
Миңа да шул ук тәэсирләр хасил булган иде.

– Allah'a ısmarladık¹, – дидем дә яныннан аерылдым.

9 гыйнвар.

¹ Аллага тапшырдык

ИНКЫЙЛАБ

Истанбулда бер-ике сэгать эчендә һич адәм ышанмаслык зур вә мөһим бер инкыйлаб ясалы: төшүе вә төшерелүе мөмкин түгел зан ителгән Камил паша кабинеты чирек сэгать эчендә үзенең истигъфасын биреп урыннан чигелде. Аның жиренә мәшһүр Мәхмүд Шәүкәт паша кабинеты эш башына килеп, мәмләкәт идарәсе яңадан «Иттихад вә тәрәккый»челәр кулына кичте вә шул арада төшкән хөкүмәтнең иң моктәдир вә иң намуслы бөөк бер адәме булган хәрбия министры Назыйм паша да бу дөньядан мәнгелек юк булды. Могжиза яки сихер куәте берләң булган шикелле тизлектә эшләнгән бу эшнең каршысында һәркем дә шашып калды.

Филхәкыйкатъ, Камил паша кабинетыннан хошнудсызлык¹ галәмәтләре вә иттихаде тәрәккыйчеләрдә бәгъзе бер хәрәкәт әсәрләре бар итде, ләкин бу кадәр тизлектә мондый зур вә мөһим бер үзгәреш ясалуны бер кеше дә көтми иде.

9 нчы январьдә чәһәршәмбе көн солтан сараенда ясалган бөөк мәжлестә хәрбия, малия, харижия министрлары хөкүмәтнең ни хәлдә икәнлеген аңлатып дошманнар илә килешүдән, Јурупаның тәклифен кабул итеп Әдернә илә атарлардан ваз кичүдән башка чара юклыгын белдергәннәр. Мәжлестәге кешеләр дә буңа игътираз итә алмаенча хөкүмәтнең фикеренә кушылганнар. Ошбу карар шул 9 нчы январь көне кичке газеталарда хөкүмәт тарафыннан рәсмән игълан ителде. Электән дә мәәюс вә мөкәддир булган халыкның кайгысы вә күңелсезлеге дәхи дә артты. Ләкин бу кайгы вә хәсрәтләр һичбер төрле изһар ителә алмаенча эчкә жыела барды. Тик бәгъзе бер кешеләр үзара сөйләшкәндә генә шәрәф вә хәйсияте миллиянең бу дәрәжә аяклар астына тапталуын, мәкаме

¹ канәгатьсезлек

хилэфәтнең бу кадәр хәкарәт иелүен, Төркиянең Яурупада соңгы көннәре килгәнлеген, бөтен җиһан халкы төрекләрне кимсетеп, хурлап мәсхәрә итүләрен исәпләп күзләреннән кайгылы яшьләр тамызалар; дахилдә исә дәүләт хәзинәсенең тәмамыйлә буш булып, мәәмүрләргә мәгашь бирергә дә акча юклығын, һичбер җирдән карыд¹ алу мөмкин түгеллеген, дошман гаскәренең пайтәхеттән кырык чакрым җирдә генә тордыгы, бөтен Яурупа дәүләтләренең берләшеп Төркияне кысқан саен кыса бардыгын күз алдына китереп бу хәлләрдән котылып өчен һичбер чара табылмавына кайгыралар иде.

Ихтимал, сугыш... Күңеле төшкән, хөкүмәтләренең мәтанәт вә фидакарьлегеннән өмидләре өзәлгән халык, бунларны гапылга да китерә алмый, ни генә эшләнсә дә, зарар гына булачак, Яурупаның кысуын арттырып мәмләкәтемезнең калган кыйсемнәре дә тизрәк бүленүгә сәбәп булачак дип исәплиләр иде.

10 нчы январь пәнҗешәмбе көн иртәнге газеталарда хөкүмәтнең карары тагын ук басылып чыгып халыкның йөрәгендәге жәрәхәтне янә арттырды. Яурупаның нотасына каршы хөкүмәтнең җавабы бүген өлгермәсә иртәгәдән калмый биреләчәге дә шунда язылган иде. Каһвәханәләр тулы халык. Газеталарны укыйлар да укыйлар. Ләкин дөнья әүвәлгечә үк. Һичбер ихтилал-фәлән галәмәтләре юк. Һәрнәрсә үз хәлендә бара. Өйләгә кадәр байтак кешеләр белән күрешеп сөйләшкәләдем. Каһвәханәләрдә утырдым. Халыкта кайгы бар. Ләкин галәян юк. Газеталар исә хөкүмәтнең карарын, бөек мәҗлеснең әдә кушылуын бик гапыллы бер эш булганлыгын, әгәр Әдернәне биреп со-
лых ясарга разый булынмаса Русиянең дә Төркиягә каршы сугыш игълан итәчәге мөһаккак булганлыгын, хәлбуки Төркиянең бер юлы биш хөкүмәт илә сугыша алуы мөмкин түгеллеген озын-озады исбат итеп язалар. Табигый, бу язучылар халыкның фикеренә

¹ бурычка

тээсир итэ, кайгысын бетермэсэ дэ, галэянга китермэүгэ сэбэп була: шулай инде, ни хэл итмэк кирэк, Юрупаның шулкадэр кысуына каршы ничек итеп каршы тора аласың, бичара Камил паша эл дэ бар куэтен сарыф итеп каршы торып карады инде, эл дэ ул бар, юкса Истанбул да киткэн булыр иде, дилэр. Бэгъзелэре исэ: инде моннан соң бездэ куэт калмады, юкка каршы торып маташуда да файда юк, Истанбул да китэр, Анатулы да китэр, бездэ кеше юк, мәмлэкәтне идарэ итэ амыймыз, гаеп үземездэ, дилэр иде.

Өйлэ үтте. Һәр тараф тыныч. Бабы Гали тирәсендэ дэ ят бернәрсэ юк. Минем фатирым Бабы Галинең түбән ягында гына. Тәрәзәнән Бабы Галинең капкасы вә ишек алды күренеп тора. Сэгать ике булды, бер иптэш илэ рус пароходына берәүне озатырга төштек. Сэгать өч ярымнарда пароходтан чыгып Галата ягына рус почтаханәсәенә бардык, Бәк Углында азрак йөрөдек. Шунда иптәшемнең таныш бер офицеры очрап: Бабы Галидә ихтилал бар, Назыйм пашаны үтерделәр. Камил паша кабинеты истигъфа бирде, садырәгъзамлыкка Мәхмүд Шәүкәт паша куелачак, диде. Ышанырга да, ышанмаска да белмәдек, алай да тизрәк Истанбул тарафына киттек. Юлда һичбер ят әхвәл юк. Күпердә, урамнарда гаскәр хәрәкәте, каравыл-фәлән бернәрсэ юк. Өвүәлгә шикелле үк һәркем үз эшендә. Каһвәханәләр тулы төрекләр утыралар. Гажәбән ихтилалның шундые да була микәнни? дип исәпләдек. Истанбулга чыккач, иптәшемнән аерылдым. Бабы Гали жаддәсенә килдем. Бер генә дэ үзгәреш юк. Хәбәр алыр өчен «Сабах» матбагасына килдем. Ишек төбөндә өч полицейский тора. Эчкә кертмиләр. Кем кирәк, син кемсең? – диделәр. Мөхәррирләрдән фәлән затны күрергә теләм, дидем. Гаять нәзакәт белән: аз гына көтеңез, хәзер югары мендереп соратыйк, монда булса, күрерсез, диделәр. Малае төшөп: монда юк, диде. Полицейскийләргә: ни бар, ни саклыйсыз? – дидем. Бер шәй юк әфәндем, мәрак әтмәеңез. Саглык, диделәр. «Икъдам» матбагасына киттем. Эш анда да шулай ук,

ишек төбөндө полислэр тора. Ыичкемне кертмилэр, чыгармыйлар. Тугры Бабы Галигэ киттем. Аның ишек алдында вэ каршысындагы урамнарда инсан дэрьясы. Аяк басар урын юк. Житмэсэ, тагын өсттэн дэ коеп яңгыр ява, мең бэла илэ Бабы Галинең ишек алдына кердем. Халык дулкынлы. Бабы Галинең баскычы өстендэ хатый-плар нотыклар сөйлилэр. Халык һич туктаусыз: «Яшәсен “Итти-хады тэрәккый”, яшәсен Мәхмүд Шәүкәт паша, каһәр улсын ватанны харап иткән Камил кабинеты, бирмимез Әдернәне, бирмимез Рум илене, ватан өчен һәрнәрсәмез фида әдилсен!» дип кычкыралар. Рум илендә болгарлар, серблар тарафыннан таланып куелган мөһажирләрдән ике кеше баскыч өстенә менеп, бик просто вэ ачык кына андагы мөселманнар башына килгән фәлакәтләр вэ хурлыкларны аңлаттылар: «Әгәр дэ сез мөселман кардәшләремез андагы туганнарыңызның интикамнарын алмасаңыз, дөньяда яшәргә мөстәхак түгелсез, сез дэ безнең шикелле фәлакәтләр вэ хурлыкларга төшәчәксез, Балкан залимнәре тарафыннан үтерелгән, таланган, гыйффәтләренә тиелгән ике йөз мең дин вэ кан кардәшләреңезнең күз яшьләре сезләргә буып үтерәчәктер, хәбәреңез булсын!» – диделәр.

Моны тыңлаган әллә никадәр кеше кычкырып еглап жибәрделәр вэ шундагы гаскәрләрдән бәгъзеләре: «Иске хөкүмәтнең тәртипсезлегә йөзеннән без дэ сугыш вакытында өчәрдүртәр көн ач калдык, каһәр улсын ватан хаиннәре, саттылар безне, саттылар ватанны, Аллаһ бәләләрен бирсен!» дип кычкыралар иде. Ул да булмады, хужа әфәнделәрдән берсе чыгып, ватанның кодсиятенә¹, аны саклау өчен һичнәрсәдән тартынмау тиешлегенә даир атәшле бер нотык сөйләде. Артыннан да кычкырып тәкбир итә башлады. Бөтен халык шуңа кушылып тәкбир илэ һаваны яңгыраттылар. Аның артыннан «Һиляле Әхмәр» хезмәтенә килгән һиндлы ике әфәнде берсе артыннан берсе чыгып, инглизчә

¹ изгелегенә

нотыклар сөйләделәр. Бер төрек анларны төрекчәгә тәржемә итеп халыкка аңлатты. Бу әфәндедәр төрекләргә: «Һиндстан мөселманнары вә гомумиятлә дөньядагы өч йөз миллион мөселман бүгенгә көн дә сездән хәрәкәт көтә, сездән хәмиять, фидакарлык көтә, хиләфәт мөкатдәсәнәң намус вә шәрәфен саклавыңызны таләп итә, әгәр намусыңызны сакларга тырышсаңыз, бөтен дөнья мөселманы сезгә хәерхәһтыр, бөтен дөнья мөселманы сезгә ярдәмгә хәзердер, курыкмаңыз Юрупадан, сезне мәхв итәләр икән, намусыңыз вә гәрәфеңез илә мәхв улыңыз, хаклык сезнең тарафта, әгәр кальбеңездә иман куәте булса, һич шөбһәсез, галәбә дә сезнең тарафта булачактыр, моңа әмин булыңыз», – диләр икән. Әхмәд бәк Агаев вә башкалар да сөйләделәр.

Хатыйплар нотык сөйләгәндә, халык арасында кочак-кочак хитабнамә (прокламация) таратыла иде. Бу прокламациядә иске кабинетның хаталары, ватан тәһликәдә булуы, шул сәбәпле халыкның аны төшереп, ватанны коткарачак яңа кабинет ясарга теләве бәян ителмештер. Һәм дә хитабнамәдә: «Төркия хөкүмәте шималь Африка (Траблус) вә Арнавыдта муаффакиять илә сугышкан бер чакта берничә офицер үзләренә хезмәт вазифаларын онытып, таулар арасына качтылар вә ихтилал чыгардылар. Сәгыйд паша кабинеты эчкә ихтилал чыкмасын өчен, истигъфа кылды. Аның урынына менгән Әхмәд Мохтар паша кабинеты йомшаклык күрсәтеп, арнавыдларның Өскепкә¹ керүләрен, андагы төрек мээмүрләрен куалауларын мужиб булды. Бу тарика Төркия хөкүмәтенә нөфүз вә игътибарын төшерде. Төркия министрларының бөйлә йомшаклыгын Балкан хөкүмәтләре Төркия дәүләтенә зәгыйфьлегә итеп күрделәр. Мохтар пашаның сәясәте Балкан хөкүмәтләрен үзара берләштерде; шул рәвештә безгә дошман бер иттифак ясалуга карамыйча, Мохтар паша Рум иледә жыелган иң мөкәммәл 120 мең гаскәрәмезне таратты. Русия хөкүмәте Балкан сугышын язгача

¹ Скопье шәһәре

кичектерү тарафында булган. Ләкин болгар чаре¹ Фердинанд: “Без ничбер вакыт Мохтар паша кабинеты кадәр йомшак вә көчсез бер кабинет очратмабыз бит”, – дип сугышны ашыктырды» диелгән.

Хитабнамәнең бер урынында бөйлә диеләдер:

«Мохтар вә Кәмал пашалар үз планнарын генеральный штаб планнары илә муафыйк йөртмәделәр, истигъдадсыз вә яраксыз генералларны өсткә мендерделәр. Сугышасы урынга үзләренен шәхси сәясәтләрен йөрөттеләр, бу кабинетлар халыктагы ватан-пәрвәрлек вә сугышчылык хисен үтерделәр. Ясаган мосаләхәләре Балкан иттифагы өчен генә файдалы булды. Ниһаять, мосаләхә вакытында бөтен Руми илене дошманнарга бирделәр. Хәтта «Бөөк шураи дәүләт» ризалыгы илә Әдернә илә аталарны да биреп мәмләкәтне тәмам һәлакәткә житкерделәр».

Сәгать алтылар булган иде. Бабы Гали жаддәсеннән килә торган бер автомобильгә һәркемнең күзе төште вә дәрхаль «Яшәсен Әнвәр бәк!» дип кычкырыша башладылар. Автомобиль Бабы Гали ишек алдына килеп керде. Эченнән Әнвәр бәк илә сарайдан солтан тарафыннан килгән Халид Хөршид, Гали Фoad бәкләр чыктылар. Бунларны күргәч, халык тагын: «яшәсен», «каһәр улсын» дия кычкырыша башлаганнар иде. Әнвәр бәк бармагын авызына куеп шулашмаска ишарәт итте, вә үзләре эчкә кереп киттеләр. Арасы озак та үтмәде, бер автомобиль илә Бабы Галигә Мәхмүд Шәүкәт паша килеп керде. Аны күргәч, халыктагы сөөнечне әйтеп бетерерлек түгел иде, «яшәсен» тавышлары тагын һаваны яңгаратты.

Бер чирек сәгатьтән соң сарайдан килгән сәркатип Гали Фoad бәк, Бабы Галинең ишек төбенә чыгып баскыч өстеннән солтанның фәрманын укыды. Бу фәрманда Камил паша кабинетының истигъфасы кабул ителеп садырәгъзамлыкка Мәхмүд Шәүкәт пашаны тәгаен ителгәнлеге бәян улынмакта иде. Халык гөжли, сөөнечтән сикерешәләр, яшәсен дия кычкыралар, хәтта бәгъзе әжнәби

¹ чаре

газеталарының мөхбирләре дә шундагы галәяннан мөтәәсир улып, үз телләренчә шатлык галәмәте изһар итәләр, эшләпәләрен һавага күтәрәләр.

Фәрман укылгыннан соң яңа садырәғзам Мәхмүд Шәүкәт паша чыгып кыска гына ошбу нотыкны сөйләде:

«Падишаһымызның әмеренә бинаән, садарәтне шушы мөшкил заманда кабул иттем. Кабинет тәшкил иткәннән соң кулымыздан килгәнчә тырышачакмыз. Сездән ярдәм көтәмез. Инде тыныч кына моннан таралуыңызыны үтенәмен».

Кич сәгать 9 лар булган иде. Халык тыныч кына таралып китте. Шулай итеп өч-дүрт сәгать эчендә һич көтелмәгән вә нәтижә игътибарыйла фәүкылгадә мөһим булуы ихтимал тотылган бер үзгәреш булды.

Инде вакыйганың башына киләчәк булсак, эш болай булган: инкыйлабның асыл рухы өч кеше булып – Әнвәр, Тәлгать, Гомәр Нажи бәкләрдер. Бөтен план вә карарларны бунлар өчесе эшләгәннәр. Соңра бу планың фәғалияткә чыгарыр өчен, кемнәргә күпме нәрсә белдерергә вә ничек аңлатырга кирәк, шулай иткәннәр. Планның икътизасына бинаән, шул пәнжешәмбе көн сәгать 2-3 ләр тирәсэндә Бабы Гали тирәсэндәге вә «Шәрәф» сокагындагы кафвәханәләрдә өчәр-бишәр кеше, ни дә булса берәр мөһим вакыйга чыгачагын көтеп утырганнар.

Кафвәханәләрнең тышында урам почмакларында берәр кеше күзәтеп торган вә мөгаен сәгать (дүртенче ярты) житү берләң ул кешеләр кафвәханәләргә хәбәр биреп: бер вакыйга бар, чыгыңыз, дигәннәр. Чыккан кешеләр бергә кушылып Бабы Галигә юнәлгәннәр. Алдан баручылар кулларына флаглар күтәргәннәр. Бабы Галигә килеп кергәндә барлыгы 50-60 кеше булганнар. Ара-ларында төрле сыйныф халык вә хужалар да булынган. Бунлар Бабы Гали ишек алдына килеп керәсе вакытта гына бер бүлек гаскәр дә шунда килеп кергән. Ул да булмаган, шул минутта ук ат өстендә Әнвәр бәк тә килеп кергән. Теге 50-60 кешелек һәйәтнең

башында Тэлгаты вә Гомәр Нажиләр булган. Бабы Гали капкасы төбөндөгә икешәр-өчәр полис, жандарм вә пожарный команда офицерлары бунларга бер нәрсә дә димәенчә эчкә таба үткәрә биргәннәр. Шулай итеп барсы да ишек алдында жирлэшкәч, Гомәр Нажи бәк сүзгә башлап ватанның тәһликәдә булганлыгын, буны коткарыр өчен кабинетны төшереп башканы куюдан башка чара юклыкны вә милләт шуны таләп иттеген сөйләгән. Соңра: әгәр бу сүзләр хыянәт вә жинаять булса, менә минем күкрәгем, атып үтерез мине дип гаскәрләргә таба күкрәген ачкан. Тегеләр, әлбәттә, атмаганнар. Без үземез дә шул фикердәмез, дигәннәр. Соңра шундагы халык билиттифак Әнвәр бәктән бу кабинетка истигъфа тәклиф итәргә, яңасын тәгаен итәр өчен солтанга мөрәжғәть кылырга үтенгәннәр.

Буның үзәрәнә ул үзенә адъютанты вә искедән бирле хөррият хәрәкәтләрендәгә дусты вә моттәфики булган отставной офицер Мостафа Нажиб, Гомәр Нажи әфәндедәр вә Тэлгаты бәк илә Бабы Гали эченә кереп киткәннәр. Бу вакытта инде Бабы Гали ишек алдына ике-өч мең халык жыелып алган. Соңра бунлар 7-8 меңгә житкән.

Әнвәр бәкләр эчкә керү илә хәрбия министры Назыйм пашаның адъютанты Нафиз, Тәүфыйк вә шәехелисламның хадиме Жәлал бәкләр бунларны туктатканнар. Бунлар каршы тора башлагач, Нафиз тоткан да Әнвәр бәк өстенә аткан. Ләкин Мостафа дәрхаль Әнвәр илә Нафиз арасына кәргән. Шул сәбәпле ядрә аңа тиеп, шундук егылып үлгән. Буның үзәрәнә Әнвәр бәкнең иптәшләре дәрхаль эчкә кереп, Нафизне вә каршы торырга маташкан Тәүфыйк илә Жәлалны атканнар. Алар да шунда егылып үлгәннәр. Эчкә бүлмәдә министрлар мәжлесеннән Назыйм паша килеп чыккан икән. Ядрәләр аңа да эләгеп, ул да шунда егылып үлгән. Соңра Әнвәр бәк бер-ике иптәше илә эчкә, министрлар мәжлесенә (ул вакытта Бабы Галидә министрлар мәжлесе булып, әлегә нотага кул куярга жыелган булганнар икән) кереп истигъфа

кылуларын тәклиф иткән. Министрлар һич игътиразсыз истигъфана-
намәгә кул куеп биргәннәр.

Өнвәр бәк истигъфанаменә алгач, һәммә ишекләргә гаскәри
каравыллар куеп, үзе сарайга солтан хозурына шуны тәсдыйкъ вә
яңа садырәгъзамны тәгаен иттерергә киткән. Бу арада инде Истан-
бул вә бөтен Төркиядә хөкүмәт юктыр. Шул вакытта Тәлгать бәк
Бабы Галидәгә дахилия министрлыгы бүлмәсенә кереп утырганда
үзен мөвәккәть дахилия назыйре игълан итеп әмерләр бирә
башлаган. Берничә әмере Истанбул полицәсе башлыгын төшереп,
аның урынына иттихад вә тәрәккыйче Газми бәк дигән кешене кую
булган. Ул шундук әмернаменә алып барып тегене куып чыгарган
вә үзе утырып, полицәгә яңа хөкүмәт мәнфәгатенә муафыйк
әмерләр бирә башлаган. Мәсәлән: дәрхаль иттихады тәрәккыйгә
мохалиф газеталарның (Икъдам, Гыйлемдар, Яңа газеталарның)
ишекләрен печатъләп алганнар. Башкаларныкына да полицә куй-
ганнар. Яңа хөкүмәт өчен тәһликәлә күрәнгән кешеләрне тәүкыйф
итә башлаганнар, бундан мәгадән, Тәлгать бәк дахилия назыйре
исеменнән дәрхаль Төркиянең бөтен губернаторларына
хөкүмәтнең үзгәрүе хакында ашыгыч телеграм илә рәсми тәблигат
жибәрткән.

Халыкның бик күп жыелган вакытында Бабы Галигә Өнгел-
терә сәфиренең тәржеманы килгән иде. Хәзер министрлар
мәшгульдерләр, сезне кабул итә алмыйлар дия аны кертмәделәр.
Халык таралганда, иске министрлар һәм жөназалар Бабы Галидә
калганнар иде. Иртән аңлашылды ки, жөназаларны төнлә сәгать
икеләрдә Гөлханә хастаханәсенә илткәннәр. Министрлардан дахи-
лия назыйре Рәшид бәк илә малия назыйре Габдеррахман бәкләрне
тәүкыйф итеп полицәгә алганнар. Калганнарын гаскәр илә сакла-
тып өйләренә илткәннәр, кайсыларын иреккә куйганнар. Бер ике-
сенәң өйләре тирәсенә каравылга полицә куйганнар. Ошбу бе-
ренче көнне кичке газеталардан ялңыз «Тәржемәне хакыйкәт»
көнә чыкты. Башкалары ябылган иде. Беренче көннең хисабы

шуның илэ тэмам булды. Нич көтелмэгэн бу вакыйга һәркемгә фәүкылгадә нык тәэсир итте. Чөнки бөтен мәмләкәтнең язмышы майданга куелган, моннан соң я намус, я үлем генә бар, ватан я котылачак, яки бөтенләй һәлак булачак, ярты юлда калу нич тә мөмкин түгел вә әхвәл гаять нечкә иде. Төнлә берләң Истанбулда тагын әллә нинди көтелмэгән вакыйгалар, фәләкәтләр чыгуы вә Яурупаның сугыш пароходларыннан гаскәр чыгарылып Истанбулның забит ителүе, провокацияләр булып, үтереш вә янғыннар башлануы һәркемнең күңеленә килгәнлегә, шуларны вә истикъбальне исәпләп бик күп кешеләрнең төн буенча йоклый алмый чыкканлыклары иртән торып бер-берсейлә сөйләштекләре вакыт аңлашылмакта иде.

12 гыйнвар.

ИНКЫЙЛАБ КӨННӨРЕ

11 нче январьгә каршы төн бик тыныч үтте. Ичбер жирдә туп вә мылтык тавышлары ишетелмәде. Хәтта һәр төнне «янгын вар!» дип әллә ничә мәртәбә кычкырыла торган тавышлар да бу төнне булмады. Иртән тору берлән һәркем газеталарга сарылды. Бер генә көн элек матбагасы вә идарәханәсе иске хөкүмәт тарафыннан печатые булган вә мөхәррирләре хәбестә булынган «Тәфсире әфкяр» газетасы чыккан. Искедән «Иттихад вә тәрәккый»нең нык дошманы булган «Сәрбәсте» газетасы да чыккан. Ул инде хәзер бик нык иттихад вә тәрәккый тарафдары булган. «Сабах» матбагасы янында берничә йөзләп малайлар газетаның басылып чыгуын көтәләр. Ишеге төбөндә полицә юк. Димәк, ул да чыгачак. Хәлбуки, бу да Камил паша кабинеты вакытында гел аны мактый, иттихадчыларны яманлый, Әдернәне болгарларга калдырырга карар бирүне бик бөөк тәдбир вә гакыллыктан саный иде. Икьдам, Яңа Газета, Гыйлемдарлар юк. Анларның ишекләре төбөндә полисләр тора.

Газеталар кичәге вакыйганың тәфсыйләте белән тулы. Сөөнеч әйтеп бетерерлек түгел. Кызу-кызу мәкаләләр: ватан тәмам ярның читенә житкәндә генә, тотып калдык бит, госманлыларда рух бар шул. Алар сабырлылар, түзәләр, ләкин кирәк вакытында үзләрен күрсәтә алалар дип язалар.

Урамнарда полицә вә жандарм әүвәлге шикелле үк аз. Ичбер жирдә чуалыш-фәлән юк. Яурупа сугыш пароходларыннан гаскәр-фәлән чыгарылмаган. Газеталарда яңа министрлар списогы¹ игълан ителгән. Сәгать 3 тә сарайдан Бабы Галигә кабинет (садырәгъзам илә шәйхелислам) киләчәк. Бу бик тантаналы була.

¹ оригиналда “ыспискасы” дип бирелә

Шул сәбәпле, сәгать уннан ук буны сәер итәргә Бабы Гали жаддәсенә халык жыела башлады.

Яурупа сәфарәтләре тарафыннан тәржеманнары Бабы Галигә килеп рәсмән яңа хөкүмәтне тәбрик итә башлаганлыклары да күрелде. Яңа хөкүмәт үзе вакыйганы кичтән үк һәркайсына рәсмән хәбәр биреп чыккан вә тынычлык бозылмаячакны тәмин иткән икән. Ләкин хәрбия министрының үтерелүенә вә Яурупа нотасына кабул жавабы бирелгәндә генә бундый бер вакыйга эшләнүенә ачуланып Яурупа хөкүмәтләренәң бу яңа хөкүмәтне тәсдыйкы итми маташулары бәгъзеләр тарафыннан ихтимал тотылып куркыла иде. Димәк, бу да булмады, халык рәхәтләнәп бер сулыш алды.

Өдернә команданы Шөкри пашаның иртәнге газеталарда ба-сылып чыккан телеграмы да халыкның хиссиятен кабартып, күп кешеләрнең күзләренә яшь китерде. Ул телеграмында:

«Өдернә шикелле дөнъяның иң нык мөстәхкәм урыннарыннан булган бер шәһәрне дәне, хунхур бер дошманга тәслим итәчәк ал-чак бер командан шанлы госманлы тарихында күрелгәнә юктыр. Мин дә, әлбәттә, мондый жинаятьне эшләмәячәкмен, соң солда-тымны үз мылтыгым илә үземне дә соң ядрәм илә үтерәчәкмен. Әгәр дә Өдернәне сакларга һич тә котым калмаса, ул вакыт шәһәрдәге хатыннар вә сабийларны шәһәр тышына чыгарып, кон-сулларга тапшырачакмын, бөтен тупларымны шәһәр өстенә юнәл-теп, аны бер хәрабәгә әйләндергәннән соң болгарларны ярып чыгып каһарман гаскәрем илә Истанбул өстенә йөриячәкмен. Истәрсә тышкы якта бер миллион болгар гаскәре булсын, минем фидакарь каһарман гаскәрем анлардан куркачак түгел, намус өчен жан фида итәргә һәрвакыт хәзерләрдер. Без я каһарманчасына үлчәкмез, яки бабаларымызның мөкатдәс пайтәхетене шан вә шәрәф илә тәрәк итәчкәмез», – диядер.

Иртәнге газеталарда игълан ителгән министрлар списогы бөйлә иде: садырәгъзам вә хәрбия нызыйре Мәхмүд Шәүкәт паша,

шәйхелислам – фәтвә әмине Мәхмүд Әсгад әфәнде, шураи дәүләт рәисе – принц Сәгыйд Хәлим паша, дахилия назыйре – хажи Гадел бәк (иттихады тәрәккыйче вә иске дахилия назыйре), харижия назыйре вәкиле – әүвәлге Афина илчесе Мохтар бәк, бәхрия назыйре – Мәхмүд паша, гадилия назыйре – әүвәлге Истанбул губернаторы Ибраһим бәк, малия назыйре – диван мохасәбәт рәисе Рифгәт бәк, нафига назыйре – Бисария әфәнде (румын), әүкаф назыйре – Хәйри бәк (иттихадчы вә әүвәлге әүкаф назыйре), тижарәт вә зирагәт назыйре – әүвәлге Измир губернаторы Жәлал бәк, почта вә телеграф назыйре – малия мөфәттише Остан әфәнде (әрмәни), мәгариф назыйре – Шөкри бәк, харижия назыйре юк әле. Хаккый паша, әүвәлге Нурадунгиян әфәнде, принц Сәгыйд Хәлим яки Хәлми паша булуын ихтимал тоталар.

Бу министрлар арасында хәзергә кадәр үзләрен халыкка таныткан вә үзләренә эшлекле булганлыкларын күрсәткәннәре Мәхмүд Шәүкәт паша илә Хәйри бәк, анлардан кала хажи Гадел бәктер.

Кичә 11 ндә жомга көн Назыйм пашаның женазасы булды. «Гөлханә» хастаханәсеннән илтәп Сөләймания жәмигы янындагы зияратка күмделәр. Женазаны озатырга ике бүлек гаскәр, гаскәре музыка, падишаһ исеменнән Салих паша, дахилия назыйре исеменнән Нури бәк, чит дәүләтләренә гаскәри агентлары, байтак генераллар, офицерлар вә шунлар жөмләсеннән Әнвәр бәк тә килгән, халык яхшы ук күп иде. Бик хөрмәтләп күмделәр. Адъютантлар Нафиз, Тәүфыйк илә Жәлал бәкләренә дә женазалары шул көн булды. Әнвәр бәкнәң иптәше Мостафа Нәжибнәң женазасын мәзкүр хастаханәдән «Иттихад вә тәрәккый» жәмгыяте клубына китерделәр вә аны иттихадчылар бик зурлап бүген дәфен иттеләр.

Бүген хәбесханәләрдән, әүвәлге хөкүмәт вакытында сәяси жәһәттән ябылып та хөкүмәткә бирелми торган иттихады тәрәккыйчыларны чыгардылар. Әүвәлге Измир мәбгусы мәшһүр Хатыйп Габидуллаһ әфәнде: мин чыкмыйм, мөхакәмә итсеннәр,

гаебем булса, жэза бирелсен, булмаса, юк жиргэ мине төрмэгэ ябып өч ай асраучылар хөкөмгэ бирелсен дип тора икэн. Анлар урынына хэзер әүвәлгә хөкүмәт тарафдарларын тәүкыйф вә хәбес итәләр. Бүген кичкә кадәр тәүкыйф ителгән кешеләрнең саны сиксәнләп бар диделәр. «Хикмәт» газетасының мөхәррире Хәлми бәк тә шунлар арасындадыр. «Икьдам» баш мөхәррире Гали Кәмал бәк Бәк Углында Русия тәбәгәсә булган Токатлиан номерына кере-реп котылмакчы булган икән. Русия сәфире үзен аннан чыгарткан. Чыккач та төрек полицәсә тотып алган. Искә хөкүмәт вакытында Яурупага качкан иттихады тәрәккыйчеләрнең кайту хәбәрләре алынды. Жәһид вә Жәвид бәкләрне бүген-иртәгә көтәләр. Инде алар урынына иэтиляфчылар вә иттихады тәрәккый дошманнары качтылар вә һәр көн качалар. Шулай итеп: Румания пароходларына Көстенжәгә илтергә вә аннан килтерергә юлчы һәрвакыт булынып торадыр!

Бүгенгә газеталарда күп мәэмүрләр алмаштырылып, яңалар куелганнары күрелде. Яңаларның иттихадчылар булачагы мәгълүмдер. Яңа хөкүмәтнең әсәре уларақ идарәи горфинен кич сәгать уннан соң йөрергә ярамый дигән кагыйдәсә бүген бетерелде. Моннан соң урамнарда теләгәнчә соңга калырга ярыйдыр. Үткән төнне сәгать 4 тә Истанбулда яхшы ук каты зилзилә булды. Бүлмәләрдә нәрсәләр селкенде, өстәлләрдәгә нәрсәләр төште, йокысыннан сикереп уянып тышка атылучылар күп булды. Ләкин хәмед улсын, зарарсыз үттә. Бу зилзиләне дә «Иттихады тәрәккый» хөкүмәте ясалуга Ходайның ачулануы галәмәтә дип караучылар бар! Бундан элек тә алар эш башына килү берлән шундый зилзиләләр, янгыннар чыга иде... диләр.

Кичә 11 ндә жомга көн көндөз сәгать өчтә солтан сараеннан садырәгзам Мәхмүд Шәүкәт паша илә шәйхелислам рәсми уларақ Бабы Галигә килделәр. Бабы Гали жаддәсендә биш-ун меңнәр халык үзләрен каршы алдылар. Гаскәр музыка уйнап торды. Шәйхелислам бик карт бер адәмдер.

Вакыйганың заһири ягын вә урам халкының аны ничек каршылап алуын яздык. Инде башка ягына да берәз күз салып карыйк. Югарырак даирәләр вә житдирәк кешеләр бу вакыйганың булуына ничек карыйлар?

Иттихадчылар сөенделәр, анларның мохалифләре көенделәр. Бу мәгълүм. Партия ихтилафларыннан читтәрәк торучылар арасында исә ике фикер бар. Берсе: бу инкыйлабны ясап бик зур хата иттеләр, ватанны бөтенләй тәһликәгә куйдылар. Юрупалыларны ачуландырдык, бу эш гадәтән Иэтиляфе мөсәлләскә каршы зур бер нәмаеш булды, алар бездән ачу алмый калмаслар, Рум иле китү өстенә инде калган жирләремезне дә коткару өмидләре бетте, бу эш бары безнең үлемемезне тизләтте генә, бер файдасы да булачак түгел, диләр. Буна дәлил итеп тә: 9 январьдә булган бөек мәҗлестәге мөзакәрәне искә төшерәләр. Анда Назыйм паша: каршымыздагы дошман гаскәре безнекеннән көчле, ләкин безнең гаскәрнең дә куәте мәгънәвиясе бик яхшы, әгәр сәяси вә мали жәһәтләрдән манигъ булмаса, сугышырга мөмкин, ул жәһәтләргә исә мин белмим, дигән. Хариҗия назыйре Нурадунгиян әфәнде сәяси жәһәтне баянга керешеп: безне кысу хакында Юрупаның иттифагы заһири генә түгел, бәлки чын-чыннан. Хариждә безгә дуст һичбер дәүләт юк, Русия исә сугыш берләш куркыта, бинаән галәйһи, минем фикеремчә, сәяси жәһәтемез сугышка мөсагадә түгел, дигән. Малия назыйре Габдеррахман бәк (татар) малия жәһәтене баянга керешеп: бу яктан эшемез бик начар, һичбер банкадан¹ бурыч бирмиләр, банкадагы текущий счёттагы өч миллионны да алып бетердек, мәәмүрләргә декабрь жалованиесен һәнүз бирә алганымыз юк, бинаән галәйһи, минемчә, әхвәл малиямез сугышка катгыян мөсагадә түгел, дигән. Менә шуңа карап бөек мәҗлес сугышмаска вә Юрупа тәклифен кабул итәргә карар биргән.

¹ банктан

Юкарыда мазкүр фикер сахибе адәмнәр: инде эшләр шулай булгач, кабинет алмаштыру сәбәпле генә ни файда итәчәкмез, бары Юрупаның ачуын китереп дошманлыкларын арттырырга гына сәбәп булачакмыз, диләр.

Икенче бер фикердәгеләр исә: намуссыз яшәмәктән намус илә үлмәк мең мәртәбә артыктыр, Рум илене коткара алмасак, хәтта бөтенләй бетсәк билә, соң нәфәсемезгә кадәр гайрәт күрсәтү бурычымыздыр, суелган вакытта куйлар да тиберченәләр, Камил паша кабинеты безгә тиберченергә дә ирек бирми иде; ватан өчен, намус өчен барымыз бер кеше булып аякка калкамыз, соң горышларымызга кадәр ватан өчен, гаскәр өчен фида итәмез, әгәр аннары да бернәрсә эшләп булмаса, ни хәл итмәк кирәк, без вази-фамызны үтәгән булырмыз, диләр.

Бу соңгыларының фикеренчә: Юрупа Төркияне бетерергә катгыян карар бергән. Никадәр аның хәтерен табарга, аңа яхшы күренергә тырышылса да, ул ихтыяр берлән шул карарыннан ваз кичәчәк түгелдер. Рум иле мәсьәләсә бетү берлән әрмәни, Сүрия, Басра мәсьәләләре кузгатылачак, Камил паша кабинеты исә уступка вә бирү юлына кергән. Мәмләкәт бүленеп беткәнчәгә кадәр ул шул юлдан чыгычак түгел. Юрупа дигән нәрсә аның башында бер куркулык булып торачак. Бу хәлдә бу фәлакәтләрне өч-биш елларга кичектереп вә тәдрижән эшләтеп торуда төрекләр өчен бер файда да юк, ни дә булса менә хәзер булсын, күрик, диләр.

Хариждәге дуствлык ягына килгәндә, «Иттихады тәрәккый» жәмгыяте шундый зур эшне алай тиз генә эшләмәс, ул Германия, Австрия, Руманияләр илә аңлашкандыр, аларның ни фикердә булганлыкларын белгәндер, диләр һәм инкыйлабтан ике-өч көн элек Мәхмүд Шәүкәт паша илә Әнвәр бәкнең Германия вә Австрия сәфәрәтләрендә берничәшәр сәгать торып сөйләшөп чыкканлыкларын искә төшерәләр. Акча ягына килгәндә: кинә эш башында «Иттихад вә тәрәккый» булганда, рухлы жанлы бер

хөкүмэт булганда акчага аптыралмас, рәте табылыр, диләр. «Итти-
хады тәрәккый»нең үзенә дә өч-дүрт миллион лира акчасы бар-
лыкны сөйлиләр. Дөюн¹ гомумиядәге сугыш вакытында алырга
мөмкин булган өч миллион лира бар, диләр. Бундан мәгадән, Ис-
танбулдагы милекләрдән алыначак ике миллион ярым лира налог
бар, бунларның күбесе байларда, теләгәндә бик тизлек илә жыеп
була, диләр. Гәрчә беренче фикердәге кешеләргә каршы игътираз
итәрлек куәтле дәлилләр юк исә дә, монда булынып, әхвәлгә кара-
ганда бу соңгы фикердәгеләргә кушылмый мөмкин түгелдер.
Чөнки Камил паша кабинеты халыктан, милләттән тәмам ае-
рылган, тәмамыйлә Яурупа нөфүзенә төшөп, ялңыз аның әмерен
үтәп торучы бер һәйәт сыйфатына кәргән, бинаән галәйһи аның
Төркия хөкүмәте диярлек жире калмаган иде. «Иттихады
тәрәккый» хөкүмәте эш башына килү берләң халыкта бер рух
күтәрәнкелеге хасил булды. Без әле үлмәгәнмез икән, коткарырга
тырышучыларымыз бар икән, дия хәят галәмәте күрсәтә башлады-
лар. Яурупа назарында да төрекләрнең бөтенләй жансыз түгеллек-
ләре, лөзүме вакытында аңларда да фидакаръләр, каһарманнар чы-
гарга мөмкин икәнлегә, бөйлә бер милләт илә шаяру мөнәсиб
түгеллегә беленде.

Хәзергә хәлдә яңа хөкүмәтнең нишләячәге монда ачык
мәгълүм түгелдер. Ике-өч көн эчәндә Яурупа дәүләтләренең
мәгъһуд² ноталарына җавап биреләчәк. Эшләр шуннан соң
аңлашыла башлар. Төрекләр бу җавапта Әдернәдән вә аталардан
ваз кичәргә разый түгеллек бәян ителер. Әгәр дошманнар шуңа
күнмәсәләр, матлуб сугыш булыр, диләр. Хөкүмәт үзе исә газета-
лар васитасыйлә үзенә бихәммә хәл сугыш тарафдары булма-
ганлыгын, ләкин ватан вә милләтнең әэрәф вә намысын мотлак
сакларга карар бирдеген аңлата тора.

¹ бурыч

² билгеле

Һәр ничек булса да, әхвәл бик нечкә. Хәзер хәят вә мәмәт мәсьәләсе тора. Әгәр төрекләр шуны лаекыйлә аңлап хәрәкәт итсәләр, бик яхшы булыр иде, телеграм хәбәрләреннән аңлашылдыгына күрә. Читтәге мөселманнар төрекләрдә мондый бер жан әсәре күренүгә фәүкылгадә шатланганнар. Бөтен көчләрейлә матди вә мәгънәви ярдәмгә карар биргәннәр. Мәсәлән: Һиндстан мөселманнарында Төркиягә сугыш иганәсе өчен дип электән хәзерләнеп куелган, ләкин Кәмал паша вакытныда барыбер юкка эрәм була дип җибәрелми калган 16 миллион франк акча бар икән. Алар хәзер шуны җибәрәмез дип телеграм биргәннәр. Мисыр мөселманнары да зур иганә җибәрәчәкләрен хәбәр биргәннәр. Кабинет алмашыну берлән ике көн эчендә Кара диңгез буендагы төрек шәһәрләрендә 50 мең лира сугыш иганәсе җыйганнар. Соңра яһүдиләр «Иттихады тәрәккый» тарафдарыдыр. Банкларда исә яһүдиләрнең күп доходлары бар. Шундый төрле чаралар илә акчаның рәтен табылачагы аңлашыладыр.

Шундый авыр вә чуалчык бер заманда Мәхмүд Шәүкәт пашаның мәсьүлиятне үз өстенә алырга җәсарәт итүе, ватанның шундый ихтыяҗы вакытында аның эш башына килүе әллә никадәр кешеләргә гайрәт, җәсарәт вә рух кертте. Бик күп кешеләр йокыдан уянган шикелле сискәнеп киттеләр. Бу да аз бер нәрсә түгелдер.

12 гыйнвар.

МОРАД БӘК ЯНЫНДА

Кафкасияле¹ Морад бәк монда искедән бирле мәшһүр бер адәмдер. Гомум тарихлары, «Торфамы, торфандамы» атлы бер романы, соң заманнарда Родос атасында сөргендә вакытында язган «Тарихе Әбелфарук»ы вә «Иттихады тәрәккый» жәмгыяте галәйһенә язган бәгъзе бер әсәрләре барсы да укырлык вә укучыларга бер тәэсир калдырырлык нәрсәләрдер. Морад бәк солтан Хәмид заманыннан бирле хөррият тарафдары булып майданга чыга. Ләкин кинә шул вакыттан бирле һичбер төрле хөкүмәт илә килешә алмый. Ул солтан Хәмид заманында да хөкүмәт галәйһендә иде. Аның идарәсе бетерелеп, Яшь Төрөкләр идарәсе корылгач та хөкүмәт галәйһендә булынды. Солтан Хәмид вакытында ул сәяси гаеп илә, ягъни хөкүмәтне бозарга тырышучылар жөмләсеннән табылып мәхкәмә тарафыннан үлем жәзасына хөкем ителгән, ләкин Төркиядән качып китеп Мисырда, Яурупада үзенә мөһәббәтсәң² дәвам иткән вә «Мизан» газетасын дәвам иттергән иде.

Идарә алмашынып, эш башына Яшь Төрөкләр килгәч, Морад бәк анлар илә дә таныша алмады. Анларга каршы язды вә сөйләде. Ниһаять, Истанбулда искелеккә кайтыр өчен ясалган 31 март вакыйгасында Морад бәкнең зур дахиле барлыгы аңлашылып, Яшь Төрөкләр тарафыннан ул Родос атасына сөргенгә жибәрелде. Бераз мөддәттән соң аны кайтардылар. Хәзер ул Бугаз Эчендә, Анатулы хисары дигән урында, үзенә вилласында тора. Аның өе Босфор буенда таш койма илә әйләндереп алынган, зур бер бакча эчендә бездәге иске байлар йортлары шикелле әллә ничә коридорлы вә бик күп бүлмәле иске агач бер бинадыр.

¹ кавказлы

² тырышуын

Морад бәк күп язучы, ачык төшенүче, үткен фикерле, тирән мәгълүматлы бер заттыр. Вакытыйла Истанбулның берничә мәктәпләрендә дәресләр укыткан вә шәкертләргә үзен гаять яраттыра белгән иде. Хосусән, Морад бәк сәясәт илә шөгыйльләнүне бик ярата. Сәясәт белүдә үзенә зур ихласы барлыгы язган әсәрләренең һәр кайсында күренеп тора. Морад бәк хәзерендә дә сирәк-сирәк кенә газеталарга сәяси мәкаләләр язгалый тора. Язган нәрсәләрендә башкалар тарафыннан әйтелмәгән яки әйтелергә жәсарәт ителмәгән фикерләр бәян ителә. Шул сәбәпле аның мәкаләләре мотлака күзгә төшә вә һәркем тарафыннан укула. Ләкин ул күбесенчә әфкяре гомумиягә хилаф бер нәрсә бәян итә. Шул сәбәпле аның язган нәрсәләрен яратучылардан бигрәк яратмаучылар күп була.

Мәсәлән: кичәннәрдә «Икьдам» газетасына язган озын бер мәкаләсендә Төркиянең Әнгелтерә яки Русия химаясенә керүе яхшы булачагын бәян иткән иде. Аның бу мәкаләсенә каршы рәддияләр язып, үзен сүктеләр. Гомумиятлә, монда Морад бәкнең игътибар вә хөрмәте әүвәлгедән күп кимегән. Аны иске заманның гакыллы вә галим бер адәме, ләкин вакыты үткән бер кеше дибрәк карыйлар: «Яхшы ук картайган да инде, шул сәбәпле сөйләгән сүзләрендә вә бәян иткән фикерләрендә мәгъзур¹ күрелеп мөажәза ителмәскә дә ярый», – диләр.

Һәр нә, Морад бәк Төркиядәге бөөк затларның берсе икәнлегендә яки булганлыгында шөбһә юктыр. Шунуң өчен дә мин аның илә күрешергә теләп моннан элек ике мәртәбә өенә киттегем хәлдә муафыйк була алмаган идем: кәефсез, авырый, кеше кабул итә алмый, үзе дә чыкмый, дигәннәр иде. Ниһаять, 14 нче январьдә бу соңгы баруымда күрештем.

Беренче бүлмәләрне үтеп, залына барып кергәч, өстенә кичәлек озын антары, аның өстеннән озын тула чикмән кигән, ап-

¹ гафу

ак сакаллы, урта буйлы, гүзэл генә йөзлө бер зат мине каршы алып утырырга урын күрсәтте. Бу зат Морад бәк иде.

– Моннан элек килүләреңездә кабул итә алмадым, авыру идем, гафу итеңез, берничә айлар һичбер жиргә чыкканым юк, хәзер инде Ходайга шөкер, берәз яхшымын, диде.

Безнең газетаны вә Русия мәселманның эхвәлене, Истанбул эхвәлен минем ничек тапканлыгымны сорашты. Мөнәсибенчә җаваплар биргәннән соң сүзне соңгы кабинет алмашыну вакыйгасы өстенә күчереп, бу хакта аның ни фикердә булганлыгын сорардым.

Буңа каршы Морад бәк:

– «Иттиһады тәрәккый» фиркасе хөкүмәте инде яңадан бер кат үз кулына алды, әгәр дә әүвәлге хаталарын төзәтеп, мәмләкәткә канун вә мәшрутиять дәверә кертсә, хөкүмәтне үз кулында тотар алып вә мәмләкәт өчен файда да китерә алып. Әгәр кинә әүвәлге шикелле мәшрутиять намына идарәи кәйфиягә¹ юл бирсәләр, озакка бармас, тагын ук жимерелер, аның («Иттиһады тәрәккый»нең) бөтен косуры мәшрутиять канунын татбикъ итә алмауда, бер тақым вак шәхси эшләр вә ихтирасат илә маташудадыр, юкса әгәр мәшрутият вә хөррият кануннары татбикъ ителмеш булса, мәмләкәттә әллә кайчан мәгълүм вә мөгаен мәсләклә бер идарә булыныр, дахилдә дә, хариждә дә иминият казанылыр, бу чуалышлар, бу сугышлар берсе дә булмаган булып иде, – диде.

– Бундый нечкә вакытта бөйлә бер инкыйлаб ясау сәбәпле Яурупа мөдахәлә итмәсме икән? Бу хакта ни фикердәсез? – дидем.

– Эш Германиядә, әгәр дә ул мөдахәлә иттермәскә теләсә, шуны булдыра ала. Хәтта бу хосуста аның бер ишарәте кәфидер. Чөнки Яурупа дөүләтләренә арасында тәмамыйлә иттифак булмаганда бәгъзеләре генә аерылып мөдахәлә итә башласалар, үз

¹ чикләнгән хакимияткә

араларында ихтилаф чыгару лязем буладыр, алар исә моны бер дә теләмиләр. Германиянең разыйлыгы булмаганда Русиянең Анатулыга тәжәвез итү ихтималыннан да куркырга урын юктыр. Телеграм хәбәрләренә күрә, Германия хөкүмәтенең Төркияне кысарга теләмәгәнлегә аңлашыла, бу исә безнең өчен сөенечле хәбәрдер, – диде.

– Соң яңадан сугыш булса, төрек гаскәре жиңәргә муафыйк булырмы икән? Буңа ничек карыйсыз? – дидем.

– Әгәр яңадан сугыш башланса, безнең гаскәрнең жиңүенә мин йөздә йөз әминмен, монда аслән шөбһә итмим, – диде. Соңра:

– Ah углым, әгәр сез ул Кырык Килисә, Лүлә Бургаз вакыйгаларында булган хыянәтләр, дәнәәтләрне¹ белсәңез, шашар идеңез. Аларны сөйләргә инсанның теле бармый, андый зур хыянәт вә иһанәтләр² госманлы тарихында күрелгәнә юктыр, һәм моннан соң да күрелмәстер. Шуның өчен дә муаффакиять, һич шөбһәсез, безнең тарафта булачактыр, диде вә бу фикердә булынуына дәлил йөзеннән: дошман гаскәренең бик арыганлыгын, сугыштан туйганлыгын, хәлбуки төрек гаскәренең хәле хәзер һәр жәһәттән мөкәммәл улып, азык вә корал житеш булганлыгын, мәгълүбият вә Рум иле золымнары сәбәпле гаскәрнең хәмияте миллиясе галәянгә килгәнлеген, бинаән галәйһи, нык сугышачагын, Кырык Килисә вә Лүлә Бургаз хыянәтләре яңадан булуы мөмкин түгеллеген зикер итте.

Соңра үтәдән-биредән берәз сөйләшкәч, сүзне үзенә мәгһуд мәкаләсә өстенә китереп: Төркиянең Әнгелтерә яки Русия химаясенә керүен ни өчен тиеш таптыгын вә бундый сугыш вакытында андый һәяжан бирә торган мәкаләне язарга ни өчен лөзүм күрдәген сорадым.

Буңа каршы Морад бәк:

¹ түбәнлек, кешелексезлек

² кимсетүләр

– Минем максат протократ¹ түгел, бэлки протекция, ягъни хиямаягэ керү түгел, бэлки бу ике дэүлэттэн берсенен мөзаһэрэг² вэ дустлыгын тээмин итү иде. Мин моны шул мәкаләдән соң икенче көнне тәсхих иттем³, ләкин аңларга теләмәделәр, юкка һөжүм иттеләр. Инде безнең өчен бу ике бөек дэүлэттән берсенен яки һәр икесенен дустлыгын тээмин итәргә ихтыяж барлыгы көн кебек әшкярдыр⁴, юкса безне ямшәтмәячәкләрдер. Германиядән хәзергә кадәр файда күрелмәгәнлеге дә һәркемгә мәгълүмдер. Хәтта мин хиямаягэ керүне чын үз мәгънәсендә истигъмалъ итсәм дә, буңа тәгажжеб итәр урын юк; солтан Мәхмүд заманында ясалган «Ханкяр искеләсе могаһәдәсе» буенча Төркия рәсмән Русиянен химаясенә кергән. Бу бер хакыйкәтьтер, буны яшереп булмый. Фәкәть бәгъзе бер сәбәпләр өчен вә хосусыйлә Яурупа рәкабәте уянмасын өчен, бу могаһәдәненә әхкяме гамәлгә куелмый гына тора (1 – филвакыйга, мондый бер могаһәдә ясалмыш исә дә, сонра 1840 та булган Лондон могаһәдәсе илә буның хөкеме бетерелмштер). Химаягэ керү дә истикъяляльгә мөнафи⁵ түгелдер. Балкан слав хөкүмәтләре Русия химаясендә яшиләр, әмма аңа карап истикъяляльләрен гаеп итмәгәннәр. Без дә шундый бер хиямаягэ кермәсәк, башымыз сугыштан чыгачак түгел, тәрәккый вә тәмәдденгә вакытымыз юк, шулай сугыша-сугыша бетәргә мәжбүрмез.. Минем язганым шуның өчен иде, минем назарым да бу бер хакыйкәтьтер, хакыйкәтьне һәрвакытта сөйләргә ярый, бэлки аны кичектерәргә ярамый. Шуның өчен дә мин ул мәкаләне яздым, диде.

Кинә үтәдән-биредән берәз сөйләшкәннән соң авыру кешене озак борчу булмасын дип, китәр өчен мөсагадә сорадым. Зияратым

¹ протекторат мәгънәсендә

² яклау, ярдәм итү

³ төзәттем

⁴ ачык

⁵ каршы

өчен мәмнүниятен изһар илә, тагын килсәм, мәмнүн булачагын бәян итте. Үзенә гарыз хөрмәт итеп яныннан аерылдым. Киткән вакытта:

– Русия мөселманнары арасында минем «Тарихе Әбелфарук»ымны укучылар бармы? – диде. Шаять булса кирәк, берничә кешенең укыганлыгын беләмен, дидем.

Теләсә ничек булсын, бөтен гомерене каләм хезмәтендә, фикер ижтиһадында үткәргән вә үзенә истикъяляле фикрисене¹ саклар өчен һәртөрле фәлакәтләргә күкрәк киергән бер кеше бик мөхтәрәмдер. Аның фикере, мәсләге сиңа хуш килсен, килмәсен, күнел аңа хөрмәт итә вә шундый кешеләрнең күбрәк булуын телидер.

* * *

Морад бәктән чыккач сәгатькә карадым, Күпергә кайтыр өчен пароход килергә бер сәгатьтән артык вакыт бар иде. Морад бәк тора торган Анатулы хисары дигән мөхәлләне йөрергә киттем. Бу жир Босфорның Анатулы ягында, текә бер тау буенда, иске румнардан калган крепость баганалары булынган бер жирдер. Тауның иң башына менеп, кырга чыгып әтрафыны карау нияте илә югары таба киттем. Урамнар шулкадәр тардыр ки, бәгъзән өч кеше бер рәттән сыеп барырлык түгел. Барсы да кәкре-бөкре, ләкин таш түшәлгән. Таза. Хосусән, һәр көн яңгыр явып тәмизли тора. Биналар барсы да мөселман өйләре һәр урамда гаять гүзәл ясалган мәрмәр ташлы чишмәләрдән көмеш кебек саф вә татлы сулар шарлап агып тора. Өйләренең ишек алларында зур бакчалар бар. Аларның бик күбесендә әле дә ямь-яшел яфраклы агачлар вә жирдә ямь-яшел үләннәр күренеп тора. Шуларның кайсыларында бозаулар, кәжәләр кәмәле хозур илә үлән ашап, агач яфраклары кыркып йөриләр. Шулар тар урамнардан югары таба әллә никадәр киттем.

¹ фикер бәйсезлеген

Урамнарда һичбер кеше юк вә һичбер бала-чага юк; каберлек өстендәге шикелле сөкүнәт. Сәгатькә карадым. Пароход килер вакыт житкән. Мин инде искеләгә кайтып житешә алачак түгелмен һәм әле тауның башына да чыга алмадым. Зарар юк, икенче пароходка калырман, дидем. Ике сәгатьтә тагын бер пароход бар.

Югарыга таба китә-китә, ниһаять, авылның яки шәһәрнең тышына барып чыктым. Иң актык өйләрне үтеп агачлыктар арасына барып кердем. Бер генә дә жан иясе, хәтта әүвәлге заманның этләре дә юк. Азрак куркып та алдым. Әгәр берәр усал килеп чыгып, шундагы тирән очырымга¹ төртеп төшердейсә, бетте бит эш, дим. Аллахка тапшырдым. Урманны үтеп чыгып тауның иң башына менеп утырдым. Гадәтән мәсҗед манарасына менеп, бер авыл өстенә караган шикелле һәрьяктан һич булмаса унар чакрымлык жир күренә. Бер тарафта әмсальсез дәрәжәдә гүзәл манаралары илә бөтен Истанбул күренә. Икенче якта Бугаз Эче жәелеп ята. Анда чип-чибәр пароходлар, лодкалар йөреп тора. Бугазның ике ягындагы гүзәл күшәкләр, сарайлар, виллалар панорамадагы шикелле латыйф манзара тәшкит итәләр. Сәгатьләрчә карап торганда да туярылык түгел. Шул утырган жирендә ябешеп каласың килә, мәңгелек шунда торырга телисең.

Төшкән вакытта килгән юлдан түгел, бәлки бер тар сукмактан төштем. Түбән таба киткән бер тар сукмак бар иде, кайда булса да, бер жиргә илтеп чыгарыр әле, дидем дә шуның илә киттем. Ул мине әллә ничә төрек йортларының ишек алларына илтеп кертте. Берничә бакчалар аркылы үтеп, ярлар аркылы сикереп чыгарга тугры килде. Шулай да булса, искеләгә төшә торган тугры юлга илтеп чыгарды. Урамнарда вә ишек алларында кеше вә бала-чаганың бу дәрәжә юклыгына хәйран калдым. Истанбулның башка жирләрендә, рум, әрмәни мәхәлләләрендә урамнарда, мәйданнарда һәрвакыт балалар уйнаганы, кешеләр йөреп торганы күренә.

¹ тирән чокырга

Кибетләр була, хасыйл: жан вә хәрәкәт эсәре күрелә. Бундан исә бигрәк артык сөкүнәт вә бушлык иде...

15 гыйнвар.

ҺӘЯЖАНЛЫ КӨННӨР

Кичәдән бирле Истанбул тагын һәяжан эчендә. Бер тарафтан яңа хөкүмәтнең Юрупа нотасына каршы биргән җавабы халыкны бик мәмнүн итмәде: аталар Юрупа дәүләтләренең каравына калырга вә Әдернәнең яртысы Болгариягә бирелеп, анда крепостылар жимерелергә булгач, моның ни мәгънәсе бар? Әүвәлге кабинет вакытындагы җаваптан буның ни фәркы бар? Бары Юрупаның ачуын кабарттырдык вә Назыйм паша кебек мәшһүр бер иремезне корбан гына иттек, диләр.

Икенче тарафтан кичә кичке газеталар Болгариянең мөтарәкәне бозып рәсмән сугыш башлаячагы хәбәре басылып чыгып, халыкны житди сурәттә төшенчәгә калдырды. Болгариянең рәсмән игъламына бинаән, 21 нче гыйнварда дүшәнбе көн кич сәгать 7 дә сугыш башланачактыр. Хәзер моны кәмәле мәтанәт илә каршы алудан, «я намус, я үлем!» дип сугыштан башка чара юк. Икенче яктан караганда, сугышырга акча юк, Юрупалылар бурычка бирмиләр. Хөкүмәт әллә ничә банкалар илә сөйләшеп карады. Нич кабул ителмәслек шартлар куялар. Мәсәлән: Төркиянең Анатулы кыйтгасын берничә дәүләтнең даирәи нефүзенә¹ аерып бүлмәкче булалар, әллә нинди имтиязлар сорыйлар, малиясен контроль астына алуны, гаскәрен киметүне, ягъни Төркияне Иран ясап калдыруны шарт итәләр. Табигый, Төркия ирекле көннән мондый хәлләргә разый була алмый. Ләкин акчасызлыкка да бер чара табуы кыен. Мәммүрләргә декабрь аеның жалованиесе һәнүз бирелмәгән. Аларның хәлләре дә мәшкил. Хөкүмәтне жалование сорап йөдәтәләр. Траблус Италиягә китү сәбәпле, аннан кайткан төрек мәммүрләре дә ике-өч айдан бирле жалование алмаганнар,

¹ Йогынты өлкәсе

гаилэләре ач калган, үзләре эшсез вә урынасыз торалар. Өч-дүрт көн элек шунлардан берничә йөз гаилә Бабы Галигә жыелып бер демонстрация ясадылар. Жалованиеләрен сорыйлар. Урын сорыйлар. Хатын вә бала-чагалары ач калдык дип еглашалар. Мәхмүд Шәүкәт паша ничек булса да тәмле сүзләр, жылы вәгъдәләр илә бунларны Бабы Гали ишек алдыннан чыгарып озатты. Рум илендә балканлылар кулына кичкән жирләрдән кайткан төрек мәмүрләренең саны да егерме меңнәргә житә. Бунлар да урынсыз, бунлар да эшсез, бунларга да жалование бирергә, урын табарга кирәк, мәсҗедләргә вә Истанбул тышындагы баракларга жирләштерелгән вә Сәланиктән Анатулыга пароход-пароход ташыла торган мөһажирләргә дә туйдырырга һәм жирләштерергә акча кирәк. Мәмләкәттәге даими тынычсызлыklar вә хариҗи сугышлар сәбәпле сәүдә вә тижарәт туктаган, алыш-биреш юк. Шул сәбәпле налоглар рәтләп жыелмый. Менә шундый бер вакытта ике-өч йөз мең гаскәргә кузгатып сугышып кара. Бу җиңел эш түгелдер.

Телдә һәркем намуз, ватан ди. Һәркем соңгы бер тынын бирергә разый төсле кылана, әмма эшкә килгәндә, элек тә алай булмаган. Хәзерендә инде ничек булыр, анысын алдагы көннәр күрсәтер.

Болар өстенә әхвәле сәясиянең мөсагадәсезлеген дә кушарга кирәк. Иэтиляфе мөсәлләс дәүләтләре бөтен куәтләре илә Балкан союзниклары ягында. Һәр җәһәтчә аларга ярдәм итәләр. Яурупаның иң нөфүзле газеталарыннан булган «Таймс» вә «Тан»нар бөтен әфкяре гомумияне Төркия галәйһенә хәзерлиләр. Төркиядәге соңгы инкыйлабны бик начар каршы алдылар. «Яурупаның тимер кебек куәтле ирадәсе бер кечкенә майорның (Әнвәр бәкнең) шаяруы илә һичвакыт сыначак түгелдер; Төркиядәге бу хәрәкәтләр үлем алдындагы жан чигешү кабиләннән генә бер нәрсәдер, Төркиянең яңа министрлары һич әһәмиятсез кешеләр

улып, Истанбулдагы Яурупа сәфирләре өчен алар арасында күрешерлек кеше юктыр», – диләр.

Дөрест, бунлар барсы да дошман сүзләре, дошманлык берлән язалар. Ихтимал ки, Балкан союзникларыннан бу газеталар күп акча да алалардыр. Әгәр Төркия көчле булса, мондый сүзләрнең бер тиенлек тә әһәмияте булмас иде, тик эт шикелле һауласыннар дияргә мөмкин иде. Алты бөөк дәүләт янына ошбу жиденче бөөк дәүләт тә кушылгач, Төркиянең каршысында дәншәтле бер куәт хасил буладыр. Германия, Австрия вә Румания тарафларыннан Төркия файдасына әһәмиятле бер сүз ишетелгәнә вә хәрәкәт күрелгәнә юк. Германия тарафыннан Анатулы хакында бер-ике сүз иштелсә дә, мәгаттәессеф, ул да Төркия өчен өмидле вә жылы бер сүз түгелдер: Анатулыга Русия кул сузмасын, ул жирләрне киләчәктә мин үземә билгеләп куйганмын диюдән генә гыйбарәттер. Руманиянең исә Болгария илә берләшеп Төркиягә каршы сугышу ихтималын билә язалар. Дахилдә төрекләр һәрникадәр гарәпләр илә әрмәниләрне тәбәгаи садыйка, госманлы-фәлән дип сөйләсәләр дә һәм төрек газеталары шулай язсалар да, шулай сөйләүче вә язучы кешеләр барсы да Сүрия гарәпләренең Төркиядән аерылып өчен хәзерендә бик нык хәрәкәттә булындыкларыны, анда әжнәби интригалары бик нык хөкем сөрдегенә вә әрмәниләрнең бөтен максадлары үзләренең автономия алудан гыйбарәт улдыгыны бик яхшы беләләр һәм озакламый бу эшләрнең шулай булачагына да ышаналар.

Төрекләрнең үзләренә килгәндә, Анатулы халкы жәһаләт вә фәкыйрьлек эчендә, юллар юк. Авыллар пәришан. Мәгариф юк. Мәктәпләр коры исемнән генә гыйбарәт вә вәйранханәләрдер¹. Бичара төрек солдатлары ихтилаллар, сугышлар эчендә йөри-йөри хәлдән тайган, билләре бөкрәйгән, ябык вә боеклар. Чәһрәләре кызганыч бер хәл кәсеб иткән. Миңрәүләнеп беткәннәр. Анатулы

¹ ташландык хәлдә

халкы арасында эллэ нинди мөһлик¹ авырулар хөкем сөрә, төрекләрне елдан ел киметә бара. Табиблар юк, хифзе сыйххэт кануннарын ижраэ итү юк. Истанбулдагы ике-өч йөз зыялы вә сәяси бәк эфәнделәр һич туктаусыз фирка уены уйныйлар. Әле бер фирка өсткә чыгып, хөкүмәтне үз кулына ала, әле икенчесе. Өсткә чыккан фирка вәлиләрне вә бөтен мээмүрләрне үз кешеләреннән куя. Алар бер нәрсә эшләргә, бер нәрсә исәпләргә өлгергәнче, икенче фирка өсткә чыга да әүвәлге мээмүрләрне барсын да куя вә алар урынына үз кешеләрен куя. Хәзерендә Истанбулда урам ташы санынча сабикъ министрлар, сабикъ вәлиләр, сабикъ мөтәсар-рифләр бар. Сәргәрдан булып² йөриләр.

Камил паша садырәғзам булгач та Жаһид, Жәвид, Исмәғыйль Хаккы, Гасыйм, Әхмәд Риза кебек бәкләр барсы да тизрәк Яурупага шылганнар. Милләтнең арасында булынып, аның кайгы вә фәлакәтләрен уртаклашырга теләмәгәннәр. Эш башында Камил паша вакытында һәркем шул Жаһид, Жәвид вә Әхмәд Ризаларны сүгәләр, алар котыртып милләтне харап иттеләр, диләр иде. Инде кичә Жаһид бәк Яурупадан кайтканда, аны каршы алырга мең биш йөз кеше төшкән. Хажи кебек аны кочаклап күрешәләр, пальто чабыларын үбәләр. Чөнки бүген эш башында «Иттихады тәрәккый»челәрдер. Бүгенге көндә икмәк вә мээмүриятләр шул Жаһидләр, Тәлгатыләр кулындадыр. Төркиянең хакиме, садырәғзаме-фәләне барсы да шунлардыр. Шунның өчен һәркем аларга тәрилкә тотат³. Әгәр иртәгә Иттихады тәрәккый эш башынан китә икән, шушы кешеләр тагын ук Жаһидләр, Тәлгатыләрне яманлап, Гали Кәмал вә Лотфи Фикри яклы булачакларында һич шөбһә юктыр. Чөнки барсы да мээмүр, барсы да хөкүмәткә мохтаж. Хөр кәсеп илә туенып торган вә башында хөр вә

¹ үлем китерүче

² нишләргә белмичә

³ ялагайлана

мөстәкыйль фикер тота алу шәрәфенә малик булган кешеләр монда, мәгаттәәссеф, юк диярлек дәрәжәдә аздыр.

Өхлакы бозылган, табигате черегән, иске Бизанс батак-лыгындагы Истанбул халкының, Истанбул бюрократларының һиммәтсезлегенә бөтен Рум иле төрекләре, бөтен Рум иле кыйт-гасы корбан китте. Бичара өч йөз мең төрекләр шул Истанбул мәммүрләренәң черегәнлегә сәбәплә, Балкан христианнары тара-фыннан дөньяда күрелмәгән золым вә хәкаратләргә дучар булды-лар. Инде килгәннәр дә Истанбулдагы берничә бәкләр вә ша-гыйрьләр «Нәшер вә саикъ жәмгыте» ясап, Рум иле мөселманна-рына ителгән золымнарны рисалә шәкелендә итеп бастырып чы-гару берләң шөгыйльләнәләр. Моңы хәзер кем тыңлый, моңа хәзер кем колак аса! Бу бәкләр Анатулы авылларына таралсалар да, шунда ибтидаи мәктәпләр ачтырырга, халкының икътисади жәһәтләрен күтәрергә, зирагать жәһәтләрен төзәтергә, сыйххәтләрен карарга керешсәләр, әллә ничә кат файдалы булып иде. Ләкин бу көяз бәкләр үзләренәң мыекларында ничә йөз төк кыл барлыгын белә торганнардыр, әмма Анатулыда нинди авыллар, нинди халыклар, нинди хәлләр барлыгын вә анлар өчен нинди истикъбальләр хәзерләнгәнлеген, һич шөбһәсез, белмиләр-дер. Чөнки боларда халыкка хезмәт фикере, халык мәхәббәте, ва-тан кайгысы, истикъбаль әндишәсе юк: сез, чит дәүләтләр кул астындагы мөселманнар, бездән рәхәтрәк торасыз бит, без дә шөйлә торырмыз, нә улачак әфәндем, диләр.

Берсе көнгә сугыш башлануы көтәләр. Була калса, бу сугыш ялңыз Төркия өчен генә түгел, бөтен мәкаме хиләфәт өчен хәят вә мәмәт мәсьәләседер. Гүя шуны аңлаган төсле итеп инкыйлаб ясалды. Инде бер минут үткәрми бөтен халык бер кеше төсле итеп аякка калкырга, һәркем кулыннан килгәнчә ватан мөдафәгәсе хезмәтенә керешергә, байлар акчаларын, хатын-кызлар алтын-көмеш, энже-мәржаннарын чыгарып сугыш файдасына бирергә тиеш иде түгелме? Юк. Ичкөмнәң дә исе китми. Каһвәханәләрдә

шул әүвәлге шикелле үк лыгрым тулы халык. Карта вә таула уйнап утыралар. Хужа әфәндедәр дә әүвәлге шикелле үк кафвәханәләрдә аяк бөкләп утырып наргилә эчәләр, әлегә сары кягыдлы кыйль-каләлел¹ китапларыны моталәга итәләр.

Ватан тәһликәдә, ватан очырымның читендә булса да, монда берлектә хезмәт итешергә тиешле булган «Икъям» мөхәррире Гали Кәмаллар, сабикъ малия министры Габдеррәхман, дахилия министры Рәшид бәкләр, Камил паша углы Сәгыйдъ вә шәйхелислам углы Мохтар бәкләр, сабикъ депутат Риза Нур бәк вә саир бәгъзеләр, эш башына иттихад вә тәрәккыйчеләр килүенә үпкәләп Яурупага качтылар. Анда Төркиянең дошманнарына юллар күрсәтәчәкләр. «Тан» вә «Таймс» газеталарына хәзергә министрларның косурлары, кайсының Бәк Углында кайсы ресторанда комар уйнадыклары вә саирләр хакында мәгълүмат бирәчәкләр. Мәшһүр Шәриф паша хәзерендә Парижда шул хезмәтне әда итеп торадыр.

Менә мәмләкәт вә халык шундый бер әхвәл эчендә булган соң сугышның янадан башлануында да башланмавында да күп хикмәт юк. Башланса, болгарлардан да төрекләрдән дә, тагын байтак күп кеше кырылып. Тагын бөлгенлек булып. Эшнең ахыры кинә төрекләр зарырна бетеп туктар. Намуссыз яшәүдән исә намус илә үлмәк мең мәртәбә артыктыр. Ләкин үлә белергә дә кирәк. Бу соң мөһим дәкыйкаларне төрекләр бихак тәкъдир итә алырлармы вә намусларын мохафәзә итеп үлә белерләрме, эш шунда. Хәзергә кадәр Балкан сугышында, мәгаттәэссеф, моны эшли алмаганнар. Моннан соң нишләрләр. Киләчәктә күрелер.

* * *

Һәрникадәр рух сүнек булса да, сугышка хәзерлек бара. Кичә Болгария тарафыннан сугыш башланачагы игълан ителү берлән

¹ “әйтелә-әйтте”

Мәхмүд Шәүкәт паша Чаталжага караргяһ гомумигә дингез министры Мәхмүд паша Чанаккальгага киттеләр. Рәхсәт берләң таралган офицерлар вә солдатларга егерме дүрт сәгать эчендә үзләренәң бүлектәренә барып кушылырга әмер булды. Төрөк флаглы һәммә пароходларга Истанбулдан китми торырга кушылды вә һәммәсә дә идарәи гаскәрия распоряжениесендә икәнлекләре игълан ителде. Баш командан вәкиле итеп Йәмән комананы мәшһүр Әхмәд Гыйззәт паша тәгаен ителде. 21 ндә сугыш башланачагы һәммә вәлиләргә вә чит мәмләкәтләрдәгә сәфирләргә белдерелде. Солых мөзакәрәсә өчен Лондонда булган вәкилләр кире Истанбулга чакырылдылар. Караргяһ гомумигә һич туктаусыз азык, корал жибәреләп тора. Юрупадан бик күп яңа ысул пулемётлар китереләп, гаскәргә жибәрелде. 30 меңлек гаскәр фиркасе башында Әнвәр бәк сугыш мәйданына китәчәк, диләр.

Иттихадчылар партия низагысыннан бик сакланьрга тырышып маташалар. Күпкәме барыр. Инкыйлабтан соң тәүкыйф вә хәбес ителгән кешеләрнең күбесен һичбер нәрсәсез чыгардылар. Электән иттихадчыларга хилаф булган «Икъдам» да чыга башлады.

Бу көннәрдә Төркиянең мәшһүр әдипләреннән Әбүззья Тәүфыйк бәк Истанбулдан үзенең шәһәр тышындагы йортына кайткан вакытта пароход пристаненда кисәктән вафат итте. Бер чок әсәрләре, мәжмугасы, матбагасы вә тәтбигате илә мәшһүр Мидхәт әфәнде вә Кәмал бәкләрнең иптәш вә гасырдашларыннан иде. Әхмәд Мидхәт әфәнде шикелле моның да жөназасы гади генә рәвештә дәфен ителде.

Бүгөн көндөз сәгать бердә дарелфөнүн бинасында «Иттихад вә тәрәккый» жәмгыятенең тәшәббесе илә «Мөдәфагаи миллия» жәмгыяте тәшкил итәр өчен зур бер жыелыш булды. Жыелышта берничә меңләп вә һәр сыйныфтан адәмнәр бар иде. Жыелышны сабикъ дахилия министры Тәлгәт бәк ачып, максадны бәян итте. Соңра маршал Фоад паша вә Шәриф Гали Хәйдәр бәк рәис

сайландылар. Яңадан сугыш башлану мөнәсәбәтейлә жәмгыять иганәләр жыярга, хастаханәләр ачарга, күңелле фиркаләре тәшкит итәргә, халыкның фикерен ачарга тиеш табып һәр кайсы өчен махсус комитетлар вә комитетларның эшләрен юлга куеп тәртип илә йөрөтү өчен аеручы бер һәйәт сайланды. Бундый комитетлар вилаятьләрдә дә ачылачактыр.

Истанбулдагы шимали Африка гарәпләре Франция сәфарәтенә, Һинд, Мисыр кеби англиз мөселманнары Әнгелтерә сәфарәтенә барып, бу ике дәүләтнең Төркиягә бу кадәрле зарарлы сурәттә хәрәкәт итмәүләрен үтенгәннәр. Һиндстан мөселманнары монда телеграмнар биреп, мәкаме хиләфәтнең намус саклар өчен соң дөкыйкагә кадәр сугышуны тәүсия итәләр, иганәләр жибәрергә вәгъдәләр бирәләр.

Сугыш рәсмән булырга тиеш. Түбән вә урта сыйныф халык мотлак була дип торалар. Югары сыйныф һәнүз дә булуына ышанып бетмиләр. Яурупалылар уртага керер, безнекеләр тегеләрнең шартларына күнәрләр, ниһаять эш кинә сугышсыз бетәр дия зан итәләр. Ни булып калыр. Хәзерге дөкыйкадә бернәрсә дә әйтеп булмый.

18 гыйнвар.

Сугыш алдындагы хәлләр. Фикерләр вә манзаралар.

21 нче гыйнвар, дүшәнбе көн, өйләдән соң сәгать 3 тә мин бу мәкаләне язарга утырганда, рәсмән сугыш башланырга бары дүрт кенә сәгать калган иде. Кич белән сәгать жидедә Әдернәдә, Кели-булыда, Чаталжада туп гөмбертеләре ишетелә башларга тиештер.

Минем бу хат Оренбургка барып житкәнче, телеграм чыбыклары, сугыш башланып, әллә нинди мөһим вакыйгалар булганлыкны анда күптән ишеттергән булыр вә, ихтимал ки, сугыш вә солых мәсьәләсе тагын ук берничә көннәргә кичектерелгәнне хәбәр бирер. Шуның өчен ул яктан минем бу мәкаләмнең әһәмияте калмаячактыр. Шуның илә бәрабәр, яңадан сугыш башлануы көтелгән минутларда монда нинди хәлләр булганлыкны, төрекләрдә нинди уй вә фикерләр барлыкны вә сугышны каршы алыр өчен нинди хәрәкәتلәрдә булынганлыкларыны язып үтсәм, ихтимал ки, соңга калса да, укырлык бер нәрсә булыр.

Моннан дүрт көн элек Болгария тарафыннан рәсмән игълан ителүенә күрә, бүген кич сугыш мотлак башланырга тиеш. Буңа манигъ булырлык һичнәрсә барлыгы беленми. Хөкүмәт сугышка нык хәзерләнә: һәммә офицерлар вә солдатлар 24 сәгать эчендә үзләренәң бүлекләренә барып кушылдылар, Истанбул урамнарында офицерлар тәмам сирәкләнәп калды. Тимер юлдан кичә көндөз сугыш майданына азык вә корал жибәреләп тора. Иганә жыю, хастаханәләр ачу, күңелле вә фидаи фиркаләре тәшкил итү вә халык арасында агитация ясау өчен «Иттихад вә тәрәккый» жәмгыяте тарафыннан «Мөдафәга миллия» жәмгыяте ясалды. Бу жәмгыять берничә шөгъбәләргә аерылып эшкә кереште. Дарелфөнүн залында халыкны сугышка, ватан сакларга, иганә бирергә, күңелле язылырга өндәп конференслар бирелә. Хатыйплар, мәдрәсәләр шул ук нәрсәләрне баян итеп ике көннән бирле

жәмигъләрдә вәгазыләр әйтәләр. Каһвәханәләрдә, мәхәлләләрдә нотыклар сөйләп халыкны кузгатыр өчен студентлар вә мәдрәсә шәкертләренә тәғълимат бирелде. Анлар да үз хезмәтләренә керештеләр. Чаталжада ике як гаскәре арасында вак-төяк бәрешүләр булганлыгы, хәтта берничә яралының Истанбулга китерелгәнлегедә ишетелде вә күрелде. Шуның илә бәрабәр менә хәзер шушы дэкыйкагә кадәр сугышның билфигыль башлануына һичкем чын күнелдән ышана алмыйдыр: булмас, уртага Юрупа керер, тегеләрнең сораганнын бирергә Төркияне мәжбүр итәр, затән аларның сораганнын бирелеп бетәргә бик аз калган бит инде, диләр вә шуның артыннан ук: безнең бит акча юк, акчасыз ничек сугышасың. Һәм дә Болгария илә Румания арасында килешү булганлык сәбәпле сәяси әхвәл безгә дәхи дә зарарлырак рәвешкә әйләнгән, ягъни сугышны яңадан башларга безгә Юрупа да ирек бирмәс, вә үземезнең дә кулдан килерлек түгел, диләр.

Әмма хәзерге сәгәткә кадәр Юрупаның катнашуына даир һичбер ачык хәбәр ишетелгәнә юк. Төркиянең Юрупа нотасына биргән җавабын килешү хакында яңадан мөзакәрә башларга ярарлык табып, союзникларга ихтар иттеге¹ риваять улынса да, моның дөрөстлегенә вә дөрөст булган тәкъдирдә билә тегеләрнең аны тыңлаулары бер дә мәгълүм түгел. Союзниклар сугышны башласалар, безнең акчамыз юк дип торырга да мәҗал² калмый. Каршы тора башламый тугры килми.

Әгәр «Иттихад вә тәрәккый» хөкүмәте союзникларның барлык сораганнын биреп килешергә разый булса, ул вакыт аның үз хәле мохатарәдә³ калачак. Әдернәнең яртысын бирергә вә аталарны Юрупалылар каравына калдырырга разый булуы өчен дә

¹ кисәтүе

² мөмкинлек

³ куркынычта

халык күзеннән хэйли игътибарлары төште. Каһвәханәләрдә бу хактагы сүзләр киткән саен куера вә өсткә чыга бара.

Менә шуларны исәпләгән кешеләр: сугыш булып, сугышсыз эш бетәчәк түгел, диләр. Һәм дә Яурупа хөкүмәтләре (хосусән, Итилияфе мөсәлләс дәүләтләре) Төркиядә инкыйлаб ясалуга ачулары килгәнлектән вә «Иттихады тәрәккый» хөкүмәтенен ни дә булса бер муаффакиятьсезлеккә очрап жимерелүен үз мәнфәгатьләренә муафыйк күргәнлектән, анлар хәзер сугышны башлатмау хосусында бер мөдахалә ясамаслар, безне битараф дигән булып то-рырлык, ләкин союзникаларга матди вә мәгънәви ярдәм итеп Төркияне тагын бер кат жиндерерләр, тагын бер кат хәкарәт иттерерләр вә ниһаять: безнең сүзне тыңламадыңыз дия ачуланып Әрмәнстан, Сүрия, Басра мәсьәләләрен кузгатырлар, Төркиягә бурычка акча бирдертмәсләр, шулай итеп Төркияне бөтенләй харап кылырлар дип уйлыйлар да сугышның булмавын телиләр. Ләкин булмый калырга бер дә юл күренмәвенә дә аптырыйлар.

«Мөдафәгәи миллия» жәмгыятенен иганә жыю, хастаханәләр ачу, күңелле вә фидаи фиркаләре тәшкил итү шөгъбәләренен барсының заседаниеләре Бабы Гали жаддәсендә «Флот жәмгыяте йорты» бинасында буладыр. Кичәдән бирле бу бина эчендә Истанбулның һәр сыйныфка мәнсүб бөек адәмнәре ватанны коткару хакында киңәшәләр вә һәр төрле тәдбирләргә тәшәббес кылалар. Мин шунда кичә дә, бүген дә ике-өч мәртәбә кереп чыктым. Мәхмүд Әсгад, Мостафа Гасыйм, Нәжмеддин менла, Әнвәр бәкнең атасы Хажиәхмәд, шәех Габделгазиз Чавыш, Тәлгать, Жәвид, доктор Әсгад паша, сабикъ Сәланик губернаторы Хөсәен Казыйм, сабикъ Бәйрут вәлисе Хазим, иттихадчыларның башлыкларыннан Гомәр Нажи, Габидуллаһ әфәндедәр, Агаев, Йосыф Акчура углы, Мөхәммәд Әмин, Хөсәен Сәгад, сабикъ вәли Сөләйман Назыйф, доктор Габдуллаһ Жәүдәт, Тәхсин паша, маршал Фоад паша, Фәрид бәк вә башка бер чок мөхәррирләр, әдипләр, газетачылар, зур сәүдәгәрләр шунда булыналар.

Форсат тугры килгән саен мин бунлар илә күрешеп танышырга вә газета мөхбире сыйфатыйлә сугыш вә солых хакындагы фикерләрен аңларга тырышам. Мәхмүд Әсгад вә Мостафа Гасыйм әфәнделәр: «Без сәяси кеше түгел, ни әйтергә дә белмимез инде, үземез дә аптырап калдык бу хәлләргә», – диләр. Габделгазиз Чавыш: «Аллаһ бирсә дә сугыш булса гына иде, Рум иле кыйтгасындагы мәзлум кардәшләремезнең интикамнарын алмый калсак, Ходай орыр безләрне», – ди. Агаев кичә: «Зан әдәрем ки, сугыш булмастыр, мөдахалә итәчәкләрдер», – дигән иде. Бүген исә: «Белмим, әфәндем, эшләр житдигә әйләнәп бара», – ди. «Соң акча ягы ничек, бирмәделәрме?» – дидем.

– Аванс уларак ике миллион кадәр акча табылырга охшый, иртәгә–берсә көнгә буның эше бетсә кирәк, диде. Бүген шул бинада «Иттихад вә тәрәккый» башлыгы вә хәзерге көндә бөтен Төркиянең хакыйкый хакиме булган Тәлгать бәк илә күрешеп сөйләштем: «Хәзерге минутка кадәр сугышның булмавы тарафына һичбер галәмәт юк, шуның илә бәрабәр мин кинә өмид итәмен ки, иншаллаһ сугыш булмастыр», – ди. «Алай өмид итүеңез нәрсәгә мөстәнәд соң?» диюмә каршы: «Сугыш хәзер бер як өчен дә файдалы түгел, без аларның сорганнарын биреп бетерә яздык бит инде, әгәр гакуллары булса, алар шуңа разый булып килешергә генә тиеш иде», – ди.

Сөләйман Назыйф вә Хазим бәкләр илә сөйләшәп тордым. Бунлар да ачык бер фикер бәян итә алмыйлар. Хазим бәк: «Без дә, балканлылар да гадәтән Яурупалылар кулында уенчык кебек яшимез. Теләсәләр килештерәләр, теләсәләр сугыштыралар, сугыштырырга теләсәләр, акча да табып бирәләр, безнең мондагы сәясәт, һавамыз шикелле бер көн эчендә әллә ничә мәртәбә үзгәрәдер, шуның өчен алдан бернәрсә дә әйтеп булмый», – ди.

Инде килик сугышның булуын телиләрме, юкмы мәсьәләсенә: дәүләтнең әхвәле сәясиясеннән, әхвәле малиясеннән, Яурупа дәүләтләренең вә Балкан мөтгәфикләренең хәлләреннән рәтләп

хэбэрдар булмаган кешелэр мотлака сугыш башлануы телилэр, сугышны башлау хакында ачык хэрэкэт итмэве өчен, хөкүмэтне вэ зур мээмүрлэрне гаеплилэр. Эгэр сугыш башланса, тегелэрне жиңеп Эдернэне кайтаруымызда, хэтта бөтен Рум илене дошман-нардан кире алуымызда шөбһө юктыр; хэзер гаскэремез свежий, азык вэ кораллары камил житү, халыкта хэмият кабарды, инде галэбия өмиде йөзгэ йөз артты, барымыз да һэртөрле фидкарьлеккэ хэзермез, дилэр. Бу фикер югары таба киткэн саен йомшый вэ бетэ бара. Мэмлэкэтнең эхвэле сәсиясеннән, өмүр ма-лиясеннән, халыкның вэ гаскэрнең эхвэле рухиясеннән һәм дош-маннарның хэленнән хэбэрдар адәмнэр сугыш башлануны бер дә телэмилэр. Мэжбүрэн башланган тэкьдирдэ дә үзлэренең жиңэ алуларына да зур ышанмыйлар. Чөнки сугыш башландыйсэ, бол-гарлар Эдернэгэ һөжүм итеп, аны алырлар, соңра Келибулы тара-фыннан һөжүм ясарлар, Чаталжада һөжүм итмэенчэ тэдафэгый хэлдэ генэ булынырлар, без исэ бу жирлэрнең берсендэ дә тэжавези¹ хэрэкэттэ булына алачак түгелмез, тэдафэгый² хэлдэ то-рудан исэ дошманнарга бер зарар да тидерэ алмамыз, алар үзлэренең кирэк жирлэрне забит итэрлэр вэ шул вакыт Яурупа мөдахалэ итеп безне солыхка мэжбүр кылыр, дилэр.

Ни өчен соң сезнең гаскэр тэжавези хэрэкэт ясый алмас икән дигән сөальгэ каршы: дошман гаскэре безнекеннән котлы, һәм без-нең гаскэрнең рухы төшкэн, аны янадан рухландыру ансат эш түгеллер, шуның өчен безнең гаскэр истихкямнэрдән чыгып һөжүм итэ алмаячак, бэлки истихкямнэр аркасында мөдахфагадэ генэ булына алачактыр, дилэр.

Гаскэр үзе сугышны телиме, юкмы? Бу хакта дөрест дип әй-терлек бер сүз дә белеп булмый. Тели, юкса гыйсьян чыгарырга хэзер торалар дип сөйләүчелэр булганлыгы шикелле; телэми, эгэр

¹ басып керү

² саклану

сугыш башланса, Истанбулга һөжүм итеп аны талайчакмыз, электә дә безне өчәр көн ач тоттылар. Офицерларымыз үзләре чатырлар эчендә сыйланып шәраб эчеп яттылар, безне кырдырдылар, тагын ук шундый бер хәлгә төшәргә теләмимез, барыбер Рум илене бездә калдырмайчаклардыр дияләр икән дип сөйләүчеләр дә бар. Ихтимал ки, күп гаскәр арасында тегеләй сөйләүчеләр дә, болай сөйләүчеләр дә булыр. Ләкин гомумият вә әксәрият игътибарыйлә хәзергә хәлдә төрек гаскәрендә итагать вә дисциплина бозылганы юк. Әгәр хөкүмәт карар бирсә, гаскәрнең нык сугышачагында шөбһә юктыр. Бу кадәресе күп галәмәтләрдән мәгълүмдер.

* * *

Менә кичке газеталар чыга башлады. «Ифһам» газетасы газетаның башына бик эре иттереп: «Бөек дәүләтләр болгарларга килешәргә тәүсия итәләр. Болгария сугышу илә килешү арасында мөтәрәддид¹ тора» дип язган. «Тәрҗемане хакыйкәт» исә «Сугыш башлады...мы?» дия зур сәрләүхә куйган вә өстенә дә «Бүген берберсенә хилаф ике телеграм алынды: берсендә Болгарияненә Яурупа дәүләтләренең мөдаһаләсенә көтәчәгә вә икенчесендә дәүләтләренең тәүсиясеннән һичбер сәмәрә чыкмаганлыгы бәян ителә, бинаән галәйһи, бүген кич тулар шартлый башлаячактыр», – ди.

Шәһәрдә вә урамнарда һич ят әхвәл юк. Һәрнәрсә гадәттәгечә. Тик урамнарда газета сатучы малайлар гына күбәя төште. «Ифһам, Ифһам, Ифһам язып!»», «Тәрҗемане хакыйкәт – икенче тәбыгъ!» дия дөнъяны яңыраталар. Үзен биш-алты яшьлек кызыннан житәкләткән газета сатып йөрүче сукуыр бер төрек тә бүген бик ашыгып йөри вә тротуарларда күбесенчә башкаларга килеп бәреләдер. Бабы Гали җаддәсендә бүген малайлар Балкан вә Әдернә хариталарын да йөгәрә-йөгәрә сатып йөриләр. Башта бу

¹ шикләненә

харита биш горыш булган икэн. Хэзер бер горышка бирэлэр. Эшнең ахырга таба барганлыгы, бундан соң бу хариталарнын эһәмияте калмачагы шуннан да билгеле.

Кичэле-бүгенле һавалар жылы. Эскәмияләр һаһвәханәләрнен тышына чыгарылдылар. Тротуарларга вә мәйданнарга тезелгән шул эскәмияләрдә төрекләр бик хозурланып кына һаһвә эчәләр вә наргилә чигәләр. Тик кичкә таба яңгыр ява башлагач кына азрак рәхәтләре бозылды.

Ни хәлләр бар икэн дип бүген Кадырга хастаханәсенә киттем. Анда терелә башлаган авыруларны тизрәк чыгару тәдбиренә керешкәннәр. Сугыш башлана калса, янадан киләчәк авырулар өчен урын хәзерләгәннәре аңлашыла. Безнең хаста караучы туташларымыз бик исәннәр. Һич армый-талмый эшлиләр. Хастаханә идарәсе вә табибләре үзләреннән фәүкылгадә мәмнүннәр, бушлай бу кадәр тырышып эшләүче адәмнәр булыныр дип безнең гақылымызга килгәне юк иде, афәрин Русия мәселманнарына, диләр. Әгәр сугыш башлана калса, туташларымыз сугыш мәйданына якынарак жирдәге Һиляле Әхмәр хастаханәсенә китәргә вә мәжрухларга беренче ярдәм биреләчәк урыннарда булынырга теллиләр.

Аннан кайтышлы «Һиляле Әхмәр» мәркәз идарәсенә кереп андагы хәлләрне күреп чыгарга теләдем. Һиляле Әхмәр жәмгыятенен рәйсе доктор Бәсим Гомәр паша берләң берәз моһахәбәт иттеп, ул әйтә: «Дарелфөнүн залында конференслар биреп лаф илә вакыт кичерәләр, күңелле фиркаләр тәшкил итәргә теллиләр, хәлбуки күңелле фиркаләренең кирәге дә юк, файдасы да юк, безгә шул бар гаскәремезне генә яхшы туйдырырга кирәк, әгәр дә һәр көн аларга берәр кисәк шоколад илә икешәр-өчәр кисәк шикәр бирелсә, хәл алырлар, күңелләре күтәрелер, хасиятләре кабарыр иде; ит ашап яшәүче 30 миллионлык инглиз кавеменен үлән ашап яшәүче өч йөз миллион Азия вә Һинд халыкларын забит итеп торулары бушка түгелдер, аның хикмәте бар, менә шул хикмәттән без гафилмез», – ди. Бәсим Гомәр паша Һиляле Әхмәрнең хәрбия

идарәсенә никадәр хастаханә әсбаплары биргәнлеге, сугыш мәйданында беренче нокталары, мөвәккәт хастаханәләр ничек тәшкителгәнлеге вә аннан авыруларны вагоннарға асылган бишекләр илә шәһәр хастаханәләренә ничек ташылганлығы хакында берәз мәғлүмәт бирде. Соңра мине югары катка «Һиляле Әхмәр»нең ханымнар шөгъбәсенә алып чыкты. Анда берничә ханымнар эшләп вә бәғъзеләре язып-сызып торалар икән. Бу яңа башланачак сугыш вакытында мәжрухларға ярдәм хакында хатыннарда үзләре тарафыннан байтак тәдбирләр вә хезмәтләр төшенгәннәр. Паша анлар илә шул тугрыда сөйләште вә Кадырга хастаханәсендәге безнең туташларымызны зикер итеп, менә ничек яхшы эшлиләр, кәшкә бездә дә шундый һиммәтле ханымнар күбрәк булсачы, диде. «Һиляле Әхмәр» хатыннар шөгъбәсенә рәисәсе, Мохтар паша рәфикасы прәнсәс¹ Нигъмәт ханым улып, хәзер ул анда юк иде.

Флот жәмгыяте йортында бер жирдә күңелле гаскәр каед итеп торалар. Ишек алдында вә урамда байтак яшьләр жыелган. Язылырга нәүбәт кәтәләр. Бер бүлмәсендә иганә кабул итәләр. Истанбулда агач остасы Хәлил углы Мостафа исемдә 42 яшьлек бер кеше үзенә өстәндәге сәгатен, йөзеген, янындагы өч лира акчасын шунда китереп иганә биргән. Үзе күңелле гаскәр булып язылган. Өе бар икән, аны да сугыш файдасына сатарга яздырган. Төрөк хатыннарыннан бәғъзеләре йөзек, алка, муенсаларын иганә итеп жибәргәннәр. Садырәғзам Мәхмүд Шәүкәт паша иганә итеп мең лира биргән. «Һиляле Әхмәр»дә хезмәт итүче дүрт мөслимә биззат үзләре шул «Мөдафәгаи миллия» жәмгыяте мәжлесенә килеп, үзләренә өст башларындагы көмеш вә бөтен зиннәт әсбапларын иганә итәчәкләрен белдергәннәр вә хатыннар арасыннан иганә жыю һәм дә хатыннар арасына фикер тарату өчен махсус комитетлар ясарга, хатыннардан фиркалар төзеп сугыш мәйданына жибәрергә, хатыннар һәйәте солтанның үзенә сугыш мәйданына

¹ принцесса

китүен үтөнергә кирәклеген тәклиф иткәннәр. Сугыш мәйданына барган хатыннар иске ислам хатыннары кеби мәжрухларның яраларын сарырлар, ашларын карарлар, куркакларын жәсарәтләндерерләр, әгәр кача башласалар, аларның мылтыкларын алып дошман берлән үзләре сугышырлар, дигәннәр. Бу тәклифләрен алар язып биргәннәр; жыелышта вә ханымнарның үзләре хозурында бу укылган вакытта мөтәәсир булып һәркем үксеп еглаган. Бу ханымнарга жыелыш бик күп тәшәккерләр бәян итеп, тәклифнамәләренә хатыннар жәмгыятенә жибәреләчәген белдергәннәр.

Дарелфөнүн залында кичә вә бүген әллә ничә мәртәбә конференслар бирелде. Агаев, Гомәр Нажи, Йосыф бәк Акчура углы, Хәмидуллаһ Сабхи бәк, Ака Кундыз, Мөхәммәд Әмин бәк кебек бөек хатыйплар вә шагыйрьләр гаять мөәссир нотыклар ирад итәләр, халыкның хәмиятен уятчак шигырьләр сөйлиләр. Залда берничәшәр мең халык була. Сыеша алмаенча бөтен ишек алды тула. Мәсҗедләрдә вә жәмигъләрдә мәшһүр мөдәррисләр, хужалар вәгазь сөйлиләр.

Шулай итеп, соңгы берничә көн эчендә Истанбул хәйли рухланды. Ләкин никадәр рухланса да, эшнәң зурлыгына, мәсьәләненә әһмиятенә нисбәтән бунлар гаять аз вә гаять сәтхи шәйләрдер. Бундый хәрәкәтләр илә генә ватанны коткара алуны өмид итеп алданырга урын юк. Чөнки бөтен Анатулы, бөтен халык караңгылык, фәкыйрьлек, жәһаләт, рухсызлык эчендә изелеп торган бер мөддәттә пайтәхәттәге берничә мең кешеләрнәң генә чабалануларынан күпме генә файда килер. Хосусән, Истанбулның байлары, пашалары иганә бирергә бер дә ашыкмыйлар. Күбесенчә фәкыйрьфокара үзләренәң соң горышларын биреп мәмләкәттәге фәкыйрьләрнәң санын гына арттыралар.

Йосыф бәк Акчура углы үзенәң конференсында, хәзерге заманның сугышы ике гаскәр арасында гына түгел, бәлки ике милләт арасында вә ике милләтнәң сәүдәгәрләре, мөгаллимнәре, мәктәпләре, шәкертләре, хатыннары, фикерләре, ат вә арбалар,

юллары, сабаннары арасында буладыр; бунларның барсы да, мәгаттәессеф, бездә дошманнарымызга караганда зәгыйфь, начар вә күпсездер, шуның өчен дә жиңелдек, әгәр шушы якларга әһәмият бирмәсәк, әгәр шушыларны төзәтер өчен авылларга таралып, халык хезмәтенә керешмәсәк без һәнүз жиңелермез, Рум иле шикелле кулымыздан Анатулы да китәр, диде. Ачы, ләкин дөрест сүзләрдер.

Дахилия назыйре бер циркуляр таратып, авыл халыкларыннан үзләре солдат хезмәтендә булынган кешеләрнең гаиләләрен карашырга, жирләрен сөрергә, ашлыкларын сачарга ярдәм итүләрен үтенде.

Шәйхелислам бер циркуляр таратып, голәмадан мәсҗедләрдә ислам гаскәриненң жиңуе өчен дога кылуларын үтенде.

«Иттихады тәрәккый»челәр бик тырышып эшлиләр. Халык арасында иттифак вә иттихад хасил итәргә, партия низаглары кузгатмаска бик иҗтиһад итәләр. Үзләренең мохалифләренә дә мөрәҗғать итеп эшкә катнашуларын, бергә эшләүләрен үтенәләр. Тегеләр бөтенләй ышанып бирелеп бетәселәре килми. «Иттихады тәрәккый»челәр тарафыннан махсус һәйәтләр жибәрелеп чакыртылсалар да, принц Сабахеддин бәк, Лотфи Фикри бәкләр жылышларга килмәделәр.

Иэтиляфчыларның башлыгы Садыйк бәк инкыйлаб вакытында Әнгелтерә сәфарәтханәсенә качып кергән иде. Әле дә шунда тора, чакырсалар да, тиелмәячәк, дип тәәминәт бирсәләр дә, чыкмый.

Хәзер Истанбул урамнарында күзгә аерым вә күп күренүчеләр Мисыр вә Һинд якларына кызыл ярымай галәмәте куйган, гаять пәкь вә пөхтә киенгән бу кешеләр һәр жирдә күкрәкләрен киереп, башларын күтәреп үзләренә игътимад¹ илә йөриләр. Жиргә басканда безнең татарлар яки төрекләр кеби алга яисә артка табамы

¹ ышану

атлыйм икэн дия исәпләп тормыйлар. Бәлки дынык-дынык басып алга таба баралар. Йөзләрендә хәят вә фәғалият галәмәте күрелеп тора.

Кадырга хастаханәсендәге һинд һиляле Әхмәр һәйәте кичәннәрдә Чаталжага барып хастаханә ачтылар вә үзләре шунда торып хезмәт итә башлаганнар иде. Берничәсе үзләре авырып, мәзкүр хастаханәгә кайтканнар.

Минем фатирның өстке катында «Мисыр һиляле Әхмәр» һәйәтенәң мәркәз идарәседер. Соң көннәрдә бунларда да искиткеч фәғалият күрелмәгә башлады. Бу мәркәздә күп кешеләр эшлиләр. Әллә ничә жирдә азык вә эсбап складлары бар. Хастаханәләр тоталар вә мөһажирләргә туйдыралар. Соңгы көннәрдә сугыш башлану ихтималы булгач: «Истанбул илә Хадимкөй арасында Мисыр һиляле Әхмәр жәмгыяте тарафыннан ачылачак хастаханәләрдә мәжрухлар карау хезмәтенә кешеләр кирәк, жалование айга өч лира (25 сум)» дия ишеккә игълан ябештергәннәр иде. Шуңа язылырга дип шукадәр күп кеше килде ки, хәтта өйгә һөжүм итә башладылар. Аптырагач, йорт хужасы грек хатыны полицә чакырып, тегеләргә өй алдыннан чыгартырга мәжбүр булды.

Халыкның бу кадәр күп килүенәң сәбәбе исә, һич шөбһәсез, фәкыйрьлек вә ихтыяжның зурлыгыдыр. Сугышның озаюы сәбәпле алыш-бирешләрдә ифрат дәрәжә торгынлык бар. Сәүдәгәрләр зар еглыйлар, хәтта кем генә жиңсә дә, тизрәк жиңсен дә, урталык берәз басылсын, эшләр тәртипкә төшсен иде, диләр. Хөкүмәт мәммүрләргә мәгашь ала алмыйлар. Шул сәбәпле һәр якта да ихтыяж бар.

Бу яңа башланачак сугыш вакытында кирәк Болгариянәң вә кирәк Төркиянәң сугыш мәйданына газета мөхбирләрен жибәrmәскә карар биргәнлекләргә аңлашылды. Әгәр рөхсәтсез качып керсәләр, каты жәзага дучар ителәчәкләр икән. Төркия бу

хосусны Истанбулдагы эжнэби сэфирлэренэ хэбэр бирде дия газеталарда күрелде.

Истанбул, 21 гыйнвар.

СУГЫШ ЯҢАДАН БАШЛАНДЫ

Сугыш яңадан башланырмы икән, юкмы икән дия мең төрле тәрәддәләр вә шөбһәләр эчендә торылган көннәр үтте: сугыш башланды. 21 гыйнвар дүшәмбе көн кичке сәгать 7 дә мөтарәкә мөддәте тулып чирек сәгать үткәч тә болгар туплары Әдернә өстендә яңгырый башладылар. Хөкүмәт моны монда рәсмән игълан итте. Менә хәзер инде өченче көн, болгарларның Әдернә тупка тотканлыклары вә Әдернә кальгасеннән аларга каршы торылганлыгы аңлашыла. Әмма шуннан башка, монда хәзерге һичбер тәфсиләт беләнми. Газеталарда да, телеграф хәбәрләрендә дә шуннан артык мәгълүмат бирелми.

Өченче көн вә кичә Чаталжада һәм Килебулы тарафыннан да сугыш башланган дия бәгъзе газеталар язсалар да, буның дөрөст түгеллеге, бу тарафларда хәзергә бер нәрсә дә юклыгы вә шуның илә бәрабәр хәзерге сугышны вә гаскәр хәрәкәтене хөкүмәтнең бик яшерен тотарга теләгәнлеге аңлашыладыр. Сугыш мәйданына газета мөхбирләрен җибәрмиләр. Чит дәүләтләрнең гаскәри агентлары да җибәрмәскә телиләр.

Хөкүмәтнең болай итүен хаксыз дип әйтер хәл юк. Үткән сугышларда да мөхбирләр вә агентлар йөзеннән байтак уңгайсызлыklar күрелгән. Моның бер мисалыны үз күзем белән дә күрдем.

Монда килеп берәз торгач та Чаталжага караргяһ гомумигә (главный квартира) барганымны вакытыйлә язган идем. Шулка-кыт кичкә таба без берничә офицерлар илә канцелярия өчен тәгаен ителгән вагонда сөйләшеп утырган чакта, бер офицер шунда үзе белән өч кеше китерде. Фәсле, штатский киёмдәләр. Офицер канцеляриядәге майорга: «Әфәндем, менә бу ике кеше үзләрен инглиз газеталарының мөхбирләре, диләр. Төрөкчә, французча белмиләр. Яннарында фотографлары бар. Тегендә, монда үлгән ат

үлөксэлэренен рәсемнәрен алып йөриләр. Яннарындагы кеше – переводчиклары, жирле бер гректыр. Монда главный квартирага кайдан, ничек килеп кәргәннәрдә, рәхсәтнамәләре-фәләннәре юк», – ди.

«Рәхсәтсез монда ничек килеп кәрденез? Ни өчен ул үлгән ат ләшәлэренен¹ рәсемен аласыз?» дигә сорау башлагач, һич рәтлә җавап бирә алмадылар: «Менә шулай атларга атландыкта йөрергә чыктык, килә торгач монда ук килеп життек, алган рәсемнәремез әгәр ярамаса, хәзер пластинкаларны күз алдыңызда ватып таш-лык», – диләр. Ниһаять, яннарына бер офицер биреп, бунларны Истанбулга хәрбия нәзарәтенә жиберделәр. Тиешле мөгамәлә шунда иҗраә ителер, диделәр. Мөхбирләрнең бәгъзеләре шундый тиешсез эшләрдә булыналар, соңра үзләре хакында канун иҗраә ителә башласа, Төркияне, төрекләрнең идарәсен, гаскәрен вә һәрнәрсәсен яманлап бөтен Яурупа газеталарын тутырлар икән.

Икенче бер мисалда болай булган: Чаталҗа сугышында болгарлар җиңелеп биш-ун мең тәләфәт биргәннән соң офицерлар вә гаскәри агентлар кич берләң чатырларга кайтканнар. Шулкаыт Япония атташе милитари төрек офицерлары янына килеп шатылыгыннан «Банзай!» (ура) кычкыра-кычкыра коньякны шешәсе берләң күтәрәп эчкән, әмма инглиз атташе милитари кызарган, бөртөнгән, ачуыннан нишләргә белми вә үз-үзенә: «Ни булды бу болгарларга, менә син ә, һич көтелмәгән эш!» дия сөйләнеп арлы-бирле йөрегән, хәтта ашарга да утырмаган.

Мадәм ки, төрек лагеренда булындыклары хәлдә бәгъзе бер атташе милитариләрнең вөжданнары шулкадәр ятсызлык итәргә мөсагадә кыла, ул хәлдә анларны ул тирәгә һич жибермәү тагын яхшырак булачагында шөбһә юктыр.

Мөхмүд Шәүкәт паша кичә Чаталҗага китте. Анда бер-ике көн калыр, диләр. Хәзерге дөкыйка мондагы игътикад бөйләдер:

¹ үлөксэлэренен

болгарлар Өдернэгэ һөжүм илэ уграшачаклар. Өдернэне алмастан элек Чаталжа вэ Келибулы тарафларында һөжүм башламайчаклар. Шөкри пашадан алынган мәғлүматка бинаән, **Өдернэ апрель башына кадэр болгарларга тәслим ителми түзэ алачак, шул вакытка кадэр житәрлек анда азык вэ корал бардыр.** Икенче тарафтан исэ Яурупа дәүләтлэре сугышны туктату хакында ашыгыч рәвештэ үзара мөзакэрэ итэлэр. Бер атнага кадэр аларның бу хосуста мөдахалэ итүлэре көтелэ. Шулай булгач, сугыш тиз тукталырга лязем буладыр. Әмма төреклэр үзлэре Чаталжа вэ Келибулы тарафларынан һөжүм итэрләрме, Өдернэне коткарырга тырышырлармы? Бу хосуста монда бернэрсэ дә беленми. Тәкфүр дагы¹ яныннан төреклэр яңа гаскэр төшереп, Өдернэгэ таба барырга хәзерләнэлэр дигән сүзлэр бар исэ дә, хәзергэ бунлар ышанычлы түгелдер. Әгэр бурычка акча алынса, һөжүм хэрәкәте ясалачак дип көтүчелэр күптер.

Акча һәнүз табылганы юк. Хәзергэ «Иттихады тэрәккый»нең гайрэт вэ ижтиһады сәясендэ эшлэр йөрөп торы. Хөкүмәттэ жан эсәре күрелгәч, кирәк дахилдән вэ кирәк Мисыр, Һиндстан кеби хариждән көллиятлэ иганэлэр килэ башлаган. Истанбулда инкыйлаб ясалып Камил паша төшерелгәннән иртәсә жомга көн бер көн эчендэ ялңыз Мисырның үзендэ генэ Төркиягэ сугыш иганәсэ итеп уналты мең лира (160 мең сум) жыелган.

Әгэр дә акчага бик зур ихтияж төшөп китсэ, иске солтаннардан бирле калып, хәзинэдэ сакланып килэ торган мөжәүһәрәтне вэ кыйммәтлэ нәрсэләрне сатарга да исәплэре юк түгел. Төркиянең тимер юл тэхвиләте кыгылдарыннан (выигрышный билетларыннан) солтанның вэ принцларның һәркайсы берничәшәр йөз мең сумлык сатып алырга, шулай итеп хәзинэгэ акча ясарга теләдекләрэн дә сөйләнмәктәдер.

¹ тавы

Сугыш башлану сәбәплә Истанбулда күп үзгәреш булганы юк. Һәрнәрсә әүвәлгечә. Иганә бирергә, күңелле язылырга тәшвики итеп конференслар жәмигылардә вәгазылар дәвам итә. «Мөдафәгаи миллия» жәмгыятенең шөгъбәләре һәр көн жыелып эшиләр. Төрөк хатыннары да бикадир әл-хәл хәрәкәтләнәләр. Күптән бирле хәрәкәтсез торган «Тәғалие нисван» жәмгыятенең бүген беренче жыелышы булды. Бәзидтә кызлар рөшдиясә мәктәбенә 50-60 кадәр ханымнар жыелдылар. Бу жәмгыятенең рәисәсә Халидә ханымдыр. Алар бүген шунда иганә жыеп Һиляле Әхмәргә ярдәмләшү хакында киңәштеләр. Йортларга кереп иганә жыеп йөрер өчен араларыннан берничә ханымнар тәгаен ителде.

Алдымыздагы жомга көн жомгадан соң **Солтан Әхмәд жәмигында хатыннар жыелышы булып, шунда хужа Хәсән Фәһми әфәнде аларга нотык ирад итәчәк вә ватан сәлау юлында хатыннар хәрәкәтенең лөзүм вә әһәмиятләрен сөйләчәктер.**

Вилаятьләрдә вә өязләрдә дә яхшы ук хәрәкәт кузгалганлыгы, Истанбул газеталарына килгән телеграмнардан аңлашылып тора. «Һиляле Әхмәр» жәмгыяте, үзенең хастаханәләрендә хезмәт өчен: табиблар, аптекарьлар, авыру караучылар вә саир хезмәтчеләр кирәк, теләгәннәр килеп язылсыннар, дип игълан кылды. Мисыр вә Һинд Һиляле Әхмәр һәйәтләре дә яңа хастаханәләр ачарга биналар эзиләр. Хезмәткә кешеләр каед итәләр. Һиндстан мөселманнары хөкүмәткә телеграм биреп сугышка яңадан башлауны тәбрик вә соң ноктага кадәр ватанның намусын саклауны тәүсыя иткәннәр.

Яңа хөкүмәтнең идарәсә хәзергә тыныч кына бара. Халыкта рух яхшы ук күтәрелде. Дахилия назыйре: «Хөкүмәт һичкемгә тию вә кысу фикерендә түгел. Шул сәбәплә ватанны ташлап чит мәмләкәтләргә китәргә һичбер сәбәп юктыр, хөкүмәт һәркемнең хокукы шәхсиясен тәмин итә» дип рәсмән игълан кылды.

Шуның илә бәрабәр, иске хөкүмәт тарафдары булган кешеләр берәм-берәм шуа торалар. Камил паша кичә Мисырга китте.

Әнгелтерә вә Франция сәфирләренең баш тәржеманнары аны бик зурлап озатып жиберделәр. Сабикъ харижия назыйре Нурадунгиян әфәнде гаиләсейлә берлектә бер-ике көннән Франциягә китә икән. Инкыйлабтан соң Одессага качып киткән Истанбул полицәсенең башлығы Васыйф бәк өченче көн монда кайтты. Үзенә бернәрсә дә эшләмәделәр. Иректә йөри.

23 гыйнвар.

ИСТАНБУЛ ТӘЭССОРАТЫ*

**«Шура»да басылган мәкалә*

II

Һәрникадәр Истанбулның һавасы жылы, көннәре һәйбәт булса да, кыш бабай кинә үзенә барлыгын искә төшереп куядыр. Декабрь ахырларына таба яхшы ук суык көннәр булды. Монда гомумиятлә ике яктан җил исә: шимальдән, жәнүптән. Берничәсенә пойраз, икенчесенә лодоз диләр. Пойраз булдыйсә көн суыта, һава бозыла, күк йөзә сыек болытлар илә каплана, сулар дулкынлы, һавадан яңгыр, жепшек кар яки икесе бергә катнаш бер нәрсәләр ява башлый. Бу гадәттә ике-өч яки өч-дүрт көн дәвам итә. Соңра лодоз исә башлый. Инде бу вакыт һава сафлана. Кояшның якты нурлары бөтен Истанбулның манараларын кочаклап алып, гаять гүзәл манзара тәшкил итә. Йомшак вә ләтәйф жәнүб җиле инсанның битләреннән сөяргә тотына. Һәр җир якты, күңелле, жылы була. Хосусән, мондый көннәрдә Истанбулның жәнүб тарафындагы Мәрмәр дингезе буенча төшөп яр буендагы кыялар өстенә утырсаң вә дингез суларының акрын гына уйнаклап яр буена килеп китүләрен тәмаша кылып торсаң, бу дөньяның үзен дә, аның миһнәтләрен дә онытасың, күңелдәге кайгылар да бетә, көннәрчә атналарча шунда утырып торсаң да, туймас төслә буласың, бара торгач үзәң дә шул суларга кушылып эчкә таба кереп китәсе вә мәңгелеккә барып кушыласы килә башлый.

Кыш килеп пойразлар күбәя башлагач «Мәсәррәт» отелендә тору уңайсызланды. Пиче юк, үзе бик югары, тәрәзәләренең күбесе пойразга каршы. Сугыш яки солых мәсьәләсә дә тиз генә бетәргә охшамый. Бер килгәч инде шул мәсьәлә берәз аңлашылганчага кадәр минем моннан китәсем дә килми. Шуңа күрә хосусый берәр

өйдө, жылырак, уңайлырак бүлмә табылса, отельдән чагарга булдым. Бүлмә бик тиз табылды: Бабы Галинең түбән ягында гына бер өйдө иде.

Бу өй дүрт этажлы¹ бер нәрсәдер. Өченче катында Мисыр «Һиляле Әхмәр» һәйәтенен мәркәз идарәсе. Минем бүлмә шуның астында икенче этаждадыр. Дүртенче этажда кем барлыгын белмим. Анда шулай минем шикелле жәяүле фатирчылар бар шикелле. Землянка катында хужа әби – Грек карчыгы – үзе тора. Шуны да әйтеп үтим: мондагы өйләр бездәге шикелле жир өстендә жәелмәгән. Бәлки күккә таба үскәннәр. Мисал: икенче ятажда бары ике генә бүлмә бар. Берсендә мин торам. Берсендә бер төрек чиновнигы тора. Өченчедә «Һиляле Әхмәр»нең өч бүлмәсе бар. Землянкада исә бер кухня да, бер бүлмә. Дүртенчедә тагын ике генә бүлмә, ди.

Бу нәрсәләрнең, әлбәттә, безнең укучылар өчен кирәк жире юктыр. Бунларны язып торуым өчен ачуланырлар да. Ләкин әле минем сүз беткәнә юк. Болар барсы да мөкаддимәсе генә. Мин азрак әбинең әкиятен язмакчы булам. Бу әкияттән берәз да гыйбрәт алырлык дип уйлыйм.

Бу әбинең кем вә ничек булганын, бу йортның кемнеке икәнән, күпме өжрәт түлэгәнән, үзе күпме алганын сораштым.

Әби вакытыйлә истанбуллы бер грек кызы булган. Австрия консулындагы галицияле бер кятиб аларда фатирдә торган. Соңра ул кятиб берлән бу кыз танышканнар вә бер-берсен сөйгәннәр. Ниһаять, никах булган. Кятибнең дәрәжәсе үскән. Австрия сәфәрәтханәсенә зуррак урынга күчкән. Бунлар яхшы гына бер гаилә тәшкил иткәннәр. Улдықча бай, тук вә бөтен торганнар. Бер угыллары, бер кызлары булган. Ләкин бунлар үсеп адәм булганчага кадәр ир үлөп киткән.

¹ оригиналда *ятажлы* дип бирелә

Дөнья көтү, балаларны карап үстерү, аларны тәрбия итү хатынның үзенә калган. Менә мәсьәләнең ничек жире килеп житте. Шулвакыт безнең мөселман хатыны булса, нишләр иде, бу хатын нишләгән? Бу хатын үз теле булган румча өстенә французча вә төрекчә дә белә икән. Ире үлгәч тә, бер рум мәктәбендә румча вә французча телләр укытып, акча табарга керешкән вә шул арада үзенең углы берлән кызын да укыткан.

Шулай итеп байтак еллар яшәгәч, углы берлән кызы да житешә башлагач, бу хатын мөгаллимәлекне ташлаган да зуррак өйләр тотып фатирчылар кертергә башлаган. Ул бу эшкә күнеккән. Рәтенә төшөнгән вә шул юлда байтак акчалар хасил иткән. Шунуң илә кызына жиһаз хәзерләп, аны кияүгә биргән. Кияү Истанбулда яхшы ук зур бер сәүдәгәр, хәзер инде берничә балалары да бар, бик яхшы торалар, Ходайга шөкер, ди. Углы да укыткан. Соңра аны өйләндөргән. Анысының да балалары бар. Яхшы торалар, Анатулы тимер юлында истансә¹ начальнигы икән.

Бу хатын инде яхшы ук картайган. Әби булган. Булган, эмма һич зәхмәтсез, мәшәкәтсез-нисез айга унике лира (йөз сум кадәр) доход алып тора. Кайдан? Һич юктан. Менә шушы без тора торган өй, тол бер төрек хатыныныкы икән. Әби аны айга ун лирадан өжрәгә алган, үзе исә бүлмәләрне фатиргә биреп, айга егерме биш лира жыя икән. Өч лирасы йортның вак-төяк расходына китеп, унике лирасы үзенә кала. Аның өстенә үзе бушлай торадыр.

Өен фатирга бирү өчен әбинең һич мәшәкәте юк. Чөнки бездәге шикелле монда пич ягылмый, фатирчыларга самавыр-фәлән бирелми. Аш-су ике баштан юк. Бары бүлмәне көн дә бер мәртәбә себереп чыгара. Шунуң илә бар эш бетә.

Моның шикелле маржа бездә тулып ятыр, моның кай төше гажәп, диячәксезнез түгелме? Шулай шул. Шундый маржа бездә тулып ятыр. Мондый маржалар монда да аз түгелдер. Эмма менә

¹ станция

шундый мөселман хатыннары бармы? Бездә нә исә дә, ихтимал ки, азмы-күпме бардыр. Әмма монда бер дә юк, берәү дә юк. Менә эшнәң хикмәте шунда. Өвүлән, монда мөселман мәхәлләсендә хатынсыз кешене асыл фатирга кертмиләр. Мөселман хатыннарына исә христиан мәхәлләләрендә, базар урамнарында торырга мөмкин түгел. Аны гаеплиләр, аннан шикләнәләр. Хәтта шуның өчен аны полицәгә чакырталар.

Инде фарыз итеп караңыз, шушы әби жирендә бер мөселман хатыны булган булса, нишли алган булыр иде. Үзе ничек итеп көн күрер, балаларын ничек итеп тәғлим вә тәрбия итәр вә башлыкүзлө ясей алыр иде. Шөбһәсез фәкыйрьлек вә сәфәләткә төшәр, балалары да кеше күзенә карап калыр иде. Әгәр мондый хәлләр милләт эчендә ялгыз биш-ун кеше башына гына килсә, әлбәттә, әһәмияте юктыр. Ләкин һәр көн йөзләргә, меңләргә гаилә башына шундый вә шуңа охшашлы хәлләр төшөп тора. Мәғыйшәт мәйданы бик зур бер сугыш мәйданыдыр. Кырык Килисәдә, Лүлә Бургазда жиңелү никадәр дәһшәтлө исә, бер милләт ифратының мәғыйшәт мәйданында жиңелүе аннан да артыграк дәһшәтледер. Ләкин бу акрынлык берләң килгәнә күрә, бердәнбергә күзгә күренми. Буның дәһшәтен һәркем сизмидер.

Бүгенгә көндә тижарәт, сәнагать, икътисад жәһәтләренчә төрекләр Төркиядәге христиан милләтләренң барысыннан да артталар, чөнки христиан милләтләренң бөтен гәүдәсә, яғни ир вә хатыннары барсы да жанлы, барсы да хәрәкәттә, барсы да эшли; төрек милләтенә исә яртысы гына – ирләр генә эшли, яртысы гына жыңлы, гәүдәнең яртысы мәфлүж. Бер ирнең тапканын биш-ун кешедән гыйбарәт бөтен гаилә ялңыз ашап кына яталар. Үзләре һич акча таба белмиләр, таба алмыйлар. Чөнки шәригатьме диим, гадәтме диим, боларның юлын бикләгән. Боларны кара чаршауларга урап жибәргән, үзләренә саф һава керми, боларны рәшәткәлә тәрәзәләр эчәндәгә дүрт стена арасына тыгып куйган, йөзләренә якты кояшның нурлары да төшми. Бунлар ирләре өстенә авыр

йөкләр генәдер. Хәятнең ачы дэкийкәләрендә бунлар ирләренен кайгыларын уртаклаша алмыйлар, ирләренә тәсәлли¹ бирә алмыйлар. Мең төрлө тәзәллел² берлән хөкүмәт мәәмүриятләрендә хезмәт итүче ирләре, агалары, әтиләре бер ай авырып мәгаше киселсә, яки урыннан чыгарылса, яки үлеп китсә, бөтен гаилә башына кыямәт куба, бөтен гаилә сәфаләткә мәхкүм була.

Балкан сугышында төрекләрнең жиңелү сәбәпләрен сөйләгәндә, берәү миңа ошбуларны сөйләде:

Болгар солдатлары рәхәтләнәп сугыша, йорты, гаиләсе, кибете, сәүдәсе өчен аның күңеле тыныч. Үзе сугышта үлеп китсә, балалары өчен ул кадәр кайгырмый. Чөнки аның хатыны лязем булса, сука сукалый, сабан сөрә белә, игенен сачә, жыя, яки сачтерә, жыйдыра белә. Кибете булса, ире урынына аны бик һәйбәт кенә дәвам иттерә. Балаларын карый, укыта ала. Мәктәпләрнең рәтен белә. Низамнардан файдалана ала. Хасыйл: ир шикелле үк эшне алып бара ала. Әмма төрек солдатларының бар кайгылары өйләрендә, авылларында гына. Аларның хатыннары сукалый да белми, сачә дә, жыя да белми. Сәүдә итәргә дә кулыннан килми. Килсә дә, мөселман хатынына андый эш ярамый. Хөкүмәтнең канун вә низамнарыннан да файдалана алмый. Балаларын да кеше итә алмый. Ирсез калдымы, мөселман гаиләсе пәришан була. Менә шуның өчен дә төрек солдатлары үзләренен авылларын, гаиләләрен кайгыртып йөрәкләре көя, сугышасылары, үләселәре килми. Бинаән галәйһи, сугышта жиңү вә жиңелүнең сәбәпләре арасында туп, мылтык, пулемётлар гына түгел, бәлки хатыннар, гаилә мәсьәләсе, хатыннарның битләренә бөркәнгән чаршаулары да бик зур роль уйнамактадыр.

Әхмәд Риза бәкнең монда мөкәммәл бер кызлар мәктәбе солтанисе ачарга теләгәнлеген, ләкин бер такым мөтәгассыблар аңа

¹ күңел күтәрү, юату

² хурлану

каршы төшеп, шул эш булмый калганлыгын, шул мәктәпкә дигән бинаның (Гадилә солтан тарафыннан һәдия ителгән дворецның) Бугаз эчендә Кандилле дигән жирдә моңаеп утырганын әүвәлге мәктүпләремнең берсендә язган идем бугай.

Бугаз эченнән үткән саен шул мәктәпнең бинасын күрергә күңелем төшә иде. Ниһаять, кичәннәрдә бер көн иртүк тордым да Бугаз Эче пароходларыннан берсенә утырып шул Кандилле искеләсенә киттем. Мәктәп бинасы искеләдән ерак түгел, биек тауның башында. Туп-тугры шул бина янына мендем. Таш жәйгән гүзәл генә юлы бар.

Бина тәрәзәләре зур таш койма илә әйләндереп алган. Капкасы төбөндә каравылчы солдат тора.

– Нихәл, һәмшәһри, монда ни бар? – дидем.

– Истанбулдагы гаскәри «Калләле игъдади» мәктәбен монда күчерделәр. Эчтә шәкертләр торалар, – диде. Мәктәпнең мәдирен сорадым. Каимемәкам (подполковник) Ибраһим бәк исемендә бер офицер улдыгын өйрәндем. Капычыга карточкамны биреп керттеп, мәдир бәк илә күрешергә теләгәнемне белдердем.

Тиздән мәсагадә булды. Мәдир бәкнең бүлмәсенә керттеләр. Һәр тарафы Бугаз Эченә караган гаять гүзәл манзаралы бүлмәнә эчендә үзен бер өстәлнең башында утырганы мәктәп мәдире, янында ике-өч офицерлар да аның могавин вә мәзмүрләре икән-легә аңлашылды. Мәдир бәк мине хуш кабул итте. Дәрхаль кафвә китертте, сигара тәкъдим итте вә гаять нәзакәт илә генә монда килүемнең сәбәбен сорады. Бу мәктәпнең бинасын күрергә килгән идем, дидем. Мәдир бәк минем максадны яхшы аңлап житмәде вә тиз генә:

– Хәзер шул, әфәндем, бу мәктәптә дәрәсләр укылмый әле, Истанбулдагы гаскәри мәктәбемез, хастаханә ясалгач, андагы Ләйлә Шагирдләрне һәм дә Рум илендәге Сәланик, Манастырь, Кусва гаскәри мәктәпләреннән килгән вә ватаннары Багдад, Басра кебек ерак булганнарын монда жыеп асрыймыз. Дәрәсләр укылмый әле,

мөгаллимнәрнең күбесе гаскәр хезмәтендәләр, насыйп булса, безнең теге мәктәбемез ике айдан ачылып, шунда рәхим итәһез, ул мәктәбемез бик тәртипледер, – дия җавап бирде.

Буна каршы мин:

– Әфәндем, мин сезнең гаскәри мәктәпне күрергә килмәдем, бәлки минем күрәсем килгән нәрсә – кызлар мәктәп солтанисе ясалырга дип тәгаен ителгән шушы бинадыр, сез миңа шул бинаны күрергә мөсагадә итәһез, – дидем. Мөдир бәк буна берәз ятсынды.

– Аны күрәп ни була, аның ни әһәмияте бар, әфәндем, – ди.

Мин әйтәм:

– Безнең Русия мөселманнары соң елларда кызлар укытуга бик әһәмият бирә башладылар. Ходайга шөкер, авылларымызга кадәр кызлар мәктәбе ачалар, рус мәктәпләренә керүчеләр дә елдан ел арта бара. Фәкәт бәгъзе берәүләр үзләренә кызларын менә монда Истанбулга жиберәп тә укытырга теләләр. Әмма сездә кызлар укытырга яхшы мәктәпләр юклыкка аптырыйлар, шуның өчен дә бәгъзе берләре, әнә шул сезнең каршыдагы американ колледж кызлар мәктәбенә жиберә башладылар. Хәзер анда безнең Русия мөселманнарыннан ике-өч кыз укыйдыр. (Американ колледжының Рум иле хисарында, бугазның икенче ягындагы гаять мөкәммәл вә монтазам биналары без утырган бүлмәнең тәрәзәләреннән күренәп тора иде).

Сүземдә дәвам итеп: «Әхмәд Риза бәк шушы бина эчендә, шул американ мәктәбенә мокабил килерлек бер кызлар мәктәбе ачарга хәзерләнгән дип ишеткән вә шуңа сөенгән һәм шул мәктәп ачыла калса, мөселман кызларына милли тәрбия бирерлек бер урын булып дия өмид итә идем. Шуңа күрә дә бу мәктәпнең бинасын мин кагъбә бинасы кеби газиз вә шәриф бер урын санап күрәсем килә, бәк әфәнде, – дидем.

Минем бу сүзләр үзәренә мөдир бәк кечерәк бер сулыш алды да сүзгә керешеп үзенең фикерен баян итте. Ул әйтә:

– Өфәндем, – ди, – карап-карап торам да, сезнең сүзләрдән аңлашыла ки, сезнең андагы мөселманнар да безнең мондагылар шикелле халән жылкәләре өстендә буш кафа йөрәтәләр икән, исәпләп хакыйкәтне аңларга теләмиләр икән, юкса бер мөселман кызын американ колледж мәктәбенә яки шуңа охшашлы бер мәктәпкә биреп укытуның тиешсезлеген белмәсләр идемени! Бер мөселман кызы өчен алманча, французча, инглизчә, русча белү нигә кирәк? Ул бер алман илә, француз илә танцеватьмы итәчәктер, биһи хәриф¹, бу мөселманнарның гапыллары шуңа да ирешмиме? Менә шуның өчен шул без бу көннәргә калдык, менә шуның өчен без жиңелдек. Минем кызым, сеңлем, тутам, кем белә сөйләшәчәк? Үзенә агасы, ире, әнисе, атасы илә түгелме? Анлар илә алманча, французча, русча сөйләшәчәк түгел ә! Үз телендә: төрекчә сөйләшәчәк, шулай булгач, безнең кызларга чит телләр өйрәтү нигә кирәк? Фән, фән, диләр – мөселман хатыннары адвокатмы булырлар дип уйлыйсыз? Аларга фән: биш вакыт намаз, руза хөкемнәрен өйрәтүдәр. Шуннан артыгының хәжәте юктыр. Менә хәзер безнең монда бәгъзе мөселман хатыннары һияләле Әхмәр хастаханәләрендә авырулар карыйлар. Мин анда үземнең хатынымны, сеңлемне, тутамны ничек итеп жибәрим. Шундагы докторларның, хәтта авыруларның анларга күзләре төшмәс дип уйлыйсызмыни? – ди. Хәтта мәдир бәк берәз кызыбрак киткәч: – Өфәндем, аналарымыз урамга чыкканда, анларга ирләр күзе төшмәс яки үзләренә күзләре ирләргә төшмәс дип уйлый аласызмы? Мин валлаһи ышанмыйм! – диде.

Ибраһим бәк ир уртасы бер кеше. Бәгъзе бер сүзләренә караганда яхшы гына тәгълим вә тәрбия күргән булырга да охшый, ләкин хатыннар тәрбиясе хакындагы фикере һич адәм ышанмаслык дәрәжәдә түбән вә киредер. Сүзендә берәз дәвам иткәннән соң:

¹ иптәш булып

– Син, әфәндем, мине мөтәгассыб дип исәпләмә, мөтәгассыблар безнең хужаларымыздыр, шулардыр безне харап итүчеләр; берәү жомга намазын кылмаса, үз һәмширәсе илә житмеш ел зина иткән мәнзилендә гөнаһлы була дип гакылга сыймый торган сүзләр сөйлиләр. Сөз мөхәррир булганлыктан, сөзгә мин бу сүзләргә сөйлим. Ихтимал ки, газетаңызда язарсыз да әһле исламның фикере төзәлүенә хезмәт итәрсөз, – ди.

Ходайдан мең төрле сабырлар теләп, теләләремне кысып мәдир бәкнең сүзләрен тыңлаганнан соң:

– Шулай инде, әфәндем, төрле кеше төрле фикердә була. Ләкин бу мәсьәләдә мин бөтенләй башка фикердәмен, шуңа күрә сүзләреңезне газетада куәтләп язачак түгелмен, гафу биреңез, әгәр мөмкин булса, сөз миңа шул бинаны күрәп чыгарга гына мөсагадә итеңез, – дидем.

Мәдир бәк бу хакта минем нинди фикердә булганымны белергә тели башлады. Фикеремне сөйләргә үтенә:

– Син мине тыңладың, мин дә сине тыңлап карыйм, – ди.

Мәсьәлә озаймасын өчен сүзгә кыска кисәргә теләсәм дә, кат-кат тәклифенә бинаән бәгъзе бер нәрсәләр әйтергә мәжбүр булдым: төрек пашалары, төрек сәфирләре вә төрек зыялылары арасында француз, немец, рус, яһүди вә рум кызлары илә өйләнүчеләрнең көннән көн күбәя баруы, төрек кызларының алар дәрәжәсенә укытылмаганлыкларыннан килгәнлекне, бу хәл исә милләтнең истикъбале өчен, безнең фикеремезчә куркынычлы бер эш булганлыкны, әгәр төрек хатыннары әрмәни, рум, француз немец хатыннары дәрәжәсенә житешмәсәләр, төрек милләтенең дә алар дәрәжәсенә житешүләре мөмкин түгеллекне, Русиядәгә мөселман хатын-кызлары рус хатын-кызларыннан түбән булдыйсә, татар милләтенең дә түбән калуы лязем булып килгәнлекне, милләтнең яртысы булган хатыннар җаһил вә гатил калса, ярты ягы мәфлүж булган гүдә шикелле ул милләтнең хәяте ярты гына булганлыкны, хатыннарның наданлыгы сәбәпле мәгыйшәт

мәйданында никадәр мөшкиллекләр чыкканлыкны, хәзрәти Гайшәнең гаскәр илә сугышка барганлыгыны, иске ислам хатыннарының сугыш мәйданнарына барып хезмәт иттекләрене, әдәп вә гыйсмәт саклау хакында хатыннарда алда ирләр үзләрен тоталарга кирәклекне вә ниһаять хатыннары тәмәдден вә тәрәккыйгә малик булмаган бер милләтнең яшәве мөмкин түгеллекне, әсир аналардан туган балаларның да әсир булырга гына ярадыкларыны вә саир кеби бер такым нәрсәләр сөйләдем.

Мөдир бәк яхшы тыңлады. Ачуланмады вә:

– Элек заманнарда ирләр яхшы булган шул, хәзер исә күрәсез ирләр нинди азгыннар. Әгәр ирләр яхшы булса, хатыннарга хөррият бирүгә мин дә каршы килмәс идем, тел белүдә дә зарар булмас иде, әгәр дә аны гаилә эчендә, үз өендә өйрәтергә мөмкин булса, ләкин ул мөмкин түгел шул; кызларны әжнәби мәктәпләренә жиберергә исә мин хилафмын, – диде.

Мин шуның өчен дә менә шушы мәктәбе солтани тизрәк ачылса, яхшы булыр иде, дидем. Мөдир бәк үзенң асыл кафкасияле улдыгыны вә анда хатын-кызга бер дә ирек бирелмәенчә бик яхшы ителгәнлекне сөйләде вә, ниһаять, мәктәп бинасын күрергә миңа рөхсәт биреп яныма Нәжиб исемле бер йөз башы офицерны бирде.

Офицер әфәнде миңа мәктәп бинасын күрсәтеп йөрөгәндә, үзенң элек Германиядә укыганлыгын, сонра берничә еллар Әнгелтердә торганлыгын вә Һиндстан тарафына сәяхәт итеп килгәнлеген сөйләп:

– Мөдир бәк тә асыл укуга каршы түгелдер, тик ул миллият вә диянәт әсасларына зарар килүдән генә курка. Чит мәмләкәтләрдә йөрөгәндә үземезнең мөселман хатын-кызларының никадәр түбән икәнлекләре бигрәк ачык күренә шул, – диде.

Мондый шау-шулардан соң мәктәп бинасын күрүнең күп кызыгы да калмады. Мәга ма фиһ, карап йөрдек. Бина солтанның кардәшләреннән Гадилә солтан тарафыннан кызлар мәктәбе

ясалырга дип һәдия ителгән бер сарай (дворец) икән. Бәгъзе жирләре ике, бәгъзе жирләре өч катлы. Бинасы артык мөзәйен¹ вә матур түгел. Уртада зур заллар вә тирәләй бик күп бүлмәләр бар. Бүлмәләре гаять якты. Шул залларда вә бүлмәләрдә хәзерендә гаскәри шәкертләр тулган. Карават-фәлән юк; безнең татар мәдрәсәләрендәгә төсле һәммәсә дә сырмаларын бер рәттән астларына жәеп баш очларына мөндәрләрен куйганнар. Кайсы шунда яткан, кайсы утырып, шау килеп торалар. Минем янымдагы офицерны күргәч тә, барсы да сикереп торып честь бирделәр.

Нәжиб әфәнденең сөйләвенә бинаән, бу бинада кызлар мәктәбе ачылырга карар бирелсә дә, мәктәп хәленә әйләндерелмәгән әле, бөтен һәйәте илә искечә тора. Тик паровой отопление илә водопровод ясалган.

Мәктәпнең бугазга таба балконына чыктык. Мондый гүзәл манзара дөньяда бик сирәк булыр, шулкадәр матур. Нәжиб әфәнде дә:

– Мондый матур манзаралы жир Истанбулда өч кенә – берсе Американ колледж мәктәбе булган жир, каршымыздагы Рум иле хисары; икенчесе менә шушы мәктәп булган жир – Кандилле; өченчесе Өскедар тарафында Чамылжа тәпәседер, – ди.

Киткәндә мәдир бәк янына кереп күрештем вә күрсәтергә мөсагадәсә өчен тәшәккер бәян иттем. Шулкавыт ул миңа:

– Иншаллаһ, бу бинаны без сугышта шаһит булган офицер балаларын укытыр өчен гаскәри мәктәп ясаячакмыз, – ди. Мин көлебрәк:

– Иншаллаһ, әүвәлге карар буенча бу бинада кызлар мәктәбе булыр, сезнең гаскәри мәктәпләреңез әле дә бик күп, кызлар мәктәбеңез исә бик аз, бөтен Төркиядә бер данә кызлар гимназияңез юк, безнең Русиядә өязный² калаларга чикле кызлар

¹ бизәлгән

² уездный

гимназиясе бар. Офицерлар никадәр кирәк исә, укыган кызлар да шулай ук кирәктер, гаскәр сугышы әллә ничә елда бер була. Әмма икътисад, мәдәният сугышы һәр көн вә һәр сәгать булып тора. Бу сугышта галиб килер өчен, офицерлардан бигрәк мәгарифле вә мәгълүматле аналар кирәктер, дидем.

Кулымны кысып күрешеп калды, китмәсәңез, безнең гаскәри мәктәпне күрергә барыңыз, ул бик монтазамдыр, диде. Аллаһа ысмарладык, дип яныннан аерылдым вә үз-үземә: образование алган подполковниклар шундый фикердә булган мөддәттә минем хозайка булган грек карчыгы төсле һич юктан айга 12 лира акча табып рәхәт-рәхәт кенә киченә алырлык төрек хатыннары житешсәргә бик ерак икән әле, дидем.

Әлбәттә, төрекләрнең барсы да мондый фикердә түгелдер. Хатын-кыз тәрбиясенә тәмам Яурупа мәгънәсәйлә карый торганнары вә хатын-кызга тәгълим-тәрбия бормәенчә торып милләтне коткару мөмкин түгеллегенә икъарар итүчеләре дә күптер. Ләкин бунлар әксәрият тәшкил итә алмыйлар, бәлки бик азлыкта калалар.

Шураи дәүләт әгъзаларыннан вә малия шөгъбәсенә рәисе Тәүфыйк бәк намында бер зат илә танышкан иде. Ул безне үзенә гаиләсә илә дә таныштырды. Һилялә Әхмәр хезмәтендәге һәмширәләремез илә берлектә безне үзенә ашка чакырды. Бездән башка дәхи үзенә кардәш вә якыннарыннан да берничә кешеләргә хатыннары илә берәр чакырган, махсус жәнүб вә шимал төрекләренә ирләрен вә хатыннарын таныштырырга теләгән. Бергә утырдык. Таныштык. Гаять кибарлар, тәгълим вә тәрбияләләр. Тәүфыйк бәкнең хатыны Наһия ханым мәгълүматә өстенә яхшы бер рәссам да икән. Үзенә тәрсим иткән ләүхәләре күп, ире дә, хатыны да мөкәммәл пианино уйныйлар. Кызлар Истанбулдагы француз мәктәбендә укыталар вә алар төрекчәдән башка французчаны да мөкәммәл сөйлиләр. Тәүфыйк бәк вакытыйлә Йәмәндә зур мәәмүрияتلәрдә булынган. Соңра Кодыста мөтәсарыф вә хөррият игъланы вакытларында Брусуда вәли булып

торган. Ир вэ хатын бер-берсен аңлыйлар, бер-берсенэ иптэшлэр, бала тәрбиясе вэ мәгыйшәт юллары хакында икесенең дә фикерләре бертөрле төсле булып чыга. Бу гаилә бәхтиярдер, вэ башка шундый бәхтияр гаиләләр дә аз түгелдер. Ләкин мәгаттәэссеф, гомумгә нисбәтән бик зур әкаллият¹ тәшкил итмәктәдерләр.

Шуның өчен дә гаилә тәрбиясе әсасыннан ислах ителмәгәнгә күрә, гаскәри мәктәпләр күбәтү илә генә төрек милләтенең әхвәле ижтимагыясе төзәлми, хәтта әхвәле гаскәриясе дә алга бармый, киткән саен артка кала бара. Милләтне гаскәре, икътисады, дини вэ фикри әсарәтләрдән коткарачак кешеләр хөр аналардан туган хөр балалар гына булырга мөмкиндер. Хөр ана балалары гынадыр ки башларын югары күтәрәп, күкрәкләрен алга киереп йөри алырлар вэ шунлар гынадыр ки каләбләре газем² вэ мәтанәт илә тулы булып, үзләренә дә, милләтләренә дә файда китерә алырлар.

25 гыйнвар.

¹ азчылык

² жөрәтлелек

ХАТЫННАР МИТИНГЫ

Бөтен вөжүдө бер череклектән гыйбарэт булган Камил паша кабинеты төшөп, аның жиренә «Иттихад вә тәрәккый»челәр килү берлән Истанбул вә Төркия киң бер сулыш алды. Милләт, гүя өстенә өөлгән черек тирес астыннан чыгып, саф бер һава иснәде вә якты кояш йөзә күрдә: кабинет үзгәрү берлән Төркиягә жан керде, һәркем вә һәрнәрсә хәрәкәткә килде. Зан әдәрсен ки, милләт үзенә өстенә басып буарга хәзерләнгән бер қябустан¹ котылды.

Камил пашаның 12 градуслы жылы көннәрдә авызына мамык шарф ураган, аякларына жылы англиз одеяллары ябынган көенчә ябык арба эченә бөкрәеп йөрөшөп утырып Бабы Галигә килгәнән күргәндә үк бик күп кешеләрнең ачулары килә: Аман йә Рабби, ни көннәргә калдык; үзенә жаны беткән шушы карттан Төркиянең котылуын өмид итү нә кадәр буш бер хыялдыр, диләр иде. Хәзерге садырәғзам Мәхмүд Шәүкәт пашаның күренеше үк кешегә рух бирә: өстендә солдат шинеле, башы күтәрәнке, күкрәге киере, күзләре янып тора, мыеклары тырпайган, тиз-тиз йөри, ачык арбада гизә, арба туктаганчы, ул сикереп төшкән була, унсигез яшьлек бер егет дип испәләрсен.

Камил паша кабинеты вакытында милләт юк, бары Бабы Галидә жыелып үзара кинәшөп утыручы вә һәрнәрсәдә элек үзләренә күз алларында Юрупаның таләбен әсас итеп тотучы жиде-сигез карт бар иде, һәрнәрсәне шулар эшли, ләкин бөтен мәсүлият, бөтен зарар вә хәкәрәтләр милләт өстенә өөлә бара, әгәр аз гына тавыш чыгаручы булса, аның урыны төрмә була иде.

Яңа кабинет килгәч, күп эшләр милләтнең үзенә тапшырылды. Министрлар халыкка әйтөп, халык илә бергә эшләргә керештеләр.

¹ йокыда бастырылу

Исрафилнең сурыннан өрелгән шикелле халыкка бер атна—ун көн эчендә рух керде. Урамнарда тулып йөргән, каһвәханәләрдә тулып утырган халыкның йөзәрәндә үк жан әсәре күренеп тора. Кеше төсле сөйлиләр, кеше төсле көләләр. Элек һәммәсе дә кабер өстендәге күләгәләр төсле заһири каләбләрдән генә гыйбарәт иде.

Дөрест, хәзерәндә дә ватан вә милләтнең хәле гаять зур тәһликәдәдер. Кабинет алмашыну илә генә ул жәһәте күп үзгәрмәде. Аны үзгәртер өчен бер атна—ун көн үтү генә житми; могжизалар, кәрамәтләр кирәк. Ләкин хәзерәндә халык бөтен көче, бөтен зиһене вә фикере берлән ватан вә милләт намусын коткарырга кереште. Һәркем кулыннан ни килә, шуны эшли: «Моннан соң бетсәк тә үкенеч түгел, чөнки кулдан килгән һәрнәрсәне эшләдек, тарихта исемемезне кара сәхифәләргә керүдән коткарачакмыз, бетсәк намусымыз илә бетәчәкмез, кулымыздан килмәгәнәнә мәсьүл түгелмез» дия тәсәлли табалар.

Төрөк хатыннарының кичә дарелфөнүн бинасында ясалган митингы халыкта никадәр хиссият уянганлыкны күрсәтергә тәмамыйлә кяфи булса кирәк. Зан итәмен ки, Төркия хөкүмәте тәәсис ителгәннән бирле, төрөк хатыннары арасында бу кадәр галәян, бу кадәр бер хәрәкәт беренче мәртәбәдер.

Һиляле Әхмәр хастаханәләрендә хезмәт итүче русияле дүрт мөслимәнәң «Мөдафәгаи миллия» жәмгыятенә мөрәжәгать илә: хатыннар арасында иганә жыю, хатыннар арасына фикер тарату, хатыннардан фиркаләр тәшкил итеп сугышка жибәрү, хатыннардан депутация жибәреп солтанның үзенә сугышка чыгуын үтенү хакында бер тәклифнамә бирелгәнлекне үткән мәктүпләремнән берсендә язган идем.

Ошбу мөселманнарның тәклифләре «Мөдафәгаи миллия» жәмгыяте тарафыннан бик тизлек илә дикъкат вә игътибарга алынып, тәклиф ителгән нәрсәләрнең мөмкин булганнарын дәрхаль эшләргә керешелде. Шунлар жөмләсеннән берсе: кичәге көн

дарелфөнүннөң конференс залында төрек хатыннары тарафыннан жыелган митингтыр.

Бу жыелыш Мэхмүд Мохтар паша (гази Мохтар пашаның углы)ның хатыны прэнсэс Нигъмәт ханым риясәтендә ясалды. (Һиляле Әхмәрнөң хатыннар шөгъбәсенөң рәисәсә дә ошбу ханым улып, зур иганәләрдә вә хезмәтләрдә булынмыштыр). Жыелыш көндөз сәгать икегә тәгаен ителгән иде. Шуны да әйтеп үтим ки: Шаһзадә башында дарелфөнүн бинасының ишек алдында бездәге цирк биналары төслө итеп, жыелышлар вә конференслар өчөн махсус бер бина ясалган. Әчә якты, тәрәзәләре күп, утырырга цирктагы шикелле бер-берсеннән югары итеп тирәләй скамейкалар куелган. Бу залга берничә меңнәр кешә сыя торган булса кирәк.

Өчөнчә көн жомгадан соң, Айя-София жәмигында да хужа Хәсән Фәһми әфәнде тарафыннан хатыннарга махсус вәгазь вә нотыклар ирад ителгән иде. Анда мең кадәр хатын килде. Ләкин газеталар яңлыш буны Солтан Әхмәд жәмигында була дип игълан иткәнгә күрә, бик күп хатыннар шунда барып эзләп йөргәннәр вә Айя-Софиядә булганын белми калганнар. Жомгадан соң Айя-Софиянөң бер тарафында ирләргә махсус вә икенчә тарафыннан ханымнарга махсус вәгазь вә нотыклар ирад иделде, ирләр вә хатыннар бер мәсҗед эченә тулып, ватан вә милләтнөң хәл вә истикъбалә өчөн тәәсирләреннән еглыштылар. Бу вакыт таш йөрәклә кешеләрнөң дә күзләреннән яшә чыкмый калу ихтималы юк иде.

Кичә дарелфөнүн залындагы хатыннар жыелышы бөтенләй башкача булды. Әүвәлән: монда хатыннар бик күп килгән. Саниян: бу жыелышка Истанбул ханымнарының бөөк әдибә, мөхәррирә, шагыйрә, мөгаллимә вә саир мөгътәбәр барсы да хәзер булынган.

Монда килеп төрекләр әхвәлә илә байтак танышканның соңында хасил иттегем фикергә күрә, минем назарым да төрекләрнөң хәзергә кадәр терелә алмый торуларына иң зур сәбәпләрнөң берсә хатыннарына хокук вә хөррият бирелмәү, гаилә мәгыйшәтә яңа ысулга куелмаудыр. Әгәр һичбер форсат

үткәrmәенчә бу ике жәһәт фәүкылгадә сурәттә тизлек илә үзгәртелмәсә, теләсәләр генә нишләсеннәр, төрекләрнең инкыйраздан котылу ихтималлары юктыр. Шуңа күрә хатыннарның бу жыелышы минем назарымда бик мөһим иде.

Дарелфөнүн бинасындагы хатыннар митингында ирләр кертелмәдегеннән, табигый, анда кереп, сөйләнгән сүзләрне ишетеп вә әхвәлне күреп булмады. Шуның илә бәрабәр бу митингның гомуми бер манзарасы читтән булса да күрү өчен, таралыр вакытындарак, сәгать 4 ләрдә, дарелфөнүн тарафына киттем. Дарелфөнүн бинасының буенда урамда мылтыклы, кораллы ике солдат (каравыл) акрын гына арлы-бирле йөреп торалар. Дарелфөнүннән капкасы төбөндә кинә бер полицейский илә бер солдат тора.

Төрөкнең хатын-кыз хәрәкәтенә булган фикер вә назарларын белгән кешеләр өчен бу тәдбирләрнең бик табигый бер эш икәнлегә ачык мәгълүм иде. Чөнки хатыннарның урамнарға чыгып йөрүләренә, жыелышлар ясауларына яман күз берлән караучы фанатиклар монда бездәгедән дә күбрәктер. Төрөкләрнең жиңелүләрен, янгын казаларын, зилзилә булуларны вә саир бәла вә казаларны да хатыннарға хокук вә хөррият бирелү шомлыгыннан күрүчеләр монда аз түгел, һәм бунларны «дин тәгассыбы» илә хатыннар жыелышына погром ясамаслар дип әйтеп тә булмый. Төрөкләрнең зыялылары арасында да хатыннар мәсьәләсенә начар караучылар, хатыннар хакында үзләрен тота белмәүчеләр бик күптер. Шул сәбәпле бу митингны полицә берлән саклату гаять урынлы бер тәдбир иде.

Сәгать дүртләрдә дарелфөнүннән хатыннар бөркелеп чыга башладылар. Һәммәсә дә баштан аяк кап-кара киёмдә. Битләренә кара пәрдә төшергәннәр. Һичбер жирләре күренми, битләрендәгә пәрдәләр бездәгә вуальләр шикелле сирәк вә нечкә түгел. Аның аркылы үзләре күрсәләр дә, анларны һичкем күрә алмыйдыр. Шуның илә бәрабәр бу кара киёмнәрне бәгъзеләре бик гүзәл итеп Яурупа хатыннарының киёмнәренә охшатканнар. Шундыйлары

үткэндэ урамда ирлэр, хэтта кибарча киенгэн вэ зыялы булуы зан ителгэн кешелэр билэ тукталып, шуларга карап, шуларны гаеплэп мөхакәмэ итеп калалар. Менэ бу бик ямьсез эштер. Хатыннар үзлэрен гаять ару вэ яхшы тоталар. Бунлар хакында аз гына да сүз әйтергә мөмкин түгел. Әмма шундый әдәп вэ тәрбия илэ йөрүче хатыннарны гаеплэгән, анларга карап яки сүз дөшөп калган ирлэргә ни әйтергә кирәк!

Хатыннар сәгать бишлэргә кадәр чыктылар. Бөтөн урамнар тулып калды.

Дарелмөгаллимат вэ рушдия мәктәпләрендэ укучы кызларны да мөгаллимнәре шунда алып килгәннәр икән. Аларны икешәр-икешәр тезеп алып чыктылар. Кечкенәләре алда, ялан башлар (һава жылы иде), зурраклары артта, алар хатыннар төслә киенгән иделәр.

Инде эчтәгә жыелышның әхвәленә килсәк, бу нәмәеш¹ ватан вэ милләт хисә илэ йөрәгә тибрәнгән бөтөн Төркия мөселманнарын житдән мөфтәхир итәчәк мәһабәт бер шәкелдә чыккан. Жыелышка килгән 4-5 мең ханымның хәйлисә зур залга сыя алмаганныр. Беразы коридорларда торганнар, бакчада калганнар, байтак кешә урын таба алмый кайтып китәргә мәжбүр булганнар.

Гази Мохтар пашаның хәрәмә прәнсәс Нигъмәт ханым кыска, ләкин бик рухлы бер нотык илэ жәмгыятьне ачып хатыйбәләрне халыкка тәкъдим иткән.

Әлек бөөк әдибәләрдән Фатыймай Галия ханым (мәшһүр мээррих² Жәүдәт пашаның кызы) Рум иледә Балкан вәхшиләренәң кылган жинаятыләрен бәян иткәч: «Инде читтән ярдәм юк, шул сәбәплә үземәз һәммәмәз берләшөп Мөдафәгаи миллия өчөн тырышырга кирәк, тәһликәдә булган ватанымыз ирдән, хатыннан бөтөн әвлядыннан ярдәм көтә, күптән авыру саналган ватанымыз,

¹ демонстрация, тантана

² тарихчы

балаларыннан абхэят¹ сорый, һәрберемез берэр тамчы бирсэк, ватанга шифа бирэчэк бер савыт абхэят жыярмыз», – дигән вә төрек гаскәренең дошманнарны жиңуен теләп дога кылган.

Бундан соң Петербургта гали курсларда риязыят факултәсе шәкертләреннән булып һилияле Әхмәр хастаханәләрендә хезмәт өчен барган Гөлсем ханым Камалова мөнбәргә чыгып бөйлә нотык сөйләгән:

«Ислам ватанының вә мөкатдәс хиләфәт мәркәзенең бу кадәр бөөк тәһликәгә дучар булдыгы бер заманда, һәммәңезнең дә каләбләре хәмияте миллия вә диния илә тулы булганлыкка, милли намусның коткарылуы өчен кулыңыздан килгән һәр төрле фидакарылеккә хәзер икәнлегенезгә аз гына да шөбһә итмим, шул сәбәпле мин мөнбәргә сезгә вәгазь итү, хәмият дәресе өйрәтү өчен менмәдем, бәлки сезгә, шимальдә, Русиядә булган миллионнарча тута вә сеңелләреңезнең сәламен ирештерү, бундагы карындашлары башына килгән фәлакәтләр өчен анларның да күзләре яшьле, каләбләре канлы уларак сезнең кайгыларыңызы уртаклаштыкларын белдерү өчен чыктым, туганнарым! Бүген ватан тәһликәдә, 300 миллион мөселманның мәкаме хиләфәте хәтәр астында, дошманнар һәр ягымызны камаганнар. Дошман ордулары Рум илендә йөз меңнәрчә карындаш вә диндәшләремезне кисәләр. Өйләрен ягалар. Тута вә сеңелләремезне тәхкыйрь итәләр. Меңнәрчә сабый вә картларның күз яшьләре, йөз меңнәрчә мәзлумнәрнең аһлары безне буадыр. Дошман аяклары астында изелгән газиз карындашларымызның сөякләре чатырдаганы колакларымызга ишетелә, анларның мәзлум күләгәләре төнлә төшләремезгә керә, өрәкләре күз алдымызга киләдер. Һәммәсе “Интикам, интикам” кычкыралар.

Шулай булгач, без ничек өйләремезгә бикләнеп вакытымызны сөкүт илә үткәрик? Буңа вәжданымыз ничек итеп түзсен!

¹ терек суы

Ватанның намусын коткару өчен ирләр кулларыннан килгән кадәр тырышалар. Ватан вә милләт өчен жан бирүне үзләренә шәрәф беләләр. Ханымнар! Бу шәрәфтән без дә мәхрүм калмыйк!

Ватан вә дин юлында ирләрә илә сугышка китеп жан биргән, ирләрән батырайтып торган, анларга хезмәт иткән иске ислам хатыннарын, бөөк анамыз хәзрәти Гайшәне хәтеремезгә китерик. Анлардан гыйбрәт алыйк. Дошманнарымыз безне читлек эчендә бикләнеп яткан әсирләр зан итмәсеннәр, ватан һәм намус мәсьәләсенә килгәндә, төрек хатыннары ирләрәннән түбән түгеллекне күрсеннәр! Ханымнар! Бу көн гайрәт вә һиммәт күрсәтә торган көнемездер!

Кайберемез хосусый фиркалар төзеп хөдүдкә гаскәр янына китик. Кайберемез гаскәр илә ватанга башкача ярдәмләшик. Зан итмәз ки, ватан вә милләт намусы бу кадәр бөөк тәһликәдә булган заманда алтын йөзекләр, алмас алкалар, кыйммәтле муенсалар вә башка нәрсәләр илә зиннәтләнеп йөрүне, ефәккә чорнап каплауны һичберемезнең вөжданы кабул итмәс. Шул сәбәпле андый нәрсәләремезнең һәммәсен милләт һәм ватан юлына фида итик. Мөдафәгаи миллия жәмгыятенә иганә кылыйк. Белеңез ки, инсан зиннәтсез яши ала, намуссыз яшәү ярамыйдыр!

Тарихларда күренәдер ки, ватан вә милләтнең хәле тәһликәгә төшкәч, анларны дәфгаларча, хәмиятле хатыннар вә галижәнап аналар коткарганнар. Без дә анлардан гыйбрәтләнник! Кулдан килгәнне эшлик вә киләчәк нәселләрнең ләгънәтләрәннән котылайык.

Газиз туганнарым! Шимальдәге миллионнарча сеңел вә апаларыңызының күзләре бүген сезгә юнәлгән. Сездән һиммәт вә мәтанәт көтәләр. Хатыннарыннан мәтанәт вә газем булган милләтнең ирләрә һәрбер фидакарылеккә барганлыкны анлар белеп, сездән һиммәт вә фәғалият көтәләр.

Анлар үзләре дә ярдәмнән кире тормыйлар. «Һиляле Әхмәр» башлыгы доктор Бәсим Гомәр паша, Петербургтан бер мөселман

кызының «Һиляле Әхмәр»гә беләзеген жибәрдген сөйләде. (Орскидә бер хатын үзенәң штоф камзолын жибәргән.) Үткән ел Траблус сугышы вакытында Петербургда бер мөселманның төрекләр өчен кайгырып үз-үзен үтердегә хәтерәңездәдер.

Хатыннар милләтнең яртысы булып, бунлар кузгалса, бөтен милләт кузгалган буладыр. Бундый вакытта үз иркемез илә йөклап калу һич ярамас, дип исәплим. Шул сәбәпле һәммәбез кулдан килгән ярдәмне эшлик. Үземезнең барлыгымызны күрсәтик, намусымызны да коткарык, газиз һәмширәләрем!»

Ханымнар моны алкышлап бик нык кул чапканнар.

Фәһимә Нөзһәт ханым бәлигь¹ хотбә сөйләп халыкны еглаткан. Ул бөйлә сөйләгән:

«Алты йөз еллык шанлы бер хәяткә мәлик булган милләте-мезнең бундан соң яшәргә хақы булып-булмадыгы бу көннәрдә аңлашылачак. Милләт намус, ватан гыйшкы, йөрт өчен фидакарьлек, хөр вә мөстәкыйль тору илә, кичәге табигьләремезгә кол булу арасында аерма нәрсә? Төркиядәге миллионнарча ир вә хатыннарның шуны аңлап-аңламадыкларын бу көннәрдә беләчәк-мез.

Бабаларымыз башлап Румелигә 42 кеше кичте. Бер заман булды ки Аурупада 40 миллион тәбәгамез бар иде, бабаларымыз никадәр фидакар вә гайрәтле булсалар, шулкадәр мәрхәмәтле дә иделәр. Тарихымыз морадлык вә галижанәплек илә тулыдыр. Госманлы мәмләкәтенең вөжүде мәгълүб Сәлчуку гаскәренә ярдәм илә башланды. Исвичнең тимер башлы короле Шарль кабереннән калыкса, иреннәрендә төрекләргә шөкран тәбәсәме илә карар иде. Ләкин никадәр бәхәтсез икәнмез ки, егет бабаларның бичара балалары (без) бүген иң нәмрүд дошманнар каршысындамыз. Бер кулларына тәре, икенчесенә кылыч вә мылтык күтәрәп, бөтен Рум илен харап итеп, намусларны ертып, хатыннарны бугазлап,

¹ мәгънәле

улларны яндырып килэлэр. Буны күрөп калемблэремез яна. Бабаларымызның түккэн каннары йөземез алдында кызыл пәрдә булып күренеп тора. Дошманның 20 көндә пайтәхетемезгә житүен күргәч, бөтен күргән күзлэремездән ачы яшыләр түгелә. Ләкин аптырап еглап тору гажизлек галәмәтедер. Без хәзер тарихта шундый заман кичерәмез ки, гажиз түгел, бәлки кодрәт күрсәтүгә мәжбүрмез. Дошман безнең гажизлегемезне күрөп, жөрәтөн арттырды, кодрәт күрсәтте; без кодрәт күрсәтсәк, ул гажиз калыр. Берничә көн элек бөтен пайтәхет дошман тупларын ишетеп үлем хәле кичерә башлаган иде; хәзер нинди могжиза илә хәмият кузгалды вә алдымыз өмидләнде! Көчемезне һәм күземезнең нурын ватан өчен сарыф итик. Кул кушырып торудан файда чыкмас. Акчаларымызны, кыйммәтле нәрсәлэремезне, болгар солдатлары талап алып зэвыкка тотсалар дип саклыйкмы? Үземезне болгар солдатлары жәберләсеннәр дип уйларга бикләнеп ятыйкмы? Үгезләр жигеп сәфил вә пәришан хәлдә һижрәт итәргә тугры килсен дип бүген тыныч торыйкмы?»

Бундан соң игъдади кызлар мәктәбенең мөдирәсе Нәкыя ханым мөнбәргә чыккан. Аның ноткы шулкадәр куәтле вә шулкадәр үткендер ки, күнел дулкынланмыйча нәкыйль итү мөмкин түгелдер. Ул тарихтан күп мәмләкәт хатыннарының фидакарылекләрен күчереп, төрек хатыннарының һәммә кыйммәтле нәрсәләрен ташлап, бундан соң зиннәт әсбабы алмауларын, бәлки барын да ватан өчен сарыф кылуларын тәклиф итмештер.

Кызларга махсус игъдади мәктәбе шәкертләреннән Зөһрә вә Фирдәвес ханымнар вә мөгаллимәләрдән Нажия ханым нотыкларынан соң, мөнбәргә Төркиянең иң олуг милли әдипәләреннән Халидә ханым менгән. Шундук бөтен залда кул чабу тавышы башланып, бөтен зал яңгыраган.

Халидә ханымның нәфис бер әсәр була алачак үзен ноткыннан бәгъзе бер урыннары бунлардыр: «Йөзләргә ел элек, миллият өчен яшәгән бер төрек падишаһы ташка ошбу сүзләрне яздырмыштыр:

“Тәңрәмез, төрек кавеменең исем вә шаны силенмәсен өчен, мине хан итте, маллы бер кавемгә насып улындым. Өстендә киячәге, тешендә йиячәге¹ булмаган фәкыйрь вә мәхрүм бер милләткә тәгаен ителдем. Төрөк милләте өчен кичләр йокламадым, көндөз рәхәт итмәдем. Үлгәнче тырыштым; ялангач кавемемә киём бирдем, халык фәкыйрь иде, бай кылдым”. һәммәмез дә шул иске хакан кеби тырышыйк. һәрберемез фәкыйрь вә фәлакәтле төрек кавеменең фәкыйрь аналарымыз, һәммәмез милләт вә төреклек өчен тырышыйк, вәжданымыз да: “Төрөк милләте өчен кичләр йокламадым, көндөз рәхәт итмәдем, үлгәнче тырыштым” сүзе тәкрат итәрлек булсын!»

Нотыклар вакытында хатыннарынң бик күбесе мөтәәсир булып еглашканнар. Шималь төрекләреннән Гөлсем ханым мөнбәргә чыккан вакытында залдагы һәммә хатыннар кул чабып алкышлаганнар. Нотыктан соң янына килеп рәхмәтләр әйткәннәр вә маңгаеннан үпкәннәр. Шулай ук Халидә ханымны да бик алкышлаганнар.

Ниһаять, нотыклардан соң беркадәр мөзакәрә бәгъдендә ошбу нәрсәләргә карар бирелгән: 1) төрек хатыннары исемәннән сугыш мәйданындагы гаскәргә телеграм бирергә; 2) һиндстан, Мисыр, Фас, Тунис вә башка җирләрдәге мөселман хатыннарыны Рум илендә балканлылар тарафыннан ителгән җинаять вә золымнарга каршы изһары нәфрәткә вә Мөдафәгаи миллия иганәсенә иштиракка дәгъвәт кылып телеграмнар бирергә; 3) Яурупа краличәләренә телеграм биреп, балканлыларның мөселманнарга иткән җәбер вә золымнары хакында протест ясарга вә шул золымнарның бетерүе өчен анларның ярдәмнәрен үтенергә.

Сугыш мәйданындагы гаскәргә биреләчәк телеграмнарының мәтне бөйләдер:

¹ ашаячагы

«Гаскәр кардәшләр! Динемез, йортымыз, намусымыз тәһликәдә. Әгәр дошманны жиңеп коткарсаңыз, шаһит бабаларымызның, олуг падишаһларымызның мирасыны, кызларның намусыны коткарган вә Аллаһның ризалыгызын, аналарыңызның догасыны алган булырсыңыз. Мөселман хатыннары бу юлы ялңыз мөселманлыкның, төреклекнең намусыны коткарган вә дошманны каһәр иткән гаскәрне генә каршы алып. Әгәр дошманга аркаңызны түндәрсәңез¹, дөнъяның зилләтене мөселманлык вә төреклек өстенә китерәчәксез. Әгәр дошманга аркаңызны түндәрсәңез, үзләренең ватаннары, дин вә намуслары өчен үләргә хәзерләнгән һәммә мөселман хатыннарын таптамыйча үтә алмассыз. Аллаһ вә пәйгамбәр ярдәменә булсын».

Краличәләргә биреләчәк телеграмда да балканлыларның мөселманнарга иткән жәбер вә золымнары тасвир ителә вә анларның бу эшкә мөдаһалә кылып, мәзлумнәрнең ярдәмнәренә житешүләре үтенеләдер.

Ошбу карарлар тәмам булганның соңында иганә жыярга башланган. Акча салыр өчен ун кадәр ящик куелган вә электән хәзерләнгән ак чәчәк шикелле ярым ай галәмәтләре сатылырга башланган.

Башта бер ханым үзенең өстендәге алка, йөзек, беләзек, муенса, сәгать кебек һәммә кыйммәтле нәрсәсен чыгарып иганә иткән. Аның артыннан башкалар да шулай иткәннәр. Ящикларга акча салырга вә «ярым ай»ны сатып алырга тотынганнар. Ящиклар дәрхаль тулган. Башкаларны китергәннәр. Алка, беләзек, йөзек, сәгать шикелле нәрсәләр өстәл өстенә өелеп калган. Башка нәрсәсе булмаганлыктан, бер карчык үзенең алтын күзлеген салып биргән.

Бу ящиклар вә иганә ителгән нәрсәләр Мөдафәгаи миллия жәмгыятенә китереләп, акчалары хисапланырга, нәрсәләренә

¹ борсагыз

кыйммэт куелырга башланды. Берничэ мең сумлык акча вэ нэрсэлэр жыелганлыгы аңлашылмактадыр.

Матди жәһәттән бигрәк бу жыелышның мәгънәви жәһәте монда гаять зур тәәсир итте. Хатыннар арасында мондый хәрәкәт күрелүгә хатыннар үзләре дә сөенгәннәр, ирләр дә бик мөтәәсир булдылар. Бу вакыйганы газеталарда бик күтәрәп яздылар. Жыелышта ханымнар тарафынан сөйләнгән нотыклар вэ шигарьләрне Мөдафәгаи миллия жәмгыяте аерым бер рисалә шәкләндә бастырып чыгарырга карар бирде. Озакламый хатыннар дарелфөнүн залында тагын шундый бер жыелыш ясамакчы булалар. Алар артынан Истанбул урта мәктәп шәкертләренәң гомуми бер митинглары булачактыр.

Дошманнарга каршы тора алу, ватанны коткару өчен бу хәрәкәтләрдән файда килерме, юкмы, ансын хәзергә әйтеп булмый. Ләкин халыкта хәрәкәт кузгалу, анлар арасына идрак вэ тәгаккыл керү, һич булмаса истикъбаль өчен бик зур файдадыр. Төркиянең Яурупа кыйтгасы китеп бетсә билә, аның әле Азия кыйтгасы бар. Яши белсәләр, анда да яшәргә мөмкин. Яши белер өчен төшенергә кирәк. Бик меңләп хатынның бергә жыелышып сөйләшүләре вэ сөйләнгән сүзләрдән мөтәәсир булып агызган күз яшьләре шул төшенә башлауның мокаддимәләре саналырга яраса кирәк.

«Төрөк юрду» мәжмугасында Халидә ханымның солтан вэ шаһзадәләргә язган бер хитабы да басылып чыкты. Гаять әһәмиәтле булганлыктан, берәз кыскартып язып үтүне тиеш таптым.

«Падишаһым!

Бөек бабаларыңызының кылычы вэ мөбарәк каны илә алынган Истанбулымызның капка төбенә дошман килде. Бөек Төркия, могаззәм тарихында мисалы күрелмәгән хаканнар (падишаһлар) житештергән әл-Госманның таж вэ тәхете вэ шулай ук төрөк милләтенәң намусы вэ истикъбале бүген һәлакәт астындадыр. Кичәге бакча каравылчыларымыз бүген балчыклы аяклары илә 600 еллык

тарихымызның шан вә шәрәфен, дин вә гыйззәтен таптау өчен калыкканнар. Төрөк гаскәрененң туп вә мылтыгыны алалар. Үзләреннән бөөк ордусын, 600 еллык егетлекне жиңәләр.

Төрөк гыйззәтененң бөйлә төшүенә Аурупалылар элек хәйран калып сәер итә иделәр; инде безгә истихфаф илә¹ карыйлар, ма- зыйсыз² вә тарихсыз көчөк болгарларның гыйззәтле вә жәсарәтле төрөкләрне жиңүләренә кул чабып торалар.

Болгарлар яна вә якты бер тарих ясыйлар, без исә тарихы- мызны күмәмез.

Падишаһым! Хатыннарымызга кадәр бу оят аркасында кур- куны оныттылар. Тупракларымыз, йортларымыз еглыйдыр. Мана- раларымыз – ихтимал, иртәгә мөселманнарны Аллаһ хозурына ча- кыручы азан тавышы туктатылыр дип – еглашалар, балалары- мызга киләчәктә һич жуеп булмастай бер гаеп – тап – төшә. Һәммәмез дөньяга күренмәс өчен жир тишегенә керергә телимез.

Падишаһым! Бүген үземезне албасты кеби басып торган оят- тан вә өмидсезлектән котылу өчен без бер мөгжиза көтәмез: тарих бөтен бара торган милләтләргә дә бундый мөгжизалар биргәли. Хәлбуки, безнең туп, мылтык вә гаскәремез күптер. Бары гаскәренң каләбендә төрөклөк гыйззәтен саклый торган почмагы- ғына капланган. Буны ачу бары әл-Госманнан (солтан гаиләсен- нән) көтеләдер.

Падишаһым, карачы! Төрөк колларың ялварып кулларын әл- Госманга сузып тора. Гаскәремезгә солтан Фатихнең жәлядәтен³, солтан Морадның фидакарлык вә гайрәтен кертүне хәзер үк пади- шаһымыз илә шаһзадәләрдән көтәмез. Хәзер солтан Фатих Мәхмәднән рухы Истанбул өчен еглый вә сиңа: “Калык, әй солтан Мәхмүд (Ришад); яныңа әл-Госманның соң балалары булган яшә

¹ көлеп, мыскыллап

² үткәне, кичкәне булмаган

³ чыдамлыгын

шаһзадәләрне жый, мылтыкларын жылкәләренә куеп атларын гаскәр уртасына таба сөрсеннәр. Дин өчен, мәмләкәт, гыйззәт вә намус өчен гаскәрне вазыйфысына чакырсыннар. Куркакларга ядрә илә камчы бирсеннәр, гайрәтлеләрнең маңгайларын күтәртсеннәр”, – диядер.

Әл-Госман тажын ташыган шаһзадәләр арасында яшъ вә фидакаръ куллар, бөөк вә шәжигъ рухлар калмадымы? Оныттылармы ки, тарихта «Әл-Госман» исемен ташыган шаһзадәләр һәммәсе газада (сугышта) гаскәр башында була иделәр?

Әй солтан Мәхмәд Ришад! Аның илә, мылтыгың илә бабаларыңның намусы вә гыйззәте, милләтеңнең, тупрагыңның хакыны саклау өчен гаскәр арасына чап! Бер солтан Мәхмәд (Фатих) нең алган тупракларын читләргә таптатучы солтанның исеме дә Мәхмәд (Ришад) булмасын! Юк; бу болай булмаска тиештер.

Төрөклөкнең алты йөз еллык рухы сине чакыра. Тарих сине чакыра. Үлгән бөөк бабаларың вә каһарманнар сине чакыралар.

Гасырлардан бирле ордумызның хакыйкый атасы падишаһ иде. Гайрәтле шаһзадәләр бөөк вә хакыйкый офицерлар иделәр. Хәзер ник соң ордумыз ятим тора, падишаһым?

Тупраклар вә миләкләрнең рухы, бабаларның тупрак астында янәдән канаган каннары илә фәрһад итәмен, соң өмид синдә калды, падишаһым! Әгәр падишаһ илә кулына слиях тотардай шаһзадәләрдән бу соң сауләт килмәсә, төрек кавеменең башына кара пәрдә капланачактыр. Падишаһым! Тизрәк сугышка кит. Падишаһларын көткән гаскәр янына ашык!

Һич булмаса хатыннарның намусы өчен кит падишаһым! Ул чакта әгәр болгар аяк астында калсак, мокаддәс вә пәкъ намусымызны орду саклый алмаса, үлгәндә: «Намусымызны саклау өчен падишаһ вә шаһзадәләремез дошманнар илә соң минутка кадәр сугыштылар» дип күңел юатып Аллаһ хозурына китәрмез!

Падишаһым! Бу чаклы зур иман вә самимият илә алдыңа тезләнгән рухның жәсарәтене гафу итәрсен бит! Кем белер, бәлки

тарих вэ намусымызның хэляскэре¹ бер падишаһ дип карт вэ яшылэремез атларыңның аяк астында бэйрэм ясармыз.

Хэзер бөтен хыялымда шэжэгать² илэ орду башында бөөк сил-силэнең бөтен балаларын жыеп бер солтан күрэмен. Бэлки бу солтан Мэхмэд Фатихның мөбарэк хыялыдыр. Бэлки аның алган жирлэренэ тарихымызны күммэс өчен, гаскэр илэ бергэ дошманнар илэ сугышучы синсең, падишаһим!»

26 гыйнвар.

¹ котылуы

² батырлык

**Сугыш хакындагы хәбәрләр. Халыкта күнел күтәренкелек.
Күнелле вә фидаи фиркаләре. Шәех Сәнуси тарафыннан
һәйәт килү. Ялган хәбәр язучы газеталар.**

Сугыш яңадан башлануга бүген тукузынчы көн. Сугышның өч жирдә: Әдернәдә, Чаталжада, Кәлибулыда дәвам иткәнлегә мәғлүм. Әмма ничек барганлыгы вә кайсы як өчен муаф-фәкыятьле икәнлегә хакында монда мөфассал¹ мәғлүмат юк. Хөкүмәт хәбәрне бик кысып бирә. Гаскәр хәрәкәтенә вә сугыш әхвәленә даир булган хәбәрләрне газеталарда цензорлар бик нык тәфтишләп үткәрәләр. Гаскәрнең бер жирдән бер жиргә күчәрелүе, кайда булса бер жиргә жыелуы, ордуның вә флотның куәтләре, команданнарының исемнәре, тәләфатнең микъдары, ордуның булынган урыннары, кайсы юллардан кайда таба китәргә хәзерләнгәнлекләре, флотның бгаздан чыгу вә керү хәбәрләре, гаскәргә азык жибәрү өчен кайсы пароходларның хәзерләнүе, флотның зарарлануы, гаскәрнең куәте мәгънәвиясен төшерәчәк хәбәрләр, команданнарны артык мактау, сугыш әхвәле хакында бәхәсләшү шикелле нәрсәләрне газеталарга язу монда катгыян мәмнүгъдер².

Хөкүмәт үзе сугыш әхвәле хакында рәсми мәғлүмат бирә то-рачагын игълан вә гайре рәсми хәбәрләргә ышану тиеш түгеллеген игълан итеп куйды. Филхәкыйкәт, хөкүмәт рәсми мәғлүмат бирә торса да, бу бик кыска, бик мохтасардыр. Менә бары бүген генә хөкүмәт ошбу хәбәрне рәсми сурәттә нәшер итте:

«Төркустагы (Чаталжадагы) куәте гаскәриямез,
каршысындагы дошман мәүкыйгы мөстәхкәмен³ һич

¹ тулы

² катгый тыела

³ ныгытылган жирен

мөкавәмәтсез¹ забит итте вә Урманлыдагы сыртларда булган дошман куәтенә һөжүм өчен алга таба китте. Уң канатымызның каршысынагы дошман гаскәре Чифтлек көе тирәсенә кире чигелде. Сул канатымыздагы гаскәр Ләхнә көенә таба алга барып, дошман гаскәрен кире чиктерде. Әдернәгә дошман тарфыннан туп атылу бүген берәз зәгыйфьрәк үтте. Кичә өйләдән соң дошман зур күл (Әдернәдә) янындагы каравылларымызга һөжүм итеп, бәгъзе укреплениеләремезне алса да, безнең гаскәр аңа каршы һөжүм итеп бунларны кире кайтарды. Дошманның берәз бомбалары вә ату әсбаплары безнең кулга төште. Башлап аларга ике йөз тәләфат бирдерде вә Шаркөйне ишгаль итте. Бу әснада бер болгар офицеры да безгә әсир төште».

Менә сугыш башланганнан бирле хөкүмәт тарафыннан рәсмән белдерелгән хәбәр шулдыр. Моңа кадәр булганнары барсы да фәлән вә фәлән жирдә дошман гаскәри илә безнең гаскәр арасында бәрешү дәвам итә, муаффақыять безнең тарафдары кеби мохтасар вә мөбһәм хәбәрләрдән гыйбарәт иде.

Инде хосусый хәбәрләргә килсәк, бунлар Төркия өчен яхшы ук күңелле сурәттәдер. Мәсәлән: Әдернәне тупка тотуга каршы эчтәге төрек гаскәре бик нык мокабәлә итә. Әдернәдәге азык һич булмаганда апрель башына кадәр житәчәктер. Кавказ күңеллеләреннән Арыслан бәк кенәз Абашидзе идарәсендә булган 90 кешелек бер фидаи фиркасе 26 нчы январьдә төнлә Чаталжада төрек гаскәренең уң канатыннан аерылып, кисәктән болгар гаскәре үзәренә һөжүм иткән. Һич көтелмәгән вакытта килгән бу кунаклардан болгар гаскәре шашырып калган. Шул арада бу фидаи фиркаләре болгарлар өстенә бомбалар очырырга тотынганнар. Ниһаять, кара-каршы килеп сугышканнар. Ул арада бу фидаиләргә ярдәмгә төрек гаскәре килеп бетеп болгарларны качырганнар.

¹ каршы торусыз

Алардан меңгә якин тәләфат бар, ике йөзләбе әсир бирелгәннәр, шунларның 38 е кичә Истанбулга китерелгән, диләр.

Арыслан бәк фиркасенә сугыш мәйданына китүе дөрөст булганлыгы шикелле, сугышка керүе дә дөрөстөр. Өченче көн шул сугышта шаһит булган дүрт иптәшләрен Солтан Әюб янындагы зияратка илтәп күмделәр. Моңы үзем күрдәм. Унбер мәжрухларын да дарелфөнүн бинасындагы хастаханәгә китерделәр. Хәбәрнең башка кыйсемнәре никадәр дөрөстөр, аны белә алмадым. Соңра хөкүмәтнең рәсми хәбәрәнә күрә, болгарлар Чаталжа яныннан кире чигенәләр вә андагы берничә авылларны яндырып киткәннәр. Хосусый хәбәрләргә күрә, шул чиккән вакытта унике данә тупларын да ташлап китәргә мәжбүр булганнар. Кинә хосус хәбәрләргә күрә, Келибулыда, болгарлар тарафыннан забит ителгән Эксәмил тәпәсенә төрек гаскәре һөжүм итәп анларны куганнар вә дүрт тупларының икесен забит иткәннәр. Бу сугыш яхшы ук нык булып, төрекләр тарафыннан 1200 кадәр мәжрух төшкәнлегә сөйләнмәктәдер. Бундан башка Тәкфүр дагы тирәсендә Төркия 35 мең гаскәр чыгарган. Бунлар сахилдән утыз чакрым кадәр эчкә кереп болгарларны куганнар. Шунда яңадан бик күп гаскәр чыгарылмак үзәрәдер. Бунлар Әдернә өстенә йөриячәкләр.

Хәзерендә мондагы игътикадка күрә, төрек гаскәре берәз киңрәк мәйданга чыгу берләң дошманга каршы һөжүм итәп гумми сугыш башланачак. Бу сугышта муаффекиять өмидләре зур вә ниһаять, берәр атнадан төрек гаскәренәң Әдернәне коткаруы да мээмүлдер. Менә монда шулай дип торалар вә шуны көтәләр. Табигый, болгарларда берәр атнадан калмаенча Әдернә тәслим ителәргә мәжбүр булыр дип ышана торганнардыр. Кайсы якның өмидләре тугры чыгар, хәзәргә бернәрсә дә әйтәп булмый.

Инде сугыш хәзерлегенә вә төрекләрдә күнел күтәрәнкелегенә киләчәк булсак, бу хосуста һичбер кимчелек юктыр. Өвәләң, халык фәуқылгадә рухлы. Һәркемнең үзендә сугыш кына. Сугыш яңадан башлануны түбән вә урта сыйныф халкының бик теләп

каршы алганлыкларын, ләкин, югарырак сыйныф халкының моннан бераз курыкканлыгын, ватан өчен дәхи дә зуррак тәһликәләр килүне ихтимал тотканлыгын әүвәлге мәктүпләремдә язган идем. Сугыш башлану берләң ул югары сыйныф дигәннемездә гомум фикренә кушылып китте, хәзер һәммәсә дә соң чиккә кадәр сугышу фикерендәләр. Һәркем үзенә кулыннан килгән кадәр хөкүмгә ярдәм итә. Бөтен зыялылар кичә көндәз «Мөдафәгаи миллия» жәмгыятендә эшлиләр. Ватанны коткару, намуһ миллине саклау өчен һәртөрлө тәдбирләргә тәшәббес итәләр, һәркем үзенә кулыннан килгән кадәр сугыш игәнәсә бирә. Күңеллө вә фидаи гаскәр булып язылучының чиге дә юк. «Мөдафәгаи миллия» жәмгыятенә бинаһы алдында иртәдән кичкә кадәр фидаи вә күңеллө булып язылырга килгән яшь егетләр нәүбәт көтеп, көтү шикеллө жыелып торалар. Моның өстенә хатыннар хәрәкәтә дә кушылып халыкны гаять рухландырды. Аналарда, тутта вә сеңелләрдә күрелгән һәяжан вә галәян бик күп кешеләрне фди-карылеккә сәвекъ итте. Мәктәп шәкертләре качып китеп күңеллө жылалар. Әгәр аталары яки мәктәп идарәсә манигъ булу сәбәплө хөкүмәт аңларны кабул итмәсә гаскәр арасына, сугыш мәйданына үзләре качып китәләр. Бер мәктәбе солтанидән генә хәзергә кадәр шулай китүчеләр ун-унбишкә тулган. Хатын-кызлар: «Бездән фиркаләр тәшкил ителеп сугыш мәйданына жибәрелсен» дия Мөдафәгаи миллия жәмгыятен йөдәтәләр. Фәкатъ хәрбия нәзарәте хатын-кызны сугыш мәйданына таба жибәрергә рөхсәт бирми. Истанбул бер гаскәр лагере хәленә керде. Һәр көн урамнарда гөрләтеп музыка уйнап кычкырып тәһлил әйтеп, «Әй газиләр! Ватан өчен ...» шигарьләрен сөйләп полк-полк гаскәр пароходка төшәләр. Бунларны карарга чыккан халык илә бөтен урамнар тула. Бу солдатлар һәммәсә дә гүзәл вә тәмиз киенгәннәр вә өр-яңа киёмнәр өстенә шыгырдап торган каешлар илә коралларын вә су савытларын такканнар. Яхшы атлап, күкрәкләрен киереп баралар. Йөзләрендә хәят әсәре күренеп тора. Бик күп кешеләр бунларга

кызыгып бөтен урамнар буенча артларыннан ияреп баралар. Бәгъзе төрекләр бунлар өстенә карап, ихтыярсыз уларак: яшәсен гаскәр! Яшәсен ватан! диеп кычкырып жибәрәләр.

Ул да булмый, урамнарда дөңгер-дөңгер туп арбалары үтә башлый. Һәркайсына алтышар, сигезәр ат жиккәннәр. Арба саен дүртәр-бишәр таза, матур тупчы солдатлар утырганнар. Бунлар бәгъзән бик күп үтә. Байтак вакытлар карап торасың, һәмишә аркасы өзелми. Бәгъзән урамда шундый вакытта кызык вакыйгалар булып куя. Мәсәлән: шундый туп арбалары үткәнне русияле бер мөселман илә Бәязид мәйданында карап тора идек. Янымызда күп кешеләр бар. Һәркем үзенң иптәшләре берлән ни дә булса сөйләшәп, шул тупларның кайда жибәрелүләре хакында мөхакәмә итеп торалар. Тәмам безнең янымызда гына булган ике кешенең берсе иптәшеннән: «Гажәбән кайда жибәрелә икән бунлар?» – дип сорады. Иптәше буңа каршы һич тартынмаенча истиһзаи бер сурәттә: «Кайда булсын, әүвәлгеләре шикелле болгарларга тәслим итәргә», – дигән генә иде, минем иптәшенң кулы күтәреләп тегенең колак төбенә бәрәп төшә язды. Сукмады, ләкин: «Ишәк углы ишәк, авызың корысын!» – диде. Теге дә бернәрсә димәде. Кызанынып-бөртөнәп калды.

Диңгез буена төшсәң, пароходларга ат төйиләр. Бөтен ыхтым¹ буге ат вә гаскәр берлән тулган. Бугаз Эчендә вә Аталарга йөри торган вак пароходларга кадәр барсы да диярлек гаскәри идарәгә алынды. Хосусый юлчы йөртәргә берничәсе генә калдырылды. Шуның өчен Бугаз Эчендә торучыларга бу жәһәттән күп уңайсызлык бар.

Хөкүмәт сугышны бик зур микъяста² ясарга хәзерләнгән төсле күренә. Уку башланмаган мәктәпләр яңадан хастаханәгә әйләндереләләр. Хәтта башланганнарында да дәресләргә туктаталар.

¹ пристань

² масштабта

Күбесен хастаханэ ясыйлар. Янадан табиблар, хаста караучылар, аптекарьлар чакыралар. Индстан вэ Мисыр Иляле Әхмәр һәйәтләре хезмәткәрләре яллап янадан берничә хастаханәләр ачтылар вэ Чаталжа, Келибулы тарафларына һәм ачарга хәзерләнәләр.

Халыкта бу дәрәжә рух күтәрәнкелек сирәк була торгандыр дип исәплим. Шул «Иэтиляфчы» яки «Хәляскяран» кеби фиркачелек зәһәрә берлән зәһәрләнмәгән һәркем шунда уртага катнашып йөри. Фирка аермасына, хосусый дустлык вэ дошманлыктарга бакмаенча бергә эшләшә, әмма тегеләр якын да килмиләр. Мәсәлән: Камил паша, сабикъ шәйхелислам Жәмаледдин әфәнде, әрмәни Нурадунгиян әфәнде шундаен тәһликәлә хәлендә ватанны ташлап читкә качтылар. Хәмиятьләре булса, алар мотлак монда торып бергә эшләшәргә тиеш иде. Мөдафәгаи миллия жәмгыяте принц Сабахеддин бәк илә Лотфи Фикри бәккә жәмгыять әгъзалыгын кабул итүләрен үтенеп иң мөхтәрәм кешеләрдән депутация жиберде. Ләкин тегеләр килмәделәр, кабул итмәделәр. Иттихадчылар хәзер партия низагасыннан вэ шәхси эшләрдән мөмкин кадәр ерак торырга тырышалар. Үзләренә сәяси дошманнарыннан интикам алу вэ анларны кысу кебек нәрсәләргә аслән хәтерләрендә китермиләр, фәкать, тегеләр һәнүз үзләренә иске гадәтләрен ташламаенча фетнәкәрлектән дәвам итәргә охшыйлар.

Сугышка китәр өчен фидаи фиркаләре ясарга карар бирелеп, мең кешелек беренче фиркасе төзелде һәм берничә көн элек тиешле жирләренә киттеләр. Тагын шундый дүрт-биш фирка тәшкит ителәчәк, диләр. Бунларны Йолдыз сарае янындагы складлардан киендереп коралландырдылар. Бунларның көймәләре һәркайсы бертөсле, гади солдат киemenә мөшабиһтер¹. Араларында гади эшчеләр булганлыгы шикелле, шәкертләр, сәүдәгәрләр, адвокат, мөхәррир вэ офицерлар да бар. Һәркыйсына бомбалар, жәһәннәм

¹ охшаган

машиналары, өр-яңа револьверлар, касатуралар [пычаклар] бирелгән вә һич нәрсәдән тартынмаса, хәятләреннән башта ук ваз кичәргә разый булулары шарт ителгән. Шуңа разый булып, сәламәт кайтуны күңелдән чыгарып бәхилләшеп киткәннәр.

Курд күңелләре, жиде йөз кадәр кафказ, Әзербайжан, Әрзурум күңелләре, һәркайсы үзләре бер фирка булып йөриләр. Кулларына үзләренәң кайдан икәнлекләрен язганнар: барсы да бер көн элек сугыш майданына китәр өчен ашыгалар, ләкин пароходлар житешми. Икенче тарафтан, Анатулыдан һәр көн әллә никадәр гаскәр килеп тора. Болар үз киёмнәрендә, алам-салам нәрсәләр. Бунларны монда киендерәләр, коралландыралар вә тиешле бүлекләргә таратып озаталар.

Акча жәһәтенә килгәндә: хөкүмәт биш миллион лиралык дахили заём чыгарырга карар бирде. Бу рәсмән тәсдыйк улынып ирадәи шаһанә чыкты. Хәзер шуның билетларын хәзерлиләр вә мөвәккәт қвитанция илә билетларны сата башладылар. Муаф-фәкыять ничек булып, хәзергә белеп бумый; мәга ма фиһ, акчага аптырап калыныр төсле күрелми. Сугыш артык озакка китмәсә, буның чарасы табылып төсле аңлашыла. Акчага аптыраганлык сәбәпле, хәзинәдәге кыйммәтле мөжәүһәратны яки таж вә тәхетләрне сату хакында чыгарылган хәбәрләр барсы да асылсыздыр. Бу көннәрдә сәүдәгәрләр жыелышы булып, бурыч вәгдәләрен кичектерү хыкында һәм дахили заёмны күбрәк тарату тугрысында сөйләшчәкләр. Сугыш сәбәпле сәүдәләргә зур торгынлык килгән. Бурычларны вакытында түли алмыйлар. Вексельләр протестка керә, банкротлар күбәя башлады. Шуңа каршы чара эзләчәкләр.

Мөһажирләрне тәдрижән Анатулыга озатып торалар. Шулай да бәгъзе жәмигъләр анлар илә тулыдыр. Шаһзадә башы жәмигындә мең жаннан вә Солтан Әхмәд жәмигындә жиде йөз жаннан артык мөһажир бар. Сугыш яңадан башлангач, бунларны карау йомышы төште. Шул сәбәпле хәлләре яхшы ук мөшкил вә

ярдэмгэ бик мохтаждырлар. Өч-дүрт көн элек Келибулыдан һәм дүрт йөз кадэр хатын-кыз вэ бала-чага китерделэр.

Жасуслык¹ итүлэреннән шөбһәләнеп ике йөз кадэр болгарны тәүкыйф иттелэр. Кырыклабын Анатулыга сөрделэр. Калганнарын хәбес иттелэр. Мөдәфәгаи миллия жәмгыяте Төркия хакында Юрупа әфкяре гомумиясен бер дәрәжә булса да тәсхих итәр өчен агитация ясарга Юрупага өч-дүрт кешелек бер һэйәт жибәрергә хәзерләнә. Анатулының да төрле жирләренә берничә һэйәтләр жибәреп, халык арасына фикер тараттырмакчы вэ анларны хәрәкәт вэ мәдәнияткә өндәтмәкче буладыр.

Кичә Траблустән шәех Сәнуси тарафыннан жибәрелгән һэйәт Истанбулга килеп житте. Бунларны каршы алырга садарәт² вэ да-хилия нәзарәте тарафыннан махсус адәмнәр тәгаен ителде. Топ-капы сараендагы «Мәжидия» күшегенә төшерделэр. Бу һэйәткә зур әһәмият бирелә.

Истанбулда тәртип мөкәммәлдер. Чуалыш-фәлән бернәрсә дә юк. «Гаскәрдә ихтилаф бар, иттихадчыларга каршы хәрәкәт бар, Әнвәр бәкне Чаталжага жибәرمәгәннәр, тәүкыйф иткәннәр, Назыйм пашаның канын истиләр, ике тараф офицерлары үзара сугышып биш йөз кеше үлгән...» дия «Русское слово»да вэ саир шуның кебек начар максадлы газеталарда язылган нәрсәләр я бөтенләй ялган вэ хыял, яки бергә йөз мәртәбә арттырылган мөбаләгаләрдер. Шундый ялганнар язып торганлыгы өчен французча «Matin³» газетасының Истанбул мөхбире Квәне исемле бер шәхесне Төркия бу көннәрдә рәсмән мәмләкәттән тарыд итте. Инде газеталарның мөхбирләре, үх хыялларыннан исәпләп чыгарган ялганнарны Истанбул телеграфханәләреннән жибәрергә мөмкин булмагач, язып Румания пароходларына бирәләр. Бу

¹ шымчылык

² бөек вәзир

³ “Матән”

пароходлар моннан һәр көн китәләр, вә диңгезгә чыгу берлән шул язылган нәрсәләргә чыбыксыз телеграф илә Көстәнжәгә бирәләр, вә анда тиешле жирләренә гади телеграф рәвешендә күндәрәләр¹ икән.

Соңра мондый мөхбирләр, хәбәр тизрәк ирешсән дип гаять ашыгып бирәләр, мондагы әхвәлне һич рәтләп аңламыйлар, тәхкыйк итмиләр, төрөк вә ислам дошманы булган үтә-бире әрмәни, болгар, греклардан ярым ярты ишетәләр дә тизрәк хәбәр бирергә карыйлар. Шуның өчен хәбәрләренәң бик күбесе асылсыз вә хакыйкаткә хилаф булып чыгадыр.

Монда хәзергә халыкның эчен पोшырган бер генә нәрсә бар. Ул да сугышның төрөкләр өчен муаффакиятьле бер сурәттә дәвам итеп торган вакытында, хөкүмәтнең солых мөзакәрәсен яңадан башлау ихтималы хакындагы хәбәрләрдер. Хосусән, Лондондагы төрөк вәкиле Рәшид паша жиренә сабикъ садырәгъзам Хаккы паша тәгаен ителүе вә хәтта аның бу көннәрдә Истанбулдан шунда китүе хакындагы риваятьләр халыкның мәмнүниятсезлеген мужиб була башлады: «Бу юлы корал берлән казанганны сәясәт берлән гаиб итмәсәк ярар иде» диләр.

Харижия вә дахилия министрлары берлән күрешергә мөсагадәләрен сораган идем. Икесе дә мөсагадә итеп вакытлар тәгаен иткәннәр. Бүген көндөз 12 дә шунлар илә күрешмәк өчен Бабы Галигә барам. Алардан ишеткәннәремеңе киләчәк мәктүбемдә язармын.

29 гыйнвар.

¹ жибәрәләр

Харижия вә дахилия министрлары хозурында

Төркиянең харижия министрлары принц Сәгыйд паша вә дахилия министры Хажи Гадел бәк илә күрешергә теләп мөсагадәләренә истәгән идем. Икесе дә мөсагадә биреп, мине кабул өчен кичәгә көнне тәгаен иткәннәр. Кабул сәгатьләре башка-башка булганлыктан, икесе берләң дә күрешергә муафыйк булдым.

Төркиянең харижия вә дахилия министерстволары икесе дә Бабы Галидәдер. Харижия министры тарафыннан кабул вакыты көндөз сәгать 12 дә тәгаен улындыгыннан, 12 гә чирек кала Бабы Галинең хәрбия нәзарәте даирәсендә хәзер булындым. Бабы Галинең урам буендагы зур капкасы һәрвакыт ачык тора вә капканың ике ягында икешәр солдат вә полицейскийләр каравыл торалар. Ләкин бунлар ишек алдына керүгә манигъ булмыйлар. Үзәң шикләнеп тормасаң, туп-тугры барып кереп китәсең. Эерәк кылаһып керсәң, честь биреп тә калалар. Шул ачык капкага каршы ук бик якын жирдә Бабы Галинең асыл зур ишеге бар. Ул да ачык тора. Анда да каравыл бар. Ләкин ул да эчкә кереп китүгә манигъ булмый. Кем булуыңны вә ни өчен килүеңне сорап тормыйлар. Үзәң кирәк жиргә барып житкәнчегә кадәр шулай барасың. Шуның өчен батыр Әнвәр бәк үзенең берничә дистә иптәшләре берләң туп-тугры Бабы Галинең эченә кереп китеп бер сәгать эчендә Камил паша кабинетын төшергәнлегә шикелле, тагын шундый берәр батыр йөрәкле кеше бер-ике дистә кеше илә кинә һич сөаль вә сораусыз шунда кереп бу кабинетны да алмаштырып чыкмас дип әйтеп булмый. Бөтен Төркиянең рухи вә сәясәт мәркәзе булган Бабы Галинең бу кадәр зәгыйфь саклануы шәрыккә махсус бер садәлек әсәре булса кирәк.

Харижия нәзарәте даирәсенә барып життектән соң, нәүбәт көтү залына кердем вә карточкамны министрға тәкъдим иттердем.

Залда нәүбәт көтүче кеше күп түгел, таныдыкларымнан Траблуслы шәех Салих әфәнде вә танымадыкларымнан ике-өч төрек бар иде. Шул арада залга Австрия сәфәрәтханәсенә кавасы илә бер әжнәби килеп керде. Карточкасын министрға жибертте. Министр аны нәүбәтсез кабул итте. Соңрадан буның Австрия сәфәрәтенә тәржеманы булгынлыгын аңлады.

Ниһаять, нәүбәт миңа килеп житте. Мин Сәгыйдь паша илә электән бер мәртәбә күрешкән вә беркадәр танышкан булганга күрә, бүлмәсенә кергәч тә исемем берләң әйтеп бик хуш кабул итте. Кул биреп күреште. Утырырга урын күрсәтте. Кабинеты зур бер бүлмәдән гыйбарәт булып, Бабы Галинәң диңгезгә караган ягында, өсткә каттадыр. Тәрәзәләреннән диңгез вә Босфор манзаралары күренеп тора.

Сәгыйдь паша бүлмәсендә үзе генә иде. Әүвәлән үзен министрлыгы илә тәбрик иттем. Рәхмәт әйтте вә:

– Бөйлә бер заманда шундый мәсьүлиятле бер хезмәтне илтизам итүем филхәкыйкәт нәфес өчен авыр бер эштер, ләкин кулдан килгән кадәр хезмәт итүне вазифаи вәждания дип беләмен, – дия гыйлявә итте.

Бер-ике нәрсә хакында үзеннән мәгълүмат сорарга мөсагадә итүен үтендем. Ярый диде.

– Хәзерендә сугышның Төркия өчен файдалы булганлыгы ишетелеп тора. Шунның илә бәрабәр, уртаклыкта солых мәсьәләләре дә сөйләнә, вә буның мөттәфикъләрдән бигрәк, Төркия тарафыннан кузгатылганлыгы вә теләнгәнлегә аңлашыла. Бу дөрөстме, дөрөс исә, буның сәбәбе нидер? – дидем.

Буңа каршы Сәгыйдь паша:

– Дөрөс, солых мәсьәләләре сөйләнә. Төркия мотлак сугышу тарафында түгел, әгәр хәйсияте¹ вә намусы миллимезгә муафыйк солых ясарга разый булдылар исә, без солыхны сугыштан артык

¹ дәрәжә, тоткан урын, торыш, хәл.

күрәмез, хәзерге сугыш безнең файдамызга булып торганлыктан, дошманнарымыз үзләренә әүвәлге таләпләрен үзгәртеп, безгә мәсагадә шартларга күнәргә тиеш дип уйлыймыз, шуның өчен дә солых мәзакәрәсе башлануга каршы килмимез, ләкин буны башлау сугышны туктату дигән сүз түгелдер, сугыш үз юлы берлән, солых мәзакәрәсе үз юлы берлән дәвам итеп торырга мөмкин, – диде.

– Әдернәне болгарларга калдырып, анда Траблустагы шикелле Төркия тарафыннан наибә әс-солтан куеп килешү хакында сүзләр чыккан иде, Төркия буңа ничек карый? – диде.

– Хөкәмтемез буңа катгыян мохалифтер, бөйлә итүнең һич мәгънәсе юклыгы, бары заһири бер күз буяудан гына гыйбарәт икәнлегә һәркемгә мәгълүмдер. Без алай алдашып калырга теләмимез, Әдернәне коткарыр өчен бар көчемезне сарыф итәчәкмез вә буңа муафыйк булырмыз дип өмид итәбез, – диде.

– Килештерү хакында хәзерндә Яурупаның модахаләсе булып-булмаганлыгын сорадым. Яурупа, әлбәттә, солыхның тизрәк булуын тели, тизрәк килешүне ике якка да тәүсия итә, ләкин, сугышта берәр катгый нәтижә күрелгәнчегә кадәр, модахалә итмәсә кирәктер, – диде. Дәхи дә бер-ике нәрсәләр хакында үтә-бире сөйләшкәннең соңында мәсагадәсен сорап яныннан чыктым. Мин чыкканда, кабул залында аның янына керергә нәүбәт көтеп торучы янә дүрт-биш кеше бар иде.

Сәгать бердә дахилия назыйре Хажигәдел бәк тарафыннан кабул улыначагым бәян ителдегеннән, тугры дахилия нәзарәте даирәсенә киттем. Анда бик аз көтәргә тугры килде. Янына керүем берлән:

– Сезнең илә күрешергә ике-өч мәртәбә вәгъдәләштегемез хәлдә, мәгаттәессеф, хәзергә кадәр күрешә алмадык, хуш килдеңез, – диде.

Инкыйлабтан элек мин Хажигәдел бәк илә күрешергә теләп үзенә билвасита мөрәжғәгать иткән вә ул да мәгаләмәнүния

мөсагадә итеп вакыт тәгаен кылган иде. Тәсадефи бер манигъ сәбәпле ул вакытта күрешә алмый калдык. Соңра ул миңа яңадан бер вакыт тәгаен кылды. Бу дәфгасендә дәхи бәгъзе бер сәбәпләр илә күрешә алмый калган идек.

Илтифатларына тәшәккер илә элек күрешә алмауда минем тарафтан булган косурлар өчен гафу үтендем.

Бераз сөйләшкәннен соңында бу ясалган инкыйлабка вилаятьләрдәге әһалинең ни күз берлән караганлыкларын сорадым вә:

– Бәгъзе әжнәби газеталар Анатулы вилаятьләрендә яңа хөкүмәткә вә сугышны яңадан башлауга каршы гадәме мәмнүният¹ бар, дип язалар, бу тугрымыдыр? – дидем.

Буңа каршы Хажи Гадел бәк ошбу мөәлдә җавап бирде:

– Инкыйлабтан бөтен әһали мәмнүндер, вәлиләрдән һәр көн килгән хәбәрләрдә бу хосуста ачык мәгълүмат бирелеп тора. Сугыш яңадан башлануны халыкның никадәр сөөнеч берлән каршы алганлыгын әйтеп торырга да хажәт юк. Вилаятьләрдән килеп газеталарга басылган телеграмнар буңа шаһиттер. Һәр тарафта иганә җыялар, һәр җирдә күңелле фиркалар тәшкил итәләр, сугышны яңадан башлар өчен Әдернәдә атылган берничә туп халыкның өстенә чүккән кара пәрдәне ертып, анларны айнытып жиберде, анларны уятты, баксаңыз ла һәр тарафтагы хәрәкәткә, бармы иде элек мондый хәлләр! Бунлар барысы да халыкның яңа идарәдән вә яңа идарәнең тоткан сәясәтеннән разый булуларына галәмәттер.

Соңра мин Хажи Гадел бәктән:

– Бәгъзе әжнәби газеталары төрек гаскәре арасында ихтилаф барлыкны, Әнвәр бәк Айя-Стефаноста тәүкыйф ителеп Чаталжага баруына мөсагадә ителмәгәнлекне, яңа хөкүмәткә каршы гаскәр арасында агитация булганлыкны язалар, бунларның азмы-күпме әсасы бармы? – дидем.

¹ ризасызлык, канәгатьсезлек

Хажи Гадел бәк ошбу мәәлдә җавап бирде:

– Әфәндем, мондый хәбәрләрнең әсасы ул газеталарның хыялларыдыр, безгә шундый нәрсәләр теләүләредер, юкса бундый нәрсәләр юклыгы, бунларның барсы да ялган икәнлегә һәркемгә дә мәгълүмдер. Менә үзенең Истанбулда торасыз, шушы хәбәрләрне махсус сорашып караңыз, төрле кешеләрдән сораңыз, Әнвәр бәк тугрында, хәзерге хөкүмәткә тарафдар булган вә булмаган кешеләрдән яки Чаталжадан кайтып йөри торган офицерлар вә солдатлардан сораңыз, әминем ки, мондый хәбәрләрнең һич асылы булмаганлыкны һәммәсә дә сезгә әйтерләр. Хәзер, әлхәмдүлилләһ, мәмләкәт әхвәле вә гаскәр арасы гаять тыныч, хәтта гади вакытындагыдан да артыграк тыныч. Башымызга килгән фәлакәтләр хәзер безнең барымызны берләштерде, шәхси эшләрне оныттырды, хәзер күрәсез, ватан мөдәфәгәсә өчен бөтен милләт бер авыздан аякка калыкты, ди.

Соңра Хажи Гадел бәк язу өстәленең тартмасын ачып бер телеграм чыгарды вә:

– Хариҗдә генә түгел, безнең үз мәмләкәтебездә дә ялган фабрикаларында бәгъзән нинди хәбәрләр иҗат ителгәнлекне мин сезгә күрсәтим, – дип телеграмны укырга тотынды. – Бу телеграмны кичә төнлә сәгать бердә минем өемә илтәп бирделәр, – срочно бирелгән ди. Телеграм Анатулының Тарсус шәһәрәннән биреләп, бөйлә язылган:

«Әдернәнең болгарларга тәслим ителүенә, садырәгъзам Мәхмүд Шәүкәт пашаның үтерелүенә, Әнвәр бәкнең яралануына фәуқылгадә кайгырамыз, бу хәбәрләр хакында тизрәк мәгълүмат бирүеңезне үтенеп телеграфханәдә машина янында җавап көтәбез.»

– Менә күрдеңезме, – ди Хажи Гадел бәк, – Бу хәбәрләрнең зәррә кадәр асылы булып-булмаганлыгы үзенеңгә мәгълүмдер. Ләкин бу эшләрнең шулай булуын теләүчеләр Тарсус шикелле

жирлэргэ кадэр житешеп, халыкның зиннен шашыртырга тырышалар.

Соңра Хажи Гадел бәктән ислахате дахилиянең ни хәлдә булганлыгын вә нинди бер юл тотылачагын сорадым. Бу хакта ошбу мөөлдә сөйләде:

– Мин бу урынга килгәндә, вилаять идарәләренең ислахаты хакында хәзерләнгән сигез төрле канун ляхихәләре¹ бар иде вә бунларның һичберсе дә мэхәлендә татбикъ ителеп каралмаган, бинаән галәйһи, муафыйк булып-булмаулары тәжрибә ителмәгән иде. Шуңа күрә, мин дәрхаль хәзерге көндә мәгъзулият яки урынсызлык илә Истанбулда сабикъ вәлиләрдән гыйбарәт бер комиссия төзеп, карар өчен бу ляхихәләрне шул комиссиягә тапшырдым. Комиссия хәзерендә шуның илә мәшгульдер. Ул үзенчә бер карарга килгәннең соңында үзем дә карап үз фикерләремне дә кушып министрлар мәжлесенә тәкъдим итәчәкмен. Соңра мөмкин кадәр тизлек илә бу кануннар вилаятьләрдә татбикъ ителергә башлаячактыр.

Мин:

– Бу кануннарда әсас мәркәзият² ысулымы, юкса гадәме мәркәзият³ ысулымы тотылачактыр, һәм дә бөтен вилаятьләр өчен канун бертөслеме, юкса урынына вә ижабына күрә төрле-төрлечәме ясалачактыр, – дия сорадым.

Хажи Гадел бәк буңа каршы:

– Вилаять кануннары төзелгәндә тәүсигы мәэзуният ысулы әсас тотылачак һәм дә мэхәллә ихтыяждар назар игътибарга алынарак, лөзүменә күрә низамнар төрлечә булырга мөмкиндер, – диде.

¹ проектары

² унитар

³ децентрализация

– Сүрия вә Әрмәнстан хақында ни фикирдәсеңез? Ул жирләрде шундый кануннар илә канәгатләнәкләрме? Хәзерге аңлашуга күрә, ул жирләр үзләренә күбрәк хокук сорарга охшыйлар, – дидем.

– Ич шөбһәсез, анларның теләгән нәрсәләре житди вә хакыйкый ислахаттан гыйбарәт булачактыр. Хөкүмәтнең теләгәнә вә эшләргә карар биргәнә дә шулдыр. Шуның өчен дә ике арада ихтилаф чакмаячагына әминем; хәзергә кадәр дә бер чок ляхәләр төзелгән, гүзәл сүзләр сөйләнгән, әмма моннан соң инде алар илә калынмаячак, эш эшләнәчәктер, моны билфигыль күргәндә һәр тарафта мәмнүният хасил булачагы шөбһәсездер, – диде.

Бу арада күрше бүлмәдән сабикъ Бәйрүт вәлисе Хазим бәк килеп керде. Хажи Гадел бәк мине аның илә таныштырырга теләгән иде, без электән таныш улдыгымызны бәян иттек. Ул күрше бүлмәдә шул сабикъ вәлиләрдән гыйбарәт комиссиядә вилаятьләр идарәсенә ислахат ляхәләрен карау илә мәшгуль икән. Хазим бәк Гадел бәктән Бәйрүт вилаятендә мөтәгалликъ кануннарның бер матдәсенә даир бер изах сорады. Хазим бәктән соң мин дә озак тормадым. Хажи Гадел бәк илә күрешеп чыктым.

Хажи Гадел бәк монда төрек рижаленәң иң фәгъгаль, иң мөстәкыйм¹, иң намуслы вә иң яхшы каләбле кешеләреннән берсе улмак илә мәшһүрдер. Бер генә мәртәбә күрешү илә кешенә тану читен исә дә, бу кешенә шул шөһрәтенә мөнәсиб бер зат икәнлегенә мин бик нык ышандым. Хәтта дахилия министрлыгы өчен Хажи Гадел бәкнең күңел сафлыгыны вә яхшылылыгызны артыграк таптым.

Һа, язарга онытканмын икән. Күрешкән вакытта Хажи Гадел бәккә:

– Бәгъзе әжнәби газеталар иске хөкүмәт тарафдарларының чит мәмләкәтләргә китүләренә яңа хөкүмәтнең бик яхшы күз берлән

¹ тугры

караганлыгын, хэтта китү өчен бәгъзеләренә ярдәм дә иткәнлеген язалар, ләкин, табигый, бу тугры булмаса кирәктер, – дидем.

Буңа каршы ул:

– Мәмләкәтне ташлап читкә китәргә һич лөзүм юклыгыны, һәркемнең хокук вә хөррияте канун даирәсендә тәмин әделмеш улдыгыны дахилия нәзарәте исеменнән рәсмән игълан иттем, хөкүмәт һичкемнең читкә китүенә бер лөзүм күрми, бәлки билгә-кес, мокаддир затларның монда торып ватан вә мәмләкәт фәйдасы өчен бергә эшләүләрене тели. Шуның илә бәрабәр, үзләре китәргә теләгән кешеләрнең китүләренә манигъ да була алмый. Чөнки һәркем китәргә вә кайтырга хөрдер. Акча бирү мәсьәләсенә килсәк: хөкүмәтнең хәзинәсендә хәзергә, мәгаттәәссеф, бер такым артык акчалар юк ки андый лөзүмсез урыннарға сарыф иделсен. Хәзинәмезнең хәле мәгълүмдер. Һәм дә китүчеләр әксәрият¹ Камил паша, сабикъ шәйхелислам Жәмаледдин әфәнде, сабикъ харижия, дахилия вә малия назыйрләре кеби гаять бай адәмнәрдер. Бунларның хөкүмәт ярдәменә мөрәжәгать итү ихтималлары юктыр, – дия жавап бирде.

30 гыйнвар.

¹ күбесе

**Сугыш хакында монда ничек исәплиләр. Рус крейсерыннан
яңлыш туп атылу. Рус Салибе Әхмәр һәйәте.**

Мондагы әхвәлдә хәзергә зур үзгәреш юк. Эшләр бундан әүвәлгә мәктүбемдә язганымча дәвам итеп тора. Сугыш хәбәрләрен бик кыска гына итеп хөкүмәт рәсмән игълан итә бара. Әгәр бунлар тугры исә, Чаталжада болгарлар һаман кире чигенүдә дәвам итәләр. Әдернәне тупка тоту һәнүз әүвәлгечә дәвам итсә дә, төрекләр дә анларга бик нык каршы торалар. Болгарларның әйтерлек муаффекиять казанганны юк. Әдернәнең эчендә азык вә корал бар. Гаскәрнең рухы яхшы. Шәһәрдә банка мөгамәләләре монтазам рәвештә дәвам итә. Хәтта Әдернә модафигы Шөкри паша халыкның эче пошмасын дип кинематографларны да ачтырган. Халык анларга йөрөп рәхәт-рәхәт тәмаша итәләр. Болгар тупларыннан бер-ике мэхәлләнең биналары зарарланмыш исәләр дә, хәзер анларда төзәтелмәктәдерләр.

Һавалар томанлы булганлыктан, Келибулы тарафларында зур сугышлар булмый тора. Вак сугышларда төрек гаскәре нык каршы торып үзләренең урыннарын модафәга итәләр, хәтта акрын булса да һәмишә алга таба баралар. Тәкфүр дагына төерелгән төрек гаскәре илә Чаталжаның сул канатындагы гаскәр берләшкәннәр. Уң канатындагысының да берләшүе өмидле. Шуннан соңра төрек гаскәре гомуми һөжүм башлар. Лүлә Бургаз тирәсендә зур сугыш булып, мәсьәләне шул хәл итәр. Әгәр шунда төрекләр жиңсәләр, Әдернәне коткарырга китәрләр, Әдернәнең март ахырларсыз бирелү ихтималы юктыр. Бинаән галәйһи, эшләр өмидсез түгелдер.

Менә хәзеренә монда гомумиятьлә хөкем сөргән фикер шуннан гыйбарәттер. Әксәрият шуңа ышына вә шулай булачагына өмидләнөп тора. Ике-өч көн элек, Келибулы тарафында зур сугыш булып төрекләрнең нык жиңелүе вә биш-алты мең мәжрух вә тәләфат бирүләре хакында авыздан авызга хәбәрләр таралды.

Ләкин хәзергә кадәр бу хәбәрнең дөрөст икәнлеген белдерәчәк бер галәмәт күрелгәнә юк. Хөкүмәт бу хакта сөкүт итә. Газеталар бу хәбәрне тәкзиб иттеләр. Шул сәбәпле эшнәң асылыны белеп булмый. Филхәкыйкатъ, кирәк Келибулы тарафыннан вә кирәк Чатажла ягыннан мәжрухлар китерелеп Истанбул хастаханәләренә жирләштерелә торалар. Әмма болар алай күп түгел. Өчәр, бишәр, ниһаять, егермешәр, утызар кеше була.

«Тан» газетасы Төркиянең Шаркөйгә егерме пароход гаскәр төшерергә теләдегемне, ләкин болгарлар тарафыннан һөжүм ителеп, бик күп тәләфат илә кире чигенлдекләре вә пароходларына төялеп кире киттекләренә яза. Бәгъзе чит газеталар төрек гаскәре арасында ихтилаф, низаг вә хәтта үтерешләр барлыкны язалар. Бунлар хакында монда һич мәгълүмат юк. Чаталжадан, Кәлибулыдан офицерлар, солдатлар, яралылар кайталар, яңалары китәләр, хәласа: катнашу даимән булып тора. Әмма һичберсе дә андый хәбәрләренә белмиләр. Гаскәрдә рух күтәренке, азык күп, гаскәр сугышны тели, диләр. Үзем дә Келибулыдан кайткан вә Гөлханә хастаханәсенә яткырылган солдатларны күрәп сөйләштем. Алар да шулай диләр. Әжнәби газета мохабирләрен сугыш мәйданына жиһәрмиләр вә гаскәр арасына кертмиләр. Шул сәбәпле, анлар тарафыннан бирелгән хәбәрләренәң хакыйкаткә муафыйк булуы шөбһәле, бәлки әфкяре гомумине чуалтыр өчен Бәк Углы даирәләрендәге грек, француз, әрмәни мәнбәгъләреннән чыгарылган хәбәрләр генә булуы ихтималдыр.

Шуның илә бәрабәр, әгәр гаскәр сугышта муаффекиять казана алмаса, ахырында Әдернәне биреп солык ясарга мәжбүрият күрелсә, хәзергә хөкүмәтнең вә Иттихаде тәрәккый жәмгыятенең хәле мөшкиллеккә төшсәчәге шөбһәсез дип әйтерлектер. Чөнки бу вакыт Иттихад вә тәрәккый дошманнары булган кешеләр бөтен көчләрейлә аны егарга тырышачаклар вә халыкны анларга каршы котыртаклардыр. Халыкның үзәндә әсаслы сурәттә аң булмаганлыктан, бу көн Иттихад вә тәрәккый яклы булган кешеләр

иртэгэ аңа дошман булып бөтен фәлакәтләрне тагын шуннан күрә башлаулары да бер дә гажәп түгелдер.

Сугыш хакында югарыда язганым фикерләр халык фикерләредер. Әмма хөкүмәтнең үз фикере халык фикереннән өмидсезрәк булганлыгы аңлашыла. Хөкүмәт кирәк сугыш берлән, кирәк солых тарикийлә Әдернәне коткаруны өмид итә алмый төсле күренә. Шуның өчен дә хөкүмәт солых мәсьәләсен кузгатуны вә гаскәр яңадан нык жиңелмәстән элегрәк килешеп калуны файдалырак тапканга охшыйдыр. Ләкин буны халыкка ачык белдерергә жәсарәт итә алмый. Шуңа күрә Лондон сәфире Тәүфыйк пашаның килешү мәсьәләсен кузгатуын вә Хаккы пашаның һәм шуның өчен Лондонга жибәрелүен, хөкүмәт газеталар аркылы бик мөбһәм гыйбарәләр берлән качамаклы сурәттә генә аңлатадыр.

Шуның илә бәрабәр сугыш майданнарына Истанбулдан гаскәр жибәрү, корал, азык күндәрү әүвәлгә шикелле үк дәвам итә. Аз-аз болгар әсирләре дә китерелә тора. Модафәгаи миллия жәмгыяте нык эшли, күңелле вә фидаи фиркаләре көннән көн күбәя вә арта бара. Иганәләр дә байтак күп жыела торды. Истанбулның үзәндә бик тынычлык. Болгар вә юнаннарның монда керү ихтималларын һич искә алган кеше дә юк. Аны аслән ихтималда тотмыйлар. Чөнки Чаталжадан вә Чанаккальгә бугазыннан дошманнар үтә алуларын мөмкин күрмиләр.

Истанбулда торучы греклар вә болгарларның Төркиягә каршы дошманлык таратып фетнә кузгатып торучыларыннан йөзләп кешене мәмләкәттән тарыд иттеләр. Байтаклары куркышып үзләре киттеләр.

Январь 29 нда иртә сәгать 10 нарда бик каты бер туп атылып Истанбулны яңгыратты. Һәркем «Бу ни булды икән?» дия хәйрәттә калганнар иде. Соңыннан аңлашылды ки, Русинең монда Истанбул каршысында торучы «Ростислав» атлы сугыш пароходыннан бер туп атылып, ядрәсе солтан тора торган «Долма бакча» сараеның капкасы янындагы тимер рәшәткәне куптарып ташлаган. Соңра

шундагы бер агачка бәрелеп жиргә төшкән. Төрөк полицәсе дәрхаль бу мәсьәләне тәхкыйкә керешеп рус пароходына кергәннәр. Анда: «Упражнение ясалганда яңлыш атылып китте, хәзер гафу үтенергә чыгамыз», – дигәннәр. Һәм филвакыйг крейсерның команданы сарае һамаюнга барып гафу үтенгән вә Русия сәфире харижия нәзарәтенә изах биргән вә шуның илә мәсьәлә тәмам булган. Ядрәне дә Төркиянең бәхрия нәзарәтенә жибәргәннәр.

Бу вакыйга рәсми жәһәттән шулай тәмам булса да, халыкка байтак начар тәэсир калдырды. Бөтен тирә-як гөж итеп, халык тулып вә пароходлар йөрөп торган бер заманда тупның яңлыш атылуына вә, хосусән, аның солтан сарае ишеге төбенә барып төшүенә бик гажәпсенәләр. Безнең гаскәр болгарларны азрак жиңә башлагач та, рус сугыш пароходы үзләренең барлыкларын вә ядрәләре дә тулы икәнлекләрен искә төшереп куярга лөзүм күрмәдеме икән, диләр.

Рус Кызыл Тәре жәмгыятенең мондагы һәйәте бу көннәрдә Русиягә кайтып китте. Һәрникадәр, сәфиремезнең зәүжәсе Мария Николавена Гирс жәнапләре төрөк мәжрухларына ярдәм хосусында күп ижтиһад итмеш исә дә, аның химаясендә булган бу һәйәт илә төрөк Һиляле Әхмәр жәмгыяте арасында матлуб дәрәжәдә самими мөнәсәбәт хасил була алмамыштыр. Чамасы¹ Русиядән килгән докторлар вә хаста караучылар һәйәте төрөкләргә бик якынлашмаенча үзләре мөстәкыйльрәк эш күрергә теләгәннәр. Үзләренә суыграк каралгач, мондагы Һиляле Әхмәр һәйәте дә анлар илә якын мөнәсәбәт ясый алмамыштыр. Шуның илә бәрабәр рус һәйәте күп мәжрухларны карады, мадам Гирсның гайрәт вә һиммәте сәясендә анларның истирахәтләре тәмин ителде. Затән мадам Гирс гаять яхшы каләбле, шәфкатъле вә инсаният тарафдары улмак илә мәшһүрдер. Жәмигъләрдәге мөселман

¹ күбесе

мөһажирләренә әллә ничә мәртәбәләр биззат үзе барып, яки кеше жибәреп иганәләр, ашау-эчү нәрсәләре, киём-салым тараттырды. Сәфарәтханәнәң бер бүлмәсендә мондагы кибар рус ханымнары һәр көн жыелып мәжрухларга вә мөһажирләргә таратыр өчен киём-слам, ятак әсбабы тегеп тордылар. Мадам Гирс Кадырга хастаханәсендә хезмәт итүче русияле Гөлсем, Мәрьям вә Рукья ханымнарны үз балалары кебек якын күрәп еш-еш хәлләрен килеп белә тора. Бәгъзән үзенә чакырта яки йөрәтеп китерергә алдырта. Сугыш яңадан башлангач, Мария Николаевна Русиядәгә мөселман газеталарына үзе исемнен хат язып, мәжрухлар файдасына иганә жыюларын үтенергә дә теләгән иде. Ләкин үзеннән булмаган бер сәбәп илә бу эш булмаенча калды. Мадам Гирс төрекләрне ярата вә кызгана: «Жәмигъләрдә акча таратканда, мөһажир балалары бер кат алып китәләр, кем алганын танымаенча бәгъзән кайсыларына икенче кат сузасың, шулвакыт бала башын селки, акчаны алмый, мин бер мәртәбә алдым инде дигәнне аңлата, кечкенәдән үк бу кадәр тугры булу нинди зур бер фазыйләттер», – ди.

Кадырга хастаханәсендә Ииялә Әхмәрдә бушлай хезмәт итүче Русиядән килгән княгиня Елизавета Николаевна Оболенская төрек инженерларыннан Назыйм бәк исемендә берәүгә кияүгә чыкты. Мин дә княгиня тарафыннан вәкаләте никах мәжлесендә хәзер булындым. Үзе Тула тарыфаннан улып, мәзһәбе православныйдыр. Мәжрухлар карау хезмәтендә һәнүз дәвам итәчәктер. Бельгиядән килеп кинә шул хастаханәдә хезмәт итүче мадам Нарман намындагы бер ханым дәхи бер төрек пашасына кияүгә чыкты. Шулай итеп сугыш үз юлында, хәят үз юлында барып торадыр...

2 февраль.

Төркия илә сәүдә эшләрe. «Новое время» мөхбире вә бер татар. Төрөк учагында мосахәбәтләр. Дарелфөнүн залында конферанслар.

Ялта мөселманнарыннан Рөстәм әфәнде Парпатов Төркиянең интендантствосына 250 мең пот салам, 150 мең пот печән, 35 мең пот богъдай оны куярга килешеп контракт ясаган, задаткасын алып киткән. Саламның поты 52 тиеннән, печәннең поты 76 тиеннәндер. Онныкын белмим. Провоз Одессадан монда потына 16 тиен икән. Ләкин бу нәрсәләр сугыш әсбабы саналдыгыннан, сугыш вакытында жибәрелгәндә тотылып алыну ихтималлары бар. Шул сәбәпле бунлар солыкка кул куйгач, жибәрелергә булган. Парпатов бу эшләрне Русия сәфарәтенәң мәслихәте илә эшләде. Русия сәфарәте Русияле мөселманнарның Төркия илә тижарәт эшләре йөртүләренә бик яхшы күз берлән карый, мәслихәтләр биреп юл күрсәтә, кулыннан килгәнчә һәртөрле ярдәмгә хәзер тора.

Бунларны язудан мақсадым Русия мөселманнарының Төркия илә алыш-бирешкә башлауларын вә Русия сәфарәтенә һәртөрле ярдәмгә хәзер икәнлеген, бинаән галәйһи, эш күрү унай булачагын хәтергә төшерүдәр. Сәүдә итим дигән кешеләргә монда зур сәүдәләр булырга мөмкин. Мәсәлән: хәзинәгә тагын ук 60 мең пот он кирәк, диләр. Бу оннар безнең Русиядән киләдер. Гаскәр атына ун меңләп ияр кирәк, иярнең бәһасе йөзәр сум тирәсендә тәгаен ителә, ди. Хәзер генә гаскәргә ун меңләп перчатка алдылар. Бундый нәрсәләр барсы да безнең Русиядән китерелергә вә мөселманнар васитасыйлә эшләнәргә бик мөмкиндер. Ләкин тәәссефкә¹ безнең мөселманнар читләр берлән сәүдәгә керешә алмый торалар.

«Новое время» илә татар Русиядә генә түгел, Истанбулда да бәрешәләр икән: Русиядән килгән яшь вә зыялы бер татар

¹ кызганычка

сәүдәгәре Бәк Углында Токатлиан ресторанында иптәшләре бер-лән утырганда, «Новое время»ның мондагы даими мөхбире Машков килеп бунлар илә танышкан вә яннарына утырган. Сүз сугыш өстенә ачылып, төрекләр вә болгарлар хакында сөйләнә башлагач, Машков мин төрекләрне яратам, алар бик яхшы халык, руслар да төрекләрне яраталар, болгарлар усаллар-фәлән дия сөйләгән. Татар:

– Алай булгач, боларны ни өчен газетаңызга язмыйсыз? Газетаңызда сез гел төрекләрне яманлап кына язасыз бит, – дигән. Буңа каршы Машков:

– Мин язам да газетага басмыйлар, – дия җавап биргән.

Татар:

– Әгәр руслар төрекләр хакында битараф карасалар, ни өчен аларның хаста вә мәжрухларына иганә жыймадылар, ул гына түгел, хәтта бездән дә жыйдыртмадылар, ярату шулаймы була? – дигән. Буңа каршы Машков:

– Сез Русия мөселманнарының яшыләре панисламизмга хезмәт итәсез, берләшәргә агитация ясыйсыз, сезгә ничек мөсагадә итсеннәр, – дигән. Татар да буңа каршы, әлбәттә, мөнәсиб җаваплар биргән вә «Новое время»ның хыял фабрикасында ясалган «панисламизм»ның руслар илә татарлар арасын бозыштырудан башка бер нәрсәгә хезмәт итмәячәген, «Новое время» өчен дә буның шәрәфле бер хезмәт улмаячагын сөйләгән. Сүз озайган, бәхәс кызышкан. Ниһаять, Машков татарга:

– Наплевать миңа сиңең фикрең, мин сиңең 20 тиенлек кәһвәңә кызыкмыйм, мин елына 15 мең сум жалование алып торам, мин консул булып торган кеше... – дигән. Буның үзәренә татар урыныннан сикереп торып йодрыгын тегенең щекасына төшәргән дә, иптәшләре кулын тотып калганнар. Соңра бу «ватандашлар» бер-берсеннән аерылып киткәннәр. Машков монда фазыйләтсезлек илә мәгъруф вә фазыйләтле кешеләр тарафыннан сөлми торган бер адәм икән. Аның берлән очрашканда шундый хәлләргә

тугры киленә, диләр вә шуның өчен дә очрашмауны матлуб тоталар.

Төрөк уचाгында һәр жомга көн жомгадан соң әдәби, гыйльми, фәнни мосахәбәләр була. Тыңларга керергә һәркемгә рөхсәттер. Монда төрөк галимнәре вә фазыллары бәгъзе мәсьәләләр хакында әдәби рәвештә бәхәсләшәләр. Үткән атналарның берсендә төрөкләрнең үзләренә махсус санаигы нәфисәләре¹, тарзы мигъмариләре² барлыктан вә буның гарәп вә гажем тарзы мигъмарисенә башка идегеннән бәхәс ителгән, күп мисаллар күрсәтелеп исбат ителгән иде.

Соңгы ике жомгада исламият илә мәдәният арасындагы мөнәсәбәттән, дөньядагы бөтен мөселман милләтләренең артка калу вә инкыйразга төшүләренең сәбәпләреннән бәхәс ителде. Хәмдүлилләһ, Собхи бәк исемендә яшъ вә мокаддир бер әдип буның сәбәбен ислам милләтләренең хәзерге ысулы тәрбияләрендә, гаилә хяатенең юклыгында, хатыннарынның әсарәтендә күрә, бу тәрбия алмаштырылмаенча торып мөселманнарның тәрәккый итүләре мөмкин түгел, ди. Дарелфөнүн мәдире Сами бәк: мөселманнарның тәдәнни³ вә инкыйразларын диннәрен яхшы таний алмауларыннан вә аның сәбәбен дә диннең гарәпчә булып, муллалар кулына хәсыр ителеп калуыннан күрә, шуның өчен дә гарәпчә бөтен голүме диния китапларын төрөкчәгә тәржемә иттереп, халыкның үз кулына тоттырырга, халыкка үзенң хокукын аңлатырга кирәк, шуннан соң фикер уяну хасил булыр, ди. Зыя бәк исемендә бер социолог мөселманнарның бу хәлләргә төшүләрен әхвәле ижтимагыяләрнең⁴ начарлагыннан күрә, әхвәле ижтимагыяләре төзек булган милләтләренең диннәре нинди булса да тәрәккыйгә манигъ була алмый, ди.

¹ нәфис сәнгатьләре

² архитектуралары

³ артка өстерәү

⁴ ижтимагый хәлләре

Мосахабэлэрдэ дин хакында яхшы ук сэрбэст сөйлөшөп мо-
хакэмэ йөрөтөлөр. Кызмыйлар, ачуланышмыйлар. Эдөп вэ тэрбия
даирэсендэ бэхэсне гыйльми рэвештэ йөрөтэлэр. Шул сэбэпле бу
бэхэслэр шаяне дикъкатътер.

Шуны да эйтөп үтим: бу бэхэслэр вакытына ислахате диния
хакында безнең Русия мөселманнарының хезмэتلэре күбрэк икэн-
леге, бу бабта анлардан күп нэрсэлэр өмид ителгэнлеге һәрвакыт
искэ төшерелэ. Хосусэн, мөхтэрэм галимемез Муса эфэнде Биги-
евнең ислахате диниягэ гаид китапларын бунда яратып моталэга
итүчелэр, аның фикерлэренен тирэнлегенэ төшөнүчелэр, бинаэн
галэйһи, Русия мөселманнары арасында шундый югары фикерле
бер ислам галиме житешүенэ гыйбта¹ итүчелэр аз түгелдер. Муса
эфэнденен соңгы «Халык назарына беркач мәсьэлэ» атлы китабын
яратып дикъкатъ илэ укыйлар. Төле дэ монда аңлашырлык булуын
яраталар. Коръэн тәржемэсенен дэ тизрэк чыгуын көтүчелэр бай-
так бар. Мэга ма фиһ, бик хөр фикерле кешелэр арасында да
Коръэнне тәржемэгэ мохалифлэр күптер. Һәрнэрсэнэ гарәпчэдэн
төрөкчөгэ тәржемэ итэргэ кирэк диюче Сами бэк тэ Коръэнгэ
килгэндэ: «Анысы кирәкмэс инде, тәржемэ ителмэсен, ул гарәпчэ
калсын», – ди. Элбэттэ, бу жэсарэглэре житмэгәнлектәндер.
Жэсур бер зат тәржемэ итөп чыгаргач, барсы да шуңа кушыла-
чаклары шөбһэсездер.

Кичэ дарелфөнүн залында Истанбулның жиде игъдидаи
мәктәплэре шәкертлэренэ конференс бирелөп, хэзергэ әхвэл вэ ан-
нан котылу чаралары, бу хосуста шәкертлэрнен вазифалары
ниләрдэн гыйбарәт булырга тиешлеге сөйләнде. Залда биш-алты
мөң шәкерт бар иде.

Йосыф эфэнде Акчура углы шәкертлэрне Рум иленен моннан
өч-дүрт ай әүвәлгэ харитасы илэ хэзергесен чагыштырып карарга
дэгъвәт итте вэ:

¹ берәүдәге яхшы якларны күрөп үзәндә шуны булдырырга теләү, кызыгу

– Әгәр калепләремездә хәмиять, галәян, һәяжан булса, буны күргәндә башларымызны ташка бәрәп үләргә тиеш иде. Ләкин кяфи дәрәжәдә әсәрләнмимез, сездә дә, бездә дә рух юк, моның гаебе сезнең мәктәп мәдирләреңездә, мөгаллимнәреңездә вә бездәдер, без сезне тәрбия итә алмадык, без сезгә рух бирә алмадык, менә безне орышыңыз, безгә ачуланыңыз, гаеп бездәдер, ләкин сез дә шулай безнең кебек үзеңездән соңгы шәкертләр хозурына чыгып гаебеңез өчен гафу теләргә хәзерләнеп житешмәңез, бу кәмаләт түгелдер, – диде вә ватан коткару хакында Германидә, Италиядә мәктәп шәкертләренең никадәр зур хезмәт вә фидакарылекләр күрсәткәнлекләрен мисаллар илә сөйләде.

Хәмдүлилләһ, Собхи бәк Төркиядә ислахат ясау вә Яурупа ысулы идарәсен кабул итү хакында ике йөз елдан бирле тырышылдыгы хәлдә буны эшләргә һәнүз муаффакиять хасил булманлыгын вә хәзер шул йөздән бөтен Рум иле киткәнлеген, хәтта бөтен ватан тәһликәдә булганлыгын бәян итте, буның сәбәбе дә исламнардагы тәрбиянең вә ысулы тәғлимнең¹ начарлыгы икәнлеген, яхшы тәрбиянең нинди булганлыгын сөйләде.

Мәшһүр төрек шагыйре Өмид бәк үзенәң бик гүзәл шигырьләрен укыды. Кинә атаклы төрек шагыйрь вә әдибе Жәлал Саһир бәк гүзәл бер нотык сөйләде.

Бүген шул залда кинә ханымнар жыелышы бар. Монда: Халидә, Фатыймаи Галия, Никяр, Мәбрүкә, Хөрия, Ихсан Раид, Нәзиһә Мөхлисә, Нәкыя, Фәһимә Нәзһәт ханымнар шигарьләр, нотыклар сөйләчәкләр. Нәзиһә ханым икътисади бер нотык ирад итәчәктер. Бүгенге ханымнар жыелышы Назыймә солтан хәзрәтләренең тәхте риясәтендәдер².

Бу сугыш вакытында жиңелүдә гаепле булган кешеләрдән башка һәммә сәяси гаеплеләр өчен гафу гомуми кануны чыгып

¹ мәгариф бирү методикасы

² житәкчелегендә

солтанның ирадәсейлә тәсдыйкъ улынды. Ләкин шунысы гажәп: мәмләкәт өчен гаять зур вә мөһим бер вакыйга саналырга тиешле булган бу эш һичкем тарафыннан зәррә кадәр илтифатка алынмады. «Тәржемәне хыкыйкәт»тән башка һичбер газета моның хақында оценка-фәлән дә язмадылар. Монда сәяси гаепле кешеләр азмыдыр, юкса анларны гафу ителеп-ителмәүләренәң әһәмияте юкмыдыр, аңлый алмадык.

Шәех Сәнузи вәкилләре бик зурлап солтан тарафыннан кабул ителделәр. Үзләренә зур хөрмәт вә икрам күрсәтеләдер. Монда байтак иганә вә һәдияләр китергәннәр, диләр. Төркия мәктәпләрендә укытыр өчен Траблуслы мәшаех әүлядыннан¹ 260 бала алып килгәннәр. Алар әле хәзергә Шамда калганнар. Аларны анда шәһәр харижына чыгып һәйәтләр-музыкалар илә каршы алганнар, нотыклар сөйләнгән.

3 февраль.

¹ шәехләр балаларыннан

**Истанбулда халык фикере. Хөкүмәтнең сугыш хәзерлеге. Со-
лых мәсьәләсе. Истанбул янгыннары. Әжнәби матрослар.
Сәнүси вәкилләре.**

Зан итәмен ки, сугыш хакындагы хәбәрләр чит мәмләкәтләрдә мондагыдан күп артык мәгълүмдер. Монда дөрест дип ышанырлык күп нәрсә белеп булмый. Менә бер атна—ун көннән бирле инде халык тәмам бер караңгылык эчендә. Сугыш бармы, юкмы; булса, кем жиңә, кем жиңелә, ашлар ни хәлдәдер, флот нишли? Гаскәр чыгара алдымы, юкмы? Бунларның дөрест җавапларын белү монда мөмкин түгел дип әйтерлек читендер. Хөкүмәт һәр көн яки көн аралаш рәсми тәблигат нәшер итеп гүя сугыш әхвәлен белдерә тора. Ләкин: «Әдернәне дошман тупка тота, безнекеләр кәмалә му-аффахиятлә каршы торалар, Чаталжада дошман чигә. Безнекеләр акрын гына алга баралар, Келибулыда үзгәреш юк, гаскәремезнең әхвәле мәгънәвиясе¹ фәүкылгадә яхшыдыр» дия һәр көн бер төсле булып чыккан бу «рәсми тәблигат» халык кашында үзенәң игъти-барын югалтты вә әфкяре гомумияне гасабиләштерә² башлады.

Халык сугыш башлагач бер атна—ун көн эчендә зур сугышлар булачагыны, төрек гаскәренең биһәммә хәл жиңчәегене вә Әдернәнең коткарылачагыны тели вә көтә иде. Хәлбуки, хәзергә бу өмиднең фәғалияткә чыгуына дәлаләт итәрлек нәрсәләр күренми. Билгакес, мәэюситне арттырырлык галәмәтләр күрелгәли башлады. Келибулы тарафыннан мәжрух яки хаста булып кайткан солдатлар вә офицерларның сүзләренә бинаән, андагы эшләренә төрекләр өчен бик күңелле булмаганлыгын, төрек фло-тының күп файда китерә алмаганлыгы, бөтен Келибулы

¹ рухи халәте

² ачуландыра

ярыматасындагы¹ авыллар, утарлар, касабэлэр барысы да ике якның да гаскәре тарафыннан бер хәрабә хәленә китерелдеге, Әксамил тәпәсе болгарлар кулында булып, асыл Булаер истихкямнарыннан анларның бары жиде сигез километр кадәр ераклыкта гына булганлыклары аңлашыла вә бер такым сәбәпләргә бинаән, анда тәжавези хәрәкәтнең төрекләр тарафыннан түгел, болгарлар тарафыннан ясалачагын көтәргә тугры килә. Бу хәлдә Келибулы тарафыннан вә Мәрмәр сахиленнән гаскәр жибәреп Әдернәне коткаруны көтәргә имкян калмыйдыр.

Чаталжада болгар гаскәренәң кире чигелүе вә анлар жиренә төрек гаскәре керә баруы филхәкыйкәт тугры исә дә, бу хәл бер сугыш вә жиңү нәтижәсендә улмадыгыннан, халыкның күңелен күтәрергә хезмәт итә алмыйдыр. Әдернә крепостеның болгарларга каршы торуы исә бик озакка сузыла алмаячагын, берничә атналардан соң тәслим ителергә мәжбүр булачагын һәркем дә аңлыйдыр. Менә шушы сәбәпләр өчен хәзерге көндә монда халыкның күңеле төшә, мәэюсите арта, бу яңа хөкүмәткә ачуы килә башлады. Мадәм ки, Әдернәне вә Аталарны коткарырга кулларыннан килүгә вә бурычка акча табуга өмид түгелләр, ул хәлдә Камил паша хөкүмәтен төшереп, булган эшләрне бозып маташуда ни файда бар? Бәлки яңадан сугыш башлау сәбәпле миллионнарча акча зарары ителде, меңнәрчә яңа мәжрухлар вә тәләфләр артты, диләр. Баштарак бу яңа хөкүмәтнең Әдернәне вә Аталарны коткара алмаячыгына югарырак даирә кешеләре генә ышаналар. Түбән вә урта даирә халкы өмид берлән тулы иде. Соң көннәрдә исә бунларның да өмидләре бетәргә башлады. Хосусән, хөкүмәтнең солых мөзакәрәсе башларга тырышуы халыкка начар тәэсир итте вә сугышны дөвам иттерү хакындагы ихласларын кайтарды: «Бездә кеше юк, мәмләкәтне идарә итә белмиләр, теләсә кайсы партиядән булса булсын, безнең хөкүмәт Яурупаның бармак ишарәте берлән

¹ ярымутравындагы

йөридер, без кылыч куэте белән эшли алсак билә, сәясиләремез аны каләм васитасыйлә бозарга вә сәмәрәсез калдырырга хәзердер», – диләр.

Хөкүмәт әрбабы исә әгәр бездә хәмиятьле вә аңлы бер милләт булса, һәрнәрсәне эшләп булыр вә һәр хосуста аңа таянылыр, акча да табылыр, каршы да торылыр, ләкин бу кадәр җаһил, фәкыйрь вә зәбун¹ бер милләт илә нишләргә кирәк, иң яхшысы – тизрәк урталыкны тынычландырудыр, диләр. Шуның илә бәрабәр, хөкүмәт үзенң вазифасын бихак ифа итә²: сугыш хәзерлеген бик нык күрә, Истанбул һәмишә гаскәр лагере хәлендә. Урамнар, мәйданнар, пароход пристаньнәре, тимер юл стансалары жибәрелә торган гаскәр илә тулы. Күңелле вә фидаи фиркаләре четәләр тәшкил ителеп һәр көн жибәрелә торалар. Өстләренә пулемётлар вә башка кораллар йөкләгән ишәкләр, атлар Истанбул урамнарыннан озын-озын кафилә³ булып үтеп торалар. Кайда жибәреләләр, нишилир, моны, әлбәттә, үзенң махсус мәәмүрләреннән башкалар белмиләр. Белгәндә дә язарга ярамый.

Һиндыстан, Мисыр һиялә Әхмәр җәмгыятләре вә Истанбулның үзенекә дә фәүкылгадә эшлиләр. Һиндлылар Келибулыга барып йөз кешелек бер хастаханә ачтылар. Бу көннәрдә тагын ике йөз кешелек ачалар. Мисырныкылар Чаталжа, Хадимкөй тарафларына ике-өч хастаханә ачтылар. Төркиянең үзенекә Истанбулда тагын күп хастаханәләр ачарга хәзерләнә. Никадәр зур биналар бар исә, барысын да хастаханәгә билгелиләр. Зуррак мәктәпләрдә дәрәсләрне дә туктаттылар. Биналарын хастаханә ясаячаклар. Урамнарда хастаханә караватлары төягән йөк кафиләләре, гаскәргә озатыла торган икмәк, азык арбалары сәгәтьләрчә үтә. Мәжрухар ташый торган хөкүмәт вә бәләдия автомобильләре

¹ зәгыйфь

² чынлап та үти

³ кәрван

бөтен Истанбул тәрәзәләрен селкетеп таш урамнарда кичә-көндөз чабышалар. Мөдафәгаи миллия һәйәте Юрупа әфкяре гомумиясенә азмы-күпме тәәсир итәр өчен Юрупа пайтәхәтләрендә йөрөргә өч кешелек бер һәйәт жибәрде. Һәйәт әгъзаларыннан берсе Төркиянең моқтәдир әдипләреннән мөгаллим Хәмидуллаһ Собхи бәктер. Бу сугышта төрекләрнең жиңелүләренең сәбәпләрен халыкка аңлату вә анларны гафләттән уянырга өндәү өчен Анатулының төрле вилаятьләренә голәмалар жибәрелә.

Хөкүмәт үзе солых мәсьәләсен яңадан кузгатса да, моның халыкка начар тәәсир итүен бик нык хисапка ала вә бу тугрыда бик ихтиятлы¹ кылына. «Ифһам» газетасы тизрәк солых итү кирәклеке, гаскәр вә флотның хәзерге хәленә ышанып тору ватан өчен файдалы булмаючагыны, бәлки тәһликәле идегене язган иде. Шул мәкаләсә өчен хөкүмәт ул газетаны япты, иясенә йөз лира (850 сум) штраф салды. Ифһам жиренә «Вазифа» газетасы чыга башлады. Ифһамның сахибе сабикъ депутат Әхмәд Фәрид бәк улып, иттихадчыларга хилаф кешедер. Шул сәбәпле иттихадчы хөкүмәтенең үз мохалифләре булган бер газетага бердәнбергә бу кадәр каты жәза бирүләре әфкяре гомумягә начар тәәсир итте, байтак кешенең күнелен иттихадчылардан чөерде. Әхмәд Фәрид бәк моқтәдир, намуслы вә бик гүзәл тәғълим вә тәрбия күргән бер заттыр.

Бу арада Истанбулда зур-зур янгыннар булды. Элек Галатада берничә йөз йорт вә кибетләр янды. Соңра Истанбулда бер инглизнең буз заводы янып миллионга якын зыян булган. Соң көннәрдә Солтан Әхмәд илә Айя-София арасында берничә йөз йорт, кибетләр вә саир биналар янды. Бунлар барысы да мөселманнарныкы иде. Йортлары барсы да диярлек страховать ителгән. Ләкин гадәттәгечә страхование ширкәтләренә түгел: бәлки Жәнабе Хаккының үзенә ителгән вә страховой ширкәтләренең калай

¹ сак булып

ләүхәләре урынына да бу йортларның барсында да «Йә Хафиз», «Йә Мәликүл-мүлк», «Лә хәүлә вә лә куәтә илля билләһ» дип язылган агач ләүхәләр бар иде.

Бинаән галәйһи, йортларның бәдәлләренең дә тугрыдан тугры Жәнабә Хаккының үзеннән дога итеп сорарга каладыр. Бу соңгы янғын бик зур булып кызыллыгы бөтен Истанбул өстенә төштө. Биналар барсы да агач, иске вә кипкән чыралардан гыйбарәт булганга күрә, фәүкылгадә тиз янды. Пожарныйлар манигъ була алмадылар. Затән пожарныйлар монда бик зәгыйфьтер. Монда ике-өч елдан бирле торучы Русияле бер татар шул янгыннарны вә пожарныйларның начарлыгын күрә-күрә йөрөгәнә тәәсир иткәч, Русиядәге янғын сүндерү әсбабының каталогларын, озын баскычларның рәсемнәрен вә нәмунәләрен китертеп, менә шуларны алдырыңыз, зерә юкка бетерәсез Истанбулны яндырып дия шәһәр идарәсенә, дахилия министрына вә садырәгъзамга мөрәжәгать иткән, бер генә кат түгел, әллә ничә мәртәбә барып: я, алдырасызмы инде, харап итәсез бит Истанбулны, тагын янғын чыкса, озын баскычыңыз да юк бит, – дип йөдәткән.

Ниһаять, күп йөдәткән өчен үзенә ачуланганнар. Әмма теләргә һөнүз алдырмаганнар.

Монда янғын бик гади бер эштер. Һәр көн вә һәр сәгать булып тора. Кайсы кечерәк, кайсы зуррак – тик фраклары шунда гына. Шуның өчен янғынга монда күп исләре китми. Шулкадәр исе генә бар ки: иттихадчылар эш башына килдәйсә, янгыннар күбәя башлый, зилзилә була, диләр. Бу соңгы янгыннар казадан булганмы, касыдиме, беленмәделәр. Касыдидер дип шикләнүчеләр күп. Ләкин беленсә дә, иттихадчылар әфкяре гомуми тәшвишкә¹ төшмәсен өчен, белдертмәячәкләр, казадан дип кенә күрсәтәчәкләр, диләр.

¹ борчуга

Истанбулда низам вә интизам бозыла калса, «сакларга» дип китерелгән әжнәби сугыш пароходларының матрослары Галата вә Бәк Углы урамнарына чыгып кайчакта эчәләр, исерәләр вә скандаллар ясыялар. Германия матрослары бер кабакта вә бер фәхеш-ханәдә сугышып тавыш чыгарганнар. Рус матрослары Галата урамыннан үтеп баручы ике төрек хатынына әфлисүннәр бирмәкче вә сөйләшмәкче булып битләрендәге чаршауларын ертканнар. Хатыннар куркышып кача башлагач, артларыннан киткәннәр. Кафкасиялә бер мөселман бу хәлне күреп русча матросларга болай эшләмәскә әйткән икән. Аны тотып урамда кыйный башлаганнар. Теге качып бер кибеткә барып кергән. Матрослар артыннан анда кереп кыйнаганнар. Кибетнең тәрәзәләре ватылган вә бер кеше яраланган.

Төрөк полицәсе бу хәлләрне барсын да күреп торган. Ләкин әжнәбиләр илә бик сак мөгамәлә итәргә вә «мәсьәлә» чыгарырлык эшләргә керешмәскә тиешлеге аңа хөкүмәт тарафыннан тәнбия ителмеш¹ улдыгыннан, ул бу эшкә катнашмаган, мәсьәлә чыгар дип корыккан. Ниһаять, рус матросларының үз офицерлары килеп тегеләрне жыеп алып киткән.

Менә эшләр шул хәлдә булгач, Төркия истикъяленең күпмә дәрәжәдә барлыгын аңлау мөшкил булмый торгандыр. Инде хөкүмәт әжнәби сәфирләренә мөрәжғәгать итеп, моннан соң матросларының андый хәлләрдә булынмауларын үтенгән. Бәйруттагы әжнәби сугыш пароходларының матрослары илә дә шундый хәлләр була тора дип язалар.

Сәнуси вәкилләренең солтанга рәсмән тәкъдим ителүләренә Италия сәфире протест иткән. Хәзер алар безнең тәбәгамез булганлыктан, әгәр тәкъдим ителсәләр, безнең аркылы вә безне тәржеманымыз васитасыйлә тәкъдим улынсыннар, дигән. Шуның

¹ кисәтелгән

өчен дә вәкилләр солтан хозурына гайре рәсми сурәттә генә кабул улындылар.

Хәзерге көндә Истанбулның төрлө жәмигъләрендәге вә бараклардагы Рум иле мөһажирләренен микъдары 60 мең, Сәланиктәгеләренен микъдары 35-40 мең, диләр. Истанбулда хәзергеләре илә бәрабәр барлыгы утыз мең мәжрух вә хастага урын хәзерләнмәктәдер.

Бу арада Истанбулда һавалар бозык булды. Һәр көн кар, яңгыр явып, шималь жиле исеп торды. Бер-ике көннән бирле аяз улып, бер-ике градус жылылык бар. Сугыш һавалар начарга күрә башланмый, диләр иде. Ихтимал ки, инде һавалар төзәлеп китсә, анда да хәрәкәт башланыр.

Монда сөйләндегенә күрә, Балкан гаскәре арасында, славларга ярдәм өчен Русиядән килгән туксан мең рус солдаты вә офицерлары бардыр. Келибулы сугышында да анлардан күбесе сугышка катнашкан, диләр. Дөрестлеген, әлбәттә, белеп булмый һәм дөрөст булырга охшамыйдыр.

8 февраль.

ХАККЫ ПАША ИЛӘ КҮРЕШҮ

Яки хөкүмәт тарафыннан берничә көннәр элек Яурупага жибәрелгән Хаккы паша илә мин инкыйлабтан әүвәл күрешеп мо-сахәбәт иткән идем, ләкин аннан ишетелгән фикерләр вә сүзләре минем назарымда артык яңа нәрсәләр булмаганлыктан, бу моса-хабәне язарга ашыкмый тордым. Инде инкыйлабтан соң Хаккы паша исеме монда махсус бер әһәмият кәсеп иткәч, вә ул зур бер мәәмүрият илә Яурупага жибәрелгәч, нот дәфтәрәмне күздән киче-реп, аның илә булган күрешүемне язып үтәргә муафыйк күрдем.

Әүвәлән, Хаккы пашаның кем булганлыгы хакында бер-ике сүз язып үтим: бу кеше солтан Хәмид заманында рөшдия, игъдади мәктәпләрен тәмам иткәннең соңында мәктәп мөлкиядә укыган. Соңра Яурупага барып хокук дәрәсләре тәхсил иткән. Анда кайт-кач, Йылдыз сараенда тәржемә һәйәтенә мәәмүр тәгаен ителгән. Берәздән соңра Бабы Галинең хокук мөшавире (юрист-консульты) булган. Мәктәбе мөлкиядә хокук дәрәсләре укыткан. Ниһаять, Төркиядә хөррият булганнан соң «Иттихады тәрәккый» хөкүмәте тарафыннан Хаккы паша мәгариф министри, соңра дахилия мини-стры булган. Соңра Румага сәфир тәгаен ителгән вә аннан кайта-рылып Хилми паша урынына садырәгъзам ителгән. Садырәгъзам булып ел ярым кадәр торган. Италиянең Траблусны алырга тәмам хәзерләнүләре Хаккы пашаның анда сәфирлеге вакытында, вә Траблус сугышын билфигыль башлавы да аның садырәгъзамлыгы заманындадыр.

Төркиядә яңа тәгаен ителгән садыр әгъзамнар күбесенчә кыска бер гыйбарә илә үзләренең махсәд вә мәсләкләрен аңлаталар. Мәсәлән: хәзерге Мәхмүд Шәүкәт паша бу яңа кабинетның мәсләге «Намусы миллине коткару»дан гыйбарәт булачагын аңлатты. Хаккы паша исә садыр әгъзам булгач, үзенә «гадел вә

ихсан» мәсләгендә булыначагын игълан иткән, вә шуның өчен аның кабинетыны «гадел вә ихсан» кабинеты дип атыйлар иде. Төркия – Италия сугышы башланганнан соң Хаккы паша садырәғзамлыктан төштә. Рәсми бер мәмүриятсез тора иде. Хәтта иэтиляфчылар эш башына килгәч, Траблусның Италиягә китүе хакында аны гаепләп хөкемгә дә бирергә теләделәр. Ләкин ничек тә булса бирелмәде. Траблусның Италиягә китүе хакында хәзерендә дә монда аны гаепләүчеләр күптер. Румада сәфир булып торган вакытында Италиянең Траблусны алырга хәзерләнгәнән я белмәгән, яки белеп тә күз йомган, диләр. Сугыш башланыр алдында гына Траблустагы монтазам төрек гаскәренен аннан алынып башка жиргә жибәрелүен, андагы корал вә туплардан да бер кыйсменен алынуын, хәтта гарәпләр кулындагы коралларның да жыелып алынуын риваять итәләр. Хаккы паша: «Траблус безнең черек бер әғзамездер, аны кисеп ташламы булачак түгел, ни генә эшләсәк тә, без аны кулымызда саклый алмамыз, шул сәбәпле андагы корал вә гаскәрәмезне чыгарып калу файдалырак булыр» игътикадында иде, диләр.

Италиянең Траблуска һөжүм үзәренә Хаккы паша сугышу фикерендә дә түгел, аны сугышсыз бәгъзе бер муафыйк шартлар илә бирү генә тарафында иде, ләкин Әнвәрләр, Фәтхиләр Төркия хөкүмәтенен рөхсәтеннән башка мәйданга атылып, ватан мохафәзасы өчен сугышка башлагач вә гарәпләр дә мәгалмәмнүниять анларга ияргәч, Хаккы паша хөкүмәте сугышмаска булдыра алмады, оялды, дия сөйлиләр. Хәтта Италиянең Төркиягә сугыш игълан иттеге көн Хаккы пашаның бәхрия министры илә этләрен ияртеп ауга китәргә хәзерләнмеш булдыгын, ягъни фәлакәтле дэкыйкаләрнең якынлаштыгыннан шул дәрәжә бихәбәр булындыгын, Румада Италия мәмүрләреннән әллә кемнәрнең хатын-кызлары илә мөнәсәбәттә булынып, Италия сәясәтенә күз йомдыгын, министр вә садырәғзам вакытында Истанбулның Бәк

Углы ресторанның карта уйнау вә шампанский эчү берлән исем чыгардыгын да сөйлиләр.

Болар, әлбәттә, кеше сүзе. Дөрестме, юкмы, без белмимез. Безгә аларны белергә дә хажәт юк. Шуның илә бәрабәр, дәүләт вә жәмәгать хезмәтендә булган кешеләрнең кем икәнлеген, ни мәсләктә вә ни фикердә булганлыгын тикшерәләр. Бу бер гадәттер. Буңа каршы бернәрсә дә эшләп булмый. Мәсәлән: мондагы инкыйлабтан соң, эшнең асылын аңлап бетермәенчә «Тан» газетасының мөхбире Хаккы паша хариҗия министры булды дия Парижга телеграм биргән. Шуңа тотынып, Тан газетасы да яңа төрек министрларын кимсетеп, вә шунлар жөмләсеннән Хаккы пашаны да Бәк Углы ресторанның гомер үткәрүче бер кеше дип баш мәкалә язып чыгарган.

Бунлар теләсә ничек булсын, ләкин Хаккы паша «Иттихады тәрәккый»челәр арасында мөгтәбәр бер кешедер. Алар эш башына килдейсә, Хаккы пашаның исеме вә жисеме кузгала башлый. Тугры уларакмы, юкмы, Хаккы паша яшә төрекләр кашында гыйльме хокук вә сәясәткә вакыф сөйләргә вә дәлил китерергә оста бер адәм санала. Хәтта Тәлгать бәк тә нечкә сәяси мәсьәләләренә Хаккы паша киңәше берлән эшли, диләр.

Менә инде мин шушы Хаккы паша илә күрешеп сөйләшергә бәгъзе бер хосусларда фикерен сорарга теләдем. Йосыф әфәнде Акчурин вә солтан итеп, аның кияве аркылы, күрешергә мөһәгдәсен алды. Тәгаен ителгән көн вә сәгатьтә Йосыф әфәнде илә икәү без аның Нишан ташындагы кунагына¹ киттек. Босфор манзаралары күренеп тора торган кунагының ишеге төбөндә безне хадимнәре каршы алып югары катка чыгардылар. Кунак бик шәп. Министрлар вә садырәгъзамнәр торырга бик лаек. Һәр тарафта кибарлык, зиннәт. Игълан келәмнәр түшәлгән, садәфле кечкенә өстәлләр куелган бүлмәгә кереп утырганнан соң безгә кавһәләр

¹ йортына

китерелде, сигаралар тәкъдим улынды. Без әле үземез генә. Каһвәләр эчеп бетерерлек вакыт үткәч тә ян бер ишектән калын вә симез генә ялан башлы бер кеше килеп чыгып, хуш килдеңез диде. Безнең илә күреште. Бу Хаккы паша иде. Мондагы гадәт буенча без аны хөрмәтләп тәмәнна иттек¹. Утырыштык.

Миңа карап:

– Ничек таптыңыз Истанбулымызны, безнең күңелсез вакыт-ымызга тугры килдеңез, – диде.

– Истанбул вә Төркия әхвәлен яхшы өйрәнмәк өчен сезнең кеби олугларның фикереннән истифадә итәргә мохтажмыз, шуның өчен хозурыңызга килдек. Латыйфән кабул боеруыңыз өчен тәшәккер итәмен, – дидем.

Хаккы паша ачык күңелле, тәклифсез вә сүзчән бер кеше икән. Шул сәбәпле сүз тиз башланды вә сүзгә үзе башлап:

– Хәзер һәркем безнең бу кадәр тизлек илә жиңелүгә гажәпсенәләр вә буның сәбәбен булырга телиләр, хәлбуки, безнең жиңелүемез хәзерге бу сугышта гына түгел, без ике йөз елдан бирле жиңелеп киләбез, даимән жиңеләбез, бу шул жиңелүләрнең бары дәвамыннан гына гыйбарәттер, шулай түгелме? – диде. Соңра ике йөз елдан бирле Төркиянең иткән сугышларын вә шунларның һәркайсында да муаффекиятьсезлек Төркия тарафында булганлыгын санап ките. – Тик бары соңгы юнан сугышы гына заһирдә безнең жиңү илә тәмам булды. Әмма хакыйкәтә, сәмәрә жәһәтейлә анда да без мәгълүб булдык, һәм дә юнан илә сугышып аны жиңү безнең өчен бер муаффекиять саналырга яраячак та түгел иде, – диде.

Сүзен тәмам иткәннең соңында мин аңардан бу ике йөз елдан бирле жиңелеп килүнең сәбәбе ни булганлыкны сорадым. Буңа каршы ул:

¹ хәрәкәт белән сәлам бирдек

– Моның сәбәбе бик заһир, башка милләтләр еллап-айлап түгел, бәлки көнлөп-сәгатылөп алга китәләр. без исә һич кузгалма-енча бер урында торамыз. Башкалар надан вакытта безнең наданлыгымыз ул кадәр зарар итми иде. Әмма башкалар тәрәккый итеп без надан көенчә калгач, зарарын күрә башладык вә һәр көн күреп торамыз. Баксаңыз ла болгарларга, ибтидаи тәғлим бөтен авылларына кадәр таралган, солдатлары укырга-язарга беләләр, жәғърафия вә тарихтан хәбәрдарлар, үзләренең кем булганлыкларын беләләр, араларына ватан вә милләт хәмияте кергән. Безне-келәр исә бер шәйдән хәбәрләре юк. Солдатларымыз укырга-язарга белмиләр. Ул мәктәпләремездә анларның зиһен вә фикерләрен ачарлык нәрсәләр укытылмый, элегрәк һич булмаса гаскәремез арасында дин гайрәте көчле, шаһитлек өчен сугышалар иде, соң вакытларда ул да азайды, яна фикерләр исә анларга кер-телмәде, иске фазыйләтләре бетте. Бунлар ватан дигәндә үзләренең авылларын аңлыйлар. Рум иле ватанымыздыр, аны сакларга кирәк дисәң, минем ватаным Конья вилайәтендәге фәлән исемле авылдыр дия җавап бирәләр, – ди вә сүзенә дәвам итеп:

– Бу кадәр күп гаскәргә без тиз генә фикер вә хәмиять кертөп, жәғърафия вә тарих өйрөтөп бетерә алачак түгелмез, буңа озын ва-кытлар, күп масрафлары кирәк, бунларны адәм итәр өчен иң җиңел чара: авыл мәктәпләрен ислах итү, анда балаларга яхшы гыйльме хәлләр укуту, шул гыйльме хәл өчен дә анларга ватан, дин, милләт мәхәббәте өйрөтүдөр. Һәр авылда мәктәп бар, һәр авылның да ба-лалары шул мәктәпләрдә дин укыйлар, гаскәрләр исә шул балала-рдан житешәләр, соңра тәдрижән мәктәпләргә ислах итеп анларга яңа әсасларны өйрөтергә тырышырга кирәк, – ди.

Хаккы пашаның фикеренчә, мөселманнар арасына голүм вә мәгарифне, һәртөрле фәзаиле әхлакыя¹ вә хәмияте миллияне дин васитасыйлә дин намына кертергә мөмкин, буның өчен иң

¹ әхлак фазыйләтләре

башлыча, мәктәпләрдә укыла торган гыйльме хәлләрне төзәтергә тиеш. Хәзерге гыйльме хәл рисаләләремез бик начардыр. Бунларда гел гыйбадәт: намаз да руза, вә сабий балаларга һич кирәк булмаган хаж, корбан, зәкят кеби нәрсәләрнең хөкемнәре өйрәтелә вә хәтта сабийларга вә, хосусән, кечкенә кыз балаларга әйтергә оят булган хәез, нифас әхвәле укытыла. Әмма инсаннарның бер-берсенә, жәмгыятькә, милләт вә ватанга каршы¹ булган хокук вә вазифалары һичберсе укытылмый, хәлбуки бунлар гыйлем хәленең вә әхлакы исламиянең иң мөһим кыйсемнәредер. Менә шуның өчен дә мөселман балалары мәктәпләрдән ялңыз бер канатлы гына булып чыгалар. Үзләренә жәннәт вә хур кызы алыр өчен шәхси мәнфәгатьләрен генә күзәтүче булалар, фидакарьлек вә хәмиять бунларга өйрәтелмидер.

Хаккы паша үзенең әкрабасыннан беренә мөсафирлектә киттеге вакыт, аның мәктәптә укый торган баласының гыйльме хәл рисаләсен алып карадыгыны сөйли: – Кулыма ике гыйльме хәл рисаләсе китереп тоттырдылар, берсе Истанбул басмасы, берсе Казан басмасы, икесен дә караштырдым, тәмам бертөсле, хәтта Казан басмасында сөннәтләр, мәкрүһләр, мөбәхләр, мөстәхәбләр, мәндүбләр тагын да күбрәк саналган, әмма инсаннарның вәзаиф әхлакыясе² хакында икесендә дә бер сүз дә юк, бунларны укыган балалар ни өчен итеп ачык фикерле мөселман булып житешсеннәр, – ди.

Соңра Хаккы паша хәзерге хәлдә мөселманнар арасында тәрәккыйгә манигъ булып торган бәгъзе бер нәрсәләре бәян итеп, әгәр дә мәктәпләрдә исламият яхшы укылса, бунларның барсы да аңлашылачагын сөйли. Мәсәлән: хатыннарын качыру мәсьәләсе, Хаккы паша фикеренчә, шәригәттә ислах хәзерге рәвешчә түгелдер. Шәригәт бары хатыннарда башларын вә сачләрен ябарга

¹ кагылышлы

² әхлакый вазифалары

куша. Башын өрткән мөселман хатынының урамга, базарга чыгуына, сәүдә вә тижарәт итүенә вә саир хокук мәдәниясенә шәргән һичбер манигъ юктыр. Әмма мөселманнар буны кыса-кыса хатыннарны әсир хәленә китергәннәр. Аларны ялңыз үзләренә уенчык хөкемәндә итеп дүрт стена эченә ябып асрарга керешкәннәр. Бу исә милләтнең хәят вә сәгадәте өчен фәүкылгадә зарарлыдыр.

Хәзерендә Төркиядәге христиан хатыннары сәрбәст йөриләр, Юрупача киенәләр, төрле телләрдә сөйлиләр, мәктәпләрдә укыйлар. Ватанның сәгадәте өчен төрек хатыннары бунлар илә күрешергә, танышырга, мөнәсәбәттә булынырга, ватан вә милләт файдасына бергә эшләргә лязем. Хәлбуки, тәрбияләре вә хәтта сурәте заһирәдәге киёмнәре билә бер берсеннән бөтенләй аерылганнар. Бер-берсенә мөнәсәбәтләре юк, чит мәмләкәт халыклары кеби яшиләр. Бу хәлдә анлар төрек хатыннары төсле капчыклырга кереп качып йөрсеннәрме, юкса төрек хатыннары анлар төсле киенеп, анлар белгәнне белеп, анларга якынлашсыннармы? Әүвәлгесен таләп итеп булмый. Чөнки бу эш жәмгыять бәшәрияне артка таба өстерәү, аның кире китүен таләп итү буладыр, бу исә мөмкин түгел; бу хәлдә төрек хатыннарының анлар төсле киенеп жәмгыятькә катнашуларын таләп итәргә хәҗәт буладыр. Шәригать исә буңа тәмамыйлә мөсагадәдер.

Хаккы паша мәдәният илә динне бергә катнаштырып йөртергә, динне мәдәнияткә татбикъ итәргә бик ярата. Дингә киң вә сәрбәст карый. Сүзләренә Коръәннән вә хәдистән дәлиллар китереп сөйли. Мәсәлән: шул тәсәттер¹ мәсьәләсендә берничә аятләр укыды, ул аятләрнең сәбәбе нөзүлләрен² бәян итте. Берничә хәдисләр вә заман сәгадәткә гайд вакыйгалар зикер итте. Шәригатькә яхшы вакыф икәнлегә күренеп тора.

¹ бөркәнү

² индерелү сәбәбен

Соңра хаккы паша банк мөгамәләсә вә фаиз мәсьәләләрен зикер итеп хәзерге заманда мөселманнарның хәят вә сәгадәте өчен бунларны хәл итми ярамаганлыгын, юкса мөселманнарның икътисадән башкалар кулында әсир калачагын, хәлбуки бунларны шәригатькә татбикъ итү бик жиңел булганлыгын сөйләде. Кинә берничә мисаллар вә шәрғый дәлилләр зикер итте. Бу кеби мәсьәләләр хакында мөселман голәмасының аптырап торуына, күбесенчә шунлардан үзләре файдаландыклары хәлдә халыкка кинә ярамый төсле күрсәтеп риялануларына вә хәтта бәгъзе бер голәма исеме алган кешеләрнең ай мәсьәләсендә телеграм, телефон хәбәрләрен кабул итүне шәригатькә хилаф табып ахмаклык итүләренә вә шундый мөгамәләләрейлә исламиятне әжнәбиләр кашында мәсхәрә кылуларына исе китә вә тәәссеф итә.

Соңра Хаккы паша мөселман голәмасының «...من تشبه قوما»¹гә ялгыш мәгънә биреп никадәр фәналыктарга вә мөселманнарның артта калуларына сәбәп булганлыкларын сөйләде. Урын мөсагадә булмадыгыннан, монда бунларны тәфсыйлән язып тора алмыймыз. Фәкать мәжлес озайган саен мин үземне бер сәяси каршысында түгел, бер дин галиме, бер теолог каршысында күрә башладым. Русиядә дә шушы мәсьәләләрне сөйләшә-сөйләшә баш арытып беткәнгә күрә, сүзне кыскарта төшү максадыылә Хаккы пашадан:

– Соң паша хәзрәтләре бу хәлдә нишләргә, мөселманнарға бунларны ничек аңлатырга кирәк, сезнең кеби олут затлар бунларны аңлый вә шундый мосахабә вакытларында сөйлиләр, әмма хариждә голәма да гомум һәмишә үзенең иске гакыйдәсендә тора, тәсәттергә дә ялгыш мәгънә биреп, хатыннарны мәгарифтән, мәктәптән, тижәрәт вә сәнәгатътән тыялар, мөселманнар икътисадән вә сәясәтән көннән көн артка кала баралар, гыйльме

¹ кем дә кем бер кавемгә охшап гамәл кылса ...

хәлләр дә төзәлми, муллалар банк илә фаизны¹ да шәригатькә татбикъ итеп халыкка аңлатмыйлар, аңлата алмыйлар, бөтен ислам дөньясы киттекчә инкыйраз вә измихляльгә² таба бара бит. Сезнең кеби галим ислам мөтәфәккиринә буңа каршы ни чаралар исәпли-сез? – дип сорадым.

Буңа каршы Хаккы паша:

– Китабы шәрғияне³ үз телемезгә тәржемә итеп халкымызга яхшы аңлатырга, яхшы гыйльмә хәлләр тәртип итәргә кирәк. Шәригатебезне халык яхшы аңлый башласа, эшләр тиз төзәләр, – ди.

– Ул хәлдә, паша хәзрәтләре, иң кыскасы бөтен шәригатебезнең әсасы булган Коръәнне үз телемзгә тәржемә итеп халкымызның кулына бирергә кирәк. Кәламуллаһны һәркем үзе тугрыдан тугры аңласа, тугры юлга тизрәк кереләр вә максатка тизрәк ирешеләр, безнең мәмләкәт голәмасыннан бәгъзеләре бу мәсьәләгә тәшәббес итеп⁴ торалар, – дидем.

Буңа кадәр Хаккы паша һәрникадәр бик сәרבәст сөйләп килгән булса да, бу мәсьәләгә җиткәч, кире таба адымлы башлап:

– Юк, мин Коръәнне тәржемә тарафында түгелмен, ул тәржемә ителмәсен, тәфсир ителсен. Чөнки тәржемә ителсә, тәржемәсә төрлечә булып, тады качар, халык арасында мәһәб ихтилафлары башланыр, аның шул гарәпчә көенчә торганы яхшы, – ди.

– Соң, бу мәсьәләләр бит барсы да Яурупада христианлык тәрихында да булып үтте, Лютерның Инжилне тәржемә итүенә вә ана телендә гыйбадәт итүгә ул вакыттагы христианныр безнең хәзергә мөселманнар шикелле үк каршы килгәннәр иде. Дөрест, ихтилафлар вә низаглар да чыкты, ләкин бунлар берсә дә

¹ процентны

² бетү һәм җимерелүгә

³ шәригать китапларын

⁴ эшкә керешеп

христианлык диненең саклануына вә христиан әкьваменең¹ тәрәккыйсенә манигъ булмадылар. Инде хәзер аларда Инжилне тәржемә жаизме, түгелме мәсьәләсе бетте. Бу хәлләр бездә дә шулай булмасы соң, – дидем.

Хаккы паша, бу мәсьәләне аларныкына кыяс жаиз булмадыгыны вә анларда да мәһәб тәфрикаләре² хасил булып калдыгыны бәян итеп бер такым шәйләр сөйләде. Бунлар минем зиһенем канәгатләнерлек нәрсәләр булмаса да, игътираз итеп сүзнә озайтырга лөзүм күрмәдем вә соң мәсьәлә уларак Хаккы пашадан:

– Боердыгыңыз кеби, төрекләр ике йөз елдан бирле тәрәккыйдән мәхрүм калып гел жинелә килгәч, буның ахыры ничек булып калыр соң, Төркиянең истикъбаленә ничек карыйсыз? – дип сорадым.

Буңа каршы ул:

– Бер милләтнең тәрәккыйсе ике төрле юл берләп булырга мөмкин. Берсе: ул милләт эчәндә зур бер кеше чыгып аны көчләп тәрәккый вә тәмәдден юлына кертә. Мәсәлән: Бөек Пётрның русларны тәрәккый иттерүе кеби. Икенчесе: кечерәк бер милләт үзеннән зур вә үзенә охшаган башка бер милләткә карап тәрәккый итә. Мәсәлән: болгарларның русларга карап тәрәккый итүләре кеби. Бездә исә бунларның берсе дә юктыр. Бездә Бөек Пётр кебек бер зур кеше дә юк, башка бер милләткә карап тәрәккый итәргә дә мөмкин түгел; чөнки без мөселман улдыгымыздан, без аңа бакып тәрәккый итәчәк милләт тә мөселман бер милләт булырга гына мөмкин. Хәлбуки, мөселман милләтләре арасында иң мөтәрәккыйсе – без үземез, бездән алда башка мөселман бер милләт юктыр. Менә шуның өчен дә безнең тәрәккый итүемез читендер. Мәга ма фиһ, һәр каямызда кулдан килгән кадәр мөселманнарның тәрәккый вә тәмәдденнәренә тырышырга кирәк; шөбһәсез,

¹ кавемнәренә

² аермалыклары

тәдрижән бездә дә интибаһ¹ әфкяре хасил булып, – дия жавап бирде.

Берәр сәгать кадәр мосахәбәт иткәннән соң мөсагадәсен сорап Хаккы пашаның яныннан чыктым. Килүемезгә мәмнүн улдыгын, дәхи дә киләчәк булсак, мәгалмәмнүниять кабул итәчәген бәян итеп калды.

Хаккы паша инде бу көннәрдә Лондонда, иң мөһим сәясәт мәркәзендә вә иң мөшкил сәяси мәсьәләләрне хәл итәргә тырышу илә мөкәлләфтер².

8 февраль.

¹ уяну

² жаваплы

ФАТЫЙМАИ ГАЛИЯ ХАНЫМ ХОЗУРЫНДА*

**Бу мақалә дә «Шура»да басылган иде. Фатыймаи Галия ханымның тәрҗемәи хәлә «Мәшиһүр хатыннар» китабында бар.*

Мөхбирлек итеп Истанбулда берничә айлар үткәрергә тугры килгәч, Төркия вә төрекләрнең яртысы белән генә түгел, бәлки бөтене белән танышырга теләдем. Шуның өчен дә каләм, фикер вә җәмәгать хезмәтендә булынган төрек ханымнары илә дә күрешергә тырыштым. Ләкин бу эш монда жиңел түгел: әүвәлән, андый ханымнар бик аз. Саниян, ханымнар монда рәшәткә эчендә, чаршау астында, аларны эзләп табуы вә күрешергә мөһагадәләрен алуы кыен. Чөнки һәрникадәр төрекләр арасында Яурупа мәдәнияте бер дәрәҗә таралган булса да, төрекләрнең хатыннарга назарлары вә хатыннар хакындагы фикерләре үзләренә иске кардәшләре булган Хива, Бохара, Нәмәнгән төрекләренекеннән күп фәрекле түгелдер.

Затән монда хатыннарны хатын дип тә йөрәтмиләр, «моһад-дәрат» (өртелгәннәр) дип йөртәләр. Хатыннарга ирләр шикелле хокук, хөррият, моһакәмә саһибә дип карамыйлар, анларга рафика димиләр, хәрәм (гарәм) диләр. Ирләрнең гасырлардан бирле килгән бу яңлыш назарлары, мәгаттәессеф, хатыннарның үзләренә дә сәраят иткән¹, алар үзләре дә үзләренә шулай карыйлар. Шуның өчен монда хатын мәсьәләсе Мисырдагы вә безнең Русия мөселманнарындагы дәрәҗәсендә дә кузгалмаган. Шуның өчен монда гаилә хәяте, балалар тәрбиясе, балаларны милли рух илә рухландыру мәсьәләләре гомумиятлә караганда бездәгедән дә түбән дәрәҗәдәдер.

¹ таралган, йоккан

Төркия алты йөз елдан бирле Юрупада яшәүче мөстәкыйль вә мәдәни бер мәмләкәт булып килдеге хәлдә хәзергә кадәр бөтен Төркия мәмләкәтендә мөселман кызлары өчен бер генә данә булсын гимназия булынмавы, безнең Казан татарлары юбилей мөнәсәбәтейлә Казанда кызлар гимназиясе ачар өчен гөж киеш маташулары исә югарыдагы сүзләрнең мөбәләгә түгеллеген күрсәтергә кяфи булса кирәк.

Бу сүзләрем, әлбәттә, гомумгә нисбәтән сөйләнгән сүзләрдәр. Юкса кирәк төрекләрнең үзләре, вә кирәк хатын-кызлары арасында, гаять житди тәгълим вә тәрбия күргән, гаилә вә хатын мәсьәләләренә бик дөрест караган бунларның мәдәният вә шәригәтне чын мәгънәсәйлә аңлаган затлар да юк түгелдәр. Ләкин мәгаттәәссеф, бунлар азлыкта калып гомумгә тәәсир итә алмыйлар, бәлки гомум вә гавәм фикере астында үзләре изеләләр.

Инде миңа шул азларны эзләп табарга вә күрешеп фикерләре илә танышырга лязем иде. Һәрникадәр, Һилялә Әхмәр мәркәзендә вә Һилялә Әхмәр хастаханәләрендә хезмәттә булынган төрек ханымнары вә кызлары вә бәгъзе бер мәктәп мөдирә вә мөгаллимәләре илә күрешкәләп сөйләшәргә тугры килсә дә, асыл төрек хатыннарының иң бөекләре саналган өчесе илә күрешмәстән элек төрек ханымнары хақында бер фикер хасил иттем дияргә булдыра алачак түгел иде.

«Иттихаде тәрәккый» жәмгыятенең әканим¹ сәлясәсе Тәлгәть, Жәвид, Жәһид бәкләр саналмакта исә төрек хатыннарының әканим сәлясәсе дә Фатыймаи Галия, Нияр, Халидә ханымнар саналмактадыр. Халидә ханым демократ бер хатындыр. Ул халыкча, ул яңача, ул халыкка якын торырга, халыкка катнашырга, халыкка хезмәт итәргә ярата. Үзе американ мәктәбендә укыдыгы хәлдә ул төрекче, төрекчә сөйли, төрекчә төшенә, төрекчә яза. Шуның өчен дә башта аның белән күрешеп таныштык. Аның васитәсәйлә

¹ өч житәкчесе, триумвираты

Фатыймаи Галия вә Никяр ханымнар илә күрешергә дә муафыйк булдык. Юкса бу соңгылар зур гаиләләргә мәнсүб паша кызлары булганлыктан, үзләрен бик югары тоталар, халык илә катнашмыйлар, үзләренә махсус кибар бер хәят илә яшиләр. Хәтта Халидә ханым Истанбулның гади бер мэхәлләсендә (Кадырга жаддәсендә) яшәдәге хәлдә, Фатыймаи Галия вә Никяр ханымнар Бәк Углының иң бөөк аристократлар мэхәлләсе булган Шишледә, гаять кибар кунакларда торалар.

Берничә көн элек мөсагадәсе алынганч без Йосыф әфәнде Акчурин илә өйләдән соң сәгать 3 тә Фатыймаи Галия ханымның өенә барып звонок бирдек. Хезмәтче кыз безне төрек ысулында түшәлгән бер залга кертте. Әле икемез генә утырамыз. Хәзер кафвәләр килеп, Фатыймаи Галия ханымның тиздән янымызга керәчәге хәбәр бирелде. Монда зурларда гадәт шулайдыр. Хужа кунакны үзе залда яки ишек төбөндә каршый алмый, бәлки кунакның залда кафвә эчеп бетәр вакытындарак аның янына килеп керәдер.

Без кафвәләрне эчеп бетүгә зал ишеге ачылды. Кыскарак буйлы, ак чырайлы, ябыграк кына бер ханым килеп керде. Өстендәге киём тәмам Яурупача: үзен каза күлмәк, аның өстеннән кыска кара жакет кигән. Башына ак шарф ураган. Сач-фәлән күренми. Электән күргәнәме булмаса да, Фатыймаи Галия ханымның шушы булачагында шөбһәмез юк иде. Аякка тордык. Хуш килдеңез дия тәмәнна итеп безгә утырырга ишарәт кылды. Үзе дә утырды. Кемнәр булганымызны аңлаттык. Фазылы, гыйлеме, горфаны өчен үзенә хөрмәт бәян итәргә, бәгъзе бер фикер-истазанәләреннән истифадә кылырга килгәнәмебезне белдердек, латыйфән кабулы өчен тәшәккер бәян иттек.

– Бик мәмнүн булдым, сезләрне мин мәрхүм Мидхәт әфәнде васитасыйлә күптән белә идем, сезләргә махсус хөрмәтем бар, сезләрне үземә мәгънәви кардәш танийм, шуның өчен дә кабул итем, юкса мин чит ирләр илә һич күрешмим вә ир газета

мөхбирләрән хозурыма кабул итмим, – диде. Тагын тәшәккерләр бәян итте.

Фатыймаи Галия ханым сүзне Мидхәт әфәндедән башлап жиберде һәм шуны сөйләргә тотынды: аның илә гаять якин таныш булганлыгын, аның гыйлем вә фазылыннан бик күп истифадә иткәнлеген, аның илә бик күп мөбахәсәләр дә булганлыгын, аның бөтен әфкяре вә әхвәле рухиясенә вақыф булганлыгын, һичбер кешенең Мидхәт әфәндене ул дәрәжә яхшы тануы мөмкин булмаганлыгын вә шул сәбәпле аның вақытына фәүкылгадә кайгырганлыгын, вә ул вафат иткәч, унбиш көн кадәр үзенең хаста ятканлыгын бәян итте.

Фатыймаи Галия ханым илле биш яшьләр чамасында зан ителсә дә, гаять жанлы, тиз вә ачык сөйли. Сөйләгәндә куллары вә башы илә ишарәт итеп куя. Сүзен тыңлап утыру бик жиңел.

Сүз Мидхәт әфәнде хакында булгач мин Фатыймаи Галия ханымнан Мидхәт әфәнденең үзе тарафыннан язылган тәржемәи хәле мәүжуд булып-булмавын сорадым, буңа каршы ул:

– Үзе вафат иткәч тә гаиләсе көтепханәсене мөһерләп куйдылар. Рум илендә сугышта булган углы кайтканнан соң ачачаклар, шул ачылып үзенең язулары вә язма әсәрләре каралмаенча торып бу хакта бернәрсә дә әйтә алмыйм, ләкин булмаса кирәк, дип зан итәмен, – диде.

Фатыймаи Галия ханым үзенең кемнәрдән нинди дәрәсләр укыдыгыны сөйләргә башлап: төрекчә вә гарәпчәне кечкенә вақыттан Васфи әфәнде исемле бер хужадан хисап, һәндәсә, хөкүмәт кеби фәннәрне бер мөгаллимнән, французчаны кинә бер мөгаллимнән (бунларның исемнәрен хәтерли алмадым), әдәбият вә тарих дәрәсләренең атасы Жәүдәт пашадан, голүм вә фөнүн жәдидә илә Яурупа әфкярене Әхмәд Мидхәт әфәндедән өйрәндегенә бәян итте вә:

– Безнең заманның гыйлем һәйәте дә сәбгы-сәмәваттән¹ гыйбарәт иде, – дип көлеп куйды.

Хәзерге көндә үзенәң яңа әсәрләр язү илә мәшгуль булып-булмавыны сорадым. Хатыннарынның ислам ноктаи назарыннан хокук вә вазифалары хақында күптән бирле бик мөфассал бер әсәр язмак илә мәшгуль булдыгыны, ләкин буны Төркиядә төрекчә бастырырга мөмкин улмаячагыны, чөнки бик сәрбәст вә хәр яздыгыны, бинаһән галәйһи, башта французча уларак Яурупада бастырырга теләдегенә бәян итте. Французча басылып чыккач, буны төрекләрнең хитапка салих булган гали тәбәкасы да укып файдалана алып, һәм бу исламның хатынга назары хақында Яурупа әфкяре гомумиясен ислахка сәбәп булып, ди.

Фатыймаи Галия ханым бу язмакта улдыгы әсәренәң мөндәрижә², максад вә матлубияне бәянга керешеп һич туктаусыз ярты сәгать кадәр сөйләде. Ир илә хатынның иң элек яратылгада тәмамыйлә бер-беренә мөсави әл-хокук³ улдыкларыны, инсаннарның сахраларда үлән ашап мәгыйшәт иткән вакытларында да бу мөсавәте хокукның дәвам иттегенә, ләкин инсаннарның берәз гаклы артып, судагы балыкларны тотуны исәпли алырлык дәрәжәгә килгәннән соң ир илә хатын арасында вазифача бер аерымлык хасил була башладыгыны, чөнки ир су буена балык тотарга киткәндә, хатын балаларын карар өчен өйдә калырга мәжбүр булдыгыны, ир тоткан балыкларын өйгә катарып хатынына вә балаларына биргәндә, аларга каршы үзәндә бер өстенлек хис итекне, вә шуннан игътибарән ирләр хатыннарынның хокукына тәжәвез итә башладыкларыны, ниһаять, бер гаиләдән булган кыз илә икенче гаиләдән булган ирнең вә берәз соңра бер кабиләдән булган бер кыз илә икенче бер кабиләдән булган ирнең өйләнүләре

¹ жиде кат күк

² эчтәлек

³ тигез хокуклы

мәсьәлэләре ничек кузгалганлыгын вә бунлардан нинди тәэсирләр хасил булганлыгын, бу мәсьәлэләргә Иске Юнан вә Рума хөкүмәсенәң ничек караганлыгын, Юрупа мөхәррирләре бунлар хакында нинди фикерләрдә булынганлыкларын, гомумиятлә хатыннарның хокук вә вазаифи мәсьәлэләренә Будда, Брахман, яһүдият вә нәсараният мәзһәбләренәң ничек карадыкларын, Адәм илә Хавваның жәннәттән чыгуларында нинди мәзһәбләр вә мәсләкләр Хавваны, вә нинди мәзһәб вә мәсләкләр Адәмнәң үзене гаепли күрсәткеләрән искиткеч бер тәфсыйләт вә вокуф илә тәмам бер лекция укыган шикелле сөйләде вә бик күп французча истыйляхләр¹ вә тәгъбирләр куллана барды.

Фатыймаи Галия ханым:

– Мин дәлилсез, әсассыз сүз сөйләргә яратмыйм, сөйләгән нәрсәләремнәң һәммәсенәң дә бер әсаска мөстәнәд булуын теләм, – ди вә шуның өчен дә сүз арасында иске вә яңа мөхәррирләрдән әллә никадәр кеше исемнәре, китап исемнәре әйтеп үттә. Аятътән, хәдистән вә ислам голәмасы әсәрләреннән дә күп сүзләр кыстырып жибәрде. «Цезарь Канту» тарихының 18 нче жылденәң фәләнче сәхифәсендәгә фәлән сүзләр, ихтимал ки, сезнәң хәтеренездәдер бит, әфәндем, ди. Гомеремдә бер мәртәбә ул тарихны кулыма да алганым юкка күрә, ул сүзләренәң хәтеремдә булынмавы да бик бәдиһи² бер шәй улдыгыннан, күзнә түбән итеп, мәгаттәәссеф, ул тарихны моталәга иткәнем³ юктыр, әфәндем дия бу хатын хозурында игътирафә косур итә⁴ барырга тугры килә иде. Тәүсыя итәм, әфәндем, укыңыз, шаяне моталәгадер⁵, ди. Бәгъзән Фатыймаи Галия ханым: Ибне Батутаның Парижда фәләнәнче елда гарәпчә мәтне илә берлектә басылган нөсхәсенәң фәләнәнче битендәгә

¹ терминнар

² көн кебек ачык, билгеле

³ укыганым

⁴ житешсезлекләренә таний

⁵ укуга лаеклы

шул сүзләр англиз голәмасыннан фэлән мөхәррирләрнең сүзләре илә муафыйк яки мохалиф киләдер, ди. Хөласан: гыйлем дәрҗасында йөзә, мәсьәләнең кайсы гына шөгъбәсенә кереп китсә дә, һич бетмәс мәгълүмат бирә. Сөйләгәндә тәмам Мидхәт әфәнде мәрхүм төсле рухланып, каршысындагы кешеләрнең назары дикъкательрән җәлеп итеп сөйли. Мәтайбәләр итеп көлдәрә вә бәгъзе бер мәсьәләләрдә «Бу хакта сезнең фикереңез ничек? Бу хакта нинди китаплар моталәга иттеңез?» дип сорап куя.

Хезмәтче кыз залга өстенә чәйнүк вә чынаяклар куйган бер поднос кертәп почмактагы бер өстәл өстенә куйды. Фатыймаи Галия ханым калкып:

– Тукта инде, менә монысы а-ля франка¹ булсын, чәйне мин сезгә үзем ясап бирим, – диде вә ике чынаякка чәй салып бирде. Боерыңыз, мин үзем аслән чәй эчмим, – диде.

Соңра Фатыймаи Галия ханым сүзенә дәвам итеп:

– Мин бу эсәремдә хижаб вә тәсәттер мәсьәләләреннән дә бик мөфассал рәвештә бәхәс итәмен, бу мәсьәләләрнең шәрҗый, гакли, тарихи, горәф вә гадәт җәһәтләрән мөфассал күрсәтеп изахат бирәмен, – диде вә бунлар хакында дәхи безгә берәз тәфсиләт бирергә керешеп, ихтижаб илә тәсәттер арасында бөек фәреҗ барлыгын, ихтижабның рәсүл гыяленә² махсус улып, башка мөселман хатыннары өчен лязем булганы тәсәттер икәнлеген вә тәсәттернең хәзерге мәдәният вә ысулы мәҗийшәткә маниҗ булмаганлыгын бәян итте вә үзенең киёмнәрән күрсәтеп: – Менә минем киенүем там шәрҗый мәҗнәсейлә тәсәттердер, шул гадәттәге рәвешчә киенеп тә, башны шундый бер нәрсә илә өрткән мөселман хатын шәрҗан мәстур саналадыр. Мәстур мөселман хатынының хокук вә хөрриятә шәрҗан бик киңдер, – диде.

¹ француз гадәтенчә

² гаиләсенә

Сүз бүленүеннән истифадә итеп мин Фатыймаи Галия ханымга:

– Гомум мөселманнар өчен бик мөһим булачак бу әсәреңезне төрекчә бастырып гомумнең истифадәсенә куйсаңыз, дәхи дә яхшырак булмасмы? Әгәр дә монда бастырырга мөсагадә ителмәсә, аны Мисырда, Русиядә бастырырга мөмкин, – дидем. Буңа каршы ул:

– Юк, әфәндем, булмас, кайда гына булса да, төрекчә басылдыйсә, әһлиятьле вә әһлиятьсез һәркем кулына төшәр, минем башыма кыямәтләр кубарырлар. Хатын вә гаилә мәсьәләсендә безнең ирләремезнең сүи фикрияләре, мәгаттәәссеф, бик түбәндер, миңа һөжүм итәргә башларлар, бундан элек тә бәгъзе бер мәкаләләрем өчен әллә никадәр тәһдиднамәләр, имзасыз мәктүпләр алдым, хәкарәтләр ишеттем. Безнең ирләремез Юрупа дарелфөнүннәрендә укыйлар, профессорлык дәрәжәләре алалар, Кант вә Огюст Контларның үзләреннән артыграк философ булалар, ялңыз ике генә нәрсәдә фикерләре бер дә үзгәрми, гел искечә кала: ул да тәсәттер вә тәгаддеде зәүжат¹ мәсьәләләредер. Бунлар никадәр тәмәддене кәсеп итсәләр дә, мөселман хатыннарына хокук вә хөррият бирергә ярамый вә мөселманнарга бердән артык хатын алырга ярый дигән фикерләрен бер дә төзәтмиләр. Менә шуның өчен дә ирләренең хатыннар хакындагы фикерләре төзәлмәгәнгә күрә, бездә ирләр илә хатыннарынның катнашулары артмый, ирләремез хатыннар хозурында үзләрен тота белмиләр, хатыннар арасына залларга кабул ителерлек Истанбулда ничә генә ир бар икән, белмим, ләкин бик азлыгында шөбһә юктыр, – диде.

Фатыймаи Галия ханым сүзеннән дәвам итеп: милләтнең яртысы булган хатыннарынның болай читтә калулары вә бөтен гаиләнең ялгыз бер ир өстенә генә йөк булып торуы гомум мөселманнарның хәяте икътисадияләренә бик начар тәәсир иткәнлекне,

¹ бөркәнү һәм күпхатынлык

эгэр хатыннар мэгийшэт вэ сыгы майданында ирлэргэ иштирак итмэсэлэр, мөселманнарның икътисади жәһтлэре киткән саен начарлаша баруы лязем булганлыкны вэ буның гакыйбәте дә инкыйраз вэ измихляльдән гыйбарәт булачагыны бик озын вэ бик һәйбәт итеп сөйлде.

– Соң ханымәфәнде, хәзерендә төрек хатын-кызларының тәрәккый вэ тәмәдден юлына ныграк керә төшүләренә даир тоткан хәрәкәтләренез юкмы? Бу хосуста жәмгыятьләр ачмыйсызмы? Кыз мәктәпләрен ислах хосусында махсус фикерләренез вэ хөкүмәткә тәклифләренез юкмы? – дидем.

– Юк, әфәндем, мондый эшлэргә керешергә хөкүмәт манигь була, ирләр каршы килә, күрмисезме, шәйхелислам әфәнде һич үз вазифасы булмаган нәрсәгә катнашып: «Мохаддәрат исламия шулай йөресеннәр, болай киенсеннәр» дия, әмерләр чыгара тора, хәлбүки бу төптә аның вазифасы түгел. Бәлки булса калса, полицә вазифасы булырга гына мөмкиндер, – ди.

– Хатыннарны жәһаләттән коткармаенча торып милләтнең инкыйраздан котылу ихтималы юк бит, хәлбүки Төркия хәзерендә бик уңгайсыз хәллэргә дучар булып тора, шундый вакытларда сенең кеби фазыл вэ кәмал иясе ханымәфәнделәр бераз фидакарьлек күрсәтергә вэ ирләрнең бу хаксызлыклары илә мөбарәзәгә¹ керешер ки, имкян тапмыйсызмы? – дидем.

– Юк, әфәндем, мөмкин түгел, хөкүмәт үзе шул фикердә булгач, бер эш тә эшләп булмый; сез, ихтимал, үзегезгә кыяс итеп сөйли торгансыздыр, сездә бит хөкүмәт манигь түгел, сездә канун бар, полицә шул канунны белә вэ шуның буенча хәрәкәт итә, бездә ирләр дә, хөкүмәт тә, полицә дә хатыннарга каршы тора; шулай булгач, бернәрсә дә эшләп булмый. Шуның илә бәрабәр, бер тарафтан, мәктәпләр васитасыйлә вэ, икенче тарафтан,

¹ бергә-бер чыгып сугышу

конференслар васитасыйла эфкяре гомумияне тэнвир итэргэ бикадер эл-хэл тырышамыз, – диде.

Ничектер сүз тагын Мидхэт эфэндегэ килгэч, Фатыймай Галия ханым: бер вакытлы ул динсез калган иде, игътикады беткэн иде, лэкин соңра гаять мөхлис вэ садыйк диндар булды. Дөнья жиме-релгэндэ дэ бозылмаслык дэрэжэдэ бер игътикад хасил итте, мин аның бөтен эхвэле рухиясен белэмен, диде.

Соңра Фатыймай Галия ханым Йосыф эфэндедэн: төреклеккэ гаид нинди эсэрлэр, нинди мэнбэгълэр барлыгын сорады. Буңа каршы Йосыф эфэнде хэнүз кэшеф ителеп житмэгэн Турхун эсэреннэн башка мэгрыуф улан эсэрлэрнең берничэлэрен санап, профессор Бартольдны, Эбүлгази Бэһадир ханның Шэжэрэи төрек китабыны, мәшһүр Лоун Каһон эсэрене вэ саир бэгъзелэрене зикер итте вэ бу хосушта дэхи байтак сөйләшелде.

Хәлим Сабит эфэнденең: «Фатыймай Галия ханым Мидхэт эфэндедэн галимрэк санала, чөнки бу голүме гарэбияне аннан күп белэ» дигәнөн ишеткэн идем. Элбэттэ, чагыштырып карарга вэ бу хакта бер нэрсэ әйтергэ минем кулымнан килми, лэкин Фатыймай Галия ханымның шул ике сэгатьлек мосахабэмездэ сөйлэгән сүзлэрен ишетеп мәгълүматенең киңлегенэ, хәтерендэ шулкадәр күп нэрсэлэр булынуына, бик күп тугрыда гаять яңа вэ мәкъбүл фикерлэр баян итүенэ хәйран калдым.

Безнең Русиядэ хөррияттэн соң 1906 нчы елларда бэгъзе бер яшьләремез үзлэреннэн әүвэлге һәрнэрсәне инкяр вэ һәркемне тэхкыйр итү юлына кергәннэр вэ Гаспринскийне 25 еллык хулиган дип язган иде. Бу хэл монда да булган. Хөррияттэн соң монда да Әхмэд Мидхэд, Әбүззия, Фатыймай Галия кебек затларны үзлэренең дэ, фикерлэренең дэ әһәмиятлэре калмаган, анлар иске заман мөстэхасэлэре, анлардан инде яңа эш, яңа фикер көтәсе урын калмаган, анларны эсаре гатыйка жөмлэсеннэн музейларда сакларга гына ярый, дигәннэр. Мэгаттәэссеф, Әхмэд Мидхэт эфэнде вэ Әбүззия Тәүфыйк бэк илә күрешергэ муафыйк була

алмый калды исә дә, Фатыймаи Галия ханымны һич тә алай тапмадым. Мин аны бик күп мәсьәләләрдә вә хосусән бөтен мәсаилнән жан алучы ноктасы булган хатын вә гаилә мәсьәләсендә, үзе Исвичрәнән Лозан шәһәрәндә елларча торып докторлык шәһадәт-намәсе алган вә кинә гали мәктәп бетереп докторлык шәһадәт-намәсе алган бер француз кызы илә өйләнәп Истанбулга кайткан доктор Гакыл Мохтар бәктән бик күп артык таптым. Гакыл Мохтар бәк һәнүз дә мөселман хатыннарына хокук вә хөррият бирергә ашыгырга тиеш түгел, мәгарифнән дә анлар өчен ул кадәр ашыгыч лөзүме юктыр, анлар бит өй карарга тиеш, дигән фикердәдер.

Бер генә нәрсә бар: Фатыймаи Галия ханымның шулкадәр күп гыйләмә бер системлы түгел. Чөнки тәхсилә мәктәптә бер систем илә булмаган. Шунның өчен дә аны фирхистсез бер китапка яки таралып чуалган бер китапханәгә тәшбиһ итәргә¹ мөмкиндер. Һәрнәрсә бар. Ләкин эзләп алырга соңра тәртипкә салырга кирәк. Хәлбуки, Халидә ханымның фикере вә мәғлүматы иң монтазам бер аптектагы дәвалар шикеллә тәртипкә куелган, сыйныфларга аерылган, аның сүзләре мантыйк кыяслары шикеллә ачык, кыска вә матлуб нәтижәләргә жиңел ирештерә тора. Шунның өчен дә монысыны фирхистлә китапка, каталоглы көтөпханәгә тәшбиһ итү хата булмаячактыр.

Хөснә кабулы өчен бик күп тәшәккерләр итеп Фатыймаи Галия ханымның яныннан аерылачагымыз вакыт:

– Фазыл вә кәмәләңезгә мөштак² булган Русиядәгә һәмширәләреңезгә күрсәтмәк өчен рәсеменезне мәрхәмәт итә алмассызмы, – дидем.

– Рәсемем юк, һич төшертмәдем, – диде вә көзгә алдыннан алып солтан һәмширәләреннән берсенән вә үзенән Парижда

¹ охшатырга

² өмет итүче

торучы һәмширәсенәң рәсемнәрен күрсәтте. Солтан һәмширәсә эшләрә илә тәмам Яурупалы бер кыяфәттә иде.

Фатыймаи Галия ханым илә күрешүдән бик мәмнүн калып вә бик яхшы тәэсирләр алып аерылдык. Ислам дөнъясында мондый фазыл хатыннарынң күбрәк булуларын кальбемездән тәмәнни ит-тек¹.

9 февраль.

¹ теләдек

НИКЯР ХАНЫМ ХОЗУРЫНДА*

**«Шура»да басылган мәкалә. Никяр ханымның тәрҗемәи хәле «Мәшһүр хатыннар» китабында язылмыштыр.*

Ни өчендер шигырьләрен укыганда Никяр ханым минем күңелгә хәзин¹, мөтәссир, авыр башлы, аз сүзле бер хатындыр төсле тоела иде. Күрешкәч, бөтенләй бу тасвирның гаксе чыкты.

Ул 35-40 яшьләрендә олуг гәүдәле, симез, таза, шад күңелле, күп сөйләүчән, рәхәтләнеп шаркылдап көлүчән бер хатын икән. Сохбәте тәмам Юрупалы бер хатын шикелле: жиңел-жиңел сөйләргә, бер сүздән икенчесенә тиз-тиз күчәргә ярата, күп нәрсә белә, күп нәрсә сөйли, ләкин безнең шәрык халкы шикелле бер сүзне озайтмый, бәхәс вә игътираз кебек сохбәткә авырлык бирә торган нәрсәләр илә күп маташмый. Кай гына тугрыда сүз ачылса да, мәсьәләнең иң рухлы жирен интихаб илә сөйли вә фикер бәян итә.

Без аның илә күрешергә Йосыф әфәнде Акчурин вә яшь төрек шагыйрьләреннән хәлләр Саһир бәк илә өчәү бардык. Без барып кергәндә, Никяр ханым үзенең бүлмәсендә пианино уйнап тора иде. Тәмамыйлә а-ля франка² киенгән. Башы ачык. Безне бүлмәсендә үзе каршы алды. Яурупа гадәтенчә кулын үбеп күрештек. Жәлал Саһир бәк аның илә электән таныш икән. Безләрне дә тәкъдим итеп таныштырды.

— Төрөк юрдунда Мидхәт әфәнде мәрхүм хакында бик яхшы язгансыз, бик зиядә мөтәссир булдым, мәрхүм илә аз күрешә идек, ләкин иң якын күрдегем затлардан иде. Аның вафаты миңа фәуқылгадә тәссир итте, — диде вә сүзендә дәвам илә: —

¹ кайгылы

² европача

Вафатыннан соң ун көннәр үткәч, гаиләсен тәғзия өчен Бәккузга аның өенә киттеген вә анда мөтәәсир булып көн буенча еглап үткәрдеген вә соң дэфга уларак аның илә бергә ашаган өстәлдәге су савытлары вә стаканнарның жәмад улдыклары хәлдә халән шул көөнчә сәламәт торулары, вә бөтен вөжүде бер рухтан, гыйлем вә фазылдан гыйбарәт булган Мидхәт әфәнденең юк булып китүе үзенең күңеленә бик нык тәәсир иттеген бәян кылды вә: – Шуннан кайтуым берлән мәрхүм Мидхәт әфәнде хакында үземнең тәэссоратымны шигырь илә язып «Шанбал¹» журналына жибәрдем; бу номерга өлгермәде дия басмаганнар, инде кире сорадым, газета вә журналларга язган нәрсәң тиз басылмадыйсә, аның һич кызыгы калмый, ачу килә башлый, – диде вә: – Копиясе калган булса, сезгә укып күрсәткән булыр иде, мәгаттәәссеф, язган нәрсәләремнең һичбереннән копия алып калу гадәтем юктыр, – дия гыйләвә итте.

Сүз дарелфөнүн залында булып үткән хатыннар конференсына күчте. Анда аның үзенең шигырьләреннән вә башка ханымнарның нотык вә шигырьләреннән бәхәс ителде. Соңра ханымнарның биргән иганәләренә даир сүз ачылды вә буның үзәренә моһәбәт яхшы ук житди рәвешкә кереп китте. Шөйлә ки:

Нияр ханымның:

– Иганә бирүче ханымнарның иң күбесе түбән вә урта сыйныфлардандыр. Югары сыйныф ханымнар конференска да аз килгәннәр, килгәннәре дә иганә бирмиләр, биргәндә дә асыл үз дәрәжәләренә мөнәсиб рәвештә бирмиләр, гаять аз бирәләр, хәлбуки безнең югары сыйныф халкымызда бик бай адәмнәр айга берничәшәр мең лира доходлары булган кешеләр бар, ватан вә милләтнең шундый мөшкил вакытында анлар күбрәк бирергә тиеш иде, гажәбән сәбәбе нидер? – дия соравына каршы Йосыф әфәнде:

¹ кош канатының иң зур каурые (журнал исеме)

– Буның сәбәбе мәгълүм, ханым әфәнде, югары тәбака халкы мондый иганәләр берлән генә ватанны коткару вә госманлы императорлыгының истикъялән саклау моннан соң мөмкин түгеллеген яхшы аңлыйлар, бу бирелгән акчалардан барыбер күп файда килми дип исәплиләр, шуның өчен дә алар үзләренең шәхси вә хосусый мәнфәгатьләрен күзәтеп, акчаларын әжнәби банкаларда яткыруны артыграк күрәләр. Әмма әхвәлдән яхшы хәбәрдар булмаган сыйныфлар исә һәнүз өмид илә яшиләр, шуның өчен дә алар кулларыннан килгән кадәр фидкарьлектән тартынмыйлар, диде.

Буңа каршы Нияр ханым:

– Бик тугры, инде моннан соң безнең мөстәкыйль яши алуымызны вә үз-үземезне идарә кылуымызны өмид буш бер хыял гынадыр, аның мөмкин түгеллеген, әлбәттә, барымыз да беләмез, ни-кадәр авыр булса да, теләр-теләмәс буны игътираф итәмез, шуның илә бәрәбәр, милләтнең шундый ихтыяжлары бервакытында, фәкыйрьләр үләрәнең актык суммаларын биреп торган вакытта, байларның шулкадәр саранлык күрсәтүләре бигрәк күңелсез бер эштер, анлар һич булмаса башкалар күзәндә үзләренең хәйсият вә намусларын саклар өчен генә булса да бирергә тиешләр иде, диде.

Мин Нияр ханымга:

– Мәмләкәтнең истикъбалә хакында ни өчен бу кадәр мәэюс-сеңез, ханым әфәнде, Анатулының тәрәккый вә игъмарә дә мөмкин булмас дип уйлыйсызмы? Бәгъзән ирләр мәэюситкә төшкәндә дә фазыйләтләр вә фидакяр хатыннарын аларга жәсарәт биреп зур эшләргә сәвекъ иткәнлекләре тарихларда күрелгәли бит, сездә дә шулай булмасмы икән? – дидем.

– Бездә ничек алай булсын, бездә хатыннар юк, милләтнең ярты ягы мәфлүж (паралич), ярты яклы кеше яши алмаганлыгы шикелле ярты гына яклы милләт тә яши алмыйдыр, менә үзеңез күргәнсездер, бармы бездә Яурупадагы шикелле хатынныр хәятә, әлбәттә, юк; шулай булгач, без хатыннары тарикъ булган

Яурупалыларга каршы тора алачак түгелмез, анларның әсарәтенә мөхкүммез, – диде.

– Соң сездә дә хатыннарга Яурупадагы мәгънәсәйлә хәят бирергә мөмкин түгелме? Гәрчә соңгарак калынса да, әле бит вакыт бетенләй үтеп бетмәгән, – диюемә каршы:

– Хатыннарга чын хәят бирү ялңыз мәктәпләр васитасыйлә генә мөмкин, аның васитасыйлә хатыннарны тергезергә иң азы егерме биш ел вакыт кирәк, хәлбуки читләр аны көтеп тормыйлар, безгә һөжүмнәрен дә һәр көн вә һәр сәгать дәвам итәләр, ярты ягы паралич бер кеше белән бөтен гәүдәсә сәламәт бер кеше сугышканда, бунларның кайсы жинәр икән дия шөһәләнергә урын юктыр диде.

Сүз хатыннарның качулары, жәмгыятьләргә катнаша алмаулары мәсьәләсенә даир ачылды. Бу хосуста Нияр ханымның фикере бөйләдер:

Төрөк хатыннары качмый йөрерлек, үзләрен үзләре тота белерлек дәрәжәгә килмәгәннәр. Хосусән, төрөк ирләренең хатыннарга карашы бик начар, алар хатыннар хакында үзләрен үзләре тота белмимләр, хатыннар белән катнашуларына мөсагадә ителерлек ирләр Истанбулда бармак белән саналырлык дәрәжәдә аздыр. Шуның өчен дә әгәр хәзер хатыннар качмый йөри башласалар вә жәмгыятьләргә катнашсалар, әллә никадәр рәзаләтләр¹ чыгачакр, төрөк кавеме башка милләтләр кашында көленеч вә мәсхәрә булчак, шул сәбәпле элек гыйлем вә мәгрифәт илә коралланып ирләр дә, хатыннар да үзләрен үзләре тота алырлык дәрәжәгә житкәнчегә кадәр качуны бетерергә тиеш түгел вә хатыннар илә ирләрнең катнашулары да муафыйк түгелдер.

Нияр ханым әйтә:

– Төрөк ханымнары үзәре дә ачылуны бер дә теләмиләр вә ачылу тарафдарларын яратмыйлар, әле эшләпә-фәлән киеп чыгу

¹ түбәнлек, яманлык

түгел, хэтта чаршафларны аз гына яңа модачарак итеп кигән хатыннары да гаеплиләр, жылыш-фәлән ясый башласаң, башларымызны ачарга түгелме дия куркышалар. Ирләр дә, хөкүмәт тә хатыннарымызның шул иске рәвешчә торуларын куәтләдекләреннән бездә хатын мәсьәләсенә тиздән хәл ителүен өмид итәргә урын юк; күрәсездер. Бездә хөкүмәт яки «Иттихаде тәрәккый» партиясе сәяси эшләрдә азрак кысынкылыкка төшә башладысә, гавәмнең фикерен окшар өчен хатыннарга бәйләнәләр: мөселман хатыннары «әдәп миллия вә кавагыйд исламиягә мохалиф йөрмәсеннәр» дия полицәгә әмер бирәләр. Шулай булгач, бичара төрек хатыннарының хәле ничек итеп үзгәрсен, – ди.

Йосыф әфәнде:

– Менә Сәланиктә мөселман хатыны мәсьәләсә тиз хәл ителде; анда юнанныр килеп керү берләң мөселман хатыннарына чаршау бөркәнәп качып йөрүнә манигъ иттеләр. Әгәр форсат кулымызда вакытта бундый мәсьәләләргә без үземәз хәл итмәсәк, моны башкалар хәл итәр һәм буның хәл ителәчәгә күпкә бармавы хақында мөддәт тәгаен итеп бәхәсләшәргә дә мөмкин, – диде.

Нияр ханымның «Күпмә мөддәт куясыз?» диюенә каршы, Йосыф әфәнде:

– Иң күбә ун ел, – диде.

Бу вакыт бүлмәгә яңа мөсафирләр килеп керде. Бунлардан берсә Төркиянең мәшһүр әдипләреннән вә сабикъ губернаторларынан Сөйләман Нәзийф бәкнең кардәшә әдип вә шагыйрь Гали Фаикъ бәк, берсә Сөләйман Нәзийф бәкнең углы Сәгыйдъ бәк вә берсә дә мәгариф нәзарәтендә хезмәт итүчә Рәшид бәк иделәр.

Болар кергәч, сүз әдәбият үзәренә күчтә. Мәгълүмдер ки, мондагы әдип вә мөхәррирләр язу язмак хосусында икегә бүленәләр. Бер кыйсә сәдә тел илә һәркем аңларлык төрекчә язу тарафында, икенчә кыйсә бик күп гарәби, фарсы лөгәтьләре кулланып, озын вә таматыраклаы гыйбарәләр илә язу тарафында. Әүвәлгеләр язудан максад айдынлату, шулай булгач мөмкин

кадәр садә язарга кирәк, диләр. Икенчеләр исә әдәбият ул санаиғь нәфисәдәндәр, гавәм аңласын дип хавасның гавәм дәрәжәсенә төшүе жаиз түгелдәр. Гавамнең аның үзенә махсус урам теле бар, ул шуның белән маташсын, әмма әдипләр вә шагыйрьләр әдәбият вә шигырьнең кыйммәтен төшерергә түгел, мендерергә тырышсыннар, диләр. Бу мәсьәләнең монда бик үткен вакытлары булган. Бу тугрыда күп бәхәсләр булып үткән. Хәтта безнең Гаяз әфәнде Исхакый да монда вакытында шул мәхрут башыннан очып йөрергә теләүче әдипләргә каршы бик хаклы вә мәгъкуль мәкаләләр язып үзләрен моахазә иткән.

Ләкин бәхәтсезлеккә каршы, монда кинә шул әдәбиятне халык тарафыннан аңлашылмаска тиеш нәрсә дип зан итүчеләр күптер. Шуның өчен дә Истанбул газеталарын, Истанбул телен вә әдәбиятын Анатулы халкының йөздә бишә дә аңламый, болар һавада очалар, тегеләр жирдә сөрәнәләр, араларында һичбер мөнәсәбәт хасил булмый торадыр.

Әдәбият кеше аңламый торган телдә язылырга тиеш диючеләрнең монда иң куәтле тарафдарларынан берсе югарыда мәзкүр Сөләйман Нәзийф бәк, берсе аның берадәре ошбу Гали Фаикъ бәк вә берсе дә мәшһүр әдип жәнап Шиһабеддин бәктер.

Йосыф әфәнде Акчурин вә Жәлал Саһир бәкләр исә садә язу, язуны кешегә аңлату, сүз дәрәжәсына бумау тарафындалардыр. Менә шул сәбәпле Никяр ханым бүлмәсендә әдәбият хакында сүз башлану берләң дәрхаль садә язу яки гали язу мәсьәләсә мөзакәрәгә куелды. Ике якта үзләренең фикерләрен мөдафәга итәргә, дәлиләр вә мисаллар китерергә керештеләр. Болар озын булганлыктан, монда язып тора алмыйм. Бары кызык итеп шуны гына зикер кылып үтәм:

Гали Фаикъ бәк әйтә:

— Садә язучылар зиннәтле вә гүзәл Долма бакча сараеннан чыгып, балчык землянкаларда торырга теләүчеләрдер; башындагы гақылы сәламәт булган кеше шуны теләрме? Халык аңламый икән,

аңламасын, санаигы нәфисә ул үзе өчен үз тугрысында мөстәкыйль бер нәрсәдер, шигырьне музыканы гавәм халык аңласын дип урамлаштырырга ярамаган шикелле, әдәбият та шулай уктыр, – ди.

Нияр ханым үзе исә икесенә дә тарафдардыр. Ул әйтә:

– Гавәмгә вә гомумгә аңлату тиеш булган нәрсәләр зарар юк, садә язылсын, әмма гавәм аңлавының әһәмияте булмаган нәрсәләр шул гали лисан берлән язылсыннар, андагы ләтафәтне, андагы бәдаигъ¹ вә мәхасинне² ташларга, әрәм итеп югалтырга ярамый, – ди.

Соңра сүз төрек хатыннарының киёмнәре мәсьәләсенә күчеп, яшмакмы килешләрәк, юкса хәзерге чаршафмы матуррак икәнлегенә хакында сөйләнде. Бу мәсьәләдә тугры хөкем бирәчәк зат табигый Нияр ханым үзе улдыгыннан, ул жәй көне лодкаларда, сахраларда йөрегәндә яшмак килешә, әмма болай вакытларда шәһәр эчендә, әлбәттә, чаршаф матур, диде вә үзенә һәр ике кыяфәттә алдырган вә диварга куйган рәсемнәрен күрсәтте.

Сугыш хакында да сүз кузгалып үтә-бире хәбәрләр сөйләнде. Буның үзәренә Нияр ханым үзенә француз мөхәррире мәшһүр Пьер Лотигә французча язган вә жибәрергә хәзерләп куйган тәшәккернамәсен укып күрсәтте. Пьер Лоти искедән бирле төрекләргә яратучы бер француз шагыйрь вә әдибедер. Бу сугыш вакытында бөтен французлар вә бөтен Франция газеталары төрекләргә искиткеч дошманлык күрсәттекләре хәлдә, ялңыз Пьер Лоти, Клод Фаррер, Стефан Лозанн кеби ике-өч мөхәррир вә социалист Жоресның «L'Humanité» газетасы гына төрекләр файдасына яздылар.

Пьер Лоти «Төркия үлем алдында» исеме илә язган соңгы китабында төрекләргә бик кызганып, балканлыларны вә Яурупаны

¹ охшашы, үрнәгә булмаган, искиткеч гүзәллек

² күркәмлекләр

Төркиягә каршы бөйлә хәрәкәт итүдә хаксыз итеп күрсәткән. Шуның өчен аңа Мөдафәгаи миллия жәмгыяте исеменнән рәсмән тәшәккер бәян ителде. Мәхмүд Шәүкәт паша да тәшәккер телеграммы жибергән. Хәзер төрек зыялылары аңа кыйммәтле бер каләм кара савыт һәдия итәр өчен берничә мең франк иганә каед иттеләр. Мәнә Никяр ханым да үз тарафыннан Пьер Лотигә шул хосуста тәшәккер бәян итеп язган икән. Хаты озын, әсәрле вә, әлбәттә, шагыйрәләр каләбеннән вә әдипләр каләменнән чыгарга лаек рәвештәдер. Хатыннан аңлашылдыгына күрә, Никяр ханым Пьер Лоти илә электән таныш улып аның илә мохабәрәсә¹ бардыр. Соңгы Парижга баруында үзе берләң күрешергә муафыйк була алмаганлыгы өчен тәэссәпләр бәян итә.

Шул тарикча төрле нәрсәләргә даир сөйләшеп Никяр ханым хозурында бер-ике сәгать кадәр утырганнан соң мөсагадәсен алып вә кабулы өчен тәшәккерләр бәян итеп яныннан аерылдык.

Никяр ханым венгрияле Госман пашаның кызыдыр. Сүз арасында үзләренәң Яруपालы улдыгын аңлаткалап куйды. Сөйләшүендә, үзен тотуында вә хәтта сима вә кыяфәтендә дә мажарлык вә Яруपालылык күренеп тора. Гыйлеме киң, зиһене үткен, хәл вә мәгыйшәте яхшы булганлыктан, Никяр ханым үз тугрысында бик бәхетле бер ханымдыр. Фәкәть асыл төрек хатыннарына, Анатулы аналары вә кызларына да мондый фазыйлә вә галимә ханымнарның файдалары тисә, бик гүзәл булыр иде. Ләкин мәгаттәәссеф, юктыр. Никяр ханымның язган ничә хасиятле шигырьләрен укып истифадә итүчеләр Истанбулдагы берничә дистә әдипләр вә шагыйрьләрдер. Шуның илә бәрабәр, бер милләт эчендә мондый ханымнарның вөжүде шаяне ифтихар вә ул милләтнең игътибар вә хәйсиятен арттыруга сәбәптер.

10 февраль.

¹ хәбәрләшү

Истанбул һавалары. Һаваның сугышка тәэсире. Солых вә төрек вә газеталары. Акча кысынкылыгы. Дахили заём. Сугыш майданында газета мөхбирләре.

Өч-дүрт көннән бирле Истанбулда һавалар бозык; каты шималь жиле исә. Һич туктаусыз кар, яңгыр ява. Аяк асты пычрак. Һәр көн олуг урамнарны көрәтеп, тазартып, аптырап бетәләр. Төрөкләр суыкка бер дә түзә алмыйлар. Азрак кар яки суык яңгыр яудыйсә, бөрешеп калалар, тизрәк кафвәханәләргә жыелып утырырга карыйлар. Хәтта урам тазартучылар да арбага бер-ике көрәк кар салгач та кулларын өештереп жылыналар вә берәз бөрешеп торалар. Затән мондагы өйләр, биналар вә киёмнәр дә суыкка каршы торыр өчен хәзерләнмәгәннәр, һәммәсә дә бик жиңел, язлык вә жәйлек нәрсәләр генәдер.

Сугыш майданнарында хәрәкәт юклыкны да шушы һавалар бозыклыктан диләр. Ул жирләрдә кар бигрәк күп икән һәм дә бәгъзе бер елгалар ташый башлап гаскәр хәрәкәтене дә уңайсызландырганнар. Арада бер генә көн матур кояшлы һава булгач та, инде зур сугышлар башланачак дип көткәннәр иде. Ләкин ул һәйбәт һава тиз бозылды.

Йөз меңнәрчә гаскәрнең мондый начар һавада, суык вә яңгыр астында ятулары, әлбәттә, анлар өчен бик кыендыр. Ләкин сугышны дәвам иттерүгә мондый табигый манигълар чыгуга Болгария хөкүмәтенең кәефе безылмый торган булса кирәк. Чөнки сугыш майданнарына яңа гаскәрләр вә могавәнәт өчен Сербия солдатларын китереп житкерергә вакыт казанадыр. Мондый манигъ чыгуга төрөкләр кайгыралар. Сугыш яңадан башланганда гаскәремезнең рухы күтәренке, әхвәле мәгънәвиясә яхшы иде, әгәр дә әхвәл мөсагадә улып, сугыш шул көенчә тизлек илә дәвам итсә, муаффакиять безнең тарафта булган булыр иде, инде тагын эшләр йомшады, бу безнең бәхетсезлегемезгә каршыдыр, диләр. Бик

мээюс бер кыйсме исэ: сугышның дэвамына мондый манигълар чыгу безнең бэхетемезгә каршыдыр, ярдәмемезгә Ходай үзе житеште, юкса болгарлар Келибулыда безне жиңеп, юнан флоты инде Истанбулда булган булыр иде. Хэзер исэ алар жирләрәннән кыймылдый алмый торалар. Шушы арада безгә солых мөзакәрәсе кузгатырга форсат бар, диләр.

Гомумият илә караганда баштан бирле рәтле бер сугыш булмау сәбәпле, халыкның мохарәбә хакындагы һәвәс вә өмидләре хэйли сүнде. Келибулы сугышында төрекләрнең нык жиңелүләре вә әллә ничә меңләп мәжрух вә тәләфат бирүләре хакындагы хәбәрләр бик артык мөбаләгалә булсалар кирәк. Аларның дөрестлеген белдерерлек монда һичбер галәмәт юк. Кайларда күпмешәр хастаханәләр барлыгы вә анларга һәр көнне күпме яңа мәжрухлар китерелгәнлегә мәгълүмдер. Хәлбуки Келибулы сугышыннан соң бу хастаханәләргә китерелгән мәжрухларның барлык саны меңгә дә тулмый, диләр. Мәжрухлар күп булса, әлбәтте, барсы да шунларга китерелгән булырлар иде; чөнки анларны яшереп тотар хәл юк, капчыкларга тутырып куеп та булмый.

Солых мөзакәрәсе хакындагы сүзләрнең ничек барганлыгы телеграм хәбәрләре илә анда мәгълүмдер. Хаккы пашаның урынлы-урынсыз күп сүзләр сөйләвенә монда төрек матбугатының эче поша. Гомумиятлә Хаккы пашаның анда жибәрелүенә муаффакиятьлә бер эш дип карамыйлар. Мондагы төрек газеталарының күбесе Әдернә, Әшкудра, Яния бирелмәстән элек солых мөзакәрәсе хакында сүз дә булмаска тиеш, ни вакыт бу каһәр кальгаларымыз тәслим улынырлар, шунда гына истәр-истәмәз солых сүзә кузгалырга мөмкиндер, дип язалар. Электән иттихадчылар галәйһендә булган «Ифһам» газетасы гына мөмкин мәртәбә тизрәк һәм дә Әдернә, Әшкудра вә Яния кеби кальгалар бирелмәстән элек солых ясау файдалы вә мәмләкәтнең сәләмәтлегә ноктаи назарыннан мотлак шулай булуы лязем, дип яза. Чөнки Әдернәләр

кулымызда вакытта килешсэк, болгарларга: сез Мәрмәр сахиленә иңүне сорамаңыз вә бездән сугыш расходы таләп итмәнез, мөселманнарның хокукын саклауны илтизам итеңез, Өдәрдәгә гаскәремез үзләренә гаскәре намусларын саклап кораллары илә чыксыннар вә андагы дүрт-биш миллион лиралык туплар вә коралларымызны алырга хакымыз булсын дип әйтергә мөмкин; Өдәрдә тәслим ителгәннән соң боларны әйтә алмамыз, ул вакыт болгарлар бездән Мәрмәрә сахилен вә сугыш расходы сорый башларлар, ди, вә бу газета мөмкин кадәр өртәле сурәттә генә язып: Төркия гаскәренә вә флотының тәжәвези хәрәкәт ясарлык хәлдә түгеллеген, тәдәфәгый сурәттә калыгалар аркасында торудан исә муаффакияте казанылмаячагын, бу рәвештә үткәрелгән һәрбер көннең мәмләкәт башына яңа сәфәләтләр вә яңа фәләкәтләр арттыра барганлыгын, бинаән галәйһи, мөмкин кадәр тизрәк солых ясау тиеш булганлыгын аңлата.

Мондагы әхвәлгә караганнан бу газетаның сүзләренә хак бирмәскә дә мөмкин түгелдер. Акча ягыннан хөкүмәт бик кысынкылыкта. Бурычка акча таба алаганы юк. Бельгия банкаларыннан кем белер нинди авыр шартлар иләдер аванс тарикыйлә ярты миллион лира кадәр акча алып, мәәмүрләренә декабрь жалованиеләрен яңа гына бирделәр. Гыйнвар жалованиеләре бирелгәнә юк әле. Төрөкләренә күбесе. жалованиеләре бирелмәгәч, анларның эше бөтенләй читенләшә. Бу исә мәәмүрләрдә хөкүмәткә каршы иминиятсезлек вә дошманлык арттыруга сәбәп була. Житмәсә тагын «Мөсәдәрәи әмваль» канунны (кешенәң малын тартып алу законы) чыгарылды. Берәүнең сукносы, итләре, хәласа гаскәргә кирәкле ни-нәрсәсе булса, шуны тартып ала вә кулына квитанция бирә. Хөкүмәт аның бәдәлен шул квитанция илә үз вакытында соңыннан түләячәк була. Ләкин ул аны кайчан түләр вә мәмләкәтнең хәле кайчан төзәләр – бунлар бер дә мәгълүм түгел. Шул сәбәпле бу канунда сәүдәгәрләр арасында зур һәяжан вә хушнотсызлыкка сәбәп булды. Чит дәүләтләренә сәфирләре бу канун

эжнэбилэр хакында йөртелмэсен дия Бабы Галигэ нота бирделэр. Төркияле христиан сүүдэгэрлэр рэтен тапсалар бу кануннан котылыр өчен эжнэби химаясенэ сыгынырга чаралар эзиллэр. Бу исэ Төркия эшлэренэ эжнэбилэр мөдахалэсе артуга тагын бер сэбэп була.

Төркиядөге күчми торган милеклөрдөн (йорт-жирдөн) алына торган налог солтан Хэмид заманыннан бирле рэтлэнep түлэнми килгэн икэн. Хэзерге хөкүмэт акчага кысылгач, аны бик тыкырда-тып түлэтэ башлады. Буңа да халык бик авырсына. Байлар вэ сүүдэгэрлэр хаксыз уларак авырсыналар. Эмма бөтен вирадэтлэре алган жалованиелэреннэн гыйбарэт булган төрөк вэ мөселман мээмүрлэренен авырсынуларын хаксыз дип эйтер хэл дэ юк. Чөнки шул тамакларына вэ өстлэренэ житэрлек булган кадэр генэ жалованиелэре дэ алынмагач, жидешэр-сигезэр, хэтта унбишэр елдан бирле жыелып килгэн налогларны алар кайдан алып ни белэн түлэсеннэр. Элбэттэ, йортлары-нэрсэлэре торгтан сатыла башлый. Еллардан бирле сугышлар, ихтиляльлэр дэвам итү сэбэпле, сүүдэ вэ тижарэттэ гаять зур торгынлык булган. Шул сэбэпле сүүдэгэрлэрнең хэллэре дэ жиңел түгел.

Менэ бу хэллэр барсы да халыкны хэзерге «Иттихаде тэрэккый» хөкүмөтеннэн суытуга сэбэп булалар. Хэзер үк күп кешелэр: Камилл паша хөкүмэте вакытында халыкка мондый авырлыклар ясалмаган иде, хөкүмэтнең гади куэте малиясе беткэнлеге аңлашылу берлэн ул солых ясауны тиеш тапкан иде, «Иттихаде тэрэккый»челэр исэ халык өстенэ бер чок авырлыклар салдылар, сугышны янадан башлап никадэр кеше вэ никадэр мал тэлэф иттелэр, иң ахырында эшлэнэ торган эш шул ук иске хөкүмэтнең эшлэргэ телэгәннэн, ягъни Эдернэне бирүдэн вэ Аталарның күбесеннэн ваз кичүдэн гыйбарэт булырга охшый; чөнки хөкүмэт үзе солых мөзакэрэсе башлады, дилэр.

Халыкның бу фикере яңлыш икәнлеген күрсэтэчэк яңа вакыйгалар, сугыш майданында яңа эшлэр булырмы, юкмы, ул хакта

хәзергә бернәрсә дә әйтеп булмый – караңгыдыр, Истанбулда тәртип вә интизам саклау хезмәтендә булган жандарм вә полисләрне сугышка жибәрәп, анлар урынына мәктәплеләрдән вә саир кешеләрдән күнелле фиркалар төземәкче булганнар иде. Әжнәби сәфирләре буңа протест итеп манигъ булдылар. Истанбулны анда кешеләр кулына тапшырырга без ышана алмыймыз, әгәр алай итә торган булсаңыз, без үз пароходларымыздагы гаскәрләрне корыга чыгарып тәртип саклатырга мәжбүр булачакмыз, дигәннәр. Шул сәбәпә ул фикер хәзергә калды.

Дахилия заёмның мөвәккәт квитанцияләре басылып чыгып сатыла башлады. Асыл билетлары Яурупада басылып киләчәк, квитанцияләр акрын гына сатыла. Хөкүмәт бунларның ике миллион лиралыгын Һиндстанга, бер миллион лиралыгын Мисырга жибәрәчәк дия бер төрек газетасында күреләп калды. Дөрестлеген белә алмадым.

Төркиянең үз газеталарының мөхбирләренә сугыш мәйданнына барып хәбәр язып торырга мөсагадә ителде. Мин дә тиешле урынына мөрәжғәтә итеп Келибулыга барырга мөсагадә сорап караган идем. Миңа ышанычлык бәян итеп мөсагадә бирергә дә мөмкин тапканнар иде. Ләкин әжнәби дәүләт тәбәгәсе булганлыгымнан, кагыйдә бозылмасын вә башкаларга да сорарга юл ачылмасын дип рөхсәт ителмәүне муафыйк күрделәр. Табигый, буйсынудан башка чара юктыр.

Солтанның үзе яки вәлигәһеде сугыш мәйданына барып кайтырлар яки Айя-Софиягә-фәлән килеп халыкка күренәрәк рух бирерләр дия көткәннәр иде. Ләкин булмады. Ул тугры да һичбер тавыш тын юк. Бары прәнсләрдән шаһзадә Габделхәлим әфәнде генә тагын сугышка барып Келибулы мохарәбәсендә яраланып кайтты.

Хәзергә хәлдә Хадимкөй илә Истанбул арасында сигез хастаханә бар. Жидесе төрек һилялә Әхмәренең, берсе әжнәби Салибе Әхмәренеке. Айя-Стефаноста йөз вә йөз илле караватлык ике

хастаханә, Гомерледә һинд һиляле Әхмәрәнең ике йөз караватлык, Келибулыда мисыр вә һинд һиляле Әхмәрләрәнең йөз иллешәр караватлык берәр хастаханәләре бар. Бунлардан башка хөкүмәтнең үзенең зур-зур гаскәри хастаханәләре дә күптер.

Бу көннәрә монда яңа рум патрикы сайланды. Элек Истанбулның Кадыкөй мәхәлләсендә митрополит булып торган вә Юнанның Афина дарелфөнүнендә икмаль итеп гыйльме хокук докторлығы шәһадәтнамәсе алган, мөкәммәл голүме диния тәхсил иткән бер кешедер. Солтан Хәмид вакытында да румнар берничә мәртәбә буны патрик сайларга теләсәләр дә, гаять рум милләтчесе булганлыктан вә рум чиркәүләрен яптырып ул вакытта хөкүмәткә каршы нәмәешлар ясаганлыгыннан, солтан Хәмид буны тәсдыйк итми килгән икән. Инде тәсдыйк ителде. Дахилия назыйре вә «Иттихаде тәрәккый» комитетының вәкилләреннән гыйбарәт бер һәйәт үзенә барып яңа урыны белән тәбрик иттеләр.

12 февраль.

Бер француз профессорының тәхкыйре вә аның рәде¹

Бу көннәрдә монда дарелфөнүндә төрек студентларының бер жыелышы булып, бер француз профессорына каршы протест вә нәфрәт баян иттеләр.

Буңа сәбәп булган вакыйга будыр:

Французның Клермон-Ферран дарелфөнүнәң әдәбият шөгъбәсендә профессорлык итүче Дадовис Дюжерер атлы бер француз ошбу февральнең 7 сендә Балканнар хақында бер лекция укыган. Шул вакытта төрекләргә вә гомумиятлә исламияткә каршы бик начар сүзләр сөйләгән. Сөйләгәннәренәң бәгъзеләре бунлардыр:

«Балканлыларның бу кадәр гали, мокаддәс, шанлы вә милли бер сугышта булынуларына христианлык мәдәниятенәң бу кадәр могаззиз вә фидакарь бер эшенә исемез китәргә тиеш. Мондый гүзәл вә гали бер манзараны дөнья яратылганнан бирле бәне бәшәр² күргән юк иде. Мәдәни Юрупаның вә хосусыйлә Франци-янең вазифасы балканлыларга ярдәм итү, төрекләр өстенә йөрү, азиялә бу вәхши катилләрне Юрупадан куып чыгару иде. Яхшы булды ки, Юрупа дипломатлары соңгарак калып булса да, үзләренәң шушы вазифаларын аңладылар. Фәкать бунларны Истанбулдан куып чыгару хақында гына йомшак кылынып начар эшләделәр. Юнанлылар яшә төрекләрнең золым оясы булган Сәланиккә йөрәделәр. Төрекләрне изә-изә бу шәһәргә керделәр. Хәзер бу шәһәрдә крест нурлар сачып тора. Юрупа кыйтгасында төрекле вә мөселманлыкның соң хәрәбәсе булган Әдернә анында болгарлар харикалар күрсәтәләр. Иске төрек надан, ялкау, мескен, пис, шәһвәтпәрәст вә угрыдыр. Яңа төрек исә надан, ялкау, мескен,

¹ мыскыл итүе һәм аны кире кагу

² кешелек

кибарлы, угры, шәһвәтпәрәст вә бунлар өстенә дә исеректер. Төрөк үзенә азиятлык табигатейлә вәхши вә катилдер. Төрөк диннәрнең иң түбәнә, иң гадисе булган бир дин (дин ислам) илә мөтәддәендер. Төрөк күп хатын ала, төрөк хатынга ат шикелле мөгамәлә итә. Төрөктә гаилә фикере, гаилә хисе юктыр. Төрөк әүвәлән төрөк булганга вә икенчедән мөселман булганга күрә, мәмләкәт идарә итә алу, мәдәниятнең иң түбән дәрәжәсенә булсын житешә алу вә кеше шикелле яши алу кабилитәтнән катгыян мәхрүмдер. Төрөк күңеләңезгә килүе мөмкин булган һәммә начарлыкларны җәмгыдыр. Пьер Лоти, Клод Фаррер шикелле төрөк мөхибләре¹ шәрыкнең латафәт табигыясенә, гүзәл һавасына, матур күгенә мәфтүн² булган шагыйрьләрдер. Анлар төрөкләрне яхшы каһвә пешерә белгәнлекләре өчен сөяләр. Затән төрөкләрнең бар кебек һөнәрләре дә шул гынадыр. Болгарларның, юнанның вә каратаг һәм сербларның сугыш вакытында төрөкләргә золым итүләре хакында сөйләнгән сүзләр тугрыдыр. Алар гасырлардан бирле үзләрен изгән, балаларын, кардәшләрен кискән Азия вәхшиләренә, Ниш шәһәрәндә кеше башыннан манара ясаган катилләргә үзләренәң иске вәхшәт вә золымнарын кайтарудан башка бернәрсә эшләмәделәр».

Бу профессор ошбу сүзләренә йөзләргә, бәлки меңнәргә халык алдында сөйләгән вакытта шунда берничә төрөк шәкертләре дә хәзер булганнар. Алар буңа, әлбәттә, хурланганнар. Ачуланганнар. Ләкин мәҗлестә бернәрсә дә эшләмәгәннәр, тавыш чыгармаганнар. Тыңлап утырганнар. Соңыннан бу профессорның үзенә вә дарелфөнүн мәдиренә кыгыләр язып протест иткәннәр. Буның ни сәмәрәсе күрелгәндер, әлегә мәгълүм түгел.

Ошбу вакыйга монда беленү белән, югарыда яздыгымча, төрөк студентлары дарелфөнүнгә жылып бу мәсьәләне мөхакәмә итәргә

¹ сөючеләре

² үз-үзен онытып сокланучы, башы-күзе әйләнгән

караp бирделәр. Ләкин мәгаттәессеф, бик аз, барлыгы йөзгә якын кеше килгән. Аларның да байтагысы дарелфөнүн таләбәсе түгел, урта вә башка мәктәпләр шәкертләре иде. Студентларның мөг-тәбәраны вә хатыйплары килмәгәннәр. Нотыклар бик рухсыз вә сыек булды. Мәжлес рухсыз үттә. Шунуң илә бәрабәр, ошбу нәрсәләргә караp бирделәр:

1) Төркия мәгариф нәзарәте Төркиянең рәсми мәктәпләрендә француз теле укытуны бетереп аның урынына немецча укытсын. 2) Хәзергә кадәр хөкүмәт вә Германиягә жибәрсен. 3) Төрөк мәктәпләрендә укытучы француз мөгаллимнәрне урыннарыннан чыгарсын.

Хәзергә көндә Франциядә Төркия хөкүмәте хисабыннан укучы госманлы шәкертләренең микъдары меңгә якындыр. Төркия мәктәпләренең барсында да диярек француз теле мәжбүри улып, буңа һәр дәрестән артык вакыт бирелә. Шул сәбәпле әгәр студентларның бу карарын хөкүмәт игътибарга алса, байтак әһми-ятле эш булырга мөмкин.

Габдеррәшид әфәнде Ибраһим жәнапләре бу мәсьәлә хакында «Тасвире әфкяр»дә төрөк студентларын шиддәтләрәк хәрәкәткә өндәп бер мәкалә бастырып чыгарды. Ул югаргы карарлар өстенә, төрөкләрне моннан соң французча сөйләшмәскә дә дөгъвәт итә вә мәкаләсендә: «Әгәр яшәргә теләсәк, гыйззәте нәфсемез, шанә мил-лимез башкаларның пычрак аяклары астында тапталмасын дисәк, иң түбән милләтләрдән саналган кытайлылардан гыйбрәт алайык», – ди. Рәшид әфәнденең язуына күрә, моннан дүрт ел элек Япониянең бер газетасы Фурмуз атасы¹ мәсьәләсендә кытайлыларны тәхкыйрь иткәч, япон мәктәпләрендә укучы ун мең кадәр кытай шәкертләре шуңа протест мәкаменнән билиттифакъ кузгалганнар да Японияне ташлап китәргә караp биргәннәр. Ике-өч көн эчендә һәммәсе дә Кытайга китәр өчен Нагасакигә жыелганнар. Япония

¹ Формоза утравы

хөкүмәте моннан мөттәэсир булып, газетадан тэхкыйрен кире алдырткан вә Кытай шәкертләренәң юл масрафларын биреп үз хисабыннан кире кайтарган икән. Рәшид әфәнде мәкаләсенәң ахырында: «Яшәргә теләгән милләтләр үзләренәң барлыкларын шулай күрсәтәләр, юкса коры сүз белән генә түгел», – ди.

Шушы студентлар жыелышыннан соң югары мәктәп мөгаллимнәреннән вә дарелфөнүн таләбәләреннән бәгъзеләре илә күрешеп бу хосуста фикерләрен сораштым. Бу протест жыелышы ни өчен болай сыек, төссез булды, я бөтенләй ясамаска кирәк иде, ясагач, шәп вә рухлы итеп ясарга, тәэсир калдырырлык итәргә тиеш иде, болай пычратып кына калу күнелсез булды, диде. Кайсылары: «Адым синдә, башка эшләремез бетте дә инде, шуның беләнме маташырга калды», – диләр. Кайсылары: «Дүрт-биш хөкүмәт белән сугышканымыз житмәгән дә, аның өстенә тагын Франция хөкүмәтен вә аның дуствы булган Русияне ачуландырып башымызга тагын яңа бәлаләр чыгартыйкмыни?» – диләр вә бәгъзе берләре исә ачыктан ачык: «Ул француз профессорының төрекләр вә исламият хакында сөйләгән сүзләренәң бик күп кыйсме тәмамыйла тугрыдыр, аның кай жиренә протест итәсен, тугры сүзләргә протест итеп адәм көлкесе булмактан исә, сөкүт итеп калу гапыллырак бер эштер, профессорның төрекләргә “угры” дип әйтүе генә дөрөст түгел, юкса карт вә яшь төрекләр хакындагы сүзләре дөрөстөр», – диләр.

Бу фикерләргә укучыларымыз ничек карар, анысын белмим. Ләкин мин үз тарафымнан бунларның берсенә дә кушыла алмыйм. Шәхси вә милли намусны саклау вә мөдафәга итү мәсьәләсендә, минемчә, һичбер нәрсә манигъ булырга вә бу хакта һичнәрсә хисапка алынырга мөмкин түгелдер. Алты түгел, унике хөкүмәт берьюлы һөжүм итсәләр дә, намуссызлыкны кабул итү жаиз түгелдер. Һәм дә төрекләр вә Төркия тарафыннан мондый мәсьәләләрдә ителгән шиддәтле протест өчен Франциянең дә, Русиянең дә сугыш башлау ихтималлары катгыян юк, бәлки бу эш әфкяре

гомумияне төрекләргә хөрмәтен арттырырга гына сәбәп булып иде. Үз хәйсият вә намусын саклый алмаучыларга һәркемнен хәкарәт күзе илә карарга хақы бардыр.

Безнең Русия татарлары гына да мәдәният вә гыйрфан¹ жәһәтенчә никадәр түбән булсалар да, үзләре өстенә хәкарәт ат-тырмаска бөтен көчләре илә тырышып яталар. Немирович-Данченконың исламияткә тигән мәкалә яки гыйбарәләре өчен вакыт-ыйлә шиддәтле протестлар ясап гафу үтенергә мәжбүр ителәр. «Мөхәммәд оҗмахы» дигән уенны мөселманлы шәһәрләрдә уйнатмаенча шәһәрдән шәһәргә сөрәләр. Балкан сугышы вакытында укучы яшләрәмез исламиятне катнаштырып йөртүләре өчен рус газеталарына шиддәтле протестлар яздылар. Бунлар барсы да рух галәмәтедер. Милләттә хәят вә яшәргә истикъдад барлыгын күрсәтә торган галәмәтләрдер.

Исламияткә ителгән хәкарәтне рәд итү беренче дәрәжәдә уларак мәкаме хиләфәт вазифасы, вә аннан кала һәммә мөселман вазифасыдыр. Шулай ук төреклеккә ителгән хәкарәтне рәд итү беренче дәрәжә мөстәкыйль булган Төркия вә иң мәдәни булган гоманлы төрекләре вә аннан кала гомум төрекләр вазифасыдыр. Бүген Франциядә бер профессор бөтен исламият вә төреклек өстенә шул кадәр пычраклар атып хәкарәт итсә вә бунлар барсы да шоп-шома гына сеңеп калса, иртәгә башка бер мәмләкәтнең, өченче көнгә башка бер жирнең профессоралры вә газеталары шулай хәкарәт итмәсләр дип ничек әйтәсең.

«Вакыт»та без элек тә Төркия әхвәле вә гомумиятлә мөселманнарның хәзергә барышлары хақында мәэюсанә бер рәвештә яза идек. Минем моннан язып торган мәктүп вә мәкаләләрем дә мәэюситледер. Укучыларымызның бунлардан хушланмауларын да беләмез. Хәтта Төркиягә буның ни дошманлыгы бар икән дип испәләүче саф каләбле кешеләр дә булынуы ихтималдыр.

¹ мәгърифәт

Ләкин югарыда баян ителгән вакыйга шикелле бер чок эхвэл бардыр ки, безне мәэюс итә. Күңел күтәрерлек, өмид арттырырлык эшләр бик аз күренә, дәха тугрысы – һич күренми. Юкса мөселманнарның тәрәккый вә сәгадәтен теләмәгән бер мөселман вә төреклеккә хөрмәт итмәгән вә аңа хәерхәһ булмаган бер төрек баласы дөньяда булуны мин тасвир итә алмыймын.

Бер милләтнең интеллигенциясе үзләрен эт итеп сүккән ахмак вә әдәпсез бер француз профессоры: «Дөрөс әйтә, шулай шул» дип торсалар; солдатлары «Безнең ватанымыз Әдернә, Сәланик, Манастир вилаятьләре түгел; без Конияле, Диярбакырлымыз, ул вилаятьләренең кешеләре теләсәләр үз ватаннарын үзләре сакласыннар» дип торсалар вә Лүлә Бургастан Чаталжага кадәр кире чигәргә эмер булгач, сөөнечләре йөзләренә чыгып: «Әгәр тагын анда-монда туктатмаенча шул Чаталжага кадәр үк жибәрсәләр, өчдүрт көн ач калырга булса да түзәр иде» дисәләр; офицерлары хөкүмәт башына үзләре теләмәгән фирка кичү белән авыруга салышып яки истигъфа итеп хезмәтләрен ташлый башласалар; солдатка каралган яшьләре гаскәрлек хезмәтеннән котылып өчен һәртөрле чаралар эзләсәләр вә котылып калгач, «Әлхәмдүлилләһ, бер елга булса да кичектерделәр әле» дисәләр; хәлбуки Парижларда, Лондоннарда укучы миллионер Мисыр прәнсләре яхуд рус дарелфөнүн шәкертләре үз ихтиярлары илә килеп вә һәр Тәһликәне күзгә алып сугыш мәйданына атылсалар; ул милләтнең хатыннары хокук вә хөррияткә үзләре каршы торсалар вә әжнәби дүрт мөслимәнең тәшвики илә кузгалып, ике мәртәбә жыелганнан соң таралып бер-берсенең гайбәтенә керешсәләр, «Аман, мондый һавада ачык арбада урамга ничек йөрергә кирәк» диярлек дәрәжәдә нәзек вә кибар булсалар; ул милләтнең байлары хөкүмәткә шундый авыр вакытларда хәерче сәдакасы кадәр дә иганә итмәенчә акчаларын вә бөтен кыйммәтдар нәрсәләрен әжнәби банкаларына, әжнәби складларына тутырырга ашыксалар; ватанның шундый тәһликәле вакытында ул милләтнең иң

олугларыннан булган Камил пашалар, сабикъ шәйхелислам Жәма-леддин, Нурадунгиян әфәндеһәр, Шәриф, Рәшид Габдеррахмн пашалр читкә качып китсәләр вә Мисырга жыелып гарәп хәлифәлегә тәәсис итү, Сүрия, Йәмән, Багдад, Мәккә, Мәдинәләрне шунда кушу хакында Әнгелтерә икмәгенә май сөртсәләр, ничек итеп күнел күтәрелергә кирәк, ничек итеп мәәюс булмаска кирәк?

Дөрест, бунлар мәңгелек сыйфатлар түгел. Барсы да үзгәрергә, төзәлергә мөмкин; ләкин Яурупа мәдәнияте, Яроупаның фәғалияте икътисадиясе дәрәя шикелле ташып килә. Төзәлгәнне көтеп тормый. Черек-чарык никадәр нәрсәләр бар исә, һәммәсен дә себереп-юып алып китә. Менә шуның өчен дә маюсит килә. Шуның өчен дә куркыладыр. Тунис, Жәзаир, Фас, Иран, Траблусгареп – бунлар барсы да күз алдымызда эреп, югалып киттеләр. Төркиянең дә анлар киткән юлдан китмәве өчен, анлардан фәүкылгадә зур башкалыгы булырга кирәк. Хәлбуки, мәгаттәәссеф, Төркиянең анларга караганда башкалыгы ул кадәр зур түгел, төрекләр фикер вә рух жәһәтенчә анларга бик якындырлар ки, куркынычның иң мөһим ноктасы да, минемчә, шулдыр.

13 февраль.

«Иттихаде тэрэккый» хөкүмәтенә каршы ихтилал

Хәзерге «Иттихаде тэрэккый» хөкүмәтенә каршы яңа бер ихтилал хәзерләнгәнлегә хакында берничә көннәрдән бирле колактан колакка сүзләр йөри һәм шуның дөрөстлегенә бәгъзе бер галәмәтләр дә күрелгәли башлады: бик еш-еш кына прәнс Сабахеддин бәкнең исеме зикер ителә; хөкүмәттән үзләренә зур-зургына урыннар сорап та ала алмаган кешеләрнең Сабахеддин бәк илә барып күрешкәнлекләре аңлашыла иде. Сабахеддин бәк вә аның дуслары хәзерге хөкүмәтнең һичбер эшенә катнашмыйлар, мәжлесләргә вә киңәшәргә чакырылсалар да, килмиләр иде. Шул сәбәпле, электрик чыбыгының бер очы «Иттихаде тэрэккый»челәрдә исә, икенче очы Сабахеддин бәк тарафыннан улдыгыны аңлау вә ни булса да шул яктан яңа вәкыйгалар көтү мөмкин иде. Гәрчә «Иттихаде тэрэккый»челәрнең иң бөек вә иң әсаслы мохалифләре Камил паша икәнлегә мәгълүм исә дә, хәзерендә аның Мисырда, ялңыз «Иттихаде тэрэккый»челәрнең гына түгел, бәлки бөтен Төркиянең язмышы хакында план вә проектлар төзү берлән мәшгуль булганлыгы мәгълүмдер.

Алынган хосусый хәбәрләргә күрә, Әнгелтерәдән илһам ала торган Камил паша вә компаниясе бундан соң Төркиянең мөстәкыйль сурәттә яши алмаячагына ышанып, хиләфәтне гарәпләргә күчерәргә, бөтен гарәпләрне бер идарәгә жыеп, Әнгелтерә химаясендә «мөстәкыйль бер гарәп хөкүмәте тәэсис итәргә вә әрмәниләр илә курдлар аерылганнан соң (чөнки бунларның аерылалачаклары вә Русия химаясенә керәчәкләре ихтимал тотыладыр) бик аз калган төрекләрне дахилән мөстәкыйль бер хөкүмәт итеп шул гарәп хөкүмәтенә кушарга, – Австро-Венгрия охшаулырак бер нәрсә ясарга хәзерләнмәктәдерләр. Шушы хакта сөйләшәр өчен хәзерендә Мисырда зур киңәш мәжлесләре ясалмакта, анда

Сүрия, Әл-Жәзаирәдән, Йәмәннән, Хәдрамәүттән, Гомманнан вәкилләр, мөгтәбәр шәехләр вә кабилә рәисләре җыелмактадыр. Ялңыз хәзергә кадәр бу фикергә Сәнусиләр генә кушылмый вә вәкил җибәрми торалар икән. (Аның вәкилләре хәзерендә Истанбулдадыр).

Камил паша шундый зур планнар илә мәшгуль булганлыгы өчен, Иттихаде тәрәккыйне какшата тору мөмкин булса, тамырына балта чабып, үзен аудару вазифасы баш командирның үзенә түгел, бәлки аның мөгавиннәренә тапшырылган икән. Шул сәбәпле, Иттихаде тәрәккыйчеләргә каршы сузылган беренче соңгенең очы Истанбулның үзендә, Бугаз Эчендә прәнс Сабахеддин бәкнең дворецыннан күренде. Шөйлә ки: яшерен бер комитет ихтилал чыгарып хәзергә хөкүмәтне төшерергә, хәзергә министрларны вә Иттихаде тәрәккый башлыкларын тәүкыйф итәргә вә барсын да бер пароходка төяп кайда булса да җибәрергә карар биреп, эшләргә торганда гына серләре мәйданга чыгып хөкүмәт тарафыннан үзләре тәүкыйф ителделәр.

Кичә кич берләп бу тентүләр, тәүкыйфләр хәбәре авыздан авызга шәһәрдә таралган иде. Бүген иртә белән (17 февральдә) хөкүмәт бу хакта яхшы ук мофассал сурәттә рәсми мәгълүмат нәшер итте. Хөкүмәтнең нәшер иткән мәгълүматына күрә, прәнс Сабахеддин бәкнең секретаре Сәтват Лотфи бәк илә Эрзурумлы сәдыйкы Мостафа Васфи вә «Тәфиз» мәктәбе шәкертләреннән Хәсән вә Сәгыйдъ әфәндедәр вә башка берничә кешеләрдән гыйбарәт бер һәйәт ясалган. Бу һәйәт 18 нче февральдә Бабы Гали янында бер нәмәеш ясарга, хәзергә хөкүмәтнең тоткан сәясәте зарарлы икәнлеген сөйләргә вә әһалигә һәм гаскәргә хитап кылып бастырылган прокламация таратырга карар биргән. Прокламацияне Бәк Углында «Анатулы» исемендә бер грек матбагасында бастырганнар. Иран ихтилалчыларынан Мөхәммәдгали исемле берәүгә бомбалар заказать иткәннәр. Бабы Галинең вә әтрафының планнарын ясап кесәләренә куйганнар. «Иттихаде тәрәккый»

жәмгыятенә мәнсүб әһәмиятлерәк адәмнәрнең списокларын төзеп, фатирларын язып алганнар. Хәзерге министрларны төшөрөп гадәмә мәркәзият тарафдары булган кешеләрдән яңа һәйәтә вәкилән ясатыр өчен солтанга мөрәжәгать итәргә карар биргәннәр.

Хөкүмәт вакытыйлә бунларның хәрәкәтләрен сизеп торган. Шул сәбәпле полицә прокламация басылган матбаганы вә матбага иясенең өен тентеп прокламацияләрне кулга төшөргән, иясе качып өлгөргән. Шул сәбәпле аны тәүкыйф итми калганнар. Соңра прәнс Сабахеддин бәкнең дворецында Лотфи бәк фатирын тентегәннәр. Үзе качып өлгөргән. Барлыгы егерме-утыз жирдә тентү булып, бомба ясаучы иранлыны вә һәйәткә дахил булган берничә кешеләрне тотканнар. Байтаклары да качканнар.

Хөкүмәт бу тотылган ихтилалчыларның диване хәрәб мәхкәмәсенә тәслим ителәчәкләрен игълан итте.

Инде бу вакыйгага халыкның ничек каравына киләчәк булсак: буңа берәүнең дә исе китмәде. Булуы һәр көн ихтимал тотылган бер эш дип кенә карадылар. Монда халык андый вакыйгаларга өйрәнөп беткәннәр, хосусән, Иттихаде тәрәккый хөкүмәтенең сугышны казана алмаячагыны, Әдернәнә вә аталарны коткарырга кулыннан килмәячәгене, ныгытып сугышасы жирдә солых башлавыны вә бурычка акча таба алмавыны күргәч, аннан халыкның ихласы кайтырга башлаган иде. Иттихаде тәрәккыйчеләрнең соңгы көннәрдә үз араларында да бәгъзе бер болытлар күренә башлавы анларның мохалифләренә бигрәк жәсарәт биргән булса кирәк һәм бу иттихаде тәрәккый галәйһендәге хәрәкәтнең киткән саен арта бараачагында шөбһә юк; анларның хөкүмәтне үз кулларында озак тоталары исә бик шөбһәледер.

Бу хәзерге хәрәкәттә прәнс Сабахеддин бәкнең үзенең дахиле¹ булып-булмаганлыгын мәгълүм түгелдер. Халык аның үзенең дә дахиле вә, һич булмаса, хәбәре бар дип игътикад итә. Әмма хөкүмәт бу хәрәкәтнең әһәмиятен киметер өчен, аның дахиле юк,

¹ катнашы

бу эш бары игътибарсыз, «буш кафалы» берничэ кешелэрнең «гакылсыз хэрәкәтләре» дип кенә күрсәтергә тели.

Бу ихтилалны ясарга теләүчеләрнең фикеренчә, гүя хөкүмәт башына гадәме мәркәзият тарафдары булган кешеләр китерелсә, Өдернәне үз алдына битараф бер идарә ясап, сугышны туктатырга мөмкин вә ул вакыт бурычка 50 миллион акча да табылачагы көтелә икән.

Һәр нә исә, моннан соң Төркиядә мондый эшләр еш булырга мөмкин. Мәмләкәтнең сәләмәтлеккә чыгарылуы читен бер эш булганлыгын аңласалар да, кинә моны икъярар итәселәре килми. Бәгъзеләре үз фикерләренчә муафыйк күрелгән соң тәдбирләргә ябешеп карарга лөзүм күрәләр. Бәгъзеләре исә шәхси мәнфәгатьләре өчен әжнәби интригаларына аләт булалар. Өмма череп төбе тишелгән көймә эчендәге кешеләрнең үзара тартышу, талашу, сугышуларына карап тормый, баткан саен бата бара.

Мөселман дөнъясы гажәептер. Эш үз кулларында вакытта анлар арасында даимән ихтилаф, низаг, бер-берен аңламаучылыклар була. Читләр идарәсенә кердеме, бунлар барсы да бетә, тынычланалар вә бик рәхәт кенә яшәргә башлыйлар. Иске ханлыklar, солтанлыklar, хәзерге Иран вә Фаслар барсы да буңа шаһиттер. Шунның өчен төрекләр арасында да: «Без әжнәби идарәсенә кермәенчә торып рәхәт итә алачак түгелмез, үз-үзлегемездән адәм була алмыймыз» дигән игътикад киткән саен көчәя бара. Бер яктан. шунның өчен вә, икенче яктан, мәхәл кебек бер нәрсә илә маташу булганлыгы өчен, үзләренең ватан вә истикъяльләрен коткарып калдыру хакында бик күпләре аслән фидакарьлек күрсәтмиләр. Фидакарьлек күрсәтүчеләр дин гайрәте берлән йөрүче түбән вә урта сыйныфлардыр. Югары сыйныфлар исә вәкугы мохаккак¹ булган нәтижәнең тизрәк булуын артык күрәләр.

17 февраль.

¹ һичшиксез булачак

**Һавалар вә сугыш. Милли мал истигъмалы¹ итү жәмгыяте.
Гайре мәнкуль² милекләр.**

Шәһәрдә тынычлык. Ихтилал чыгарырга теләүчеләрнең күбесен тотып яптылар. Тәфтиш дәвам итә. Ул хакта монда башкача мәгълүмат юк. Халык ул вакыйгага күп әһмият бирмәде.

Бу көннәрдә монда жил, яңгыр, кар, буран булды. Берничә көннәрдән бирле һавалар бик начар. Истанбулга нисбәтән күп кенә кар яуды. Өч-дүрт көн бар инде бетми тора. Һәр тараф ап-ак кар астында. Монда гадәттә кар яуса да, берәр көннән эреп бетә торган иде. Зур урамнарны һәр көн көрәп тазарта торалар.

Суык вә карга күрә байтак кибетләр ачылмый кала. Ачылса да, аз гына торалар да ябып керәләр. Кибетләрнең барсында да ишек юк. Урамга таба яклары бөтенләй ачыктыр. Шул сәбәпле анда то-рырга өшиләр һәм кибеткә кар бураны тула.

Мондый һавада, әлбәттә, сугыш та юк, һәм бу карлар арыта башлагач та, тиз генә зур сугышлар булмастыр. Мондый кардан соң аяк асты пычрак булып йөрергә уңайсыз булачак, сулар ташып хәрәкәتكә манигъ булачак. Кибеп бетәргә атналар кирәк, һәм дә ул кибеп беткәнче янадан явып пычрата торачактыр.

Һәрникадәр хәзерге хөкүмәт тарафдары газеталар сугышны дәвам иттерү, солых ясамау тарафын котлап язып торсалар да, бу көннәрдә солых мәсьәләсенә яхшы ук алга киткәнлегә беләнә башлады. Аңлашылдыгына күрә, хөкүмәт Әдрендән ваз кичәргә, Аталар мәсьәләсен Яурупалылар каравына калдырырга разый була. Ник шуңа мокабил Төркия – Болгария хөдүденә Болгария тәклиф иткән Муданья – Родостодан түгел, бәлки Игенә Бурны –

¹ куллану

² күчемсез

Инустан ясалуын таләп итә. Тәзминате хәрбия¹ түләргә разый булмый. Һәр ничек булса да озакламый солыхка бер әсас ясалып сугыш тукталуы якын ихтимал тотыладыр.

Модафагаи миллия жәмгыяте әүвәлгечә эшендә дәвам итә. Гаскәр вә күңеллеләр жибәрелеп тора. Әнвәр бәкнең яралануы хәбәре дөрөст түгел. Бу көннәрдә ике-өч мәртәбә Истанбулга кайтып китте.

Бер кыйсем зыялы төрекләр «Милли мал истигъмаль итү жәмгыяте» атлы бер жәмгыять ясарга тырышалар. Ике мәртәбә жыелышлары булды. Жыелышка Төркиянең зур икътисад голәмалары вә мөгаллимнәре, мәхәр вә саир мөтәфәккирине катнашты. Жәмгыять төрекләрне Төркиянең үзендә чыга вә эшләнә торган малларны истигъмальгә өйрәтмәкче була. Бу жәмгыятьнең хәзер низамнамәсен тикшерәләр. Шөгъбәләрен вилаятьләрдә дә ачарга фарыз итәләр. Бу эш мөһим икътисади вә сәяси мәсьәләләргә тәгаллек иттегеннән, хосусән Төркиянең үзендә эшләнүче нәрсә бик аз булдыгыннан, бу жәмгыятьне ачу мәсьәләсе сугыш беткәнчә кичектереп торуны мәгъкуль күрүчеләр дә бар. Бәгъзеләре исә хәзер үк ачуны тиеш табалар.

Ничек булып калыр. Ләкин бу эшнең эчендә зур сәүдәгәр, фабрика вә завод ияләре булмаганлыктан, мәсьәләнең житди вә дәвамлы рәвештә куелуы шөбһәле вә хәзергә кадәр ясалган әллә никадәр жәмгыятьләр шикелле берничә жыелышлардан соң буның да табигый рәвештә сүнүе бик ихтималдыр. Төркия вә төрекләр Яурупаның өмүре икътисадиясенә шулкадәр нык багланмышлардыр ки, бунларны аннан коткару өчен фәүкылгадә зур куәтләр, бик дәвамлы сәбатларга ихтыяж бардыр. Бу сыйфатлар исә, мәгаттәәссеф, безнең шәрык халкында бик аздыр.

Монда йорт, жир шикелле гайре мәнкуль милекләреннән хөдүдләре вә низам кашында рәсмән кемгә гайд булганлыклары

¹ репарация

фәүкылгадә чуалчыктыр. Бездәге шикелле нотариуска барып язышып бер йорт яки жир алу вә шуннан соң шуны тәмам үзеңнеке итеп рәхәтләнеп тору мөмкин түгел. Ул йорт яки жир хақында соңыннан әллә нинди дәгъвалар кузгала, аның беразы вәкыф милке, сабыйлар милке, әллә нинди варислар хақы икәнлеге, хөдүде алай түгел, икенче төрле икәнлеге хақында бетмәс-төкәнмәс дәгъвәләр кузгала. Шул сәбәпле монда йорт жирләренең банкаларга залогка салып акча да алып булмый, милекләренң бәһаләре тугры тәгаен ителмәгәнгә күрә, залог алу хақында да күп хаталар вә уңайсызлыklar була икән. Бу хәл Истанбулның үзәндә генә түгел, бөтен вилаятьләрдә дә шулайдыр.

Хәзер менә хөкүмәт шушы мәсьәләне рәткә салыр өчен яңа нizam чыгарды. Күчми торган милекләренең барлап, чикләрен вә кемнеке икәнлекләрен тикшерәчәкләр, бәһаләрен тәхмин итеп хак куячаклар. Соңра ияләренә купчы крепостьләр биреләчәк, шуннан соң дәгъвалар, ихтилафлар бетәргә тиеш һәм ул вакыт милек ияләре үз милекләрен сатарга, банкаларга залогка салып акчалар алырга вә шул васита илә милекләрен ислах итәргә дә мөмкин булачактыр.

Ләкин бу мәсьәлә монда фәүкылгадә чуалчык вә бик күп төрле нәрсәләргә тәгаллеккәле булып килдегеннән, моны башкарып чыгу хәйли озын вакытларга тәүкыйф итәчәктер.

19 нчы февраль.

МУСА КАЗЫЙМ ӘФӘНДЕ ЯНЫНДА

Истанбулның мәшһүр вә ачык фикерле голәмасыннан берсе Муса Казыйм әфәндедер. Бу зат әүвәлге «Иттихаде тәрәккый» хөкүмәте вакытында шәйхелислам булып торган иде. Хәзерендә мәжлесә әгъян әгъзасыннандыр. Берничә жирләрдә дәрес укыта. Нәшер ителгән берничә әсәрләре бар. Сәяси мәсләге «Иттихаде тәрәккый»чедер.

Дин вә игътикад мәсьәләләрендә мөкаллидлек итмәгән¹ вә Хо-дай биргән гакул буенча исәпләп үз башларыннан яңа фикерләр чыгарып әйткән кешеләрнең дүртесенә мөжтәһид исеме бирү вә калганнарына кәфер, мөбтәдигъ², мөгтәзилә, дәһри³, динсез дию мөселманнар арасында искедән бирле гадәт булып килгәнлектән, бу истыйляхларны⁴ яңа заманга татбикъ илә Истанбулда Муса Казыйм әфәндегә дә «масон» дип йөрәтәләр. Чөнки ул тәкълидне фарыз, ижтиһадны хәрам дип белми вә «нәкыль» илә гакул каршы килгәндә, гакул тәржих ителер⁵, нәкыль тәвил улыныр» дигән гакулдәне телдән әйтеп калу гына кяфи түгел, аны гамәлгә куярга да тиеш, дип игътикад итә икән. Менә шуның өчен дә фикерләре борын астрларыннан үтмәгән, «кыйль, калә» дәрәяларына буылган хужалар вә һичбер нәрсәдән хәбәрләре улмадыгы хәлдә голәмадән артык «дин саклау» кайгысында булган гавәм Муса Казыйм әфәндене «масон» ясауда үзләренчә һич мөшкилят күрмиләр икән.

Дөрест, бәгъзе берәүләр шәйхелислам вакытында Муса Казыйм әфәндегә масонлык иснад итеп, бу фикерне мөселманнар арасына башлап таратучы кеше Әнгелтерә сәфарәтханәсенә

¹ иярмәгән, буйсынмаган

² уйлап табучы

³ атеист

⁴ атамаларны

⁵ өсен күрелер

тәржеманы мәшһүр Фич Морис булды, чөнки ул «Иттихаде тәрэккый» жәмгыятенен мөселманнар арасында абруен бетереп, «үзләренен» Камил пашасын эш башынна мендерергә тырышты, диләр. Булдыйсә булып, мондагы христианнарның вә хосусән әжнәби тәржеманнар-фәләннәрнен мөселманнарга үз диннәрен «яхшы саклау» хакында юллар күрсәтеп «хәерхәһлыклар» иткән-лекләре надир түгелдер. Мөселманнар бу «хәйерхәһлыклар»ның ни өчен ителгәнлеген күп тикшереп торырга лөзүм күрмиләр. «Масонлык» мөһерен басуга вә бөтен милләт өчен мәдаре ифтихар¹ улачак бер кешене читкә тибүгә ашыга төшәләр. Бу хәл мондагына түгел, мөселманлык дөнъясының һәр тарафында да шулайдыр. Вакытыйлә Мәржәниләрне, Курсавиларны мөгтәзилә, мөбтәдигъ ясап килгән Русия мөселманнарының хәзерендә Зыяәтдин әл-Камалиларны, Муса Бигиевларны тәкфир итәргә тырышулары безнекеләрнен дә башкалардан калышмаганлыгына дәлилдер. Шул кадәресе бар ки, бу тәкфирчеләр бездәге шикелле монда да аз вә әһәмиятсез бер кыйсем халыктыр. Бездә Муса Бигиевны тәкъдир итүчеләр күп булганлыгы шикелле, монда да Муса Казыймны тәкъдир итүчеләр бик күптер. Затән, мәрхүм шәех Жәмаледдин Әфгани хәзрәтләре: «Гавәм тарафыннан тәкфир ителмәгән кеше хәвасның тәхкыйренә мөстәхикътер» дия иде.

Муса Кязыйм әфәнде илә озынрак сөйләшергә вә бәгъзе бер хосусларда фикерләрен тыңларга теләп электән мөсагадәсен сорадым. Бер жомга көнне жомгага кадәр вакыт тәгаен итте. Ул көн буш була икән. Дарелфөнүн таләбәсеннән Габдеррахман әфәнде Габдеррахим илә без аның ак сарайдагы кунагына иртә сәгать 9 да бардык. Безне бер бүлмәгә кертеп утырттылар. Бүлмәдә өстәл-фәлән юк. Дивар буйларына урындыклар, бер якка диван куелган. Диван өстендә берничә төрекчә газеталар жыелып ята, шунлар янында безнең Муса әфәнденең «Халык назарына беркач мәсьәлә»

¹ горурлык

рисаләсе тора. Тимер пичкә ягылгын. Чатыр-чотыр яна. Бүлмә жылы. Стеналарда әллә нинди догалар, шигырьләр, салаватлар язган ләүхәләр асылгын. Диванның бер читендә дә суык вакытта сыртка салып утыра торган кечкенә бер тун тора. Ишек янында комодның өстендә көзгә вә аның янында бер сарт кәләпүшә бар.

Аз гына торгач та. сигез-тугыз яшьләрендә кечкенә бер кыз кәһвәләр китерде. Ул да булмады, ишектән жөббәле-чалмалы бер хужа килеп кереп безнең янга утырды. Сәламләште. Һавадан, үтәдән-биредән сөйләшә башладык. Безнең русияле икәнлекне белгәч: «Бу Иранда да байтак мөселман бар, әмма бунлар да гажәеп бер халыктыр, үз алдына бер фикер берлән яшиләр, башка мөселманнар илә хөснә мөнәсәбәт тәәсис итәргә вә танышырга һич тырышмыйлар, үзләренә махсус бер мәзһәб тоталар, исламиятнең мәбдә вә мәнбәгы¹ улан Мәккәдә мәшруг дүрт мәзһәбнең нәмаян-делары² бар, хәлбүки бунларның бит андый нәрсәләре дә юк», – диде.

Шул арада бүлмәмезгә тагын бер хужа килеп керде. Муса Казыйм әфәнде юк әле.

Озак та үтмәде, Муса Казыйм әфәнде үзе дә килеп керде. Башында чалма, өстендә жөббә формасында Тегелгән киң тун. Сач сакаллары агара башлаган. Кыскарак буйлы бер заттыр.

Түрдәге креслога килеп утырды. Хужалар аның кулларын үбеп күрештеләр. Утырышып сәламләшкәннән соң Муса Казыйм әфәнде «Халык назарына» рисаләсен күрсәтеп:

– Сезнең Муса әфәнденең китабын укып ятам әле, – диде.

– Ничек таптыңыз? – дидем.

– Гүзәл, чок ийи шәйләр язмыш, машаллаһ, чок жәсур бер заттыр бу Муса әфәнде, диде. Аның илә танышлыгы барлыгын,

¹ башлангычы вә чыганагы

² вәкилләре

күрешүлөрөн, аның галим фазыйл вә мөттәкый бер адәм икәнлеген бәян итте.

– Башка әсәрләрендә моталәга бoердыңызмы? – дидем.

– Юк, башкалары кулыма төшмәдә әле, алдыртырга, күрергә телим, – диде.

Аның әсәрләре Истанбулда «Заман» көтепханәсендә сатылдыгыны сөйләде.

Сүзне башкага күчереп Муса Казыйм әфәндегә:

– Мәрхүм Әхмәд Мидхәт әфәнде илә икеңезнең берлектә Коръәнгә тәфсир язмакта улдыгыңызны ишеткән идек. Шул эш ни хәлдәдер? – дидем.

– Тугры, язмакта идек һәм ун жөзъә кадәресе тәмам булган иде, ләкин мәмләкәт башына зур фәлакәтләр килгәч, гакыл вә зиһеннәремез пәришан булды, гыйльми мәсьәләләр илә шөгыйльләнергә күңел тынычлыгы калмады. Шул сәбәпле ул эшемез тукталып калды, Мидхәт әфәнде дә мәрхүм булып китте, – диде.

– Шаять сез аны үзеңез тәмам итү ниятендәсеңез, – дидем.

– Шөбһәсез, тәмам итәргә тырышчакмын, бихосус ки, аның мөшкил бер кыйсме тәмам булган инде, – диде.

Сүз мәмләкәтнең хәзерге әхвәленә даир башлангач Муса Казыйм әфәнде диде:

– Әгәр дә һәртөрле фидакарьлекләрне илтизам итеп вә хәтта лөзүм күрелсә ике йөз мең кеше кырып булса да, Рум иле кыйтгамызны коткара алмасак, минем фикеремчә, киләчәктә безнең өчен мөстәкыйль яшәүне өмид итәргә урын калмыйдыр. Безнең гаскәри намусымыз бу кадәр нык жиимерелгәннән соң мәмләкәтемезнең калган кыйсемнәрен без нинди куәткә таянып саклый алайык. Бар көчемез гаскәрдән гыйбарәт иде. Ул да бу хәлгә төшкәч, даимән бездән аерылу касыдыннан булган гарәпләр, әрмәниләр, курдлар үзәрендә безнең күпме нөфүземез калыр. Шуның өчен дә, минем фикеремчә, иң соң дәрәжәгә кадәр фидакарьлек күрсәтеп Рум иле

кыйтгасының һич булмаса бер кыйсмен коткаруны без үземезгә хәят вә мәмәт мәсьәләсә дип белергә тиешмез.

Соңра Муса Казыйм әфәнде Төркиядәгә әрмәни, рум, гарәп, арнавыд, курд кебек төрлө кавемнәрнең асыл төрек халкына якынлашырга теләмәдекләрене, билгакес күп заманнардан бирле һәркайсы үзләренә махсус милли хыяллар, аерылу фикерләре тотып килдекләрене, шул сәбәпле төрекләрнең анлар илә берләшәрәк «Хөррият вә иэтиляф» партиясе ясаулары, төрек халкы вә төрек мәнфәгәте өчен дәһшәтле бер дарбә улдыгыны, моннан соң әгәр мәмләкәткә азмы-күпме файда итү мөмкин булса, аны ялңыз «Иттихад вә тәрәккый»челәрдән гына көтәргә мөмкин улдыгыны сөйләде.

– Сугышны дәвам иттерергә хөкүмәтнең малия жәһәте мөсәгадә булырмы икән соң? – дидем. Буңа каршы Муса Казыйм әфәнде:

– Һич шөбһәсез, булыр; чөнки Анатулы халкы гаскәр өчен кирәкле нәрсәләрнең барсын да жибәреп торалар: ат бирәләр, салам, печән, арпа бирәләр, үзләре күңелле булып язылалар, шулай булгач, акчага ул кадәр зур ихтыяж да юк; Анатулыдан иганә тарикийлә килгән әллә ничаклы атлар бар, язылган күңеллеләр бар. Үзләрен сугыш жиренә жибәрелергә ихтыяж юклыктан нәүбәт көтеп торалар. Менә шуларны тотарга да жибәрергә, вә сугышны ныклап дәвам иттерергә кирәк, – ди.

– Бу үткән сугышта жиңелүнең сәбәпләрен ниләр дип исәплисез? – дия сорадым. Буңа каршы Муса Казыйм әфәнде истиһзаи бер рәвештә:

– Ни булсын, үткән кабинетның Балкан хөкүмәтләре илә иттифакидыр; чөнки сугыш башлар алдында гына безнең кабинет Рум илендәгә 120 мең низамлы гаскәр таратты, Иттихаде тәрәккыйгә дошманлык итәр өчен аның тарафыннан котылган һәммә мәммүрләрне сугыш алдында гына алмаштырып, дүрт елдан бирле хәзерләнеп килгән тәртипләрне бозды; шул сәбәпле йөзәр вагон

азыкларымыз дошман кулына кичте, үемезнең гаскәремез вә атларымыз ачлыктан кырылдылар. 650 тубымыз, 250 мең өр-яңа киемез дошманнарға тәслим ителде; иске кабинет «Иттихаде тәрәккый»челәр бернәрсә дә хәзерләмәгәннәр дип күрсәтер өчен гаскәрне ач-ялангач тотә иде, – ди.

Сүз уку, мәктәп вә мәдрәсәләр үзәренә ачылгач, мин:

– Соң сезнең шикелле мөнәүвир әл-әфкяр голәма иске гарәп мәдрәсәләре шикелле дин вә дөнъя өйрәтә һәм хәмиятле вә фидакаръ адәмнәр житештерә торган нәмунәлек берәр мәдрәсә ачып карамыйсызмы? – дидем. Минем бу сәләм үзәренә Муса Казыйм әфәнде күп нәрсәләр сөйләде. Аның бу сөйләгән нәрсәләре ислам мәдрәсәләренең ислахы хакында әһәмиятле фикерләргә хәви исә д¹, тәфсилән язарга урын мөсагадә булмадыгыннан, хәласасын генә язып үтәргә мәжбүремез.

Муса Казыйм әфәнденең дидегенә күрә: ул үзе ислам дөнъясының тәжәддед вә тәрәккыйсенә, мәдрәсәләргә ислахына бик зиядә мәрбут² дип белә. Шуның өчен дә монда хөррият булыр-булмас ул мәдрәсәләр ислахы мәсьәләсен кузгаткан. Бу хосуста доктор Назыйм бәк илә сөйләшеп Нуры Госмания клубында голәмадан гыйбарәт бер киңәш мәжлесә ясаганнар. Әһлиятьле кешеләргә шунда чакырып мәсьәләне гарыз кылганнар. Програм вә ләүхәләр төзү өчен комиссияләр сайларга булганнар. Ләкин шул арада чакырылмаган ике хужа (Расих вә Халид әфәнделәр) килеп мәжлескә керергә рөхсәт сораганнар вә, безнең дә әйтәчәк сүземез бар, дигәннәр. Рөхсәт ителгән. Соңра бунлар: «Сез вәзегъ кадимне бетерергә телисез, арамызга динсезлек кертергә сәбәп булачаксыңыз, мәдрәсәләргә яңа фәннәр кертергә лөзүм юктыр, алар искечә калырга тиештер, саф дини көенчә торулары ляземдер», – дия тавыш күтәргәннәр. Соңра тышка чыккач та мәдрәсәләр ислахына каршы

¹ үз эченә алса да

² бик нык бәйләнгән

агитация ясап эфкяре гомумияне чуалтканнар. Шул сәбәпле ул ва-
кыт бу ислахат мәсьәләсе рәтләп майданга куела алмый калган.
Соңра бу ике хужа 31 март вакыйгасында «шәригать истәриз¹» дия
майданга чыкканнар. Халиде парламент эченә кереп мәбгусларга:
таралыңыз, без шәригать истәриз! дия кычкырган вә Айя-София
майданнарында мәшрутияткә каршы халыкка нотыклар ирад
иткән.

Ниһаять, Муса Казыйм әфәнде үзе шәйхелислам булгач, тагын
берничә эш итеп мәдрәсәләр ислахын хәтергә алган. Бу хосуста лә-
ихә вә програмнар төзү өчен хужа Шәүкәти, Хәлим Сабит, сабикъ
депутат Габдуллаһ хужа Фатыйн, комиссия мәшьяхат даирәсендә
көннәрчә, һафталарча мәшгуль булган, фәкать бер фикергә жыела
алмаганнар. Төрлесе төрле фикердә булынганнар. Соңра Муса Ка-
зыйм әфәнде үзе дә бунлар янына утырып мәшгуль булып караган.
Ләкин фикерләрен берләштерә алмаган. Ниһаять, һәркайсына да:
ул хәлдә һәр каеныз үз фикереңезчә програм вә ләихәләреңезне
язып миңа биреңез дә, комиссия таралсын, дигән.

Муса Казыйм әфәнде: филвакыйга, барсы да язып бирделәр,
һәлә Хәлим Сабит әфәнде бөтен әсбабе мужибәсейлә бер жилд ки-
тап кадәр бер нәрсә тәртип иткән иде, ди. Монда шуны да әйтеп
үтим: хужа Шәүкәти әфәнде Истанбул мәдрәсәләрендә икмаль
иткәннең соңында Германиягә барып ике университетның голүме
илаһия шөгъбәләрендә укып каткан бер заттыр. Үзе белән күрешеп
сөйләштем. Урта яшьле бер хужа, башында чалма, өстендә жөббә,
фикере ачык, исламияткә мәхәббәте зур, дини фәлсәфәләрдән
тирән бәхәсләргә керешә, мөгтәдил фикерле бер заттыр. Хәзерге
көндә Истанбул мәдрәсәләрендә дәрес укыта. Бу кеше мәдрәсәләр
ислахы хакында үзенең тәртип иткән шул програмын Муса Ка-
зыйм әфәнде дә бик яраткан. Ләкин күп акча хажәт булачак, ул

¹ телибез

кадәр акча тотарга хәзергә безнең кулдан килмәячәк иде, шул сәбәпле аның програмын кабул итеп булмады, ди.

Комиссияне таратканнан соң Муса Казыйм әфәнде шәйхелислам вакытында үзенә мөстәшарә илә киңәшәп бу програмнадан бер хәласа чыгарганнар, вә шуңа муафыйк башта Истанбулның егерме мәдрәсәсен ислах итеп карарга бер ләйхә төзеп мәҗлесә мәбгусанга керткәннәр. Каравылга нәүбәт житмәенчә бу ләйхә шунда калган. Хәзерендә дә шунда ята икән. Мәҗлесә мәбгусан ачылгач, кайчан да булса бервакыт дикъкаткә алынырга тиештер, ди.

Мин Муса Казыйм әфәндегә:

– Соң сезнең вәкыфлар бик күп бит, шунларның варидәте¹ белән бу мәдрәсәләргә тәмин итәргә мөмкин түгелме? – дидем.

Буңа каршы ул миңа диде:

– Дөрест, вәкыфларымыз күп. Әмма анларның варидәтләре бар дисәң дә ярый, юк дисәң дә ярый. Чөнки вәкыфны үзгәртәргә ярамый дигән фикергә бинаән, бунларның варидәтләре хәзергә заманга нисбәтән юк хөкемендәдер; әгәр дә истифадә ителәргә теләнсә, хәзергендән йөз мәртәбә артык доход алырга мөмкин иде. Мәсәлән: шәһәр уртасында калган зияратлар, тәкияләр тәмамыйлә христиан мәхәлләсендә калып мөгәтталь² вә буш ята торган мәсҗедләр бар. Шулар зияратлардан берсен шәһәр әмине моннан ике ел элек шәһәр тышына күчәргә вә тирәсен гүзәл ихата иттереп, эченә агачлар утыртарак бакча ясарга теләде. Искә зиярат урынын 150 мең лирага сатып алучы бар иде. Ләкин зияратны күчәргә ярамый дигән фикерләргә бинаән, шуны эшләп булмады. Христиан мәхәлләсендә калып жиңереләп бетмәктә вә буш ятмакта улан бер мәсҗедне әүкаф идарәсә сүттереп, аның урынына доходлы бер йөрт салмакчы булды вә шуның варидәтеннән мәсҗедкә ихтияҗ

¹ керемнәре

² эшсез

булган бер урынга шул вакыф исемнән үк яңа бер мәсҗед салмакчы булды. Ләкин буңа да шәрган мәсагадә юклыгы бәян ителде. Иске зиярәт шәһәр уртасында жыелып бум-буш ята. Өстендәге агачлар арасында кичләре жыелып эчәләр, һәртөрле фәсикъ фәсадлар¹ эшләнә. Өстендә хайваннар утлап йөри. Этләр ята. Жимерек вә екынтык манзарасы шәһәргә чиркенлек биреп тора. Мәсҗед киткән саен жимерелә бара. Тирә-ягы нәжасәт мөхәллә булган. Менә болай барсы да дөрест, әмма аларны үзгәртеп тәртипкә кую дөрест түгел! Шулай булгач, ул вәкыфлардан ничек файдаланасың, шәһәрне ничек игъмар итәсең. Вәкыф мәсәләсе икътисади заманга муафыйк хәл ителмәгәндә безнең ислам шәһәрләренең игъмар ителүләре бик читен булачактыр.

Соңра Муса Казыйм әфәнде Госман дәдә төрбәсенең хикәясен сөйләде. Шаһзадә башы урамын киңәйткәч, Госман дәдә дигән бер мәрхүмнең төрбәсе урамга чыгып калган икән, шуны күчертергә һичкемнең жәсарәте житмәгән. Шәһәр әмине дахилия назыйренә, дахилия назыйре шуны күчертергә фәтва сорап шәйхелисламга мөрәжәгать иткән. Ул вакыт дахилия назыйре Тәлгать бәк, шәйхелислам шушы Муса Казыйм әфәнде булганнар. Шәйхелислам фәтва бирергә курыккан. Тәлгать бәккә: аны бездән сорамаенчагына күчерә биреңез, сорасаңыз, фәтва бирә алмамыз, дигән. Тәлгать бәк бер төнлә белән берничә кеше алып барган да төрбәне казытып алып мәсҗед эченә күмдереп куйган. Иртән торып карасалар, Госман дәдәнең төрбәсе юк. Шуннан соң бу ни хәл булды дип шәйхелисламга (Муса Казыйм әфәндегә) мөрәжәгать иткәннәр.

Муса Казыйм әфәнде аларга: әгәр Госман дәдә исән булып та, аның өе шулай урам уртасында калса, аны шунда тотарлармы иде, әлбәттә, юк. Инде аның рухсыз жәсәде яткан төрбәне ничек итеп урам уртасында тотсыннар. Госман дәдә буңа үзе дә разый булу

¹ бозыклыклар

ихтималы юктыр, дия гакъли вэ нэкъли дэлиллэр илэ икънаг итеп¹ жибэргэн.

Мин:

– Соң мондый мәсьәлэлэр хақында ни өчен мәкаме мәшьяхат аермачык фәтвалар биреп әхвәлне изах итми? Ни өчен ул үзе гавәм әфкярәнә карап, шуңа хөрмәт итеп тора? – дидем.

– Бундый нәрсәләрне аңлыларга әһали дэ истигъдад булмаган мөддәттә мәшьяхатнең заһирдән годул² итеп фәтва бирүе уңайсыздыр; файда жирәнә зарарны мужиб булу ихтималы бар; һәрнәрсәне дэ фәтвадан көтеп тормаска, эшли бирергә кирәк, – ди.

* * *

Муса Казыйм әфәнде илэ күрешүем миндә бик яхшы тәәсир калдырды. Тирән гыйлемле, киң вэ хөр фикерле булганлыгын аңладым. Бер косуры бар исә, ул да жәсарәте мәдәниясе юклыгыдыр. Үзенә төшенгән фикерен ачыктан-ачык сөйләргә вэ язып чыгарырга курка икән. Моңы үзенә дэ әйттем. Жәсур Мөхәммәд Габделәрнең, шәех Жәмәледдиннәрнең фикерләре бүгенгә көнне ислам дөньясында канат жәеп очканлыкларын, исемнәре һәр жирдә хөрмәт илэ яд ителгәнлекләрен искә төшердем.

– Шулаен шулай да бит, безнең әхвәл вэ мохитемез аңа мөсагадә түгел, – диде.

20 нче февраль.

¹ ризаландырып

² юлдан чыгу

Солых мәсьәләсенә ничек карыйлар?

Истанбулның һавасы да сәясәте шикелле тиз үзгәрүчәндер. Берничә көн дәвам иткән кар, яңгыр, буран, суык жилләрдән соң кичәле-бүгенле искиткеч матур көннәр башланды. Бөтен Истанбул манаралары якты кояшның нуры эчендә гарык булып торалар. Һава жылы. Градус көндөз 13-12 дәрәжәгә җитә. Бабы Гали җаддәсенә караган тәрәзәм тотрык ачык. Тыштан иснәп туймаслык дәрәжәдә һәйбәт һава керә. Яз исләре килә. Бөтен халык урамнарغا түгелгән. Йөрөмиләр, гадәтән¹ йөзәләр. Шулкадәр күп вә тыгызлык. Кибетчеләр юка гына жәйлек киёмдә, күбесенә башлары ачык, урамда кибетләренә ишекләре төбәндә һич туктаусыз үзләренә кибетләрендәге малларының исемнәрен әйтеп, аларны мактап үткән-барганыны үз кибетләренә чакырып торалар. Бөтен урамнар гөж итеп тора. Каһвәханәләр лыгрым тулы. Эскәмияләр бөтен тротуарларны тутырган. Наргиләнең төтеннәре, ихтимал ки, Айя-София манаралары илә ярышып күккә таба озаялар. Кем белер, анда әллә нинди серле дөньяларга ирешеп бу дөньяда төрекләрнең барлыгы вә шулай рәхәт торганлыкларын хәбәр бирә торганнардыр!..

Йә, сугыш? Әй, чын сугыш та бар бит әле! Бар барын. Ләкин инде бу монда онытылырга җитеп бара. Берәү атап сораса гына искә төшә. Яңадан сугыш башлануга бер ай үтте. Төрекләрнең күнелләрен кузгатырлык яки рәхәтләрен бозарлык бернәрсә дә булганы юк. Чаталжада, Болаерда йөзәр мең гаскәр тора икән. Торса торыр шул. Бер дә гажәп түгел. Төрөк гаскәре гасырлардан бирле шулай әллә ничә җирләрдә жыелып торган, таралган, сугышкан, җиңгән, җиңелгән. Төркия вә төрекләр өчен бунлар бер дә гажәп вакыйгалар түгел. Исләре китми. Төрекләрнең исләре

¹ гүя

китсә, солых мөзакәрәсе башлануга китәргә тиеш иде. Чөнки күз ачып йомганчы диярлек кыска бер заман эчендә шулкадәр зур вакыйгаларга очрау, зур Рум иле кыйтгасын югалту, шулкадәр йөз меңнәрчә төрек нәселе кырылу, төрек каны түгелү, төрек намусы тәхкыйрь ителү төрекләрнең йөрәкләрен тетрәтергә: «Йә! Без боларның барсын да шулай йотып каламызмы?» дидертергә тиеш иде.

Мәгаттәессеф, бу сүзләрне гомум милләт әйтә алмый, бу ачыларны гомум милләт сизми. Аның тамырларындагы каннар оешкан. Ул үзенең өстенә чүккән гаталәтләрне¹ кисәктән генә селкеп атып ташлый алмый. Ләкин бу хосуста анларны гаепләп тә булмый. Чөнки бу хәлләр гасырлардан бирле дәвам итеп килгән бер такым сәяси, ижтимагый, дини вә тарихи фикерләр вә назарларның нәтижәседер. Төрекләрнең үзләрендә косур юк; инсанлык сыйфатыйлә анлар илә англизләр, франуз, немецлар вә руслар арасында бер аерма да юк. Болгарларның утыз елдан эшлэгәннәрен төрекләрнең дә эшли алулары һич шөбһәсездер. Хосусән, төрекләрнең әхлак вә табигатьләре күршеләреннән булган күп милләтләрнекеннән яхшы вә галидер. Фәкәт бу бичара милләт бозылган исламиятнең хорафатына корбан китте.

Төрек кавеменең Яурупага килеп жирләшкән бер кыйсменең (госманлы төрекләренең) киттекчә инкыйразга йөз тотып иң ахырда бу хәлгә төшүләре вә икенче бер кыйсменең (венгрларның) бу кадәр тәрәккый вә тәмәдденгә ирешүләре күз алдына китереп каралса, бунлар арасындагы фәрекьнең сәбәпләре һәр шәйдән элек бунларның рухларына вә фикерләренә хаким булган гакыйдәләреннән иләрә² килгәнлегә күреләчәктәр. Әвәт, исламият саф вакытында үзенең саликләрен ихъя ите, анларны дөньяга хаким кылды; бозылганнан вә илаһилектән чыгып хужалар,

¹ ялкаулыкны

² алда

муллалар идарәсенә кергәннән соң үзенң саликләрен берәм-берәм фәлакәт чокырына юарлады. Юрупа, Африка вә Азиядәге дистәләрчә мөселман хөкүмәтләренң чүккән биналары, жиимерек манзаралары барсы да буңа мөжәссәм шаһиттерләр.

«Иттихаде тәрәккый»челәрнң инкыйлаб ясап хөкүмәтне үз кулларына алулары вә ватан намусын коткарырга тырышулары галижәнап вә фидакаранә бер хәрәкәт саналып бер мәртәбә Төркиягә вә галәм исламиягә жан керткән, өмидләр уяндырган иде. Ләкин өмид башка, хакыйкәт башка шәйләрдер...

Сугыш яңадан башлау сәбәпле, Төркиянең бер файда да итә алмадыгы вә моннан соң да итә амаячагы хәзер инде ачык аңлашылды. Эшнә бу көенчә озайтуның ватан өчен дәхи дә зур фәлакәтләрне мужиб булачагы беленде. Нәрникадәр, бу ачы хакыйкәтне игътираф итү бик читен булса да, хөкүмәт буны игътираф итүне тиеш, ватан вә мәмләкәт мәнфәгәте өчен лязем тапты. Юрупа дәүләтләренә мөрәжәгать итеп солыхка васитачылык итүләрен үтенде. Хөкүмәтнең Әдернәдән вә аталарның күбесеннән ваз кичәргә разый булганлыгы да беленде. «Иттихаде тәрәккый» жәмгыяте дә үзләренң клубларында берничә мәртәбә бу мәсәләне мөзакәрә иткәннән соң, шуннан башка чара юклыка карар биргәннәр. Ләкин халыкның рухы берьюлы төшәп китмәсен вә фетнәләр чыгуга сәбәп булмасын өчен, газеталараында кинә сугышны дәвам иттерү вә гаскәрне көчлә күрсәтү фикерен яза то-рырга тиеш тапканнар.

Ләкин хакыйкәт дигән нәрсә очлы без шикелле бер әйбердер. Кайда гына башкарсан да, бер жирдән тишәп чыга. Безнең мөселман вә шәрык дөньясында алдашу вә алданудан ләззәт алу бик мәкбүл бер нәрсәдер. Тугры сөйләнгән вә язылган нәрсәләргә дошманлык дип карыйлар, бер такым хыяллар язылып, үзләренң кәефләре китерелсә, аңа дуствлык дип карыйлар. «Иттихаде тәрәккый»челәр кинә дә шул «дуствлык» сәясәтендә, гүя «халыкның рухын төшермәүдә» дәвам итәргә телиләр. Фәкәт бу уенны

озакка сузуы читендер, ничек кенә булса хакыйкать каршысында бер вакыт тез чүкми тугры килми. Менә шушы вакыт инде иттихадчылар өчен дә килеп житмәк үзәрәдер.

Солых ясалуга монда ни күз берлән каралу мәсьәләсенә киләчәк булсак: моның да сугыш шикелле үк фажигъ икәнлеген икърар итми хәл юктыр. Бу мәсьәләдә фиркачелек ихтилафы гаять зур роль уйный. Шөйлә ки: хөкүмәтнең әхвәле малиясеннән, гаскәрнең әхвәле рухиясеннән, офицерлар арасында нинди хәлләр барлыгыннан вә Юрупаның Төркиягә ничек мөгамәлә итүеннән хәбәрдар булмаган гавәм халкы һәнүз дә сугышны дэвам иттерү тарафындадыр. Шулкадәр гаскәр хәзер була торып та үз ихтиярың илә сугыштан туктауга, Өдернәне бирүгә, хәтта бөтен Рум иле кыйтгасыннан союзникларны куеп чыгармауга анларның гакыллары аермый, буның сәбәбен аңламыйлар. Шул сәбәпле хөкүмәтнең солых мөзакәрәсә башлавына начар карыйлар.

«Иттихаде тәрәккый» дошманнары бу форсаттан вә әһалинең бу әхвәле рухиясеннән бөтен көчләрейлә истифадә итәләр вә «менә күрдеңезме иттихадчыларның Камил паша кабинетын төшерүләре ни өчен булганлыгын, алар бары үзләре эш башына килер өчен генә моны эшләделәр. Сугышны янадан башлап, никадәр мал вә никадәр жан тәләф иткәннән соң Камил паша вакытындагыдан дәхи дә начаррак шартлар илә солых ясыйлар» дия халыкны хәзергә хөкүмәткә каршы котырталар.

Төрөк матбугатыннан бары «Ифһам» газетасы гына үзе мәсләк жәһәтенчә иттихадчыларга хилаф улдыгы хәлдә билә, бихак намуслы хәрәкәт итеп, хәзер хөкүмәтнең солых ясарга мәжбүриятен халыкка аңлатырга тырыша.

Бу газетаның соңгы бер-ике номерында язган баш мәкаләләре шаяне дикъкать улдыгыннан бәгъзе жирләренә түбәндә нәкыль итәмен. Мәсәлән: 165 нче номерында бөйлә диядер:

«Бездә тагын кабинет төшерү сүзләре ишетелә башлады. Хәзергә фәлакәтләремез аз да, гүя инде шул гына калган иде. Язык,

язык. Әгәр үземезне, балаларымызны кызганмасак, һич булмаса дәүләткә, милләткә мәрхәмәт итик. Шушы кадәр тәһликәле бер заманнар кичергән вакытымызда тагын кабинет алмаштырулардан бәхәс итү ватанга каршы бер хыянәттер. Хәзерге хөкүмәт бер хатаи ижтиһад үзәренә килде. Әхвәлне аңламаенча аның эш башына килүе бер хата иде. Фәкәть игътираф улынмалыдыр, хөкүмәт үзенәң бу хатасын төзәтергә дәрхаль кереште. Мәхмүд Шәүкәт пашаның бу хосуста күрсәткән сәяси аклаучылыгын, ихтимал ки, без хәзер сизми торганмыздыр. Фәкәть соңра моны тарих безгә аңлатыр. Әгәр хөкүмәт үзенәң шәхси мәнфәгатен генә күзәтсә, Әдернә, Әдернә дип сугышны тагын байтак озайта алыр вә ниһаять, ни хәл итик, без аны коткарганчы дошманнар забит итеп өлгерделәр бит дип халыкны алдата белер иде. Фәкәть хөкүмәт буңа тәнәззел¹ итмәде. Үзенәң мәүкыйгын тәәмин итү өчен ватан мәнфәгатен фидага разый булмады. Урынга килеп хәл-әхвәлне аңлау берләң дәрхаль солых тарафына мәел итте. Бүген хөкүмәт солых артынан йөри. Бу хосуста лязем килгән фидакарьлекләрдә булыначак. Диване гомумия хиссасыннан вә тазминате хәрбиядән котылу шарты илә белки Әдернәдән дә ваз кичәчәк. Фәкәть нә япсын? Мәхмүд Шәүкәт паша үзе барып Әдернәне коткара алачак түгел бит. Без аны коткарырга бара алмыймыз, милләт бара алмый. Милләт үзенәң хокукына ялңыз шушы кадәр генә модафәга итә ала. Хокукларыны мәдәни милләтләр кебек модафәга итә алмаучылар зәгыйфьлекләре сәбәпле лязем булып килгән фидакарьлекләргә разый булырга тиештерләр. Безнең бүгенге вазифамыз, хөкүмәтнең солых ясау юлындагы хәрәкәтенә манигъ булу түгел, бәлки кулдан килгәнчә аңа ярдәмләшүдер. Бер кәрә солых ясап алсак, үзара булган эшләремезне шуннан соң тикшерермез. Юкса башымызга зур фәлакәтләр килү ихтималы бар. Бик яхшы велик ки: ватан тәһликәдәдер. Әдернә, Яния, Әшкүдра, бунлар безнең

¹ түбәнчелек

йөземезне агарттылар. Бунлардан шуннан артык фидакарьлек көтөргә хакымыз юктыр. Мәхсур¹ кальгаләр мәңге тормыйлар. Болар бер көн килеп тәслим ителергә мәжбүрдерләр. Без һич булмаса бунлар тәслим ителмәстән элек, бунларның үз кулымызда булуларыннан азмы-күпме файдаланып калырга тиешмез. Әгәр солых ясауны Өдөрнә төшкәннән соңга калдырсак, ул вакыт Болгария бездән Мәрмәрә сахилен таләп итәчәк. Хәзерге хәлдә Өдөрнә бездә вакытта исә без тазминате хәрбия бирүне кабул итмәскә тырышырга мөмкиндер. Хөләса: солых никадәр тиз булса, Төркия өчен шулкадәр файдалырактыр. Ләкин, бакалым, мөттәфикъләр буңа ашыгырлармы, без ашыга башлагач, анлар аяк терәмәсләрме, тәмәнни әдәлем ки, анлар тагын тәхәммел итмәслек² тәклифлөрдә булынып солыхны тамырыннан зәһәрләмәсеннәр».

Башка газеталар гәрчә мәсләкләре икътизасынча³ заһирән солыхка тарафдарлык күрсәтә алмасалар да, әхвәлнең уңгайсылыгын тәдрижән аңлатып, моннан соң инде төрекләргә нишләргә кирәклегә хакында фикерләр бәян итүдән үзләрен тыя алмыйлар. Хәзер төрекләрнең истикъбальне төшөнгән хыялый вә аңлы кыйсменең фикерләре акрын гына бер нокта тирәсенә жыелып килә. Ул да: төрекләрне тергезәчәк нәрсә ялңыз төрек милләтчелеге фикередер.

24 февраль.

¹ чолгап алынган

² күтәрә алмаслык

³ таләбе буенча

ТӘЛГАТЬ БӘК

«Кемдер хәзерге көндә Төркиянең хакиме?» дип соралган сөальгә каршы «Тәлгать бәк» дия жавап бирелсә, дөрест булачактыр.

Тәлгать бәкнең жисеме аз күрелә. Әмма исеме һәр жирдә бар. Хәзер дә Тәлгать бәкнең рәсми һичбер мәэмурияте юк. Әмма бөтен мәэмуриләр вә бөтен Төркия хәзерге көндә аның командасы буенча хәрәкәт итә. Нинди генә эш булмасын, Тәлгать бәккә әйтелеп үтелә. Нинди генә карар булмасын, аның фикере кушылмаенча эшләнми. Көтелмәгән бер эш булдымы, димәк Тәлгать бәк шулай теләгән. Бинаән галәйһи, аңа каршы килү мөмкин түгел, яки читендер. Яхуд булуы көтелгән бер эш булмый калдымы, димәк Тәлгать бәк муафыйк күрмәгән. Бинаән галәйһи, кинә аның артынан йөрү габәстер¹.

Кайдан ала Тәлгать бәк бу кадәр вакыт вә нөфүзне?

Менә һәркемнең шашкан урыны да шулдыр. Әфкяре гомумиягә таяна дисәк, монда Яурупадагы мәгънәсейлә әфкяре гомумия юк. Дөрест, әрмәни, гарәп, арнавыд кебек инородецларның әфкяре гомумияләре бар. Ләкин бунларның әфкяре гомумиясе үз милли мәнфәгатьләренә, үз идеалларына махсустыр. Алар Тәлгать бәк таяна торган әфкяре гомумия түгел. Асыл мәмләкәтнең хужасы булган төрекләрдә, мәгаттәәссеф, әфкяре гомумия юктыр. Бунлар: «көтүчемез кем булса, без шуның куйлары булырга хәзермез» диләр. Бу сүзне мин күп төрекләрдән ишеттем. Төрөк халкының башында жирләшкән иң зур фикерләр дингә, горөф вә гадәткә хөрмәттән гыйбарәттер. Һәм дә бу да Яурупада улдыгы кеби яңа ысулларга корылган бер әсас үзәренә түгел, файдасызлыгы күптән

¹ файдасыз

беленгән иске әсаслар үзәренә генәдер. Бинаән галәйһи, Тәлгать бәкнең бунларга таянып, бу кадәр вакыт кәсеп итә алу ихтималы юктыр.

Юкса матбугаткамы таянып эш күрә? Бу да түгел. Чөнки монда асыл төрек халкының Юрупадагы мәгънәсейлә матбугаты да юк. Әрмәни, рум, яһүди, хәтта гарәп газеталары билә үз милләтләренең идеалларына, үзләренең күзәткән мәнфәгатьләренә хезмәт итәләр. Кайда илтәчәге бик ачык мәгълүм булган бер юл берлән баралар. Мәсләкләре, максадлары бик мәгълүм. Кергән юлларында бик сәбат вә мәтанәт илә баралар. Ялңыз төрек матбугаты гына мәгълүм вә мөгаен бер мәсләктә түгел. Бунларда идеал юк. Бунларда сызылган бер план юк. Бунлар газетаны күбрәк сатар өчен вә хөкүмәт тарафыннан ябылмас өчен ничек язарга кирәк булса, шулай яза бирәләр. Бунлар бөтен Юрупа сәясәтеннән бәхәс итәләр. Юрган кадәр зур газеталарын Юрупаның иң әһәмиятсез хәбәрләре белән тутыралар. Ләкин газеталарында төрек сәясәте, төрек таләбе, төрек фикере, төрек әхвәле бик аз була яхуд бер дә булмый. Төрек газеталарында Франция авылларында булып үткән өч тиен тормас хәбәрләргә күрергә мөмкин; әмма Анатулы вилайәтләренең әхвәленә даир хәбәр табуы бик читендер.

Төркиянең Ван губернасына барыр өчен юл юклыктан, Русия аркылы әйләнеп барырга кирәкне, Ван вилайәт мәркәзендә бер данә улсын мунча юклыкны, Бруса вилайәтенең авылларында кыш көне суык вакытларда халык утынны өйләренә китереп ягарга булдыра алмау сәбәпле, үзләре урман буенча барып, шундагы агачларны ягып жылынуларын төрек газеталарында күрәп булмый. Бундый хәбәрләргә шул жирләрдән кайткан кешеләрдән генә ишетәсең. Кыш көне берәз кар яугач юллар бетү сәбәпле, Ван илә Әрзурум губерна шәһәрләре арасында утызар көн почта йөри алмый тору хәбәренә дә газеталардан түгел, кешеләрдән ишетәсең.

Бүгенге көнгә хөкүмәт башында кемнәр булса төрек газеталары күбесенчә шунларның фикерләрен тәрвиж итеп яза бирәләр.

Төрөк газеталарының гомумиятлэ төрөклөк дөнъясы хақында мәгълүматлары аз. Русиядәге күп миллионнар төрөкләрнен мәгыйшәтләре, лисан, матбугат, мәктәп вә мәгарифләре, милли вә сәяси матлабләре вә мәсләкләре хақында бунларның һич хәбәрләре юк дисәк тә, хата булмастыр. Бунларның күбесе Русия төрөкләрен Кафкас, Кырым, Казан исламнары дип кенә йөрәтәләр. Казанны Оренбургтан, Оренбургны Уфадан аеручылары вә Ташкент, Сәмарканд, Хокандларның төрөк мәркәзләре икәнлеген хәтерләүчеләре сирәктер.

Бу гына булса тагын бер хәл иде: төрөк газеталары күбесенчә берәр чит хөкүмәткә мәддахлак итеп¹, төрөкләрне шуның койрыгына асылындырырга тырышып язалар. Мәсәлән: «Сабах» газетасы ничә еллардан бирле инглизләрне мактый. Камил паша вакытында «Икьдам»да инглизчә иде. Инде баш мөхәррире Жәүдәт бәк Венада торгач, ул немецларны мактый башлады. «Танин» французларны мәдех итә. Урыны вә вакыты русларга да тәрилкә тотып куя. «Тәржемане хакыйкәт», «Тасвире әфкяр»ләр һәмишә арнавыд, курд, гарәп «кавем нәжиб»ләреннән вә анларның хиләфәт могаззәмәгә булган бик нык «мәрбутият»ләреннән² бәхәс илә бичара төрөк кавемен игъфал итеп³ торалар. «Сәбил әр-Ришад»-фәлән кеби мәжмугалар исә дәхи дә югары кат күкләрдән очалар. Анлар назарында «төрөк мәнфәгәте» дигән сүзләр жинаятьтер, «ислам мәнфәгәте» дияргә кирәк. Чын төрөк кайгысын кайгыртучы ике атнада бер чыгучы «Төрөк юрду» мәжмугасына мөнхәсыр булып кала⁴.

Өнгелтерә мәнәфигынә⁵ хадим «Левант һарольд», Франция мәнәфигынә хадим «Истамбул», Италия вә Русия мәнәфигынә

¹ бик артык мактап

² бәйләнешләреннән

³ белемсезлеккә төшереп

⁴ «Төрөк юрду» мәжмугасы белән чикләнеп кала

⁵ мәнфәгатләренә

хадим «Ля Турки», Германия вэ Австрия менафигынэ хадим «Османишер люид»лэрдэн, элбэттэ, Төркия өчен файда юк. Бинаэн галэйһи, Тэлгать бэкнең матбугатка таянып, куэт вэ нөфүзне шуннан алу ихтималы да калмыйдыр.

Юкса Тэлгать бэк гаскэргэ таянып эш күрэме? Бу ихтимал да аз. Чөнки хэзерендэ төрек гаскэре арасында хэйли ихтилаф кергэн-леге, хэляскаран-фэлэн сэмилэ яхшы ук котлы фиркалэрнең Иттихаде вэ тэрэккыйгэ дошманлык илэ караганлыклары һәрникадэр яшерелер ки, тырышылса да тэмамыйлэ яшереп булмый торган ачы хакыйкательдэндер.

Табигий, Тэлгать бэкнең бу нөфүз вэ куэте «Иттихад вэ тэрэккый» жәмгыятеннэн килэ дияргэ кала. Лэкин бу жәмгыятьнең үзэндэ никадэр рух вэ куэт барлыгы бер дэ мәгълүм түгел. «Иттихад вэ тэрэккый»челэр рэважта¹ вакытта үзлэрен бу жәмгыятькэ мәнсүб күрсәтүчелэр күп булса да, рэваждэн төшэ башлау берлэн анларның бик күбесе таралып китэлэр вэ башка партиялэргэ кушылалар. Шул сәбәпле ул жәмгыять эгъзаларында да ул кадэр зур куэт барлыгына ихтимал биреп булмый. Яхшырак тикшерелеп каралганда иттихадчыларның да вэ аларның мохалифлэренең дэ алда йөреп эш күрүчелэренең саны йөзэр–икешэр йөз кешедэн артык булмаганлыгын, бэлки бундан күп ким икән-леге вэ калган хылыкның шулар кулында уенчак булып йөртелгән-леге аңлашыла.

Бу хэлдэ рум, эрмэни, гарэп, арнавыд, болгар кеби куэтле рухлы гонсыларга таянып эш күрергэ телэгән Сабахеддин бэкнең зэгыйфь вэ куэтсез төрек гонсырына гына таянып эш кылучы Тэлгать бэк каршысындагы мәгълүматы нидэн киләдер?

Ихтимал ки, буның байтак сәбәплэре будыр. Мин монда ала-рны тэхлил итеп торырга керешмәдем. Бары бу тугрыда монда ишеткәннэремнең бэгъзелэрен генэ язып үтәм.

¹ таралу

Пәйгамбәрләрдәге могжизалар илә әулияләрдәге кәрамәтләрнең мәнбәгын анларның үзләреннән эзләргә лязем булганлыгы шикелле, Тәлгать бәктәге куәт вә нөфүзнең мәнбәгын да аның үзеннән эзләргә хажәттер дип беләм. Мондагы сүзләрдән шулай аңлашыла.

Монда Тәлгать бәкнең дуслары, да дошманнары да аңа: һич шөбһәсез, хакыйкәт бер ватанпәрвәр, фидакарь, мөжәссәм¹ намус, бетмәс-төкәнмәс гайрәт вә жәсарәт сахибе дип карыйлар. Аның күңеле вә нияте яхшы икәнлегендә, ватан вә милләт өчен һәрвакыт вә һәртөрле фидакарьлектә хәзер булуында һич шөбһә итмиләр. Аның үз шәхси мәнфәгатьләре артыннан йөрүенә һичкем ихтимал бирми. Ул демократ, мөтәвазигъ², күстәрбаш-фәлән сөйми, мөмкин кадәр халык арасында, халык илә бергә булына. Нинди генә зур вә файдалы эшләр эшләсә дә, үзенең исеме керүне, шөһрәте чыгуны, шуннан үзе нинди булса да бер файда күрүне исәпләми.

Ул берничә мәртәбә министр булып торган. Хәзерендә бөтен Төркия аның кулында диярлек. Ләкин ул акча жыймаган. Баемаган. Хәтта ярлы. Гади бер фатирда тора. Гади бер мәәмүр шикелле урамнарда жәяү йөри. Милләт хезмәтендә булган мөәссәсәнең³ күбесенә бара. Күрә, киңәшә. Һич ачуланмый. Аз сүзле, ләкин тимер кебек мәтанәтле, мәсләгендә фәүкылгадә сәбәтле⁴, эшләргә һич иренми вә арымый. Яше утыз бишләр чамасындадыр. Гәүдәсе тулгын, вөжүде саглам. Ләкин сачләре агара башлаган.

Тәлгать бәк бары рәшди мәктәптә генә укыган, диләр. Аннан чыккач, Әдернәдә телеграфист булып торган. Сәланиктә бәгъзе мәәмүриятләрдә булынган. Ләкин үз-үзлегеннән тәүсыйл итеп белем дәрәжәсен бик арттырган. Яхшы французча өйрәнгән.

¹ зур, мөһабәт

² эреләнмәүче

³ учреждение

⁴ фикердә, эштә нык торучан

Франция ихтилалы тарихына гайд никадэр эсэр бар исэ, һәммәсен дә мөталәга иткән, бик күбесен күнелдән белә, диләр. Тәлгать бәкнең хафизәсе куәтлелегенә, тиз арада кеше таний алу ха-кындагы мәһарәтенә¹ күп кешеләрнең исләре китә. Тәлгать бәкне үзенә куәте вә нөфүзен сүи истигъмалы итмәүдә дә мактыйлар. Хәласа: Төркияне вә төрекләрне сөйгән кешеләр теләсә кем бул-сын, Тәлгать бәк хакында начар бер фикер исәпли алмыйлар.

Бары шул гына бар: Тәлгать бәкне сәяси мәсьәләләрдә Хаккы паша илә, фирка вә интрига эшләрендә Нәжмеддин мулла илә, ижтимагый мәсьәләләрдә социолог Зыя бәк илә киңәшеп эш йөрәтә диләр, вә бунлардан беренчесе илә икенчесе халык кашында бик үк югары тотылган кешеләр булмаганга күрә, Тәлгать бәкнең исеменә берәз күлгә төшерергә сәбәп була, диләр. Бу хәлдә Тәлгать бәкнең куәт вә нөфүзе үзәндә булган намус, гайрәт, мәтанәт, ватан вә милләт мөхәббәте, фидакарьлек, га-лижәнаплык кеби сыйфатлардан туа торган булып чыгадыр.

Шушындый сыйфатларга малик булган бер кеше өчен әгәр нык истинадгяһлар² булса, яки ул истнадгяһларны хәзерләргә ва-кыт вә форсатлар булса, истикъбаль өчен зур өмидләр хасил итәргә мөмкин булыр иде. Ләкин мәгаттәссәф, Төркиядә Тәлгать бәк вә рафикъләре өчен хәзергә әсаслы бер истинадгяһ та юк, аны хәзерләргә форсатлар да бик аз калган, шул сәбәпле бүген Төрки-яне үз кулында тоткан Тәлгать бәктә вә аңа шул хосуста ярдәм итешкән берничә дистә халис вә мөхлис дусларында никадәр генә бөөк гайрәт, мәтанәтләр булса булсын, бата торган көймәне котка-рып кала алу аларның тәкатъ вә куәтләреннән килүе шөбһәледер. Ике йөз елдан бирле бозылып, череп килгән бер бинаны берничә баганалар илә генә терәп тоту хәйли читен бер эштер.

¹ сәләтлелек

² терәк, ышана алырлык бер зат

Шуның илэ бэрабэр актык сулауга кадэр үз мәмлэкәтенен сәламәтлегенә, үз милләтенен сәгадәтенә тырышып бөтен хәятен фида итәргә хәзер балалары булган бер милләт бәхтияр вә мәсгүдтер. Ул милләтнең көймәсе мөвәккәть комга утырса да, киләчәктә бер вакытлар янә сахил сәламәткә чыгуны өмид итәргә хақы бардыр.

«Иттихад вә тәрәккый»нең рәйсе булганлыктан, мин монда Тәлгать бәкне яздым. Тәлгать бәкнең могавиннәре, иптәшләре арасында да соң дәрәжә фидакарь, хәмиятле ватанпәрвәр адәмнәр барлыгы шөбһәсездер.

26 февраль.

ГОЛӘМА ТИРӘСЕНДӘ

**Әмруллаһ, Әбүлгалә, Әхмәд Нәгыйм, Әшраф, Гякиф, Шөкри
эфәнделәр вә бәкләр янында.**

Истанбулда чалмалы вә чалмасыз байтак голәма илә күрешеп гыйлем вә фикерләреннән истифадә иттем. Бары Әхмәд Мидхәт эфәнде вә Әбуззыя Тәүфыйк бәкләр илә күрешә алмый калуыма гына үкенәм. Буның сәбәбе, бер яктан, үземдә, икенче яктан, тәкъдирдә булды. Монда килгәч тә сугыш хәбәрләре, сәяси мәсьәләләр өйрәнүне ашыгычрак табып, шунларга мәнсүб кешеләр тирәсендәрәк йөрдем. Голәма вә өдәба¹ илә иркенләбрәк күрешерем дип тордым. Аның өстенә, Мидхәт эфәнде үзенә Бәккуз² артындагы чифтлегендә (имениесендә) тора, ул исә шәһәрдән егерме чакрым кадәр еракта диделәр. Монда ат, извозчик аз калганлыктан, анда бару да хәйли уңайсыз иде. Аның һәр атнада бер мәртәбә Дарешшәфәка мәктәбенә килеп кунганын мин ишетмәгән идем. Юкса шунда барып та күрешү мөмкин булачак иде. Бары бер вакыт яңгырлы көндә көймәле арбага пар ат чиккән бер извозчикка утырып Мидхәт эфәнденең Бабы Гали жәддасеннән үтеп киткән генә күрәп калдым. Һич исәпләмәгән жирдә бу дөньяга видагъ итүе сәбәпле, үзе берләп күрешеп сөйләшәргә, мәгаттәессеф, муафыйк була алмадым.

Әбуззыя Тәүфыйк бәк тә Итнабулның тышында, «Аран көй» дигән жирдә тора иде. Башта «Тасвире эфкяр» вә «Сабах» мөхәрирләреннән Файзуллаһ эфәнде Мөхәммәд аның вакытын белешеп мине күрештермәкче булды. Ләкин ул белешә алмаенча, берничә көннәр үттә. Соңра үзем «Тасвире эфкяр» идарәханәсенә барып

¹ әдипләр

² Бейкоз бистәсе

Әбүззия бәкнең углы Вәлид бәкне күрдем вә атасы илә күрешүем өчен мөсагадәсен алып вакыт тәгаен итүен үтендем. Мәгалмәмнүниять вәгъдә бирде, хәбәр иттеререм дип калды. Миңа хәбәр килгәнче Әбүззия бәк тә вафат булып китте. Шул сәбәпле, аның илә дә күрешә алмый калдым.

Затән хәзерендә голәма вә өдәба илә күрешеп мосахабәләрдә булынуы да читен. Мәмләкәт вә милләт башына килгән фәлакәтләр сәбәпле, һәммәсә дә кайгыда, һәммәсенен дә зиһеннәре пәришан, гапыллары хәйран булып тора. Мөхәррирләр: «язарга кулымыз бармый», мөдәррисләр: «дәрәс әйтергә зиһеннәремез эшләми», диләр. Вакыйган, мондагы фәлакәтләр вә киләчәктәге өмидсезлекләр күз алдына китерелгән вакытта шулай булмый мөмкин дә түгелдер.

Әлек мәгариф назыйре булып торган Әмруллаһ әфәнде илә күрештем.

– «Мохит әл-мәгариф»не шулай монтазаман чыгарып тора чакмысыңыз? – дидем.

– Әфәндем, бик чыгарып идек, хәзерләгән материалымыз күптер, һәрнәрсәсә юлга куелган иде, ләкин бу сугышлар сәбәпле күп уңайсызлыklar булды, язучыларымызның байтагы ватан мөдафәгасенә киттеләр, матбагаларда хезмәтчеләр азап калды, икенче яктан бөтен алыш-бирешләрдә торгынлык хасил булды, китапның сатылуы азайды, шулай булса да, башлаган эшне ташлаячак түгелмез, урталык аз гына ятышу берлән монтазам рәвештә чыгарачакмыз», – диде.

Әмруллаһ әфәнденең дидегенә күрә, мохит әл-мәгариф барлыгы егерме жилд булырга фараз ителә икән. Хәзерендә 9 нчы жөзъ чыккан. Голүм вә фөнүндә вә әхвәлдә булган үзгәрешләр керми калып китап искермәсен өчен, шул үзгәрешләргә баян итеп һәр жилдкә аеруча бер гыйләвә нәшер итмәкчеләр икән. Аңлашылдыгына күрә, мохит әл-мәгариф хәзерендә биш мең нөсхә басылмактадыр.

Әмруллаһ әфәнде сүзене әхвәле хәзерә өстенә күчергәч: бундан соң төрекләрнең өмиде төреклеке фикерендә улдыгыны, башка милләтләр шикелле төрекләр дә ялңыз шул милли фикергә ябышып тәрәккый вә тәмәдден юлына керсәләр генә, анларның яшәүләре мөмкин идегене, буның өчен һәр шәйдән элек төрекчә телене сәдәләштерергә, бөтен төрекләр тарафыннан аңлашыла торган халис төрек әдәбияты вәжүдкә китерергә тиешлекне баян итә вә «Мохит әл-мәгариф»нең элегрәк язылган жөзбәләрен алып карыйм да, үз телемездә бик гүзәл әйтелә торган сүзләргә ул вакыт ни өчен гарәпчә яки фарсыча язмыш улдыгымызга исем китә», – ди.

Әмруллаһ әфәнде урта яшьле, ачык фикерле, тәкәллефсез, мосахабәсе жиңел бер заттыр. Айя-Стефаноста тора вә ара-сыра Истанбулга килә. Хосусән, үзенең шул мохит әл-мәгариф басыла торган Шәрәф сокагындагы «Хөррият» матбагасында булына икән, мин дә аның илә шунда күрештем.

Монда «Кәлимиәи тыйббия» исемендә унбиш көндә бер мәртәбә дини, гыйльми, хокукий бер мәжмуга чыга икән. Шуның нәшир вә мөхәррире булган Әбүлгалә әфәнде Мадритезадә Истанбулның мәшһүр голәмасыннан вә голәмаи мөтәфәккириннән санала. Үзе дарелфөнүннең хокук шөгъбәсендә берничә дәрәсләр укытмакта һәм дарсәгадәт истинаф мәхкәмәсендә әгъзадыр. Буның илә күрештем. Бу да: «Кәлимиәи тыйббия» журналын солык булганчыга кадәр туктатып торырга мәжбүр булдык, язучыларымызга да халәл килде, матбага эшләре дә тәртиптән чыкты, язарга вә укырга һәвәс тә калмады», – ди. Бу зат та сүзне бик тизлек илә әхвәле хәзерә үзәренә күчереп: «Безнең мөселман дөньясында тәүхид фикер, тәгаен максад юк, бездә тотылган бер гаять юк, шул сәбәпле хәмият вә һәяжән юк, һәркем бер фәрд¹ хәленчә үз көенчә яши бирә, башкалар исә жәмгыять хәлендә, мәдәни рәвештә

¹ аерым

яшиләр, шул сәбәпле анларда инсанны инсан итә торган һәр шәй бар, бу сугышларда төрекләр болгарлар тарафыннан түгел, махсуссызлык махсус тарафыннан, гаятьсезлек тарафыннан жиңелде», – ди.

Тәүхид фикер юклыкка мисал итеп тә Арнавыдны китерә. Без дә мөселман идек, алар да мөселман иде, әмма бер-беремез илә махсусларны берләштерә алмадык, бер-беремезне аңлый алмадык вә аңларга теләмәдек, менә нәтижәсе ничек булды, – ди. Әбүлгалә әфәнде: бу Балкан сугышы кузгалуның иң баш сәбәбе шул Арнавыдларның кыямы вә мохтәрият алып, Арнавыд мәмләкәте ясауга тәшәббесләре булды, чөнки буның үзәренә Балканнарда дәрхаль хөдүд мәсьәләләре мәйданга чыгарга лязем килде. Хөласан: Балкан сугышыны кузгаткан нәрсә Арнавыдлык хөдүденең һәйүләсә¹ булды, диядер.

Мәшһүр голәмадан Әхмәд Нәгыйм бәк Бабанзадә илә күрештем. Бу зат дарелфөнүндә вә башка бәгъзе мәктәпләрдә фәлсәфә, әхлакы исламия, гыйльме рух кеби шәйләр укуга. «Сәбил әр-Ришад» мәжмүгасында һәм шунларга даир мәкаләләр яза. Үзе вакытыйлә мәгариф назыйре булып торган вә хәзеренә «Тәнин»дә мөхәррирлек итмәктә булган Исмәгыйль Хаккы бәкнең туган кардәшәдер. Ләкин тегесе иттихадчы улдыгы хәлдә, бусы ийтиляфчыларга маилдер².

Нәгыйм бәк кич белән мине үзенә өенә ашка чакырды. Анда озак мосахәбәт иттек. Миннән башка мәжлестә «Сәбил әр-Ришад»ның мәдире Әшраф бәк, мөхәрриреннән шагыйрь Гакиф бәк вә Нәгыйм бәкнең кардәшләреннән Парижда укучы студент Шөкри бәкләр бар иде.

Әхвәле хәзергә вә Төркиянең истикъбаленә даир байтак сүзләр булды. Бунларны язып сүзне озайтмыйм. Нәгыйм бәк дин галиме

¹ кузаллавы

² тартыла

булганлыктан, мин аңардан шул хосуска даир фикирләр ишәтергә теләп, сүзнә күбрәк шул якка жибәрдем вә:

– Исламият мәдәнияتكә бик мөһимдә дия һәрвакыт сөйләймәз, буңа дәлил итеп иске мөселманнарның тәрәккый вә тәмәдден-нәренә мисал китерәмәз; ләкин хәзерендә дөньяның кай гына жиренә карама, мөселманнар мәгариф вә тәмәдденчә иң артталардыр, хәтта бер шәһәрдә билә мөһимдә мөһимдә башка милләт мөһимдәсеннән фәкыйрь, пычрак, начар була. Бу хәл Казанда да, Фаста да, Иранда да вә Истанбулда да шулайдыр, гажәбә сезненчә буның сәбәбе нидер? – дип сорадым.

Нәгыйм бәк буның жавабында:

– Чөнки без мөселманнар динемезнен рухын югалттык. Заһир¹ калыбына тотынып калдык, аны да Аллаһ теләгән тарафка түгел, үземәз белгән тарафка чөердек. Әмма белгән нәрсәләремәз бик аз вә эшкә ярый торган шәйләр түгелдер, исламиятнең рухыннан аерылган сәен мөселманнар да тәдәнни вә тәнәззелгә² йөз тоттылар, – ди.

– Соң әфәндем, өч йөз миллион мөселманны исламиятнең рухыннан аерылганнар дип әйтү бик зур эш бит, шулкадәр күп халыкның тугрылыкны күрмәүләре мөһимдәдер? Әллә исламиятнең асыл рухы хәзергә мәдәният илә килешә алмый микән? – дидем.

Буңа каршы ул:

– Исламиятнең рухыннан аерылганнар дип әйтмимәз, бәлки рухын вә аның мәкасыйд галиясен³ аңлый алмый гына торалар димәз, бу эш христианнарда да вакытыйла шулай булган иде, хәзер бездә булган бер такым сатхи⁴ назарлар аларда да булып үтте,

¹ тышкы

² артка өстерәлү һәм хурлыкка

³ югары максатларын

⁴ беркатлы, сай

шуның шикелле бездә дә үтәчәк вә шул вакытлар бездә дә тәрәккыяте фикрия¹ дәвере башланачактыр, – ди.

Мин аңа:

– Соң бу дини бәхәсләр вә дини назарларны шул торган көенчә калдырып, алар белән уграшмаенча голүм вә фөнүн илә генә уграшсак, дин илә фән вә мәдәниятне бергә татбикъ итәргә² маташмасак, ничек булыр, әүвәл вакыт мөселманнарның тәрәккыяте фикриягә ирешүләре тагын тизрәк булмасмы? Динне һәркем шул үзе белгәнчә тотсын, тик аның өстенә голүм вә фөнүн илә тәнвире зихен итсен, – дидем.

Буңа каршы Нәгыйм бәк көләрәк:

– Әгәр инсаннарның башларындагы миләре ике бүлмәле булса, шулай итәргә, ягъни берсенә дин жирләштерергә вә берсенә дә голүм вә фән тутырырга, мөмкин булыр иде; ләкин алай түгел: бунлар икесе дә бер баш эченә сыярга вә шунда кайнап пешәргә, берсенә берсе тигән вакытта шартламаска кирәк. Хәзерге хәлдә исә бунлар килешә алмыйлар, икесе бер бүлмәгә сыймыйлар, берсе урын алса, икенчесенә урын калмый, шуның өчен дә бунларны килештерми ярамый, – ди.

Нәгыйм бәк фәлсәфә вә әхлак мөтәхассыйсы³ булганга күрә, гүзәл итеп күп нәрсәләр сөйләде. Мәгаттәэссөф, бунларны бундый мәкаләләргә сыйдырырга мөмкин түгелдер.

Хатыннарның тәсәттерә⁴ мәсьәләсенә килгәндә, беренче сүзне Гакиф бәк алды. Ул хатыннарның качмый йөрүләренә бик хилафтыр. Ирләремез әдәпсез, тәрбиясезләр, бундый ирләр арасына хатыннарны чыгару әллә нинди рәзаләтләргә⁵ сәбәп булачактыр, ди.

¹ фикер үсеше

² кулланырга

³ белгече

⁴ пәрдәләнү

⁵ хурлыкларга

Миллият мәсьәләсенә килгәндә, Әшраф бәк сөйләп: мөселманнарның төрек, татар, арнавыд, гарәп кеби милләтләргә бүленүләрен вә тәрәккыйне миллият фикеренәң рәважында¹ күрүләрен бик тәәсәфле бер эш таба; ислам милләте вәхдә, исламияттә миллият аермасы юк. Рәсүлүллаһ инсаннарга миллият ягыннан карамаган, исламият ягыннан караган, без шул миллиятләргә аеырылып харап булып беттек, ди.

Шөкри бәк исә исламият бәхәсләреннән дә, миллият бәхәсләреннән дә ваз кичеп мөселманнарның ялңыз тәрәккый вә мәгарифкә сарылуларында гына сәгадәт булачагын сөйли. Русиядә шулкадәр гүзәл вә монтазам рус мәктәпләре вә рус әдәбияты бар икән, мөселманнарның үзләренә мәктәпләр ачып, китаплар житештереп вакыт әрәм итүләренә гаклы ирми. Үз мәктәпләре, үз әдәбиятлары васитасыйлә йөз елда алыначак нәрсәне рус мәктәпләре вә рус әдәбияты васитасыйлә егерме биш елда алырга мөмкин, ди. Шөкри бәкнең фикеренчә: Русиянең истикъбале гаять парлак, мәктәпләре вә әдәбияты бик мөкәммәл, икътисади жәһәте исә гаять юлында улып, Русия бик әсаслы сурәттә тәрәккый итмәктәдер. Андагы милләтләрнең шундый бер тәрәккый вә мәдәнияттән истифадә итмәенчә үзләренә махсус бер мәдәният ясарга тырышып маташулары сәмәрә бирми торган муаффекиятьсез бер эштер.

Шөкри бәк Яурупада укучы рус шәкертләренәң күплеген, анларның бик житди тырышуларын сөйләп русларга тәхсин итә.

27 нче февраль.

¹ таралуында

МӘХМҮД ӘСГАД ӘФӘНДЕ ХОЗУРЫНДА

Дәфтәре хакани назыйре Мәхмүд Әсгад әфәнде илә күрештем. Ул мине бер көнне кич белән үзенәң өендә кабул итеп, озак сөйләшәп утырдык. Мәхмүд Әсгад әфәнде чалмалы бер хужадыр. Вакытыйлә мөкәммәл сурәттә голүм гарәбия вә шәргыя укыган. Соңра инглизчә вә французча телләр өйрәнгән. Ислам вә Юрупа хокукы гыйлемнәрен тәхсил иткән. Берничә мәртәбәләр Юрупаның күп мәмләкәтләрендә сәяхәт иткән. Дин ислам, икътисад, хокук, тарих, табигыять кеби фәннәргә даир берничә мөһим әсәрләре бар. Бәгъзе мәктәпләрдә дәрес тә укыта. Үзе инде картаеп килә. Миңа үзенәң рәсемене вә «Китаб ән-никах» исемле яңа бер әсәрене һәдия итте.

Күп нәрсәләргә даир сөйләшкәч, мин Мәхмүд Әсгад әфәндедән:

– Мөселманнар ни өчен һәр жирдә тәнәззел¹ вә инкыйразда? – дип сорадым.

– Жәһаләттән, – диде.

– Жәһаләт ни өчен ялңыз мөселманнар өстенә мәслат булган; башкалар бундан котылалар, әмма мөселманнар котыла алмыйлар? – дидем.

Буңа каршы ул ошбу мөөлдә жавап бирде:

– Христианлыкның интишарына² әсас вә мәркәз булган Рума мәдәниятле бер жир иде. Христианлыкны кабул иткән милләтләргә дин илә бәрабәр Руманың мәдәнияте дә сәраят итте; бездә исә диннең интишарына мәркәз булган Мәккә вә Мәдинәдә мәдәният юк иде; мәдәният бездә соңыннан Әндалус, Шам, Багдад кеби ботакларда гына хасил булды, анлар асыл мәркәзгә тәәсир итә

¹ түбәнчелек

² таралуына

алмадылар, асыл мәркәзнен үзәндә мәдәният булмаганга күрә, дин илә мәдәният бер-берсейлә берләшә алмый калдылар, шул сәбәпле мөселман дөньясында дин илә мәдәният икесе ике нәрсә булып табылдылар. Һәм дә дин асылда Коръән илә хәдистән гыйбарәт улдыгы хәлдә соңра буңа хариждән бик күп нәрсәләр катнашты, диннен заманга вә әхвәлгә карап эшләнә торган күп хөкемнәре заһиргә карап йөртелә торган булды; шул сәбәпле, дин илә мәдәниятне бергә жыю читен бер хәлгә килде. Мәсәлән: риба мәсьәләсенен гарәпләр вакытында хәрам булуының сәбәпләре бар; чөнки ул вакытта акча ярлыларны изү өчен байлар кулында аләт иде, байлар ярлыларга бурыч биреп әзгафь мозагийфь уларак процент алалар иде, хәзерендәге ширкәт вә банка асылларында исә бу хәл юктыр, хәзер акчаны ярлылар байларга бурычка бирәләр; банкада йөз сумлык хиссәм булса, мин бүгенге көнне бер миллионерга бурычка биреп торган буламын, хәзерге мөгамәлә малиядә фаизләр дә әзгафь түгел. Күршемнен йорты янганда минем аңа ярдәм итәсем килүе табигый вә бик мәшругъ бер хәлдер. Әгәр дә без взаимный страхование итеп куйсак, ¹«وَتَعَاوَنُوا عَلَى الْبِرِّ وَالتَّقْوَى» аяте илә генә гамәл иткән буламыз. Моңың кай бере шәригәткә хилаф булсын. Ай хакындагы сүзләргә «күрү» дип аңламак хата, аны «белү» дип аңларга тиеш, белүнен васиталары исә бүген билфигыль вә билмөшаһәдә² дөрөстлегә сабит булган нәрсәләрнен һәркайсыдыр. Монда күз дә керә, телеграф та, телефон да керә. Мөселманнар диндардыр, һәркаебез динемезне сөямез, ләкин аны аңлавымыз башка башкачадыр; әгәр дә яхшы аңлый белсәк, банка, риба, фаиз вә саир бер такым мәсьәләләрне хәл итмәк бик җиңелдер».

¹ «Әл-Майдә / Табын» (5:2). «Игелек кылу һәм тәкъвалыкта ярдәмләшегез».

² күз белән күрү

Соңра Мәхмүд Әсгад әфәнде Босна¹ мөселманнарының банка ачуның жәваз вә гадәме жәвазе² хакында фәтва сорап шәйхелисламга мөрәжәгатьләренә вә шәйхелислам тарафыннан аларга бирелгән жавапны сөйләде: «Шәйхелислам аларга: банка мөгамәләсен шәригатькә тугры китерер өчен процентны алганда яки биргәндә бер китап кушып бирерсез, бу акчаны шуңа мокабил разый булып бирдеңезме дия сорарсыз» тарзында жавап бирде; дөньяда мондый да бер эш булырмы? Банкада һәр көн мен төрлө мөгамәлә була, шунларның һәркайсында китап алдым-бирдеме ясарга мөмкинме соң? Бу мөгамәлә илә Ходайнымы алдатмакчы буламыз, үземезне алдатып вөжданымызнымы пакыләмәкчез?» – ди.

Соңра Мәхмүд Әсгад әфәнде мәдрәсәләр ислахатының әһәмиәтен, эшнә асыл шуннан башламак лязем булганын сөйләде.

Мин аңа:

– Бу сөйләгәннәреңез гаять гүзәлдер, хәзергә хәлдә, ихтимал ки, йөз миллионнарча мөселманнар шушы хак сүзләргә ишәтергә сусап торалар вә шуларны ишетмәгәнгә күрә, бунлар икътисади вә ижтимагый жәһәтләрдән көннән көнгә инкыйразга китәләр, ни өчен сезнең кеби голәма шушындый сүзләргә аермачык итеп, дәлилләрен күрсәтеп язып чыгармыйсыз? – дидем.

– Халкымыз мондый сүзләргә аңларлык дәрәжәгә килмәгән, яңлыш аңлайлар, хәтта мондый сүзләргә ашыгыбрак сөйләүдән бәгъзән файда урынына зарарлар да килгәли, – диде.

Табигий, мин Мәхмүд Әсгад әфәнденең бу сүзләренә хак бирә алмадым. Мөселманнарның әхвәлө төзәлү өчен сәяси инкыйлаблардан зиядә фикри вә ижтимагый инкыйлаблар, сәяси каһарманнардан зиядә фикер вә гакыйдә каһарманнары лязем дип белдегемне вә Мәржани, Мөхәммәд Габдә, Жәмәледдин Әфгани кеби

¹ Босния

² ярау һәм ярамавы

фикер каһарманнарының галәм исламга тәэсирләре бик күп булганлыкны гарыз иттем.

Мәхмүд Әсгад әфәнде:

– Аларның мәйданга чыгуларына мохит мөсагыйд иде, бездә исә мөсагыйд түгел, фикер вә гакыйдә каһарманнарының без кинә хариждәге мөселманнар арасыннан чыгуларын көтәмез, – диде.

Ничек кенә булса да, Мәхмүд Әсгад әфәнденең гыйлем вә фикере гаять киң икәнлегә шөбһәсездер. Ләкин мәгаттәессеф, мондагы әхвәлдән мә мохитнең ижабәтеннән¹ тулае, әһле исламга аның бу кадәр гыйлем вә фазыйләтләреннән лаекынча истифадә итмәк мөяссәр² булмый торадыр.

28 нче февраль.

¹ кабул итүеннән

² жайлы

СƏЛАМЛЕКТƏ

Истанбулдагы килгән әжнәбиләр өчен күреләчәк жирләрнен берсе, һич шөбһәсез, сәламлек рәсеме галисе (жомга көнне хәзрәти солтанның жомга намазына чыгуыдыр)... Сәламлек рәсеме сабикъ солтан Габделхәмид вакытында гаять тантаналы була, күп казармалардагы атлы вә жәяүле гаскәрләр бик тәмиз вә һәйбәт кие-неп «Йылдыз» жәмигына жыелалар, музыка уйнап бөтен Истанбул урамнарын яңгыратып баралар иде. Мәшрутиять игъланыннан соң бу тантаналар беткән, хәзер сәламлек рәсеме бик кечкенә микъдарда гына ясала. Солтанның жомгага барачак жәмигы тирәсенә берәз микъдарда жәяүле гаскәр вә музыкачылар сыйныфы жыелып, аны каршы алалар. Солтан Хәмид жомгага ялңыз үзенә «Йылдыз» жәмигына гына бара иде. Хәзерге солтан исә төрле жәмигъләргә бара. Элек сәламлек тирәсенә бару бик читен вә солтан Хәмиднең хафияләре һәркемне ана сүи касд итәргә¹ килгән дия шөбһәләнәләр иде, хәзерендә исә ул кадәр читен түгел. Шуның илә бәрабәр, солтан бара торган жәмигънең ишек алдына кереп, солтанның үткәнән якыннан күрү өчен сарай һамаюн даирәсеннән вә ишек алдына кереп кенә торыр өчен полицәдән махсус рөхсәт алырга хажәттер. Юкса жәмигъ ишек алдына кергән мөселманнарны мәсҗедкә кертәләр, мәсҗедкә кермәгән кешеләрне солтан килгәнчегә кадәр чыгарып жибәрәләр.

Тиешле жирләрәннән рәсми мөсагадәләр алганнан соң без дә Кадырга хастаханәсендә мәҗрухлар караучы һәмширәләремез Гөлсем, Рокыя вә ике Мәрьям ханымнар илә берлектә 1 нче мартта жомга көн сәгать 11 дә, солтанның үзе тора торган «Тулма бакча»

¹ начар ният белән

сарае янындагы Валидэ жэмигына киттек. Солтан хэзрэтлэре жом-гага бүген шунда чыгачак иде.

Бу жир Истанбул тарафына хэйли ерактыр. Без барып житкэндэ сэгать 12 гə чирек калган вə жəмигь тирəсенə гаскəрлəр жыелган; урамнар, солтанның чыгуын сəер итəргə телəүчелəр илə тулган ие. Арбаларымыз илə тугры жəмигьнең капкасы тəбенə туктадык. Үзлəренə бирелгəн тəгълимат буенча полицə мəмүрлəре безне каршы алып жəмигь ишек алдына керттелəр вə торыр өчен бер урын күрсəттелəр. Жəмигь ишек алдына тəрле кыйсемнəргə мəнсүб тəрлек киємнəрдə гаскəрлəр тезелгəн, жəмигькə якынрак жирдə окалы¹ киємнəр києнгəн вə күкрəклəре медальлəр белəн тулган сарай мəмүрлəре саф-саф булып торалар. Бер тарафта гаять гүзəл киємле вə яшь кенə егетлəрдəн гыйбарəт музыкачылар тезелеп тора.

Шушы гаскəрнең артында кинə безнең шикелле сəламлек күрəргə килгəн чит мəмлəкəт кешелəре, ирлəр вə хатыннар, Америка сəйяхлəре бар. Жəмигь бинасы тəмам диңгезнең буенда, ти-мер рəшəткəнең тышкы ягына диңгез сулары бəрелеп тора. Жəмигь бик гүзəл, озын вə нечкə манаралары күклəргə чыккан. Ишек алды зур вə тəмиз. Диңгез өстендəгə чуп-чуар пароходлар, кəймəлəр, лодкалар панорамадагы шикелле гүзəл манзара тəшкитəлəр. Бары чит дəүлəтлəрнең сугыш пароходлары гына манзараның лəтафəтен бозалар. Бунлар шунда бик якын жирлəрдə сөкүнəтле, лəкин дəһшəтле манзаралар тəшкитə итеп торалар. Арада-сырада бунларның матрослары да корыга чыгып вə, хосусəн, бəгъзе вакытларда бераз «үз кəефлəренчə» кыланып тəреклəрнең күнəллəрен тагын бер кат болгатып куялар.

Сэгать 12 булып солтанның килер вакыты якынлашкəч, махсус бер мəмүр килеп безне вə безнең янымызда торучы дүрт-биш Австрия диңгез офицерларыны гаскəрлəрнең алгы ягына

¹ кəйтəнле

чыгарырга үтенде вә солтанның килеп туктый һәм жәмигъкә кереп китә торган ишеге янында торырга урын күрсәтте. Электән сарай даирәсеннән рөхсәт алмаенча полицә рөхсәте илә генә кергәннәр әүвәлге урыннарында калдылар.

Жәмигъкә берәм-берәм биек-биек мәммүрләр вә пашалар килеп кермәктә иделәр. Шунлар арасында сабикъ Истанбул вәлисе вә хәзерге гадилия вә әүкаф назыйре Ибраһим бәк һәм ошбу жәмигънең беренче имамы Исмәгыйль хаккы әфәнде янымызга килеп безнең илә күреште вә туташларымызның хәтерләрен сорап хезмәтләре өчен тәшәккер бәян иттеләр. Бер автомобильдә садырәгъзам Мәхмүд Шәүкәт паша да килеп төште. Безләргә тәмәнна итеп¹ ул да жәмигъкә кереп китте. Ул да булмады, солтанның үз арбасы да күренде. Һәйбәт ике ат жиккән ябык арбада жәмигънең баскычы төбенә килеп туктады. Гаскәр музыка уйнап вә *radîşahım çok uşa!* дия кычкырып аны каршы алдылар.

Арбасыннан чыгып баскычка басуы илә безләргә карап кулуйлә тәмәнна итте. Офицерия офицерлары шапкаларын алып, безләр исә тәмәнна итеп сәлам бирдек. Акрын гына атлап жәмигъкә киереп китте. Өстендә гаскәри киём иде. Сачы ап-ак, йоргын чәһрәле бер заттыр. Ул жәмигъкә кереп биш минутлар үткәч тә баш мабәенче² хәлдә Хөршид бәк жәмигътән чыгып безләргә һәм офицерия офицерларына солтан хәзрәтләренең сәлам вә мәмнүниятен рәсми сурәттә тәблигъ итте. Соңра янымызга бер мәммүр килеп безне жәмигънең икенче ягындагы бер бүлмәгә дэгъвәт итте. Анда безгә чәйләр, каһвәләр эчерделәр. Намаз бетеп солтанның чыгачагы вакыт тагын әүвәлге урынымызга килеп карап тордык. Офицерия офицерлары киткән. Без үземез генә идек. Солтан жәмигътән чыккач та тагын кулуйлә тәмәнна итеп, баскыч янында үзен көтеп торган арбага утырып китте. Садырәгъзам

¹ хәрәкәт белән сәлам биреп

² Госманлы дәүләтендә падишанның башкалар белән аралашуга җаваплы зат

Мәхмүд Шәүкәт паша да шунда безнең янымызда гына иде. Солтанны озатканның соңында ул безгә таба борылып барымыз илә дә кул тотып күрешеп чыкты. Туташларымызга хитабән: «Һәр төрлек фидакарьлекләргә катланып мәжрухларымызны карау өчен монда килүенезгә вә дүрт айдан бирле армый-талмый хезмәт итүенезгә фәүкылгадә мәмнүнмез, сезгә ничек тәшәккер итәргә дә белмимез, мәселман ханымнарының бөөк калембле, галижәнаб икәнлеген сез билфигыль күрсәттеңез, сезләрдән Аллах разый булсын», – диде.

Туташларымыз өстләренә гадәттәгечә пальтолар кигән, башларына да ак шарфлар ураганнар, йөзләре ачык, үзләрен сәрбәст тоталар иде. Мөселман хатыннарының мондый кыяфәттә ачык йөз белән күренүләре вә анлыр янына имамнар, министрлар килеп күрешеп сөйләшеп торулары монда беренче мәртәбә күрелгән бер эш булдыгындан, һәркемнең назар-дикъкате анларга жәлеп ителде. Төрөк газеталары мөхбирләреннән башка французча «La Turquie» газетасының мөхәррире вә «Times» газетасының Истанбул мөхбире дә минем яныма килеп, анларның кемнәр булганлыгын сорашты, исемнәрен, кайда укыганнын язып алды вә Русия мөселманнары арасында бөйлә фидакарь вә гали тәхсил¹ күрүче ханымнар булынуына тәгажжәб бәян итте.

Без инде китәргә хәзерләнәп торганда Тулма Бакча сарае тарафыннан бер мәммүр килеп безне шунда барырга дэгъвәт итте. Жәмигъ илә сарай бер-берсенә бик якын улып, бергә тоташык диярлектер. Сарайның капкасыннан кергәч тә гаять гүзәл бакча бар. Аның арасындагы юллардан үтеп асыл сарайның үзенә бардык. Сарайның бөөк капусыннан кереп берничә заллар вә бүлмәләрне үткәч, безне зур вә зиннәтле бер бүлмәгә керттеләр. Картрак кына бер кеше шунда безне каршы алып урыннар күрсәтте, утырырга үтенде. Бу зат икенче мабәенче Тәүфыйк бәк икән. Сәламләштек. Таныштык. Дәрхаль кафвәләр китертте вә

¹ югары белем

шулкадәр ерак жирләрден килеп мәжрухлар карау хезмәтендә булынарак инсаният күрсәтүләре өчен туташларымызга тәшәккерләр бәян итте. Кемнәр вә кайлардан булганлыкларын сорашты. Мөселман ханымнары арасында мондый фидакәрлекләр күренә башлавы өчен бик сөенгәнлеген сөйләде. Соңра миннән Русия мөселманнарының мәдрәсәләре булып-булмавын, анларда нинди дәрәсләр укытылганлыгын, хәдис вә тәфсир дәрәсләре укылып-укылмаганлыгын сорашты. Күбесендә укыла дип җавап бирүем үзәрәнә кайсы тәфсир укылганлыгын сорады. Сүзләрәннән аңлашылдыгына күрә, үзе вакытыйлә мәдрәсә тәхсиле күргән вә голүм гарәбиягә ихласлы бер зат икәнлегә беленәдер.

Соңра сүз мөнәсәбәтейлә үзенә моннан егерме еллар элек Кырымга безнең императорымыз хәзрәтләре хозурына Төркия тарафыннан мәэмүр булып тәбрик өчен барганлыгын сөйләде. Ялта вә Алупкаларны, Левадия вә Воронцов – Дашков сарайларын искә төшереп анлар хакында үзенә хәтерләрендә калган нәрсәләренә, Воронцовның мөселманнарға мәсҗед салдырып бирүләрен зикер итте. Солтан хәзрәтләре хәзер үзе шул сарайда булынганлыктан, сарайны күрсәтеп йөрү мөмкин булмаганлыгын сөйләп игътизар¹ бәян итте. Берәз утырганнан соң яныннан аерылып сарайдан чыктым вә жирләремезгә кайтып киттек.

* * *

Бу көннәрдә монда сугыш вә солых мәсьәләсә хакында бөтен фикерләр тәрәддәд эчәндә. Берничә көннәр элек солых мәсьәләсә алгарак чыккан төслә иде. Ләкин балканлыларның җавап бирергә ашыкмаулары вә биргән җавапларының да Төркия тарафыннан кабул ителерлек рәвештә булмавы начар тәэсир итте. Хәзер тагын сугышны дәвам иттерү мәсьәләсә өсткә чыгар төслә күренә. Затән хөкүмәтнең сугышка хәзерлегә тукталган юк. Ул бөтен көчә белән

¹ бер эшнә эшләү, яки эшләмәвенәң сәбәбен күрсәтеп үзән аклау

шул хэзерлектэ дэвам итэ. Анатулыдан яңа гаскэр килеп тора. Бунларны монда киендереп, хэзерлэндереп тиешле жирлэргэ озата баралар. Азык вэ корал да туктаусыз жибэрелэ тора. Анатулы вилятьлэреннэн Модафэгаи миллия жэмгыятенэ килгэн хатлар вэ телеграмнарда хөкүмэтне сугыштан туктамаска, хэкарэтле солыхны кабул итмэскэ дэгъвэт итэлэр. Үзлэренең һэртөрле фидакарьлеккэ хэзер икәнлеклэрен белдерэлэр.

Истанбулның үзендэ тынычлык. Навалар яхшырды. Сугышны дэвам иттерергэ навалар манигъ түгелдер. Келибулы вэ Чаталжа тарафларында сугышлар барлыгы сөйләнсэ дэ, хөкүмэт тарафыннан бэян ителгэн рэсми мәгълүматка күрэ, бунлар әһәмиятле нэрсэлэр түгелдер. Әдернэ бирелми, үзенең каһарманча модафэга-сен дэ дэвам итэ, төрек гаскэре арасында суыктан, яки ачлыктан күп тэлэфат барлыгы вэ араларында фирка ихтилафлары баш күрсәткәнлеге хакында чит газеталарда язылган хәбэрлэр бик мөбәләгаледер. Суыклар, яңгырлар төрек гаскэренэ күпме тәэсир итсэ, болгар гаскэренэ дэ, һич шөбһәсез, шулкадәр үк тәэсир итмеш вэ анлар да шул кадәр үк тэлэф улмышлардыр.

Сугыш урыннарында Төркиянең гаскэре вэ һилияле Әхмәр хастаханэләрендэ буш урыннар күп икәнлеге монда мохаккак рәвештэ сабиттер. Истанбулның үз хастаханэләрендэ дэ әүвәлге хасталар терелеп чыга торалар. Яңалар аз килэ. Төркиянең акчага аптырап калу мәсьәләсе бик кабартылган иде. Бу, әлбәттэ, әсассыз түгелдер. Шуның илә бәрабәр, Юрупалылар бурычка акча бирмәсәлэр дэ, аптырап калынганы вэ эшнэң акчасызлыктан туктап торганы юк. Кайдандыр акчаны табып ихтыяжларын үтәп торалар. Гаскэргэ нэрсэ бирүче сәүдэгэрлэргэ интендантство акчаны туктатмый түләп тора. Гаскэрнең өсте бөтен, тамагы тук. Тагын нишлисен. Әмма һөжүм ясап жиңэ алмау башка мәсьәләдер. Бунның сәбәпләре ялңыз акчасызлык түгел, бәлки башкача да күп нэрсэлэр булып.

Шуның илә бәрабәр, монда һәрникадәр сугышны дәвам иттерү фикере өсткә чыкса да вә балканлыларның таләпләре кабул ителмәслек дәрәжәдә авыр икәнлегә күз алдында булса да, моннан соң зур сугышлар булмас, сугыш озак дәвам итмәс, Яурупаның ике якка да тәэсире сәясендә озакламый солых ясалыр дип көтәргә мөмкин. Эшләрнең китеше шуны күрсәтмәктәдер.

3 март.

ИСТАНБУЛ ТӘЭССОРАТЫ*

**«Шура»да басылган мәкалә*

III

Мәрмәрә буенда «Зиләйлүк»!

Истанбулны үзенәң кочагына алган вә латыйф дулкыннары берләң яр буйларын окшап-сөеп торган Мәрмәрә диңгезе элек безнең татарларның «Зиләйлүк» вә «Тәфтиләү» көйләрен ишеткәнә бармыдыр, юкмыдыр, мин аны белмим. Әмма ошбу сәнә мартның 5 ндә ул аңларны ишетте һәм бик яратып тыңлады. Моңа мин үзем шаһитмен.

Кояш баеп килә, аның соңгы кызгылт шәүләләре диңгез өстенә гакес иткән, диңгез өсте тыныч иде. Шул вакытта Илялә Әхмәр хезмәтенә мәжрухлар карарга барган иптәшем Исмәгыйль әфәнде Урманов илә без икәү Солтан Әхмәд җәмигы артында Мәрмәрә диңгезгә таба карап утырган идек.

Һәр тараф тын, һава гаять гүзәл вә жылы, җәнүбнең бу гүзәл һавасын иснәгән саен инсанда хәят арта, рух күтәрелә. Май дәрәясында йөзгән шикелле үзәндә бер йомшаклык, күңелдә бер рәхәтлек хис итәсең.

Каршымызда Мәрмәрә диңгезе җәелеп ята. Босфор күренә. Аның уң ягында Өскедар, Кадыкөй, Муданья борыны, Фәнәр борыны тезелешеп торалар. Фәнәр борыны Мәрмәрәнең эченә сузылып чыккан. Аның тәмам диңгезгә озайган жирендә диңгез фонаре куелган. Ул да яндырылды. Диңгез өстендә кечкенә бер пароход бара. Пароходның артына өч баркас такканнар, бунларга гаскәр азыгы төялеп һәр көн киткәнә, Макрыкөй, Айя-Стефанос тарафларына илтеп бушатылдыгын электән белә идем. Пароходның

моржасыннан чыккан куге төтене артка таба сузылып әллә никадәр озаеп бара.

Тирә-ягымызда күз күреме кадәр жирләр барсы да хәрабә. Ташлык. Жимерек биналар. Болар былтыр ук янганнар. Ичберсе яңадан салынмаган, тазартылмаган, янгыннан соң ничек булган, шулай торалар.

Кая соң боларның ияләре? Ник боларны төзәтмиләр вә яңадан салмыйлар? Бу сөальләр безнең күнелгә килә. Әмма җавапларын белмимез. Ихтимал ки, ияләре үзләре дә белми торганнардыр. Шулкадәресе генә мәгълүм ки, бу жирләр элек мөселман мәхәлләсе булган. Бу янган йортларның ияләре дә мөселманнар булырга тугры килә. Мөселман дәүләтләренең иң соңгысы булган Төркия үзе бөтенләй янгын эчәндә булган бер вакытта, Рум илендә өч йөз мең кадәр мөселман кырылган, уттан-кылычтан кичерелгән бер заманда, Истанбулның һәммә җәмигъләре мөһажирләр вә хасталар илә, бөтен зур биналары мәҗрухлар илә тулган бер вакытында буның шикелле бер мәхәлләнең яки берничә мәхәлләнең харап хәлдә ятуының күпме генә әһәмияте булырга мөмкин. Шул сәбәпле, бу хакта зиһен сарыф итеп торырга, сөальләр биреп җаваплар эзләргә дә хажәт юктыр. Бу сөальләрнең җавапларын: мөселманнар мәдәнияткә керә алырлармы? Төрөкләрнең истикъбалыларе ничек булыр? Истикъалыларен саклый алырлармы, юкмы? дигән сөальләр илә баш ватучылар эзләсеннәр.

Париждан кайткан Кадри бәк бундый сөальләр вә җаваплар илә маташудан көлә генә. Ул бөтен мөселман дөнъясы Яурупа әсарәтенә вә христианнар кулына билфигыль кереп бетеп торган бер заманда мондый сөальләр берлән уграшуны вакыт әрәм итү генә саний. Төркиянең дә Жәзаир, Тунус, Фас, Ираннар барган юлдан баруын мәҗбүри күрә. Чөнки бу да бит барыбер тегеләр шикелле үк мөселман дәүләте, мөселман хөкүмәте. Шулай булгач, ул

ничек мөстәсна¹ булсын, үз башына тәрәккый вә тәмәдден итә алын, юк, итә алачак түгел, бөтен ислам дөнъясы бәгъсе бәгъделмәүткә² ышана бит, менә безнең шушы игътикадымыз бик хак, мөселман булгач, Төркия вә Төркиядә шул игътикадта булырга тиештер, ди.

– Ah, бу фәлсәфәләр, батырды безнең шәрык дөнъясын, без төш күрәмез, Яурупалылар эш күрәләр; әйдә Исәгыйль әфәнде, сузып жибәр бер үземезнең «Зиләйлүк»не, – дидем. Мәрмәргә карап тәфәккергә талган иптәшем Исәгыйль әфәнде уянып киткән төсле булды вә моңаеп нечкә көй белән «Зиләйлүк»не сузып жибәрде. Моңлы татар көе безнең күнелләргә тетрәтте, зиһеннәргә Кара диңгезнең шималь тарафына озак-озак жирләргә, Волга, Урал, Кама буйларына илтеп ташлады. Күз алдымызга кыргыз далалары, башкорт сахралары килде, колагымызга курай тавышлары ишетелгән төсле булды. Исәгыйль әфәнденең «Зиләйлүк» тавышы ничек бу харап мэхәлләнең читләренә барып житешү ихтималы юк исә, курай тавышлары да шулай ук жәһаләт янгыны, гафиләт хәрабәсе астында калган башкорт вә кыргыз сахраларының бер читеннән икенче читенә ишетелмәенчә һаваларга катнашып юк булып китәдер.

Жимерек бер таш өстенәрәк менеп утыргач:

– Эх, юк бит үземезнең скрипка, бер сыздырып жибәрәп, үземезнең моңлы көйләремезне Мәрмәрнең шушы дулкыннарына катнаштырып жибәрер идем, шуннан алар мәңгелеккә барып кушылырлар иде, – диде Исәгыйль әфәнде вә бер көрсенеп куйды.

Мәгәр безнең бу утырган жиремезнең астында бер землянка бар икән. Әллә кайдан бер тишәктән гаять алама киенгән, өст-башлары бик начар ике хатын килеп чыктылар. Яннарында бер

¹ чыгарма

² үлемнән соң терелү

бала бар. Бунлар ислам хатыннарымы, христианмы, мәгълүм түгел. Йөзләре ачык. Безнең янгарак килделәр дә берәз тыңлап торгач: «Bu ne lisanda şarkı çağırıyorsunuz, beyefendi, söyleyiniz Allah için» – диделәр.

– Татарча, – дигәч:

– Nedir o Tatar, sanki Moskof mudur? – дия сорадылар. Нә исә аңлаттык. Соңра бунлар безгә: «Бәк әфәнделәр, безне дә Русиягә алып китеңез» димәсеннәрме!

– Ни өчен, анда нишләмәкче буласыз? – дидем. Үзләренең хикәятләрен сөйләргә тотындылар: болар Лүлә Боргас янында бер төрек авылыннан, төрек хатыннары икән. Ирләре солдатка алынган. Авылларына болгарлар килә башлагач, болар бала-чагаларын күтәргәннәр дә Истанбулга таба качканнар.

Истанбулга килеп житкәнче мең төрле мәшәкәтләр вә сәфәләтләргә дучар булганнар. Балаларының кайсылары юлда үлеп калган, кайсы монда килгәч үлгән. Ирләренең кайда икәнлекләреннән вә сәламәтлекләреннән һич хәбәрләре юк: «Монда килгәч торырга урынымыз булмады, хәер сорашып тамак туйдырдык, анда-монда көн кичердек, нияять менә янган биналарның астрларында калган землянкаларга кереп урынлаштык, кышны шунда үткәрдек, анда юеш, караңгы, суык, һава юк, үземәз ачлармыз, тик хөкүмәт тарафыннан көненә өч кадак күмәч кенә бирәләр, алып китеңез, бәк әфәнделәр, безне дә Русиягә», – диләр. Берсе: мин Фатыйма атлы булсам да, анда үземә Марика атлы кушармын, анда кер юармын, хезмәт итәрмен, затән бу мәмләкәттән туйдык; монда фәлакәттән башымыз чыкмый, монда безгә рәхәт юк, – ди.

Бунларның әүвәл хәлләрен, анда ничек көн күргәнлекләрен дәхи дә яхшылабрак сораштык. Русиягә алып китә алмавымызны аңлаттык. Кесәмездәге биш-ун горышларны бунларга вә балаларына сәдака итеп бирдек тә бу жирдән аерылдык.

Шулкадәр хәрабәләр эчендә ач вә пәришан хәлдә ята торган бу бичараларны күргәч, безнең «Зиләйлүк» көйләре онытылды.

Тормышның иң дәһшәтле вә колак ерткыч нәгъмәләре¹ килеп колакка бәрелде. Тизрәк бу жирдән киттек. Мәга ма фиһ, «Зиләйлүк» илә «Тәфтиләү» көйләремезнең Мәрмәрә дулкыннарына кушылып әбәдияткә² таба китүләре дә шөбһәсез иде...

Март 6.

¹ көй, моңнары

² мәңгелеккә

ТӨРКИЯДӘ ИКЪТИСАДИ ЭШЛӘР

Төркиянең тижарәт, сәнәгать вә икътисади эшләре барсы да христианнар вә читләр кулында диярлектер. Төркиянең икътисади хяятендә төрекләрнең үзләренең рольләре шулкадәр аздыр ки, яхшылабрак караганда буңа хәйран калмаска мөмкин түгелдер.

Моннан элек тә бер мәртәбә язган идем шикелле: төрекләрнең шәһәрдә торучы халкы башлыча өч кыйсем улып: мәәмүрләр, гаскәр вә хужалардыр. Табигый, бунларның алыш-биреш, сәүдә-сәнәгать илә һичбер мөнәсәбәтләре юк. Адвокатлар, табиблар, мөхәррир, шагыйрь вә әдипләр кеби аз гына бер хактан гыйбарәт булган зыялылар сыйныфы да, әлбәттә, сәүдә вә сәнәгать эшләреннән ерактыр. Төрекләрнең түбән сыйныфы арасында алыш-биреш илә шөгыйльләнүчеләр бар исә дә, бунлар бик кечкенә вә әһәмиятсез улып, мәмләкәтнең икътисади хяятенә тәәсир итәрлек дәрәжәдә түгелдер. Мәсәлән: урамда борчак (ләбләбе) вә көстанә пешереп сатып торучылар кибетенең эченә аяк бөкләп утырып тарак, теш казгычы ясап сатучылар: кәрзингә тутырып берсен ике тиеннән әфлисүн сатып торучылар, извозчиклар, лодкачылар, хәммальләр¹ иң башлыча төрекләр вә мөселманнардыр.

Дөрест, анлар арасында галантерейная, мануфактура, бәкъякалия сәүдәгәрләре вә яхшы ук зур эш күрүчеләре дә юк түгел: Гобуд әфәнде вә саирләр кеби, ихтимал ки, миллионнарча оборот ясаучылары да бардыр. Ләкин кинә бая әйткәнчә бунлар гомум мәмләкәт сәүдәсенә нисбәтән гаять аз вә гаять әһәмиятсездер.

Яңа заманның яңа тижарәт кагыйдәләренә бинаән, йөртелә торган файдалы вә әсаслы эшләр барсы да әжнәбиләр вә христианнар кулында. Мәсәлән: банкарны алыык, икътисади хяятнең

¹ күтәрәп йөк ташучы

йөрәге вә бөтен кан тамырларының башы банкалар икәнлегә, әлбәттә, мәгълүмдер. Хәзерге заманда банкаларның хакимияте хөкүмәтләрнең хакимиятеннән дә артыграктыр. Хәлбуки, Төркиядә төрекләрнең үз кулларында, үз нөфүзләрендә һичбер данә кечкенә генә банка да юк. «Госманлы банкасы» исмейлә ачылган француз вә әжнәби банкасының төп идарәханәсе Парижда улып, мондагысы Төркияне имәр өчен ясалган шөгъбә генәдер. Төрөк акчасы илә бу банка Бәк Углында үзенә миллионнарға төшереп зур бина ясаткан. Ишеге буенда кичә көндөз даими сурәттә бичара төрөк солдаты жылкәсенә мылтыгын күтәрәп банканы саклап тора. Ишегеннән эчкә керү белән французлык дөнъясы башлана. Бөтен мөгамәләт французча, акча хисабы французча, язулар французча, мәәмүрләре француз яки жирле грек, әрмәни вә саир христиан милләтләр.

Банкага кереп берәр сәгать карап торсаң, йөзләрчә кеше кереп чыкканны күрәсең. Барсы да шапкалы кешеләр. Фәсле төрекләр монда әллә кайда бер генә күренеп кала я һич юк. Шуның өчен банка мәәмүрләре дә фәсле кешегә монда хәкыйр карыйлар, озак көттерәләр, каты вә кычкырып дәшәләр, кыска гына әйтәләр, сораганга җавап кайтармыйлар. Чөнки төрекләр илә рәтле бер алыш-биреш булмагачын беләләр.

Иң күп мөгамәлә кылучы «Винар Банк Фрайн» исемле Австрия банкасы, «Бөек Дойч Банк» атлы немец банкалары, француз банкасы булган «Кардәй Лионә», «Милли Төркия банкасы» исемейлә сэр Эрнст Кастиль тарафыннан ачылган инглиз банкасы, Франциянең «Société Générale» ширкәте тарафыннан ачылган «Сәланик банкасы», Төркиянең бөтен Траблус кыйтгасын йоткан мәшһүр «Banca di Roma» атлы Италия банкасы, соң вакытларда гына ачылган «Рус тижарәт харижия банкасы» һәммәсә дә читләр милкәндә, читләр кулында вә читләр мәнфәгатенә хадим мөөссәсәләрдер. Бары шул кадәр генәсә бар: «Милли Төркия банкасының» иэтиляфчылар партиясә вә башлыча прәнс Сабахеддин

бәк илә, «Сәланик банкасы»ның иттихадчылар илә бер кадәр мөнәсәбәтләре бардыр. Бу партияләр үзләре эш башына менгән вакытларында шул банкаларны ачарга ярдәм итешкәннәр вә шунлар васитасыйлә Төркиянең икътисади хәятенә аз да булса файда китермәкче булганнар. Ләкин сәрмая¹ читләрнеке булганнан соң мәнфәгать вә нөфүздә читләрнеке булачагы шөбһәсездер.

Төркиядәге тимер юлларга килсәк: бунларның Хижаз тимер юлыннан башкасы барсы да әжнәби ширкәтләр кулында улдыгы кеби, барлык пароход компанияләре дә христианнар, яһүдиләр кулындадыр. Филхәкыйкәт, пароход ширкәтләрендә мөселманнарның да катнашлары юк түгел. Ләкин гаять аз вә һичбер роль уйнарлык түгелдер.

Төркиянең иң зур сәүдәләреннән булган тәмәке тижәрәте гинә бер француз компаниясе кулында. Вакытыйлә буңа бирелгән имтиязның мөддәте тулган иде. Бер яктан, акчасызлыктан, икенче яктан, үзләре башкаруга иминиятләре булмаганлыктан буның Имтиязын яңартып озын мөддәт илә тагын шул компаниягә бирделәр. Бәк Углындагы тунельның мөддәте тулган иде; аны да яңалан шул әүвәлге немец ширкәтенә бирделәр. Хәзер Истанбулда электрик трамвайлары, телефоннар, янадан зур туннельләр, су юллары ясарга хәзерләнәләр. Һәммәсенәң дә имтиязлары әжнәби ширкәтләргә бирелгән. Бунларда төрекләрнең һич катнашлары да юк. Зур йортлар, зур магазиннар барсы да христианнар вә әжнәбиләрнеке. Зур тижәрәтләр барсы да дип әйтерлек алар кулында иң төзек мәхәлләләр христиан мәхәлләсе: иң зур вә монтазам мөсафирханәләр, ресторанныр, театр, концерт заллары, кинематографлар барсы да яһүдиләр кулында, бунларның мөселман вә төрекләр кулындагылары иң очыз, иң хәкыйрь, пис вә мөрдарлары² гынадыр.

¹ төп капитал

² пычрак

Христиан мэхэллэсе булган Бэк Углыннан кузгалып, Сәркеже, Бабы Гали, Диван юлы, Бәязид майданы буенча үтеп халис мөселман мэхэллэсе булган Солтан Фатихка, яки Ак Сарай жаддәсе илә Әдернә капусына тугры китәчәк булсак, бер агачның төп ягыннан очына таба барган шикелле, киткән саен нәзекләшә бара, киткән саен начарлана бара. Бэк Углында Токатлианда егерме биш тиен түләп эчкән чәенне Галатада 12 тиенгә, Серкәжедә 8 тиенгә, Диван юлында дүрт тиенгә, Солтан Фатихта 2 тиенгә эчәсен. Фәкәт Токатлианда утырырга урын табып булмый, шулкадәр тыгыз вә халык күп була. Анда ресторан төнлә сәгать 2 гәчә дәвам итә; начар, сасы, караңгы бина кебек нәрсәләрнең барсы да каһвәханәләрдер. Мөселман мэхәлләләрендә кич сәгать 6 да бөтен хәят бетә. Кибетләр ябыла, урамнар бушый. Бары шул хәрабәзар каһвәханәләрдәге гатыйл адәмнәр генә кузгалырга иренеп тагын бер-ике сәгать утыралар.

Токатлианда Пера Паласта бер мәртәбә ашап чыгарга уртача утыз горыш (2 сум 40 т) түләргә тугры килә, алай булса да ресторанның шыгрым тулы кеше була. Ләкин барсы да христианнар. Бәязид, Фатих мэхәлләләрендәге мөселман ашханәләрендә өч горышка (24 тгә) тамак туйдырып чыгасың. Бунларда ашаучылар барсы да мөселманнар. Бунларның ашханәләренә һәрникадәр «Өн-нәзафәт мин әл-иман¹» дигән ләүхәләр асылган булса да, һәр тарафта пислек, һәр тарафларында нәзафәтсезлек була.

Бабы Гали жаддәсендәге зур китапчыларның йөздә сиксән бише; матбагачылар, төрекчә хәрәф куючылар, хәккякләр², рәссамнарының йөздә туксаны әрмәниләрдер. Мөселманнар бунлар арасында кысылып барлы-юклы гына булып торалар. Чыгал Углында бердәнбер мөселман хәккяк вә хаттат Халид Хисамеддин әфәнде бар. Үзенә бер эш биргән идем. Вакытында алырга баргач:

¹ Чисталык – иманнан

² кырлаучылар

«Гафу идеңез, бәк әфәнде, китереп житкерә алмадылар», – ди. Кайдан дия сорапсам, аның бер әрмәни сәнәгатьханәсенә биреп эшләткәнлегә аңлашылды. Әрмәнисез һичбер матбага вә һичбер сәнәгатьханә юк.

Кыйммәтлерәк киём тегүчеләр, аяк каплары хәзерләүчеләр, хосусән, төрек хатын-кызларының модный киёмнәрен тегеп әллә никадәр акчаларын алучылар, төрек гаиләләрендә французча, немецча, инглизчә укытучылар, мөрәббиялек итүчеләр һәммәсә дә билләи истисна христианнардан. Номерларда, ашханә вә ресторанның хезмәт итүчеләр, ягъни бара торгач үзләре хужа булачак кешеләр арасында, мөселман һич юк диярлектер. Булса да инңначар вә һичвакыт тәрәккый итүе мөмкин булмаган төрек ашханәләрендә генәдер. Сач-сакал кырып ун минут эчендә 30-40 тиен алып калучылар мотлакан әрмәниләр вә греклардыр. Мәхәлләләрдәгә бәкъкаль кибетләре барсы да греклар вә әрмәниләр кулында. Мөселман бәкъкале йөзгә биштән артык юктыр.

Мәшрутиять игъланыннан соң кеше азайеп расход киметер өчен кирәксез бик күп мәммүрләрне урыннарыннан чыгарганнар. Башка берәр хезмәт тапканчыга кадәр аларга кайсына бөтен, кайсына ярты мәгашь биреп торганнар. Кайларына тәкагыйд мәгаше тәгаен иткәннәр. Шулкакыт бу мәммүрләр хөкүмәттән: син безгә берәр-икешәр еллык бирәчәк мәгашеңне берьюлы бир дэ, без шулкакча белән эшкә керешик, урам кибетләре ачык, зирагатькә¹ башлык, дигәннәр. Хөкүмәт буңа ышанган. Аларга берәр-икешәр еллык мәгашьләрен берьюлы биргән. Ләкин тегеләрнең күбесе бернәрсә дә эшләмәенчә акчаларын ашап, киём-салымга тотып беткәннәр. Бәгъзеләре урам кибетләре ачкан булганнар. Фәкать икешәр-өчәр, бишәр-алтышар айдан соң бик күбесе эшләрен бозып кибетләрен ташлаганнар. Чөнки нәсел нәселдән бирле

¹ авыл хужалыгы

сүүдэгэрлек итеп килгэн грекларга рэкабэт итэ алмаганнар. Хэзер шул мээмүрлэрнең бик азы гына сүүдэ итеп маташкан булалар. Калганнары Иттихаде тэрэккыйгэ дошман вэ һәрнәрсэдән наразый бер ачлар ордусы булып гаталэт вэ сәфалэттэ көн үткэрэләр.

Шуның илә бәрабәр, шушы сабикъ мээмүрләр арасында сүүдэгэ керешеп эшләрән рәткә салып жибәрүчеләр дә юк түгел. Мәсәлән: шунлар жөмләсеннән Мөхәммәд Хәлми әфәнде намында берсенәң Бабы Гали жаддәсендә кибете бар. Фәс, ислемай, сабын, күлмәк-ыштан, оек шикелле нәрсәләр сата, фәс калыплы. Үзе белән таныштым, хәлән сораштым.

– Урыннан чыгарган өчен вакытыйлә хөкүмәткә фәүкылгадә ачуым килгән иде, хэзер ничек рәхмәт әйтергә белмим, чөнки айга өч йөз горыш (25 сум) жалование илә 16 ел хөкүмәт хезмәтендә булдым, һичвакыт тамагым туймады, өстем бөтәймәде, гаиләмне карый алмадым, һәрвакыт урынымнан чыгармәсалар ярар иде дия йөрәгем кубып торды, үз-үземә ышанычым бетте, урыннан чыгарсалар, дөньяда тора алмас төсле иде, менә инде күрәсен, яхшы гына сүүдә итәм, кибеткә айга 30 сум түлим, приказчикка¹ 25 сум бирәм, тамагым тук, өстем бөтен, һичкемнән хәвәфем юк, эшем киткән саен тэрэккый итә бара, кибеттән аерыласы килми, күбәсенчә кибеттә кунам, өйгә кайтсам да, кеше иртә намазга мәсҗедкә барырга чыкканда мин кибетемә киләм, бу сүүдә дигән нәрсә гажәеп күңелле бер эш икән», – ди. Кулы белән башына суга да: «Менә син ахмак кафа, үз ихтиярың илә 16 ел әсирлек иттек бит!» дия үз-үзен шелтәлидер.

Ләкин мондыйлар бик аз, вә кайсы гына яктан карасаң да, Төркиянең тижәрәт, сәнәгать дөньясында вә гомумиятлә икътисади хәятендә төрекләрнең рольләре һич юк диеләчәк дәрәжәдә әһәмиятсездер. Хәтта мөселман сүүдәгәрләрнең дә ин

¹ оригиналда “прикашчикка” дип бирелә

күбесе гарәп, арнавыд, курд, лаз, татар, чәркәс, гажәм кеби башка кавемнәр вә чит мәмләкәтләрдән килгән кешеләрдер.

Төрөкләрнең тижарәттән мәхрүм калуларының сәбәпләре, әлбәттә, күптер. Жәмләдән берсе дә: бунларның искедән бирле мәмүрлек мәсләгенә кереп, хөкүмәт өстенә салынып килүләре, гаскәрлек хезмәтенең гел мөселманнар өстенә генә йөкләнмеш булынуыдыр. Асыл төрөкләр мылтыкларын жылкәләренә күтәрәп даими сурәттә ватан хөдүдләрен сакларга, ихтилалчылар белән сугышып торырга мәжбүр булганнар. Төрөккә башка кавемнәр исә үз эшләренә давам илә, тижарәт, сәнәгәтьтә тәрәккый иткәннәр. бундан башка, асыл вакыт вә нөфүзнең сәяси хакимияттән зиядә икътисади хакимияттә икәнчелеге мөселманнарның исләренә төшмәенчә торган. Әле хәзер дә моны аңлаучылардан бигрәк, аңламаучылар күбрәк.

Гомумиятлә Төркиядә жирле хлыкның икътисади эшләрдә тәрәккый итүенә манигълар бик күп, вә бунларның иң дәһшәтлесе Яурупа дәүләтләре белән булган иске мөгаһеднамәләрдер (капитулясионнар). Төркияле Мөхәммәд әфәнде елына мең лиралык сәүдә итә, шуңа каршы хөкүмәткә ун-ун биш лира налог түли. Аның күршесендәге инглиз «Baker» фирмасы йөз илле мең лиралык сәүдә итә, әмма хөкүмәткә бер тиен налог түләми, чөнки ул әжнәби тәбәгәсе, капитулясионнан файдалана. Гөмректә¹ сумга 12 тиен пошлина түләп Төркиягә бөтен дөнья малын тутырырга һәркемнен хақы бар һәм тутырып торалар. Табигый, буңа каршы жирле малиләр рәкабәт итә алмыйлар.

Сүздә Төркия мөстәкыйль бер дәүләт санала. Әмма хакыйкаттә исә бу истикъляльнең койрыклары-канатлары барсы да кыркылган булып табыладыр. Чөнки: харижи истикъляльнең иң мөһим бер рөкене булган хяте икътисадия жәһәтенчә Төркия мөстәкыйль түгел, бәлки чын мәгънәсәйлә Яурупалыларның

¹ таможняда

эсиредер. Дахили истикъялыгэ килгэндэ, аның иң мөһим рөкене булган гадилия вә мэхкәмә эшләрә хакында ул кинә ярты гына мөстәкыйльдер. Чөнки әжнәби тәбәгаләрә төрек мэхкәмәләренә табиғ түгел, үз хөкүмәтләренә мэхкәмәләренә табиғтер. бундан башка, Төркиядә алты дәүләтнең үз почталары йөрөп торыуы Төркиянең һәм сәяси хәятенә, һәм икътисади хәятенә гаять зарарлыдыр.

Инде бунлардан кала икътисади эшләрен тәрәккыйсенә Төркиянең үзе тарафыннан булган бик күп косурлар, мәсәлән: юллар юклыгы, иминият азлыгы, акчаның интизамсызлыгы шикелле нәрсәләр дә маниғъдыр. Вилаятьләрдә юллар юклык яки начарлыкның никадәр зур маниғъ икәнлеген сөйләп торырга хажәт юк, һәркемгә мәғълүм бер нәрсәдер. Акчага килгэндә: бу эш монда бик интизамсыз. Бер лира акча Истанбулда хөкүмәт хисапларында йөз горышка, сәүдәдә йөз сигез горышка, почта-телеграфта, тәмәке сәүдәсендә йөз дүрт горышка йөри.

Лираны ваклата башласаң, шуның өчен 4 тиен алып калып, мәжидияләр бирәләр, аларны ваклатып горыш ясаганда тагын дүртәр, яки икешәр тиен алып калалар. Бер лира акча Измирда кай вакытта йөз егерме горышка менә, кайчакта йөз биш горышка төшә. бундан башка, Истанбулда француз, инглиз, немец, рус, Италия акчалары төрекнең үз акчасы шикелле ү кйөри. Товарына карап, урыны белән бунларның хаклары төрлечә була. Шуның өчен дә сәүдәдә элек бер кат товар хакын сатулашалар. Аңа килешеп беткәч, акча хакында сатулашырга башлыйлар. Мәсәлән: берсе инглиз акчасы бирә, икенчесе аны ул хактан түбәнрәк кабул итәргә тели. Яки эре акча бирә дә кайтарып алырга сорый, тегесе аңа разый булмый. Күбесенчә шуның өчен сәүдә бозыла, килешкән товарны ташлап чыгалар. Хәтта монда рәкым, көн сәгать, ел хисапларына кадәр чуалчыклар. Хәзерендә монда берсе аля-турка, берсе аля-франка ике төрле сәгать йөртелә. Аля-турка сәгәте һәр көн кояш баеганда 12 була, аля-франкасы бездәгечә төш вакытында 12

була. Әфәндем, иртәгә сәгать 2 дә күрешермез диделәр исә, аля-франкамы, аля-туркамы дия сорарга мәжбүр буласың. Аля-турка дидейсә, аля-франка аның ничәгә тугры килгәннен исәпләп торырга хажәт була. Рәкымнар берсе Юрупалылар кулланган гарәпчә, берсе мөселманнар кулланган әллә кемчәдер. Рәкым куелырга тиешле жирләренәң күбесендә шул ике кат рәкым куярга хажәт төшә. Ай хисабы да руми, әфрәнже¹ дия ике төрле кулланыла. Мартның 1 ндә диделәрме, – аля-франкамы, аля-туркамы, дип сорарга яки үзең әйтергә хажәт төшә. Ел хисабы да шулай ук әллә ничә төрле: сәнәи әфрәнжия, сәнәи камәрия, сәнәи шәмсия, сәнәи малия – кәефенә күрә һәркем үзе теләгәннен яза. Соңра син аны үзең белгән хисапка тугры китерергә азапланып вакыт үткәр! Бунлар барсы да эшләренәң авыр вә чуалчык булуына сәбәп булалар.

Мондагы сәүдәгәрләр арасында сахтәлек вә хыянәт күпләгә дә бик уңайсыз бер хәлдер. Сәүдәдә алдау дигән нәрсә монда бик гади вә мәшругъ бер эш санала. Белмәгән кешедән бәһаны өч кат сорыйлар. Никадәр сатулашсаң, шулкадәр төшә бирәләр. Белмәсән, товарның мотлакан сахтәсен бирәләр. Май аласың, кушкан була. Сөт аласың, яртысы су була, икмәк аласың, үлчәве ким була, коленкор, яулык, материя аласың, ашлаган була, бер мәртәбә югач та арасындагы чөлтәкләр ачылып балык өе булып кала. Урамда йөгереп баручы малайдан газета аласың, өйгә кайтып карасаң, кичәгә яки кыек басылган, пычранган газета булып чыга вә һәрнәрсә дә шулайдыр. Вәгъдәдә тору дигән нәрсә һәм юк. Хәласа: никадәр алдый алсалар, һич курыкмый вә тартынмый шуны эшлиләр. Иминият хасил итеп мөштәри жәлеп итүне исәпләмиләр.

Мондагы мөгтәбәр бер татар сәүдәгәрәннән ишетүемә күрә, урта дәрәжә төрек сәүдәгәрләре берничә мәртәбә жылып бер ширкәт тәшкил итмәкче булганнар. Берничә мәртәбәләр сөйләшкәннәр, ляхәләр төзөгәннәр, ләкин мөдир кем була, акча

¹ европача

кем распоряжениесендә тора мәсьәләсенә килгәч, килешә алма-
енча таралганнар да киткәннәр. Чөнки бер-берсенә ышанмыйлар,
хәтта контрактлар-фәләннәр илә дә ышанычлы ясауга күңеллеләр
житми икән.

Завод вә фабрикачылык Төркиядә һич юк диярлек дәрәжәдә аз,
булганнары барсы да әжнәбиләр кулында. Хәтта хөкүмәт үзе фәс
вә камаш фабрикалары ачып караган. Ләкин бунлар Яурупа ма-
лына рәкабәт итә алмыйлар. Төрөкләр үз фәсләрен кимиләр,
немецлар ясап жибәргән Австрия фәсләрен кияләр.

Төрөкләрне ялкалык, сәүдә вә һөнәргә мэхәббәт итмәүчелек
илә гаепләү жиңелдер. Ләкин бик үк тә хаклы түгелдер. Чөнки
сәяси сугышлар никадәр мөшкил исә, икътисади сугышлар да шул-
кадәр үк мөшкилдер. Әрмәниләр, греклар яһүдиләр тижарәт,
сәнәгать вә икътисад дөньясына моннан бик күп вакытлар элек
кергәннәр, анлар шуның илә тәрбияләнгән яңа нәселләр
житештергәннәр. Бу эш исә төрөкләрнең вә гомумиятлә һәр
жирдәгә мөселманнарның исләренә яңа гына төшә башлаган.
Хәлбуки инде бик күп эшләр, бик күп урыннар башкалар тарафын-
нан забит ителеп куелган. Казан вә дахили Русия мөселманнары-
ның хәлләре тижарәт өчен төрөкләрнекенә караганда мең мәртәбә
уңайлы вә мөсагадәдер. Шулай була торып та башка милләт ке-
шеләре илә рәкабәт итә алмыйлар, хәтта искедән бирле үз кулла-
рында килгән бик мөһим бәгъзе сәүдәләрне дә ычкындыра бара-
лар.

Соңра һәр жирдәгә мөселманнар арасында улдыгы кеби, бер-
берсен поддежать итмәү, мөселман сәүдәгәрләрендә булган бер
нәрсәне әжнәби сәүдәгәрәннән барып алу гадәте төрөкләр ара-
сында да бик нык жаридыр¹. Бик кыска гына мисалы: монда гре-
кларның төрөкчә белгәннәре дә зур бер ихтыяж төшмәгәндә һич-
вакыт төрөк газеталарын укымыйлар, мотлакан үзләренекен

¹ булып тора

укыйлар. Эрмэнилэр вэ яһудилэр дэ шулай. Кибетлэрдэн нэрсэ алганда да бу халыклар үз миллэттэшлэренеке булуга фэүкылгадэ дикъкаты итэлэр. Төрөклэрнең иң күп алып укыдыклары газета исэ эрмэни Мәһран әфәнде тарафыннан чыгарыла вэ эрмэни Диран Келекян әфәнде тарафыннан языла торган «Сабах» газетасыдыр. Бер мәхәлләдә бер төрөк, бер грек бәкъякале булса, мөселманнар ни өчендер грек бәкъякаленнән товар алуны артыграк күрәләр. Жирле ботинкалары ныграк, яхшырак улдыгы хәлдә кибетлэрдән мотлака әжнәби ботинкасы сорыйлар. Хәтта бәгъзе бер милли төрөк сәүдәгәрләре жирле малиләргә әжнәби маркалары куйдырып, заграничный мал итеп сатарга мәжбүр булалар. Хәласан: төрөкләрдә сәяси жәһәттән миллият фикере уянмаганлыгы шикелле, икътисади жәһәттән дэ бу фикер аслән уянмаган. Шуңа күрә һәм сәяси һәм икътисади жәһәттән көннән көн мәгълүб була баралар.

Ошбу хәллэрнең дәһшәтле фәлакәт икәнлеген төшенеп, соң көннәрдә «Жирле малны истигъмалъ итү жәмгыяте» исемендә жәмгыять ясалды. Төркиянең бөөк мөкътәсыйдлары¹ вэ икътисад мөгаллимнәре атнада ике-өч мәртәбә жыелышып, бу хосуста мөзакәрәләрдә булыналар. Ләкин бик соңга калынган. Файда китерүе гаять читен булачактыр. Хосусән, төрөкләр арасында миллият фикеренең юклыгы бу эшенең рухына бик зур бер манигъдыр.

Һич булмаса моннан соң Аллаһ бирсә дэ мөселманнар политикачылыктан бигрәк икътисад эшләренә бирелсәләр, киләчәк нәселләрнең мәсгудиятләренә юл хәзерләмеш улырлар иде.

7 март.

¹ икътисадчылары

ГАБДЕЛХАК ХӘМИД БӘК

Нолланданың Лаһи шәһәрәндә Төркия сәфире булып торган, төрекләрнең иң зур шагыйре Габделхак Хәмид бәк бу көннәрдә Истанбулга кайтты. Төрөк әдипләре вә шагыйрьләре аны бик зурлап пароходтан каршы алдылар. Берничә көннән соң аның шәрәфенә «Токатлиан» ресторанында әдипләр вә шагыйрьләр тарафыннан зыяфәт бирелде. Зыяфәттә 60 кадәр адәм бар иде. Габделхак Хәмид бәкне мактап нотыклар сөйләнде, шигырьләр укылды. Мин һәм мәжлестә хәзер идем. Габделхак Хәмид бәк илә шунда күрешеп таныштым. Әле бик картаймаган. Сыйххәте жирендә бер адәмдер.

Габделхак Хәмид бәкнең «Гарам» исемле шигырьләре яңа «Шәһбал» мәжмугасында басылып килә. Мәзкүр мәжмуга шуны йөз лирага алган, ди. Бу көннәрдә «Либерте» исемле бер шигырь мәжмугасын «Төрөк юрду» мәжмугасы 50 лирага сатып алды. Якындагы нөсхәләрендә басыла башлаячактыр. «Илхан» исемле бер шигырь мәжмугасын да «Танин» йөз лирага алган.

Габделхак Хәмид бәкнең шигырьләре төрөкчә вә бармак хисабы илә язылган була. Күбесе дә тарихи вә милли нәрсәләргә гаидтер. Габделхак Хәмид бәккә төрөк әдип вә шагыйрьләре бик зур хөрмәт күрсәтәләр.

Сугышта мөселман гаскәренәң жиңүен теләп 4444 мәртәбә укыр өчен шәйхелислам әфәнде киченнәрдә һәммә түбән вә урта мәктәп шәкертләренә гарәпчә бер дога бастырып тараттырган иде. Бу көннәрдә исә кинә шул максад өчен ягъни төрекләрнең жиңүен теләп укыр өчен ике йөз мең нөсхә әсмаи әл-хәсни вә әсхабә бәдер исемнәре бастырып сугыш мәйданындагы гаскәрләр арасына жибәртмешләрдер.

Эшләрнең мәшһул вә чуалчык булганына карамаенча, берсе артыннан берсе яңа низамнар чыгарылып тора. Бу көннәрдә әһлак вә әдәпкә хилаф рисаләләр сатуны манигъ итә торган бер низам чыгарылды. Соң вакытларда монда бәгъзе кешеләр вә хосусан гажем китапчылары бик ятсыз рисаләләр бастырып тарата башлаганнар. Бунларның күбесе кинә ятсыз рәсемнәр илә тулыдыр. Мәсәлән: карават шыгырдавы, мәхәббәт бүлмәсе, ачкыч тишегеннән тамаша кылып тору, мәшрутиять ханымнары, гыйшык оясы, корсаклы кыз вә саир шуның кеби ятсыз вә әһлакка хилаф рисаләләр бик күп бастырылып, Бабы Гали жаддәсендә берничә зур кибетләр шунлар илә тулып калган. Бунлар бик үтәргә вә укылырга башланган; зурлар гына түгел, бунларны балалар, хатын-кызлар да яшереп-яшереп укырга тотынганнар. Хаклары очыз: 15-20 тиеннәр. Иттихадчылар эш башына килгәч, анларның газеталары әһлак бозуга сәбәп булган мондый китапларга каршы тавыш күтәрделәр. Соңра бик тизлек илә бунларны жыеп алырга, саттырмакка низам чыкты вә дәрхаль гамәлгә куелды.

Жәнүби Америкадагы Натал мәмләкәте мәселманнары тарафыннан Төркиягә сугыш иганәсе уларак 35 мең, мәһажирләр файдасына 8 мең англиз лирасы иганә китергән Хәсән Давыд әфәнде исемле яшь бер зыялы бу көннәрдә ватанына кайтып китте. Өнгелтерәдә икмәле тәхсил иткән, соңра Франциядә берничә ел торган, зыялы, хәмиятьле 25 яшьләрендә бер адәмдер. Үзе белән күрешеп сөйләштем. Андагы мәселманнарның Төркиягә вә мәкаме хилафәткә бик зур мәхәббәтләре барлыкны, бу мәхәббәтне изһар итүгә мәхәллә һөкүмәт вә Өнгелтерә тарафыннан һичбер манигъ булмаганлыкны бәян итә. «Танин» газетасына бер мәкалә язып, төрекләрне мәкаме хилафәтнең намысын саклау өчен соң дәрәжәгә кадәр гайрәт итүгә өндәде, бөтен жиһандагы мәселманнарның хәзер төрекләрдән гайрәт вә мәтанәт көттекләренә бәян итте.

Истанбулны тәгъмир итү мәсьәләсе дә алга бара. Бу көннәрдә шәһәрдә яхшы ук озын мәсафәне метрополитен тимер юл ясарга

имтияз бирелеп, падишаһ тарафыннан тәсдыйк ителде. Башка нәрсәләргә имтиязлар бирелеп тора. Имтиязны алучылар әжнәбиләр вә христианнардыр. Электрик трамвайлары әле һәнүз өлгергәнә юк. Ат конкалары сугыш мөнәсәбәтейлә тукталган көенчә торалар.

Тристада булган арнавыд конгрессында арнавыдларының Австрия императорына телеграмнар жибәреп, аның шәрәфенә уралар кычкырулары, солтанны вә Төркияне телгә дә алмаулары вә хөкүмәт рәислегенә әжнәби христиан прәнс китерү хакындагы фикерләре монда алып кешеләргә бик начар тәэсир итте. Арнавыдлык өчен түгелгән вә хәзерендә дә түгелмәктә булган төрек канына ачыйлар.

Таратылган парламентның яңадан жыелачагы хакында сүзләр чыгып халыкны тәшвишкә төшергән иде. Хөкүмәт бу хәбәрне тәкзиб илә парламент әгъзаларының яңадан сайланачагын бәян итте. Халык бу яктан тынычланды.

Солых мәсьәсләсе ныграк кузгалган саен шәһәрдә низам вә тәртипне саклауга әһәмият бирү арта бара. Хәзер Бабы Гали тирәсендә вә зуррак урамнарда икешәр-өчәр полистан гыйбарәт патрульләр даими сурәттә йөреп торалар. Чөнки хөкүмәтнең со-
лых ясау фикеренә каршы халыкны котыртып, фетнә чыгарырга теләүчеләр булып дип шөбһәләнәләр.

8 март.

ТӨРКИЯДӘ ТАТАРЛАР

Себерия, Манжурия, Могулистан, Төркестан кыйтгаларына вә Русиянең шималеннән жәнүбенә, шәркыннан гаребенә кадәр таралып сәүдә итә торган Русия мөселманнарының бер очы монда да килеп чыккан. Төркиядә вә Истанбулның үзендә байтак кына татар бар. Монда статистика-фәлән булмаганга күрә, бунларның хисабын белеп булмый. Ләкин яхшы ук күп икәнлегә шөбһәсездер.

Мондагы татарлар Русиянең Кырым, Кавказ, дахили вилайәtlәр вә Себерия кеби төрле жирләреннәндер. Бунларның бер кыйсме төрле мәктәпләрдә укыганнан соң гаскәрлек хезмәтенә вә хөкүмәт мәмүрияtlәренә кергәннәр. Бунлар башлыча Кавказ вә Кырым мөселманнары улып, моннан хәйли заманнар элек килгән вә монда калып төрекләшкән адәмнәрдер. Соң заманнардарак килгән икенче бер кыйсме монда башлыча тижәрәт вә сәүдә эшләрәнә керешкәннәр. Дахили Русиядән килгәннәрәненң искеләре дә башта ук тижәрәт жәһәтен алда тотканнар.

Мәсәлән: вакытыйлә Казаннан килгән мирза Салих әфәнде Кәримов (Казанда мәшһүр Кәрим хәзрәтнең мәхдүме), Хажи Исмагыйль әфәнде Абдушев, Харис әфәнде Солтанов кеби затлар әүвәлдән бирле сәүдә берлән мәшгуль булып, үз мәсләкләрәндә иминият вә шөһрәт казанганнар. Яхшы гына баеганнар. Мирза Салих әфәнде вафат булгач, углы Мөхәммәдгали бәк Кәримов атасының эшен дәхи дә тәрәккый иттереп, Бәк Углы жәддәсенә иң әгълә урыныннан бик гүзәл магазин ачкан. Ширкәт тәшкил иткән. Инде мөселман малын мөселманнарга гына түгел, мөселман малын Яурупалыларга сатып, читләр акчасын үз кесәсенә кертү юлын тоткан. Буның сәүдәсә иң башлыча мех нәрсәләре илә улып, фирмасы ышанычлылык ягыннан Истанбулда беренче дип әйтерлектер. Яшь кенә егет булган Мөхәммәдгали бәк мөселманнар

арасында күрелмэгән дәрәжәдә бер житдият илә үзенә эшен алга жибәрергә тырыша.

Май, шикәр, дөгә кебек нәрсәләр илә сәүдә итүче Солтанов вә Абдушевлар да бик абруйдалар. Аларга һәркем ышанычлы күз белән карый. Бунлар хәзинә подрядларына да катнашалар. Банкларда кредитлары да бик киң. Балаларын да яхшы тәрбия иткәннәр.

Дүрт-биш ел элек кенә Ялтадан килеп Истанбул тарафында самавыр, чәй, резинка калош, самавыр вә аш эсбабы кеби рус маллары илә сәүдәгә башлаган хажи Әмир Хәсән әфәнде Бәкеров үзенә эшен искиткеч тәрәккый иттергән. Сату-алу һәр ел аннан элекке елның ике-өч мәсәле арта бара, ди. Малының яхшылыгы, мөгамәләсенә тугрылыгы, алдау-фәлән булмаучылык илә буның магазасы бөтен Истанбулга мәшһүр булган: «Бәкерзадә магазасында мал яхшы, фият мөгтәдил¹, артык сорау юк», – диләр. Һәркем килә дә сатулашмаенча ала. Бәкеров товарны үзе биззат Русиягә барып китерә. Русиянең зур фирмалары илә якин мөнәсәбәттә. Америка, инглиз фирмалары да әгәр алса, Бәкерова товарларын мөгалмәмнүнияте комиссиягә вәгъдәгә бирәләр. Бәкеров инде ике жиргә кибет ачкан. Өченчене Бәк Углында дәхи дә зур жирдә ачарга хәзерләнә. Үзе Русия тәбәгәсе. Монда Русия сәфиренең фәхри химаясендә булган «Российская торговая палата»да әгъзадыр. Кырымнан килгән резинка кәлүш сатучы «Мостафа вә Мортаза берадәрләр» фирмасы да шулай ук мөгтәбәрдер. Кырым татарларыннан монда мөсафирханә, каввәханә тотучылар да бар. Извошчиклар арасында да бунлар күптер.

Дахили Русиядән вакытыйлә күчеп килеп Анатулы губерналарына урынлашкан татарлар игенчелек эшендә бик яхшы тырышалар вә башкаларга нәмунә булалар, диләр. Искешәһәрдән килгән бер кешенең сөйләвенә күрә, шул тарафтагы татарлар монда

¹ уртача

беренче мәртәбә уларак дүрт тәгәрмәчле жиңел арбалар ясап, шуңа ат жигеп йөри башлаганнар. Алардан күрмә бу эш төрекләр арасында таралган (аларның үз арбалары ике генә тәгәрмәчледер). Соңра рус чалгылары китереп, бишәр, унар кеше бер рәттән тезелеп печән чапканнар, рус сабаннары китереп жир сөрәләр, урак машиналары китерткәннәр. Шул тирәдәге төрек каимамкамнары (исправниклары) үз кул астындагы ул халыкларын йөзәр–икешәр йөз кеше жыйдырып шул татарларның эшлэгәннәреп карап кайтырга жибәрә вә шунлардан гыйбрәт алып үзләренә дә шулай эшләргә кушалар икән.

Төркиянең төрле мәктәпләрендә укучы татар балалары вә газеталарында язышучы татар зыялылары да аз түгелдер. Төрек газета идарәләренең һәрберсендә хезмәт итүче берәр-икешәр татар бар ияргә ярый. Нилә, монда бик мөһим бер урын тоткан вә әһәмияте көннән аңлашыла барган «Төрек юрду» журналының мөәссәсе Русия мөселманнарыннан Йосыф бәк Акчура углы берадәремездер. «Тәрҗемане хакыйкәт» тә, французча «Jeon Turc» та бик мөһим мәкаләләр язучы Әхмәд бәк Агаев кафкасияле бер заттыр. Төрле газеталарда язучы вә төрле әсәрләр сахибе булган Шабдеррәшид әфәнде Ибраһим җәнапләре Себерия мөселманнарыннандыр. «Сабах»та язучы Фәйзуллаһ Мөхәммәд вә Госман Жәлил әфәндедәр, төрле газеталарда язучы Нуреддин бәк Агаев, Хәлим Сабит әфәнде, Гакиф бәк вә саирә кеби татар вә татарга мәнсүб мөхәррир вә зыялылар бардыр.

Мәктәпләрдә укучы Кырым вә казанлы татар таләбәсенең үзләренә махсус гыйльми вә хәйрат җәмгыятләре, клублары, кыйраәтханәләре бар. Һәр атнада бер мәртәбә идарә әгъзалары жыелалар. Ике атнада бер мәртәбә гомуми жыелышлары була. Гыйльми вә ижтимагый мәсьәләләргә даир конференслар бирәләр. Русиядән килгән мөселман таләбәнең монда яхшы укуына, яхшы урынлашуына ижтиһад итәләр, фәкыйрьләренә бикадерелхәл моговәнәттә булыналар. Бунларның җәмгыятләре берничә елдан

бирле дэвам итеп килэ икэн. Араларында ихтилафлар чыккан, кычкырышканнар. Ләкин таралмаганнар, аерылмаганнар, шәхсияткә керешеп эшне бозмаганнар. Үз ара гөж итеп рухланып торалар. Хөррияттән соң төрек яшыләре йөзләрчә төрле жәмгыятьләр ачканнар. Әмма хәзер берсе дә юк диярлектер. Берничә айлар дэвам иткәч тә суынганнар, иренгәннәр, таралышканнар. Татар таләбәсе-неке исә халән дэвам итәчәге мохаккактыр. Чөнки бунлар арасында рух бар, азмы-күпме идеал бар, хәл вә истикъбаль өчен әсәрләнү бар.

Татар шәкертләре кайсы гына мәктәптә булса да, ижтиһад, сабит вә тырышлык илә мәшһүрдер. Дарелмөгаллимин мәдире Сатыйгъ бәк, дарелфөнүн мәдире Исмәгыйль Хаккы бәк, мөгаллимнәрдән Әмруллаһ, Мәхмүд Әсгад әфәнделәр, Нәгыйм бәк вә саирләр моны миңа мөгалмәмнүниять баян иттеләр. Мәктәп мөгаллимнәре вә хәтта мәдирләре арасында да татарлар бар. Мәсәлән: Бруса дарелмөгаллименәң мәдире кафкасияле бер татар икән. Безнәң мәдрәсәи Хәсәниядән киткән Шакиржан әфәнденәң Харпут игъдадисендә бик яхшы мөгаллимлек иттегене сөйләделәр. Мөгаллимәләр арасында вә дарелмөгаллима шәкертләре эчендә дә берничә татар кызлары бар.

Гомумиятлә төрекләрнәң татарларга назарлары соң вакытларда бик күп үзгәргән. Татарларга рухлы, тырыш, фәгъгаль дип карыйлар. Русия татарларының ибтидаи тәгълим, ана теле, икътисад жәмгыятьләре, кызлар укуы, әдәбият акшамнары, милли театр, сайлау эшләре, мәдрәсәләр ислахы, рус мәктәпләренә керүләре кебек эшләренә төрекләр бик зур әһәмият биреп карыйлар. Бу мәдәни хәрәкәтләрнәң нәтижәсе татарлар өчен бик хәерле булачак дип өмид итәләр. Анлар арасында мондый фәғалиять, жанлылык вә берлек булуына бик кызыгып карыйлар: «Әхвәле ижтимагыя вә икътисадиядә сез шималь төрекләре без госманлы төрекләреннән, һич шөбһәсез, алдасыз, безнәң сәяси истикъляль кебек нәрсәмез бар, әмма бу да кубып төшә торган буядан гына

гыйбарэт, асты черек; ижтимагый вә икътисади жәһәтләр начар булгач, «Хөррият, мөсавәт, гадәләт»ләренәң фәйдасы юк шул», – диләр. Төрөкләрнең бәгъзеләре үзләренәң мәдәни хәрәкәтләрендә, ижтимагый вә икътисади эшләренәң төзәлүендә Русия мөселманнарыннан ярдәмнәр кәтәләр, без алардан гыйбрәт алырга мохтажмыз, – диләр.

Русия мөселманнарына төрек матбугатының да назары әүвәлгегә караганда бик күп үзгәрмештер. Буна мисал улмак үзәрә «Танин»нең 10 февраль тарихлы нөсхәсендәге: «Кафкасия вә Казан төрөкләре бүген тәрәккыяте матдияне кабул итүдә, ихтимал ки, японнар кадәр икътидар¹ күрсәтмәктәдерләр, бунлар немец кавененәң икътисади хосустагы тәрәккыйсене кечерәк бер микъяста тәнзыйр итәләр» вә 23 февраль тарихлы нөсхәсендәге: «Шималь төрөкләрендә, әгәр фикерем хата түгел исә, дәхи дә соңрак башланган уяну безнең уянуымыз чаклы ук тәәсирле улмыштыр, Оренбургта чыгучы «Шура» шикелле фәйдалы бер мәжмуга аз булыр, Бохарада Төркистан Чинедән килгән төрекчә газеталар ул жирненә истикъбале хакында бер бәшарәттәр²» дигән сүзләренә зикер итеп үтәмен. Матбугат шулай мөнәсәбәт төшкән саен Русия мөселманнарына тәмәдден вә тәрәккый жәһәтләренчә өмидлә бер күз берлән карап фикер бәян итәләр.

Дарелфөнүн таләбәсә булган дүрт кызымызның үз башларына үз теләкләре илә Истанбул чиклә жиргә килеп бушлай мәжрухлар карарга керешүләре, Истанбул урамнарында качмаенча йөрөп, лөзүмә күрелгәндә ирләр илә сөйләшөп, ирләр мәжлесендә булынып, үзләренәң гыйффәт вә гасамәтләренә зәррә кадәр халәл³ китермәүләре, вә бунлар хозурында төрөкләр үзләрен Яурупа ханымнары хозурындагы шикелле бик тәрбиялә тотарга мәжбүрият хис

¹ көч

² Шатлыклы хәбәр

³ зыян

итүлөре монда һәркемне хэйран калдырды. Мөселман кызларын укытуда вә ачык йөртүдә зарар юклыкка бик күп кешеләр шуларны мисал китереп сөйлиләр. Хөррият тарафдары төрек ханымнары кинә шуларны мисал китереп, үзләренә хокук вә хөррият бирергә теләмәгән ирләрән шелтәлиләр.

Төрөк кызлары өчен һәнүз рәтле бер гимназия билә мәүжуд улмадыгы хәлдә русияле мөслимәләрнең Петербург, Мәскәү дарелфөнүннәрәндә укулары төрек ханымнарының вә хатыннарға мәгариф биру тарафдарларының бихак гыйбталарыны мужиб буладыр¹. Бер төрек ханымы безгә: «Зинһар әфәндем, сез Русия мөселманнары һәр сәнә ирләр вә хатыннар бергә жылып, сәйях кафлаләре тәшкил итеп монда килеңез, үзеңездәгечә йөреңез, безнең вә тар фикерле ирләремезнең күзләренә кереңез, мөселманнарға да дөньяда кеше төсле яшәргә, кеше төсле йөрөргә яраганлыгын билфигыль күрсәтеңез, гыйбрәт алсыннар, юкса безне, ягъни милләтнең яртысы булган хатыннарыны монда буалар, урамга чыгып керсәк, ирләрнең тәжавез вә хәкарәтләреннән утырып еглыймыз» – ди.

Төрөкләрнең татарларға болай яхшы караулары анларның Русиягә хөрмәт вә мәхәббәтләре артуга бик зур сәбәп буладыр: «Бакыңыз, Русия эчендә ничек тәрәккый итәргә мөмкин, бакыңыз, Русия мәдәнияты үзенә кул астындагы мөселманнарға ничек яхшы тәәсир иткән» диләр. Гомумиятлә монда булган русияле татарлар үзләре дә Русияне сөяләр, Русия дәүләтенә һәрвакыт хөрмәт вә мәхәббәт илә карыйлар.

Әлбәттә, рус мәәмүрләре, урыс матбугаты бу хәлләрне белмиләр. Төрөк вә татарларның катнашуларына панисламизм, пантюркизм дип бер такым хыяллар иснад итәләр. Әгәр эшнең асылын тәхкыйкләп белсәләр иде, Төркиягә рус мәдәнияте кергү, төрөкләрнең мәхәббәтләрен Русиягә жәлеп итү, Русия илә Төркия

¹ кызыктыра

арасында сату-алу мөнәсәбәтләрен арттыру өчен, татрлар илә төрекләр арасындагы мөнәсәбәтнең артуы Русия мәнфәгатенә иң муафыйк бер нәрсә икәнлегенә катгый сурәттә канигъ¹ булырлар иде.

Элек булганмы, юкмы, белмим – мин хәзер төрекләрнең һәр сыйныф халкы белән, голәмасы, мөтәфәккирине, сәүдәгәре, иттихадчысы, изтиляфчысы вә хөкүмәт адәмнәре илә күрештем, төрлө нәрсәләр хакында сөйләштем, сүземнең хата чыкмаячагына мохаккак сурәттә әмин булып әйтә аламын ки: бунлар арасында Яурупалылар вә руслар зан иткән мәгънәсейлә панисламизм, пантюркизм кебек һичбер нәрсәләр юк. Андый хыяллар белән маташмыйлар. Бөтен максадлары: мәмләкәтләренең үз кулларында калган кыйсмен игъмар итү, мәдәният кәсеп итү, башка милләтләр шикелле мәдәният сәясендә сәгадәткә ирешүдер. Бөтен дөнья мөселманнарын жыеп бер хөкүмәт ясау, Русия яки Иран мөселманнарын Төркиягә берләштерү шикелле сүзләргә телгә алуы булса, монда аңа хәзер дивана дип караячаклар.

Үз мәмләкәтләре дахилендә үзләренең тәрәккый вә тәмәдденнәренә кайсы гына яктан берәз ярдәм килсә, төрекләр хәзер шул якка борылып, аннан истифадә итәргә телиләр һәм шуңа мохтажлар. Инде Балкан славлары Төркия идарәсеннән чыгарылып бетерелгәннән соң Русиянең шәрыктәге «тарихи вазифасы» тәмам булды дип карарга мөмкин. Шул сәбәпле, әгәр дә моннан соң Русия төрекләргә вә Төркиягә яхшы күз белән карап, аның тәмәдден вә тәрәккый юлына керүенә ярдәмләшсә, һич зарар итәчәк түгел, билгакес, ике як өчен дә бик зур файда булачактыр. Шаять моннан соң рус сәясиләре шулай итәрләр; әрмәни вә Курдистан мәсьәләләрен кузгатып бичара төрекләргә Анатулыдан да мәхү итәргә маташмаслар дия өмид улынадыр.

¹ канәгать

ШӘЙХЕЛИСЛАМ ӘФӘНДЕ ХОЗУРЫНДА

Шәйхелислам Әсгад әфәнде хәзрәтләре илә күрешергә теләп элек үзеннән мөсагадә истәдем. Мөсагадә бирде вә 7 нче мартта пәнжешәмбе көн көндөз сәгать бердә даирәи мәшьяхатта¹ күрешергә вакыт тәгаен итте. Дарелфөнүн таләбәсеннән һәмшәһримез Габдеррахман әфәнде илә бәрабәр шул тәгаен ителгән вакытта Сөйләмания живарындагы мәшьяхат даирәсенә бардык. Яхшы ук зур бер йорт. Ишек алдында тирәләй биналар. Ләкин искергән вә якында тәгъмир күрмәгәннәр. Кирәк бу мәшьяхат даирәсенәң якыныннан, вә кирәк даирәненәң ихатасы әчәндә бик күп хужалар килеп-китеп торалар. Хәрбия даирәсә тирәсендә ничек бик күп офицерлар вә солдатлар күрелмәктә исә, монда аның урынына шул нисбәттә күп хужалар күрелмәктәдер.

Шәйхелисламның үзенә махсус бинага барып кердек. Ишектән кергәч, тагын ук шул хужалар меж-ж итеп кайнап торалар. Югары катка чыктым. Хезмәтче аркылы карточкамызны бирдерттек. Безне көтү залына керттеләр. Шәйхелислам әфәнде намаз укый, рәхим итеп шунда утырып торыңыз, намаздан соң сезне кабул итәчәк, диделәр. Дәрхаль каһвәләр китерелде. Көтү залы гүзәл вә яхшы ук зур бер бүлмә. Идәнәнә бөтенләй каплап кыйммәтле ковёрлар жәелгән. Тәрәзәләреннән караганда Халич, Бугаз Әче, Мәрмәрә диңгезе, Аталар, Истанбул, Галата, Бәк Углы, Өскедар манзаралары вә су өстендәгә чуп-чуар лодкалар, кечкенә пароходлар шулкадәр гүзәл күренә ки, бунларга карап торудан һич туеп булмый; шәйхелислам әфәнденәң намазы озақкарак тартылсын, озынрак сүрәләр кушсын иде дип теләп тордык.

¹ шәехләр даирәсендә

Ниһаять, капычы бүлмәмезгә килеп безгә: рәхим итеңез, диде. Бер-ике бүлмәләрне үткәч, бер ишекне ачып безне кертеп жибәрде. Зур, һэйбәт бер зал. Түрдә бер өстәл янындагы диван өстендә шәйхелислам әфәнде утыра. Ап-ак сакаллы бер кеше. Башында чалма, өстендә жөббә шәкелендә тегелгән тун. Мин аны электән күргәнем бар, таный идем. Безгә ишарәт итеп: боерыңыз, диде. Үз янындагы диванга утырырга урын күрсәтте. Янына бардык. Аякка торды. Күрешеп кулын үптек. Утыргач, үземезнең кем булганымызны вә мәхз үзе берләң күрешеп тәшәрреф итәр өчен килгәнемезне бәян иттек. Бик мәмнүн булдым, рәхмәт, – диде. Кайчан килгәнемне, кайдан икәнлегемне сорашты.

– Русия мөселманнары диндар вә яхшы адәмнәр, анлар хакында гел яхшы хәбәрләр ишетелеп тора, бәрәкаллаһ, – диде вә: – Тижарәт, сәнәгать хосусларында да тәрәккый итәләрме? – дип со-
рады.

– Соң вакытларда яхшы ук күзләре ачыла башлады инде, Ходайга шөкер, аз булса да бу хосусларда да тәрәккый вә тәжәддед галәмәтләре күрелмәктәдер, – дидем. Ошбу хосуста берәз сөйләшкәч, мин шәйхелислам әфәндегә:

– Мәгълүм галиләредер ки, хәзерге заманда тижарәт, сәнәгать, зирагать мөгамәләләренәң вә ширкәт эшләренәң асыл вә нәүглары бик күбәеп китте. Страховой вә банка мөгамәләләренә зур ихтияж хасил булды, хәлбуки бу мәсьәләләренәң күбесе безнең шәригать китапларымызда ачык вә атап зикер ителмәгән, бунларны шәри-
гатькә татбикъ итә белү өчен бәгъзеләрендә хәйли мөшкиллек күрелә; шәригать жәвазе беленмәгән эшләр илә мөгамәлә итүдән безнең мөселман халкы тартына. Бу исә мөселманнарның икътисади жәһәттән артта калуларына сәбәп була, мәкаме мәшья-
хат бу кеби мәсьәләрне шәригатькә татбикъ итеп әһле исламга изах бирергә тиеш тапмыймы, хосусән, страховой, фаиз вә банк мәсьәләләре хәл ителсә, мөселманнарның икътисади тәрәккыйләре өчен күп файдасы булыр иде, – дидем.

Шәйхелислам әфәнде минем сүзләремне дикъкаты илә тыңлады, әвәт әфәнде, әвәт әфәнде, дия тәәкид итә¹ торды. Соңра үзе сөйләргә керешеп: бу кеби мөгамәләне шәригатыкә татбикъ итеп йөрөтү бик мөмкин икәнлекне, затән гакыл вә хөкүмәткә муафыйк вә инсаннар өчен файдалы эшләргә шәригатынәң һәрвакыт мөсагадә булганлыгыны, әхкяме шәригыянәң әсбабе хөкмиясе тикшерелгәндә аны хәзерге мөгамәлә мәдәниягә татбикъ итүдә мөшкиляткә очралмаячагыны бәян итте вә:

– Гомер һәм мал страховое илә банк мөгамәләсенәң шәрган дөрөстлегә хакында безнәң мәкаме мәшьяхаттан бирелгән фәтвалар бар, әгәр истәр исәңез, шуларның сурәтләрен сөз дә ала белерсеңез – диде.

– Мәгаләмәнүннйә алачакмын, – дия кәндесенә тәшәккер бәян иттем.

Соңра сүз Русия мөселманнарының тәғълим вә тәхсилләре үзәренә күчеп шәйхелислам әфәнде:

– Сөзнәң Русия мөселманнары арасында уку вә мәгариф юлына күп акчалар иганә итүче зур вакыфлар калдыручы һиммәт сахибләре барлыгын ишетеп бик мәмнүн буламыз, диде вә мәдрәсәләремездә ниләр укылганлыгын сорашты. Буна каршы минем тарафымнан мөнәсибәнчә җаваплар бирелгәч, ул кинә сүзенә дәвам итеп:

– Хәзерге заманда ялңыз голүме гарәбия вә диния илә генә канәгәтләнәргә ярамый, гакыйдә вә диянәтне өйрәнәргә вә аның янына голүме табигыя, голүме хөкмия вә риязыя һәм икътисад фәннәре дә укырга кирәк, юкса мөселманнар башка милләтләр арасында яши алмаслар, мәгыйшәт мәйданында мәгълүб калырлар, хәзерге заман голүм вә фөнүн заманыдыр, – диде.

Житмеш яшьләренә килеп биле бөкрәйгән, ап-ак сакаллы бер карт адәмнән бу кадәр яшь вә тугры фикерләр ишетелүгә хәйран

¹ раслый

калдым. Шәйхелислам әфәнденең сүзләрен тыңлаган саен аңа хөрмәтем арта бара иде.

Мин аңа:

– Сездә голүме диния вә гарәбия мәдрәсләре бик күп, боларның бик зур вақыфлары да бар. Үзеңез шул мәдрәсәләрне ислах итеп бихак галим вә мөнәүвир әл-фикер адәмнәр житештерү хакында фикер йөрөтмисезме? – дидем.

Буңа каршы:

– Иншаллаһ, тырышчакмыз, ләкин мәгълүмеңездер ки, мәмләкәтемең өстенә берсе артыннан берсе фәлакәтләр килеп тора, мондый мөһим ислахат илә уграшырга мөсагыйд форсатларымыз бик аздыр, – дия жавап бирде.

Шәйхелислам әфәнде тагын банк могамәләсе мәсьәләсенә даир сөйләргә башлап: Босна вә Һәрсәк мөселманнарының банк ачу хакында мәкаме мәшьяхатка мөрәжғәгәтләрен бәян итте, риба вә дарелхәреб мәсьәләләренә даир бәгъзе бер шәргый дәлилләр сөйләде вә ниһаятендә: бу кеби могамәләләрнең бик күбесе затән шәригәтә бардыр, тик андагы исемнәре генә хәзергәгә башкадыр, бунларны шәрегъкә татбикъ итеп күрсәтү голамәнең вазифасыдыр, шәригәтә үзләре зикер ителмәгәннәрен татбикъ итү хакында аптырап торырга тиеш түгел, чөнки хәзер бик күп нәрсәләр бар ки, әсхаб вә мөжтәһидин вакытында исемнәре билә юк иде, бинаән галәйһи, ул хакта анлар тарафыннан бер фикер бәян ителмәү аның гадәме жәвазына¹ дәлил булмыйдыр, диде.

Шәйхелислам әфәнденең бик һәйбәт, бик мөлаем гына итеп сөйләгән сүзләрен тыңлаганнан соң, кәндесенә бик бөөк хөрмәтләремезне гарыз итеп яныннан чыктык. Урыныннан кузгалып дога кылып калды. Бу мохтәрәм хәзрәт илә күрешүем вә аның фикерләре миндә бик гүзәл тәәсир калдырдылар.

¹ рөхсәтле булмавына

Аның яныннан чыкканнан соң элге фэтва сурәтләрен алып өчен, шул ихата эчендә икенче бер зур бинадагы фэтваханәгә кердек. Бина бик зур. Эчендә әллә никадәр бүлмәләр бар. Бу бүлмәләрдә йөзләргә хужа әфәнделәр тәбәнәк өстәлләр тирәсенә тезелеп утырганнар. Алларында чүмәлә-чүмәлә китаплар өелеп ята, шуларны карыйлар, актаралар, язалар.

Фэтваханәдән рәсми бер фэтва яки бер фэтва сурәте алу өчен марка ябештереп рәсми гариза бирергә вә сәләтне шунда ачык язарга кирәк икән. Мин бу эшнә шунда бетереп, гаризаны биреп чыктым. Ике көннән соң килеп алырга куштылар. Гаризаны биргәннән соң фэтва әмине хозурына кереп аның илә дә күрештем. Фэтва әмине шәйхелисламнан кала даирәнең иң бөек бер адәмдер. Бу да безне бик хуш кабул итте вә Россия мөселманнарының тәкъвалык вә диндарлыклына даир бу да берничә сүзләр сөйләде.

ИСТАНБУЛДА ГАЗЕТАЛАР ВӘ ЖУРНАЛЛАР

Яурупа мәмләкәтләренәң һәркайсында улдыгы кеби, Төркиядә вә Истанбулда да газеталар, журналлар, матбагалар, китапчылар, шагыйрь, әдип вә мөхәррирләр күптер. Бары рәссамнар вә һәйкәләрашлар¹ ғына монда аз. Хосусән, бунлар арасында мөселманнар юк диярлектер. Чөнки рәсем вә һәйкәл ясау шәргән мәмнүгъ шикелле күрсәтеләп килдегеннән, бу сәнгатьләр мөселман мәктәпләренә, мөселман гаиләләренә күрәп оя ясый алмаганнар. Кергәннәре дә башкалар күләгәсендә качып кына кергәннәр.

Истанбулда Яурупа телләренәң күбесендә вә мәхәллә телләренәң барсында да газеталар, журналлар чыга. Китаплар, рисаләләр нәшер ителә. Мин монда аларны да бер якка куеп торып, ялңыз төрекчә вә гарәпчә телдәгеләре хакында ғына берничә сүз язам.

Бунлар хакында озын язарга мөфассал мәгълүмат бирергә мөмкин исә дә, укучыларымзыны ялыктырмас өчен мин монда бик кыска ғына язып үтәчәкмен.

Шуны да әйтеп үтәргә тиеш табам ки: Истанбулда сәяси, иҗтимагый, дини вә әхлакый, хәтта әдәби жәһәтләрдән иң зиядә кысынкылык астында яши торган газеталар вә журналлар төрекләрнекедер. Башка телләрдәге вә башка милләтләргә мәнсүб матбугат, һич шөбһәсез, төрекләрнекеннән хөр язалар, мөндәриж² вә мөхакәмәләре төрекләрнекененнән киң вә рухлырак була. Моның сәбәбе бик заһир: төрек халкындагы сәвия фикриянең түбәнлегә вә хөкүмәтнең асыл төрек халкын кысудан вә аңа жәбер итүдән курыкмавыдыр.

¹ Һәйкәл ясаучы оста

² эчтәлек

Мәсәлән: төрек газеталарында төрекчә хәрефләрне ислах итү мәсьәләсе хакында яза башладылармы, голәмадан яки жәһәләдән бере шәйхелислам капысына мөрәжәгать итә дә: аман әфәндем, әһле ислам арасына тәфәррык¹ төшөрмәкче булалар, хорүфат гарәбияне² бетерү дингә каршы жинаятьтер, бу хосуста ижаб иткән тәдбирләргә керешенез, юкса әһали галәян итәр, ди. Тәсәттер³ мәсьәләсе кузгалса да, шулай ук була. Рәсем, музыка мәсьәләсендә дә шул хәл. Тасфияи лисан⁴ мәсьәләсе кузгалса да шулай. Мәдрәсәләр ислахы, мәктәп програмнарының начарлыгы, хөласан: ни генә телисен, ул берәүләргә тия торган була. Ул берәүләр дахилия нәзарәтенә, харижия яки мәзәһиб вә гадилия нәзарәтләренә, яки мәшьяхаткә мөрәжәгать итәләр дә: «Әһалигә фәна тәәсир итәчәк» дия ул бәхәсне тиз генә ятыралар. «Андый әфкяре гомумияне галәянга китерәчәк нәрсәләрене, горөф-гадәте исламия вә ганганәи миллиягә⁵ муафыйк түгел әхвәлне» язмаска газета идарәләренә тәнбиһ⁶ була. Ул тәнбиһ исә монда катгый нizamдыр. Әмма христиан вә әжнәби газеталарга хөкүмәт андый мөгамәлә итә алмый. Аларның хамиләре⁷ бар, хөкүмәт алар берләп һәрнәрсәне исәпләп кенә эшли. Шул сәбәпле төрек газеталарының кысынкылыгы тегеләргә караганда күп артыктыр. Сәяси хәбәрләр вә фикерләр хосусында да шулай ук: христиан вә әжнәби газеталары сәяси хәбәрләр вә фикерләренә ачык иттереп һәм алданрак язалар. Төрек газеталары исә күбесенчә анлардан алып, ул нәрсәләренә икенче көндә генә басып чыгаралар.

Төрек газетачыларыннан берсе миңа үзләренәң мөшкил хәлләреннән зарланган вакытта: үткән сәнәләрдә мәшрутиять вә

¹ бүленү

² гарәп хәрефләрен

³ бөркәнү

⁴ тел сафландыру

⁵ милли традицияләргә

⁶ кисәтү

⁷ яклаучылары

хөрриятнең иң парлак дәверләрендә билә почта вә телеграф назыйре булган бер зат телефон илә: «Фәлән хәбәрне газетаңызга язмаңыз, юкса асарым сине, һа! Аңллыңор мысыңыз?» – дип кычкыра иде, ди. Бу хәлләр хәзерендә дә күп үзгәргәнә юктыр.

Хәзерге хәлдә монда матбугат хакындагы кысынкылык бигрәк көчледер. Ләкин сугыш вакыты вә идарәи горфия заманы булганлыктан, моңа юлсыз бер эш дип булмый. Хәзерендә һәммә газеталар гаскәри цензорлар каравыннан үтеп басылалар. Истанбул тарафындагы газеталарны карый торган цензорлар һәр көнне «Сабах» идарәханәсенә жыелалар. Басылачак төрекчә, әрмәнчә, румча вә саир телләрдәге газеталарларны барсын да шунда китереп күрсәтеп кул куйдырып китәләр. «Сабах» идарәханәсе зур якта вә уртаклыкта булганлыктан, һәм «Сабах»ның сахибе Миһран әфәнде үзе дә бик ачык күңелле, хөкүмәткә, хөкүмәт эшләренә һәрвакыт ярдәм вә хәерхаһлыкка хәзер булындыгыннан, аның матбагасы интихаб улынмыш¹ улса кирәк.

Истанбулда төрекчә газеталар вә журналлар бунлардыр:

«Сабах» – Төркиядә иң күп таралучы, иң күп вә һәр жирдә укылучы газета ошбу «Сабах»тыр. Бик зур кыйтгада сары кягыдтә басылып чыга. Һәр көн иртән нәшер ителә. Кягыде яхшы, басылуы нәфис. Бабы Гали жаддәсендә моның үзенә махсус зур матбагасы, һәйбәт идарәханәсе бар. Сахибе Миһран әфәнде башта фәкыйрь бер әрмәни баласы булып, мәктәп санаигъда укыган. Шуннан чыгып мөрәттәблек, машиначылык, хәккяклек иткән. Хәреф куйган. Хәласа: матбагачылыкның техникасы жәһәтенә метагалликъ никадәр нәрсә бар, һәммәсен дә назарый вә гамәли рәвештә, мөкәммәл сурәттә өйрәнгән. Хәзерендә 60 яшьләрендә бер адәмдер. Үзе белән махсус күрешеп сөйләштем. Сыгы вә гайрәтен тәбрик иттем. Гаять ачык каләбле, рухлы, фәғалиятле вә шаяне хөрмәт бер заттыр.

¹ сайланган

«Вакыт»ны «Сабах» илэ мөбадэлә¹ даими жибәреп торуын үтендем. «Аман жибәрик, сез безләргә бик якын күршеләрсенез, һәрвакыт танышып хөснә мөнәсәбәттә булынып торуымыз мәтлуб икәнлегә шөбһәсездер», – ди. Матбага өчен машиналар яки мәгълүмат бирергә мәгалмәмнүниять хәзермен, ди. Миһран әфәнде иртәдән кичкә кадәр матбагасында, идарәханәсендә булына, һәрнәрсәне үзенә күзеннән кичерә, Бабы Галигә вә нәзарәтләргә барып тиешле кешеләр илэ күрешә, әхвәл хакында мәгълүмат та ала тора икән. «Сабах» матбагасында вә идарәханәсендә бер чок хадимнәр, мөхәррирләр бар. Һәммәсә дә Миһран әфәндене сөяләр, аңа хөрмәт итәләр, чөнки ул барсын да үз балалары кебек карый. Мәгашьләрен мөмкин кадәр күп биреп, мәгыйшәтләрен яхшырак тәмин итәргә тырыша, аңларның хосусый хәлләренә кадәр катнашып кайгы вә шатлыкларына иштирак итә икән. Шуның өчен аңа барсы үзләренә аталары вә хәрхәһләре дип карыйлар икән. Мөхәррирләр вә хадимнәренә иң күбәсә мөселманнардыр.

«Сабах»ка һәр көн сәяси озын баш мәкалә язучы кеше Диран Келкияң әфәнде исемле бер әрмәнидер. Буның илэ дә күрештем. Бу да ир уртасыннан үтебрәк бара торган бер яшьтә. Үз теленнән башка, төрекчәне бер төректән артык, французчаны француз кадәр белә. Төрөкчәдә язган әсәрләре, сәясәт тарихлары бар. Мәгълүматы бик киң. Диран әфәнде төрекләр илэ һәрвакыт бергә катнашып мәмләкәт вә ватан хезмәтләрендә булына, диләр. Мәсәлән: хәзерендә Мөдафәгаи миллия жәмгыятенә эшлекле әгъзаларыннан берседер. Матбугат жәмгыяте бар вакытта аның рәисе дә ул булган. Ләкин Диран әфәнденең язган мәкаләләре күбесенчә артыграк озын вә укучылар аңламаслык дәрәжәдәрәк нечкә була. Күбесенчә төрекләр каһвәханәләрдә моны укый-укый йокыга китәләр. Шуның илэ бәрабәр, хәбәр күпләгә, хәбәрләренә

¹ алмашып

тизлегә, сәяси мәсләкләренә берсенә дә артык бирелмәенчә, барсы берлән дә яши вә килешә алуы жәһәтләреннән «Сабах» газетасы мондагы газеталар арасында беренче урын тотмактадыр. «Сабах» газетасы хөррият вакытларында 50 меңнәр басылган. Бер-вакытлар 18 меңнәргә төшкән. Сугыш башлангач, 30-40 меңнәргә чыккан. Хәзерендә 25 меңнәр кадәр басыла, диләр.

Еллык бәһасе Русия өчен 15 сумдыр. (Русиядә мөгаллимлектә булган Фәйзуллаһ Мөхәммәд вә Госман Жәлил әфәнделәр дә ошбу газетада мөхәррирлек ителәр.)

«Икьдам» – бу да искедән бирле чыга торган төрек газеталарыннандыр. Бу газетаның сахибе Әхмәджәвит бәк вә сәяси мөхәррире Гали Камал бәк «Иттихад вә тәрәккый»челәргә мохалиф улып, Камил пашага вә Әнгелтерә сәясәтенә яхшы карадыкларынан, «Икьдам»ның хәйте вә мәсләге монтазам дәвам итә алмый. Иттихадчылар вакытында ул үзенә асыл мәсләген бер кадәр саклап язарга мәжбүр була. Бәгъзән тукталып та куя. Хәзерге хәлдә Жәүдәт вә Гали Камал бәкләр Исвичрә¹ вә Австриядә торалар. Мәкаләләрен газетага шуннан язгалыйлар. Бунларның мәкаләләре күбесенчә яхшы вә укырлык нәрсәләр була. Икьдамның Лондон мөхбире дә бик яхшы нәрсәләр язгалый. Бунлардан башка, «Икьдам»да тәсадефи уларак бик мөһим мәкаләләр очраштыргалый. Моның да Бабы Гали жаддәсендә вә Бабы Галинәң күршесендә генә «Икьдам юрду» исемендә үзенә махсус салдырган бик һәйбәт биначы бар. Идарәханәсә вә матбагасы бик гүзәлдәр. Икьдам хәзер 15-18 меңнәр басыла, диләр. Моның да хагы Русиягә сәнәви 15 сумдыр.

«Танин» – вакытыйла бик жанлы вә тавышлы булган «Танин» хәзер әллә нишләп берәз йомшаган. Монда һәр көн сәяси баш мәкаләләренә, әлек мөғариф назыйре булып торган Исмағыйль Хаккы бәк Бабанзадә яза. Ләкин мондагы кешеләр: буның язучылары

¹ Швейцария

киткэн саен сыеклана бара, рухы киткэн саен азая бара, дилэр. Үзе берлэн күрешер өчен идарэханэлэренэ берничэ мәртэбә барсам да, вакытын тугры китерә алмадым. Вакытыйлэ «Танин» дә Хөсәен Жаһид бәк бик рухлы мәкаләләр яза иде. Хәзер ул язмый. Бер утырышканда «Ни өчен язмыйсыз?» дип сорадым. Сәясәт белән шөгыльләнүдән туйдым, моны ташлыйм, төрекләрне мәдәни вә гыйльми хәрәкәткә кертү юлында хезмәт итәргә теләм, «Танин» язып үткәргән дүрт елымны Анатулы төрекләре арасында зирагать асылын яхшыртуга сарыф иткән булсам, һич шөбһәсез, күбрәк нәтижәләр күрелгән булыр иде, ди. Жаһид бәк үзе «Танин» матбагасында булына; эшләрне карый торган булса кирәк. Мөхәррирләре арасында яхшы ук үткән каләмле бер Мөхеддин бәк бар. Башка язучыларының күбесе тәсадефи адәмнәрдер. «Танин» иттихадчылар нашире әфкяредер. Хәзерендә дә Жаһид бәк илэ Исмәгыйль Хаккы бәк сугышны дәвам иттерүнең иң шиддәтле тарафдарларыннан, диләр.

«Танин»ның Истанбул тарафыннан, солтани мәктәбе каршысында үзенә махсус матбагасы вә идарэханәсе бар. «Танин»ның Русия өчен еллык хақы 15 сумдыр. Үзе көндәлек, зур кулда алты бит булып чыга.

«Тасвире әфкяр» – мәрхүм Әбүззыйя Тәүфыйк бәк тарафыннан күптән бирле дәвам иттерелеп килгән бу газетада көндәлектер. Баш сәяси мәкаләләре Юныс Нади бәк тарафыннан языла. Бу затны яхшы Юрупа тәрбиясе күргән бер кеше диләр. Ләкин язучылары күбесенчә әсаслы нәрсәләр булмый. Мәгълүмат үзәренә түгел, хиссият вә шовинизм үзәренә таянып яза. Бу газетада язучыларның берсе дә мәшһүр Әхмәд Рәсим бәктер. Моның язуын да яратып укучылар бик күп. Әмма мин үзем бунлардан һич ләззәт ала алганым юк. «Тасвире әфкярда» әксәриян рәсемнәр дә була. Әзербайжан төрек әдипләреннән мәшһүр Мөхәммәд Әмин бәк Рәсүләдә жәнапләре дә ошбу газетаның мөхәррирләреннәндер. (Бу кеше Иранның мәшрутиять дәверендә андагы иң яхшы газета

булган фарсыча «Иранну»ның мөхәррире иде.) Бу газетаның үзенә махсус бинасы юк. Фатирда тора. Басылуы 12-15 меңнәр, диләр. Хакы Русиягә 15 сумдыр.

«Ифһам» – төрекчә газеталарның иң тугры вә ачык язганы хәзерге көндә «Ифһам» газетасыдыр. Бу газета кичләре чыга. Үзе яңарак бер газета улып, милли мәшрүтиятчеләрнең нашире әфкяре санала. Сахибе Парижда икмаль иткән, соңралары Мисырда торган вә Истанублда парламентта мәбгүслык иткән Әхмәд Фәрид бәк намында яшъ бер заттыр. Моның илә күп күрештем вә якыннан таныштым. Мин моны мәгълүматлы, ватан-пәрвәр, хезмәтенә ихласлы, риясыз бер зат таптым. Бу газетаның сәяси мөхәррире Мостафа Сөбхи бәктер. Бу да шул газетаның мәсләгенә хезмәт итә алырлык моктәдир вә мәгълүматлы, җитди бер кешедр. «Ифһам» газетасы баштан бирле сугышмау тарафдары булган. Сугыш башлангач, мөмкин кадәр тизрәк килешү фикерен тәрвиж иткән¹. Хәзерендә дә шул мәсләгендә дәвам итә вә аның бу мәсләгенә тугры булганлыгы инде һәркемгә аңлашылган булса кирәк. Буның да Русия өчен еллык хакы 15 сумдыр.

«Тәрҗемане хакыйкатъ» – бу газета кичләре чыга. Буның бөтен әһәмияте мәшһүр Әхмәд бәк Агаев тарафыннан язылган мәкаләләрдәдер. Чөнки ул һәр көн бу газетага сәяси баш мәкаләләр яза. Аның язганнары исә хакыйкатән бик рухлы, җитди булалар. Аның язучыларын монда искеләр дә, яңалар да, мөтәгассыблар да, зыялылар да мәгаләмәнүнбиять укыйлар. «Тәрҗемане хакыйкатъ» тә көндәлек бер газетадыр. Хакы Русиягә сәнәви 13 сум.

«Гыйлемдар» – бу мәсләксез бер урам газетасыдыр. Шәхси эшләр хакында язып тавыш күтәрергә ярата, шуның өчен яхшы ук күп укыла. Элек Камил паша тарафдары улып иттихадчыларга фәуқылгадә дошман, аңларны гаять кабәхәт сүгеп яза иде. Кабинет алмашынган, берәз тукталып торды да иттихадчылар яклы булып

¹ яклаган

чыга башлады. Бу газета да кичлэре чыга. Бэгъзе бер чит дэүлэт мөнафигына хезмэт итэ дип тә бу газета хакында сөйләштергәлиләр. Әлбәттә, дөрөстлеген белеп булмый. Русиягә еллык хақы 15 сумдыр.

* * *

Төрөкчә журналларның иң яхшысы, рәсемнәре күп вә милли булганы, нич шөбһәсез, «Шаһбал» журналыдыр. Бу гаять гүзәл вә нәфис рәвештә басыла, 15 көндә бер чыга. Русиягә еллык хақы 10 сумдыр.

«Сәрвәте фөнүн» искедән бирле килгән рәсемле бер журнал исә дә, безнең Русия мөселманнары вә хәтта төрөкләрнең үзләре өчен дә монда укуп ләззәт алырлык нәрсәләр аз була. Әллә кайдагы Яурупа хикәяләрен, Яурупа мәгыйшәтләрен язалар вә рәсемнәре дә шундый ук нәрсәләр була. Нашире Әхмәд Әхсән бәктер. Хақы Русиягә 12 сум. Атнасында бер чыга.

«Рәсемле китап» – айда бер чыга торган рәсемле мәжмугадыр. Хақы Русиягә 5 сум 60 тиен. Эчендә яхшы гына рәсемнәр вә укырлык нәрсәләр була.

«Ижтиһад» – доктор Габдуллаһ Жәүдәт бәк тарафыннан атнада бер чыгарыла торган кечкенә бер журналдыр. Моның асыл мәсләге ислахате диния әсасы үзәрендә галим исламда тәжәддәдате фикрия¹ хасил итмәктән гыйбарәттер. Бәһасе Русиягә сәнәви дүрт сумдыр.

«Сәбил әр-рәшад» – дини, гыйльми, әхлакий гүзәл бер журналдыр. Атнада бер чыга. Эчендә дини, гыйльми, фәлсәфи вә әдәби бик гүзәл мәкаләләр булына. Мөхәррирләреннән Гакиф бәк вә мөдире Әшраф бәк моктәдир затлардандыр. Ләкин шәун кыйсмендәгә² вак хәбәрләр арасында бәгъзән Русия хөкүмәте вә галәм

¹ фикер яңарышлары

² вакыйгалар өлешендәгә

ислам хакында язылган нэрсэлэр сэбэпле булса кирэк, буны безнең Русиягә кертмилэр.

Бунлардан башка «Рабаб» вә яңа чыгарыла башлаган «Бөөк тойгы», «Ислам дөньясы» кеби журналлар бар исә дә, бунлар кечкенә һәм дәвамнары мәгълүм булмаган нэрсэлэр булганлыктан, язып торырга лөзүм күрмәдем.

«БӘГЪСЕ БӘГЪДЕЛМӘҮТ»¹

Солых мөзакәрәсе яңадан башланды. Яурупа дәүләтләре килештерү мәсьәләсен өстенә алган вә бу эшкә житди сурәттә кешкән төсле күренәләр һәм тиздән солых ясалуга һәр тарафта өмидләр дә күбәйде. Күбәйде, әмма эшнең нәтижәсе төрекләр өчен начар булып чыгачактыр: солых ясалганда әүвәлән Әдернә китәчәк. Бу мохаккак. Саниян, аталар Яурупа дәүләтләренең каравына калдырылачак. Крид атасы исә китте. Әгәр дә хәзер Төркия тазминате хәрбия² түләргә мәжбүр ителмәенчә вә болгарлар Мәрмәрә сахиленә төшмәенчә шул югаргы нәрсәләр илә генә котыла алсалар, төрекләр буны үзләре өчен муаффекиять санап мәмнүн булачаклардыр.

Бу сугыш «Госманлы дәүләте» өчен фәүкылгадә начар булды. Аның Яурупадагы һәммә губерналарын алып, үзенә Истанбул тирәсендә кечкенә бер кисәк жир калдыралар. Госманлы хакимиятен былтыр Африкадан бетергәннәр иде. Быел исә Яурупадан бетерәләр. Бундан соң төркия Яурупа дәүләтләреннән түгел, Азия хөкүмәтләреннән саналачактыр.

Мөселманнар һәр жирдә вә һәрвакыт һәрнәрсәнең яхшы ягын гына уйлап үз-үзләрен юатып торырга яраталар, алданудан ләззәт алалар. Үзләрен бер такым хыяллар илә юатып торучыларны дуст вә милләтпәрвәр санылар. Ачы хакыйкәтләрне күрсәтүчеләрне яратмыйлар, анларга рәнжиләр. Ләкин, мәгаттәессеф, эшләр үз көенчә йөри. Мөселманнарның яратып-яратмауларына карап тормый.

Траблус сугышында булган шикелле, бу Балкан сугышында да ачы хакыйкәтләр мөселманнар каршысында үзенә бөтен

¹ Үлемнән соң терелү

² репарация

гәүдәсәйлә заһир булды. «Хиффәт болгарларның Мәгәркәдәге ләшкерләрен¹ төрөкләр юри Чаталжага кадәр китергәннән соң арт яктан камап алып, Болгарияне харап итә» алмадылар. Билгакес, болгарлар төрөкләрне һәр яктан камап алдылар. Каратагъда «иркәк заты» да бетмәде. Билгакес, Рум иле кыйтгасында бичара төрөкләрнең иркәк затларын балканлылар вәхши бер сурәттә кырып бетерә яздылар. Төркиягә Руманиядән дә бер файда килмәде. «Госманлы тажының бриллианты» вә «Мәкаме хиләфәтнең Яурупада нык бер терәге» булган «арнавыд милләте нәжибәсе» дә үзенә кем икәнлеген күрсәтеп, садәдел төрөкләрнең никадәр алданганлыкларыннан билфигыль исбат итте. Әүвәлән, Арнавыдлар төрөк гаскәре арасында ихтилаф төшереп, Төркиянең бөтен гаскәрен бәрбад ителәр. Соңра һич туктаусыз гыйсьян чыгарып, үзләренә имтиазлар аларак Македония мәсьәләсенә кузгалуына вә дәншәтле Балкан сугышының чыгуына сәбәп булдылар. Сугыш башлангач, Арнавыд солдатлары вә күңелле гаскәрләре сугыш сафыннан качып, гаскәргә боздылар. Яки төрөк офицерларын атып үтерделәр вәяхуд төрөк авылларын талап яндырып егмачылык ителәр. Иң ахырда Триста конгрессында Австрия вә Италия хөкөмдарларының исәнлегенә дога кылып, Төркияне, төрөк солтанын телгә дә алмадылар вә Арнавыдлыкның Төркиягә мәрбутияте кал-маска тиешлегенә карар бирделәр.

Төрөкләр иске хөкүмәтне алмаштырып янадан да сугышып карадылар. Фәкать кинә, мәгаттәссәф, муәффәкыять күрелмәде. Төркиянең флоты да бер муәффәкыять күрсәтә алмады. Бөтен аталар юнан тарафыннан забит ителде. Төркия флоты аңа каршы тора алмады. Менә бунлар язарга да, сөйләргә дә бик тәмсез нәрсәләрдәр. Фәкать барсы да билфигыль вакыйга булган хакыйкәтләрдер. Бу хакыйкәтләрнең аңлашылуы Төркия өчен фәүкылгадә кыйммәткә төште. Бу хакыйкәтләрне аңлау өчен бөтен Рум иле

¹ гаскәрләрен

кыйтгасын кулдан ычкындырырга, Рум илендә өч йөз меңләп төрекләрне уттан вә кылычтан кичерергә, анларның хатын-кызлары дошманнардан хәкарәт иттерергә, мал вә милекләрен талатуга вә бөтен төрек кавемен туфан астында калган шикелле зур фәлакәткә дучар итәргә лязем булды.

Хәзерендә дә эшләр шулай ук: төрекләр арасыннан берәр кеше майданга чыгып та: «Яһү, әрмәниләр илә гарәпләр бездән аерылырга телиләр, әгәр без анларны үз ихтиярымыз илә аермасак, анлар кинә ахырында бер көн аерылачаклар, ләкин ул вакыт тагын ук төрек кавеменен каны түгеләчәк, төрек милләтенен миллионнары тәләф булачак» диячәк булса, ул кешене, әлбәттә, мәлгунь диләр, кәфер диләр, фетнәче вә дошман диләр. Хәтта ватан хайне дип төрмәгә дә ябып куярлар. Әле бит ул эшләр булмаган, була калса аны шул вакытта да язарга, яки сөйләргә була, диярләр. Безнең мөселман халкының әхвәл рухиясе шулайдыр. Без хакыйкәткә каршы тугры карый алмыймыз, күзнә йомарга тырышамыз. Ләкин мәгаттәессеф, бундан һич файда итә алмыймыз, даимән зарар гына итәбез.

Ачы тәжрибәләр кешегә яки милләткә гыйбрәт бирә диләр. Әгәр бирсә, бик яхшы булыр иде. Ләкин мәгаттәессеф, ислам дөнъясында вә мөселман хөкүмәтләренең тарихларында ачы тәжрибәләр бик күп улдыгы хәлдә, безнең алган гыйбрәтләремез һич юк, яки бик аздыр. Маңгамызга килеп бәрелгәч без мөтәәсир буламыз, ләкин буны бик тиз онытамыз вә дәрхаль искечә исәпләргә башлыймыз. Хәзерге бик ачы тәжрибәләр үзәренә инде төрекләр арасында да үзләренең истикъбалыларенә кайгыртучылар байтак бардыр: «Инде Анатулыга чыгамыз, бер Азия хөкүмәте буламыз, әгәр житди ислахатка керешмәсәк, мәгаз Аллах¹, анда да яши алачак түгелмез», – диләр. Ләкин ислахат сүзе төрекләрдә йөз елдан бирле авызларда сөйләнә, ляхәләр сурәтендә языла, әмма

¹ Аллах сакласын

билфигыль гамэлгә куела алмый. Кулларыннан Рум иле кыйтгасының чыгуына сәбәп тә шулдыр. Төрөкләрнең тарзы тәфәккерләре¹ бөтен эсасыннан үзгәргән мөддәттә ислахатның Анатулыда да Рум илендәгедән күп фәрекцияле булуы шөбһәле вә, бинаән галәйһи, рум илендә булган вәкугатның Анатулыда да дәвам итүе бик ихтималдыр. Македония илә Арнавыдлык урынына Сүрия илә Әрмәнстан мәсьәләләре хәзер торалар. Боларны алдан күрөп, кузгалмаслык дәрәжәдә хәл итеп куюга, әгәр ана имкян юк исә, бу черек әгъзаларны хәзердән үк кисеп ташлауга хөкүмәтнең дә, вә төрөкләрнең дә жәсарәтләре житә алачак түгелдер.

Шуның илә бәрабәр, төрөкләр арасында истикъбалыгә бик житди караучылар да бар. Бунларның фикеренчә: хәзергә кадәр Төркияне вә төрөкләрне харап иткән нәрсә «госманлылык» фикердер. Грек, әрмәни, болгар, яһүди, гарәп, лаз, курд шикелле житмеш төрле милләт жыентыгына төрөкләр «госманлы милләте» дип исем кушканнар вә шуның мәнфәгатен саклар өчен ялңыз бер төрөк кавеме һич туктаусыз сугышып, жанын вә малын тәләф итеп торган. Тегеләр рәхәтләнөп сәүдә вә сәнәгатькә керешкәннәр. Үзләренә махсус милли идеаллар тотканнар. Шул идеалларының фәғалияткә чыгуына хезмәт иткәннәр. Әрмәниләр әрмән өчен, греклар грек өчен, гарәпләр гарәп өчен тырышканнар. Бары төрөкләр генә үзләренә төрөк милләте, төрөк халкы, төрөк мәнфәгате дияргә курыкканнар. Бүгөн тегеләрнең күбесе үзләренең милли идеалларына барып кушылдылар. Калган әрмәниләр, гарәпләр вә хәтта курдлар да шуңа кушылу артыннан баралар. Төрөкләр генә ятим булып калды. Анларның «госманлылык» фикере банкрот булды, төрөкле идеаллары исә юк иде.

Шуның өчен дә Төркиянең истикъбален кайгыртучы бәгъзе мөтәфәккирин, хәляс вә нәжатне² бары бер генә нәрсәдә күрәләр.

¹ фикерләү рәвеше

² котылу һәм исән калуны

Ул да: төреклек фикере, төреклек идеалыдыр. Бунлар: «Госманлылык үлде, төреклекне тергезергә» кирәк, ягъни төрекләрнең истикъбале «бәгъсе бәгъделмәүт»тәдер, диләр. Бу фикерләрен мәйданга чыгарыр өчен лозунг итеп тә: «Төркиянең истикъбале төрекләрне яшәртүдә, яшыләрне төрекләштерүдәдер», – диләр.

Хәзергә кадәр Төркиядәге әллә ничә милләтләрдән мөрәккәб бер жыентыкка «Госманлы дәүләте» исеме биреп йөртелгән, ләкин шул жыентыкка гаид бөтен косур вә гаепләр һәммәсе дә ялңыз төрек кавеменә генә иснад ителә килгән. Юрупалылар: төрек вәхшәте, төрек жәһаләте, төрек тәгассыбе, диләр. Шул халитатның¹ тәрәккый вә тәмәдден итмәвен дә ялңыз төрекләрдән генә күрәләр. Хәлбуки төрекләр бөтен мәмләкәт халкына нисбәтән әкъялттә² иделәр. Аның өстенә дә төрек кавеме бөтен гомере буенча тегеләрне саклап, алар өчен сугышып үткәрде, жан вә мал тәләф итте. Бөйлә бер вәзгыятьнең төрек кавеме өчен файдалы түгел, бәлки бик зарарлы икәнлегә мәйдандадыр.

Шуның өчен дә Төркиянең истикъбален төреклек фикерендә күрүчеләргә, төрек кавеменә бөтен сыгы вә гайрәте төреклек өчен булырга тиеш диючеләргә хак бирергә тугры киләдер.

Ләкин әлегә монда бу фикергә мохалиф кешеләр бик күптер. Бунларның бер кыйсме руханиялар вә хужалар, икенче кыйсме гарәп, Арнавыд, курд шикелле төреккә башка милләтләр вә өченче кыйсме дә төрекләрнең үзләредер. Бунлардан һәркайсының үзләренә күрә сәбәпләре вә юллары бар. Руханилар: бөтен ислам милләте вәхдәдер³, исламда миллият фәрекъләре булырга тиеш түгел, хәзрәти рәсүл инсаннарга миллият ноктаи назарыннан карамады, бәлки исламият ноктаи назарыннан гына карады, диләр. Бу фикердәге кешеләрнең тәржемане әфкяре «Сәбил әр-рәшад»

¹ эретмәнең

² азчылыкта

³ бер милләт

жәридәседер¹. Гарәп, Арнавыд, Курд кеби кавемнәр исә үзләре күптән бирле үз миллиятләре фикеренә хезмәт итсәләр дә, төрекләрдә мондый фикер уянуны теләмиләр. Чөнки буны үз мәнфәгатләренә муафыйк күрмиләр. Үз максадларына ирешкәнчегә кадәр бунлар төрекләрнең һәмишә дә йокыда торуларын вә «госманлылык» хыялы белән вакыт кичерүләрен телиләр. Бу фикердәгә кешеләр арасында бик житди мәгълүмат сахибе зыялы адәмнәр дә күптер. Төрекләрнең үзләренең төреклек фикеренә каршы килүләре исә мәхз гафиләтләреннән вә башкаларның әхвәл вә максадларыннан бихәбәрлекләреннән киләдер.

Шуның илә бәрәбәр, бу соң вакыйгалар вә Арнавыдларның мөгамәләсә төрекләрдән бик күп кешеләрнең күзләрен ачты. «Иттихаде ганасыйр²» вә «госманлылык» фикерләренең никадәр буш бер хыял икәнлекләрен аермачык күрсәтте. Хәзер Төркиянең истикъбален төреклек фикерендә күрүчеләрнең саны көннән көн артмакта вә бунлар киттекчә куәт кәсеп итмәктәдер. Бу фикергә хадим булган матбугатның иң башлычасы «Төрөк юрду» мәжмугасы вә мөәссәсә исә «Төрөк ужагы»дыр.

Һәрничек булса да, бундан соңра бу фикернең киттекчә куәт кәсеб итәчәгендә, төрекләрнең ифрады³ ижтимагый вә фикри жәһәтләрдән тәрәккый итәчәкләрендә шөбһә юктыр. Ләкин ошбу тәрәккый госманлы төрекләрнең сәяси истикъляльләрен коткарып калырлык дәрәжәдә тиз рәвештә вөжүдкә килерме, юкмы – буны белеп булмый. Әгәр коткарып кала алмаса, ул вакыт бу фикернең файдасы «бәгъсә бәгъделмәүт»кә хезмәт итүдән гыйбарәт булачактыр.

Төрөклек фикере Төркиянең сәяси истикълялен коткара алып дип өмид итәргә мөмкин, әгәр дә: төрекләр үз ихтиярлары илә

¹ газетасыдыр

² халыкларның берләшүсә

³ аерым яшәүләре

тиздән гарәпләр вә әрмәниләргә автономия биреп, бөтен сыгы вә гайрәтләрен халис төрек кавеменең генә тәрәккый вә тәмәддененә сарыф итсәләр, һәм дә халис төрек парламенты ясап, төрек милләтенең мәнфәгатен күзәтү хакында иттифак үзәрә хәрәкәт итсәләр.

Төрөкләрне мәдәниләштерергә тырышуның башы исә, һич шөбһәсез, иң элек анларның төрекчә, ягъни үз телләрендә сөйләргә, укырга вә язарга өйрәнмәк; анлар арасына ибтидаи тәғълим¹ таратмак, кызлар укытуга хәзергедән мең мәртәбә артык әһәмият бирмәк, хатыннарга инсан вә иптәш дип карарга өйрәтмәк; халыкның икътисади жәһәттән күтәрелүенә тырышмак; юллар-күперләр ясамак; тиҗарәт вә сәнагать мәктәпләре арттырмак; төрек газеталар вә китапларын Истанбул бәкләре вә шагыйрьләре өчен түгел, Анатулы халкы, ул кешеләре өчен вә анлар аңлый торган телдә язмак кеби шәйләрдер

Бунларны төрөкләр үзләре белмиләрме? Белүчеләре юк түгел. Мәгариф назыйре Шөкри бәк илә күрешеп мәктәпләр ислахы вә ибтидаи тәғълим мәсьәләсе хакында сөйләштем. Безнең шикелле бер газета мөхбиренең күңеленә килгән нәрсәләр аңа, әлбәттә, күптән мәгълүмдер. Нафига нәзарәтенең бер шөгъбәсендә мөдир Салахеддин бәк илә күрештем. Бу мәсьәләдә ул әллә никадәр фикерләргә малик. Башка жәһәтләрдә дә шулай ук белүчеләр бар. Эшләргә теләүчеләр дә аз түгел. Ләкин мәмләкәтнең әхвәле ижтимагыя, икътисадия вә сәясиясе шундаен уңайсыз хәлләргә килеп кергәнгә, хәзер аз заманда гына аны шунлардан коткарып, тугры бер юлга куюы, гадәтән мөхаль дәрәжәсендә² читендер.

Ихтимал ки, укучылар миннән: «Истанбулда дүрт ай тордың, төрөкләрнең бөек затлары, төрле фикердәге адәмнәре илә

¹ башлангыч белем

² мөмкин булмагандай

күрештєң, Төркиянең истикъбале хақында син үзең нинди фикергә килдең?» дип сорарлар.

Мондый бер сөальгә минем тарафымнан биреләчәк җавап өмид илә түгелдер. Әсаслы бер сурәттә тәмәдден вә тәрәккый юлына керә алырмы икән дип күп исәпләдем, бу хакта күп кешеләрнең фикер вә хиссиятләрен аңларга тырыштым, буңа тәгалликъ булган хәлләр вә мәсьәләләрне өйрәнергә ижтиһад иттем. Бу хакта миндә хасил булган фикер вә тәэссоратның нәтижәсе өмид тарафында түгел, өмидсезлек тарафында булды.

Шөйлә ки, күзне йомып, исәпләп караганда: Балкан сугышларынан соң Төркия акчага фәүкылгадә мохтаж булып калыр, Төркиянең калган жирләрендә зур-зур имтиязлар вә хокуklar алмаенча Яурупалылар аңа бурычка акча бирмәсләр, Яурупа дәүләтләреннән берсе имтияз алды исә, башкалары да үзләренә мөкәфәт вә хиссә сорарлар; ниһаять, Яурупа дәүләтләре үзара аңлашып Төркиянең калган жирләрен үз араларында икътисади рәвештә нөфүз даирәләренә бүләрләр, әгәр Төркия буңа каршы тора башласа, Әрмәнстан мәсьәләсе, курд вә гарәп мәсьәләсе, Йәмән мәсьәләсе, бугазлар мәсьәләсе шикелле мәсьәләләр кузгатып тагын аның башын әйләндерерләр, дахилдә ихтилафлар чыгар, шул тарикъчә Төркия тәмам хәлдән таяр төсле күренәдер.

Иске имтиязлар илә сәяси вә икътисади җәһәтләрдән Төркиянең электән үк Яурупа дәүләтләре кулында әсир икәнлегә, гомум төрек халкында уяну вә мәгариф юклыгы, дини тәгассыб бик көчле икәнлегә, төреклярнең үз кулларында тижарәт, сәнәгать юклыгы, зирагать эшләрендә бик артта икәнлекләре, Яурупалылардагы мәгънәсе белән милли хиссияткә малик түгеллекләре һәм дә чит дәүләтләрнең һәммәсенәң дә мәнфәгәте Төркиянең истикъяляль вә куәте бетүгә икәнлегә дикъкаткә алынса, Төркиянең мөстәкыйль булып яшәвен вә терелеп истикъяляль ныгуын көтәргә гадәтән мөмкин түгелдер.

Төркиянең калган кыйсемнәрен даирәи нефүзләргә¹ бүлгәндә хиссәнең иң зурысы Германиягә төшәр төсле күренә. Аның Истанбулдагы «Хәйдар паша» искеләсеннән бөтен Анатулы аркылы сузылып Багдадка бара торган тимер юлы гадәтән гәүдәнә башыннан аягына кадәр озайган кан тамырына охшыйдыр.

Германиянең солтан Хәмид вакытыннан бирле Төркиягә булган «дустлыгы» бушка үтмәгән. Анатулының немецлар тәсарыфына кичүе өчен ниләр лязем исә, һәммәсә дә эшләнгән. Авырлыклар мөкәммәл сурәттә чәнчелгән. Боларның тәдрижән үсеп йомыш бирәсе генә калган. Франция Сүрия тарафында, инглизләр Басра көрфәзе вә Мезопотамия тирәләрендә үзләренә хиссә алырлар. Италия Траблус өстенә, ихтимал ки, Төркиянең дәхи дә берничә аталарын да алып. Истанбул илә бугазларның Русия хиссәсенә төшәчәге зан ителсә дә, бу зан тугры чыкмаса кирәк. Чөнки югарыда бәян ителгәнчә, Багдад тимер юлының бер башы Истанбулдагы «Хәйдар паша» искеләсендә Истанбул бугазының бер читенә килеп терәлгән. Немецлар тарафыннан «Хәйдар паша»да салынган зур вокзал дөһшәтле бер сурәттә Германияне тәжәссем иттереп тора. Шул сәбәпле Истанбул илә бугазларны хәзерендә төрекләр кулыннан түгел, Германия кулыннан алырга ихтыяж төшәчәк, бу исә бик күп читен бер мәсьәләдер.

Менә шуларны исәпләгәннән соң «бәгъсе бәгъделмәүт» хәтергә килә. Һинд, Мисыр, Русия мөселманнарының терелә башлаулары үз хөкүмәтләре беткәннән вә чит дәүләтләр идарәсенә төшөп берәз вакытлар изелгәннән соң башланганлыгы шикелле, госманлы төрекләренең дә шушы хәлдән мөстәсна² булмаулары бик ихтималдыр, вә минем хосусый фикерем дә шуннан гыйбарәттер.

Истанбул. 9 март. 1913.

¹ йогынты даирәләренә

² чыгарма

Истанбулдан язылып «Вақыт» вә «Шура»да басылган мәктүбләр шунда тәмам булды.

Мәкаләләр артык күбәеп вә озаеп укучыларны ялыктырмасын өчен, Истанбулда күрешеп мосахабәт иттегем бәгъзе бер затларның фикерләрене, мәгаттәессеф, язмый үтәргә тугры килде. Инде аларны соңыннан язып китапны озайтырга да уңайсызланам. Шунның илә бәрабәр, үзем мәмләкәткә кайтканнан соң Истанбулдан алдыгым бер мәктүб илә бер шигырьне түбәндә гайнән дәреж итми¹ үтә алмыймын.

Мәктүб Төркиянең иң мөнәүвир әл-фикер, иң зыялы вә хөрриятпәрвәр голәмасыннан философ доктор Риза Тәүкыйф бәкнеке; шигырь исә кинә Төркиянең бик галим вә бик фазыйль² адәмнәреннән һәм дә ислам мәгарифе илә Яурупа мәдәният вә әфкарын татбикъ итү тарафдарларыннан Истанбул дарелфөнүнәнең мәдир гомумисе Сами (Сөләйман Нәсиб) бәкнекедер.

Философ доктор Риза Тәүфыйк бәкнең мәктүбе будыр (гайнән):

İstanbul, 1913 sene. 30 Mayıs.

Gazeteniz için bendenizden bir fotoğraf istemişsiniz. Hakkımda tevcihinizi gösteren bu talebinize maalmemnuniye icabet ettim; en son aldırılmış olduğum bir resimi takdim eyledim. Bir hafta evvel alınmıştır.

Rusya'daki Türklerin pek galebelik ve kuvvetli bir millet teşkil ettiğini pek iyi biliyoruz; terakkiyet meydanında müsabakaya hazırlandıklarını da biliyoruz ve bundan dolayı memnun ve müftehir oluyoruz.

¹ үзгәртмичә китерми

² намуслы, өстен

Böyle büyük ve müstehsan bir emel uğurunda sarıf olunan himmetler heba ve ruhud olmamak için, türkler, muvaffakiyetin başlıca esbab ve şurutunu her şeyden evvel kamil ile inanmalıdır. Benim itikadımca iman, yani «чын күңелдэн» inanmak olmadıkça canda vicdanda kuvvet olamaz.

Eğer vaktim derhal müsaade olsaydı size müslümanların ve bilhassa Türklerin kusurlarını tafsillati ile gösterirdim ve o kusurları nasıl ve ne gibi vasıtalar ile izale etmek lazım gelir, onu da bildiğim gibi ve bildiğim kadar söyledim. Maa ma fih bu meseleleri bundan beş altı sene evvel beş Rusyalı müslüman talebeme lüzumu kadar izah ve tarif etmiştim. Herhalde gerek bütün alem islamin, gerekse münhasıran Türk aleminin a'sabına – nice asırlardan beri – arz olan uyuşukluğun mahiyeti ve esbabı sıhhiye, siyasiye ve ictimaiyesini bin dahi kemal hulüs ile tettebbu' etmekteyim. Bazı hakaiki da kuruyorum. Bunlar hakkında ileride efkarı acizanemi arz ederim, eğer sağ kalırsam ve vaktim olursa!...

Şimdilik sizler hakkında temenniyat halisem, evladınızı her vecihle iyi terbiye edip dünya yüzünde çoğalmanızdır. Saniyen dünya işlerine taaluku olan maarifte tamamen Avrupalı usulunu ve Avrupa ulumunu hulüs tam ve ciddiyet ve ihtimam ile alışmanız ve daima yarını düşünüp hiç vefat etmeyecek imişsiniz gibi çalışmanızdır.

Baki benden sizlere selam ve ihtiram. Sizden gayret, Haktan inayet; efendim,

Sabik Edirne mebusu ve hala Meclis-i kebir sıhhiye azasından

Filozof Rıza Tevfik.

* * *

Сами (Сөйләман Нәсиб) бәкнең шигыре будыр:

Hakikate doğru

Her gün yeni bir dert ile makhur sefalet
Her gün yeni bir mevt ile bir parça ölürken
Afak ümidine mülevven ve müzeyyen
Bir rüya adı ile titrer beşeriyet.

Mazi, ebedi sahne-i perhun mezalim
Hal, işte biraz süslü, fakat tebaki o sahne
Adı... bilelim ki o da mazi gibi muzlim
Adı, bilelim ki, o da mazi gibi köhne...

Artık yetiş, ey dost-ı kerem, dost-ı rehaver,
Anlat bize, ey mühr-i hakikat, bizi kandır
Anlat ki yalan, hepsi yalan, hepsi yalandır...

Anlat ki: adalet, medeniyet gibi sözler;
Derken, yine kan kan, yine hak namına kuvvet
Artık yeter. İnsanlara insanlığı öğret.

Süleyman Nesib

* * *

Истанбулда булындыгым вакыт төрекләр тарафыннан күрдә-
гем хөрмәт вә илтифатлар өчен бу урында гомуми сурәттә изһарә
тәшәккер итеп үтүнә үземә иң мөкатдәс бер бурыч дип беләм.
Голәма вә мөтәфәккирин улсын, бөек хөкүмәт мәммүрләре улсын,
үзләре илә күрешергә вә фикерләренә ишетергә теләдегем затлар
һәр кайсы мәгалмәмнүнияһ хозурларына кабул боердылар.
Үзләренәң фикерләренән, фазыл вә камалларыннан мине

мөстәфид¹ иттеләр, хастаханәләрне яхуд бөөк даирәләрне карар өчен барган вакытларымда шундагы мәәмүрләр һәр жирдә фәүкылгадә нәзакәт вә илтифат илә кабул боердылар. Бер газета мөхбире өчен биреләргә ярый торган мәгълүматны бирүдә бер дә саранлык күрсәтмәделәр. Гомумиятлә төрекләрнең мәга мөгамәләсеннән бик разый калдым. Зиядәсейлә мөтәшәккирмен.

Йосыф бәк Акчура углы Төркиянең әкабир² вә мөгтәбәрәныннан күп затлар илә күрешү вә танышуыма вәсилә булды. Голжалы мөгаллим Габделгазиз вә мөгаллим Хәлим Сабит әфәнделәрнең һәм дә мөһим бер урын тотучы Мәмдух Шәүкәт бәкнең дә югары даирәләр илә күрешә алуыма күп файдалары тиде. Дарелфөнүнендә укучы һәмшәһриләремездән Габдеррахман Габдеррәхим әфәнде дә Истанбулның күп жирләрен күрү вә күп кешеләре илә танышу хосусында миңа зур могавәнәт итте. Һилә, мөхтәрәм бабамыз Сәйях Габдеррәшид әфәнде Ибраһим жәнапләренең өендә һәмшәһриләр илә тәмам үземездәгечә пилмән ашаган вә аның артыннан самавыр төбенә тезеләп гөҗләтеп чәй эчкән вакытлар һич онытылырлык түгелдер. Бунларның һәркайсына бик самими сурәттә мөтәшәккир вә миннәтдармын.

* * *

Балкан сугышының гомум ислам дөнъясына бик зур тәәсир иткәнлегә мәгълүмдер. Мәкаме хиләфәт бөтен дөнъя мөселманнары өчен мөкатдәс саналдыгыннан вә Балкан сугышында исә мәкаме хилафәткә иң дәһшәтлә зарбәләр әверелдегеннән, шулай тәәсир итүе бик табигый иде. Әлбәттә, бу тәәсир безнең Русия мөселманнарында да күрелде. Бер-берсе артлы булган Траблус вә Балкан сугышларына төрекләрнең бу дәрәжә жинелүләре, һич шөбһәсез, мөселманнарга бик начар тәәсир итте. Хосусән,

¹ файдаланучы

² олылар

мөселманнар Төркияне бу дәрәжә зәгыйфь дип белмиләр вә аның башына бу кадәр фәлакәтләр килер дип исәпләмиләр иде. Мөселманнар гына түгел, хәтта Юрупалылар өчен дә Төркиянең бу кадәр жиңелүе көтелмәгән бер эш булып чыкты.

Без му мәсәлә хакында сүзне озайтмаенча, ялңыз үз газетамыз «Вақыт» илә «Вақыт»ны укучылар хакында гына берничә сүз әйтеп үтүне тиеш табамыз вә, ихтимал ки, киләчәктәге вакыйгалар өчен шаяне гыйбрәт булып дип беләмез.

Кирәк Траблус сугышы, вә кирәк Балкан сугышы вакытларында без газетамызда хәбәрләр вә вакыйгаларны булганы кебек яза бардык. Петербург телеграф агентствосының телеграмнары да гайнән басыла килде. Без укучыларымызны юатып, өмидләр биреп торуда бер файда булып дип белмәдек. Файда мотлакан һәр эшне булганы кебек тугры язуда, дөрест әйтүдә булачагына игътикад иттек. Булганы кебек язылган бу хәбәрләр укучыларымызның күбесенә бик авыр вә ачы тоелды. Хосусән, Төркестан тарафларындагы саф күңелле кардәшләремез газетамызның бу мәсләгеннән бик наразый калдылар. Имзалы вә имзасыз уларак безне орышып, сүгеп һәртөрле хатлар яза башладылар. Сөз: «Төрөкләр жинелгән, утыз мең төрек юнаннарга әсир бирелгән, Сәланик аларга тәслим ителгән дип язасыз. Бу исә сарих Корьәнгә хилафтыр. Мөселман гаскәренәң әсир бирелүе шәрған жаиз түгелдер, һәр мөселман солдаты йөз гайре мөслимгә мокабил киләдер, мөселман гаскәренә ярдәмгә фәрештәләр иңәдер, болар барысы шәрған сабит нәрсәләрдер, сөз ахрысы боларга ышанмыйсыз, сөзнең иманыңыз юктыр, шул хәбәр язылган газетаңызга керосин сибеп ут төрттеп яндырдык, газетаңызга бойкот, үзеңезгә нәфрәт иттек» дип яздылар. «Торасыз да “П.А.Т.”¹ дип язасыз. Аны һәммә хәбәрләре ялған бит, сөз юри төреkkә дошманлык өчен шуларны

¹ Петербургское агентство телеграфии (“Вақыт” газетасында Балкан сугышына бәйле телеграммаларның тәржемәсе басылып чыккан)

язасыз» диделәр. «Сез гел болгарлар, серблар, юаннарның жиңүләрен язасыз, ахрысы шулардан акча алдыңыз, медаль бирә торганнардыр, сез шуларга сатылгансыз, төрекләр мәңге дә жиңеләчәк түгел» дип язучылар булды. Бәгъзе берләре: «Төрекләр жиңелсә дә, жиңелә дип язмаңыз, без аны ишетәсез килми» диделәр. Кабәхәт лафзалар берлән сүгеп: «Үтерермез сезне, каберезне билгеләп куеңыз» дия язучылар да булгалады.

Без боларга каршы сөкүт иттек. Аларның бу кыланышлары жәһаләтләреннән вә гафиләтләреннән килгәнлеген белеп мәгъзур күрдек¹. Хәтта каләбләрендә хиссияте миллия вә мәхәббәте диния барлыгына дәләләт иткәнлеген өчен, аларның бу хәрәкәтләреннән мәмнүн калдык. Ләкин газетамызда кинә ачы булса да, тугры язудан туктамадык. Әфкяре гомумияне алдатып тору жинаятен иртикяб итәргә² разый булмадык. Озак үтмәс, бер көн килер, хакыйкәт аңлашылыр, дидек.

Вакыйган, Траблус вә Балкан сугышлары бетте. Нәтижәләре һәркем аңларлык рәвештә мәйданга чыкты. Никадәр боргалап, матурлап язарга теләсәң дә, халыкны алдатып торырга имкян калмады. Менә шуннан соң башта ук тугры язып килүемез өчен укучыларымыздан рәхмәт хатлары ала башладык. Бунлар арасында безне элек сүгеп язган кешеләрнең дә хатлары вә тәүбәләре бар иде.

Хосусән, Истанбулдан кайттыгымнан соң, аннан «Вақыт»ка язып тордыгым мәктүпләр өчен әллә никадәр тәшәккер мәктүпләре килде. Ачы булса да, хакыйкәтне язып торганлык өчен рәхмәтләр укыйлар: «Төркияне вә ислам дөнъясының хәлене без яңа таныдык, әйваһ! Никадәр гафиләттә торганмыз икән, никадәр язык хәлемезгә» диләр.

¹ гафу иттек

² гөнәһкә төшүгә

Шушы Траблус вэ Балкан сугышлары вакытында тугры язганымыз өчен безне сүгеп һәм яратып язган бер бәйләм хатлар бездә мэхфуздыр¹. Болар шул көенчә гайнән² бастырылып нәшер ителсәләр, халкымызның фикерене, әхвэл рухиясене вэ дәрәжәи гыйльмиясене күрсәтер өчен бик интересный бер материал булыр иде. Хәзергә булмады. Ихтимал ки, киләчәктә бервакыт нәшер ителер. Мондый вакыйгалардан милләтнең мөтәәсир вэ мөтәхәссис³ булуы аның йөрәге сәламәт икәнлеккә дәлил, бу исә истикъбаль өчен өмидле вэ хәерле бер галәмәттер.

Ф. К.

¹ саклана

² үзгәртелмичә

³ хис итүче

Бу китапта рәсемнәре вә кул язучылары булган затлар

	Рәсем- нәре	Кул язу- лары
Хәрбия нәзарәте назыйре Назыйм паша	+	
Мәшһүр мөәррих вә сәяси мөхәррир Морад бәк	+	
Сабикъ солтан Габделхәмид	+	
Мәшһүр Камил паша	+	
Арनावыд ихтилалчылар башлыгы Исмәгыйль Ка- мал бәк	+	
Гөлсем вә Рокыя ханымнар	+	
Ике Мәрһәм ханымнар	+	
Мәхмүд Мохтар паша	+	
Әхмәд Саиб бәк	+	+
Доктор Габдуллаһ Жәүдәт бәк	+	+
Өч мәжрух гаскәри	+	
Группа: ике Мәрһәм, Гөлсем, Рокыя ханымнар, Йосыф Акчурин, Фатих вә Гәриф Кәримовлар	+	
Төркиянең бөек әдибәләреннән Халидә ханым	+	+
Кызлар игъдадисе мөдирәсе Нәкыя ханым		+
Шәйхелислам Жәмәледдин әфәнде		+
Группа: Гөлсем, Рокыя, Мәрһәм ханымнар вә Әнвәр бәк, Тәүкыйф Наһид, Шәриф Әхмәд Жә- ниф әфәнде.	+	
Һиляле Әхмәр хастаханәсендә Кәбир Бәкер әфәнде	+	
Фатих Рәһими әфәнде	+	
Ике кыргыз шәкертә	+	
Мәшһүр Әхмәд Мидхәт әфәнде	++	
Акчура углы Йосыф бәк	+	+
Әхмәд бәк Агаев	+	+

Һиндстан Һиляле Әхмәр группасы	+	
Кибар төрек ханымнарының кыяфәтләре	+	
Принц Сәғыйд Хәлим паша	+	
Мәшһүр педагог Сатыйгъ бәк	+	+
Әдернә медафигы Шөкри паша	+	
Яшь төрекләрнең башлыктарынан мәшһүр Әхмәд Риза бәк	+	
Төркиянең икътисад голәмасынан Жәвид бәк	+	
Төркиянең олуг әдип вә мөхәррирләрнен Хөсәен Жәһид бәк	+	+
Истанбулда мөслимәләр митингы	+	
Группа: Һинд – төрек – татар Һиляле Әхмәр ха- димнәре (уртада Һиляле Әхмәр рәисе доктор Әс- гад паша)	+	
«Иттихадә тәрәккый»нең олуктарынан хәҗи Га- дел бәк		+
Әдибә Нәзиһә Мөхлис ханым		+
Мәшһүр гарәп милләтпәrvәре Габделгазиз Чавиш	+	
Мәшһүр төрек әдибә вә шагыйрәсе Никяр ханым		+
Сабикъ шәйхелислам Муса Казыйм әфәнде	+	+
«Иттихадә тәрәккый» башлыктарынан мәшһүр Тәлгатъ бәк	+	
Бөек голәмадан Әмруллаһ әфәнде	+	+
Бөек голәмадан Әбүлгалә бәк		+
Мәшһүр шагыйрь Гакиф бәк	+	
Доктор Хаканы әминә Мөхәммәд Әсгад әфәнде	+	+
Солтан Мөхәммәд Хамис хан хәзрәтләре	+	
Вәлигяһид Йосыф Газеддин әфәнде хәзрәтләре	+	
Мәхмүд Шәүкәт паша	+	
Музәханәи гаскәри мөдире, голәма вә гаскәри мөхәррирләрдән Әхмәд Мохтар паша		+

Илияле Әхмәрдә хезмәт итүче өч егет	+	
Төрөк четәчесе	+	
Шураи әүкаф рәисе Хажи Әүлия әфәнде		+
Шураи әүкаф әгъзасы Сәнеддин әфәнде		+
Дарелфөнүн голүме илаһия вә әдәбия мәдире Ис-мәгыйль Хаккы бәк		+
Процент вә страхование хакында шәйхелисламга бирелгән гаризаның вә аның тарафыннан бирел-гән фәтваның фотограф илә алынган сурәтләре	++	
Болгарстан мөселманнарыннан бер группа	+	
Мәшһүр мөхәррир Исәгыйль Бабанзадә		+
«Сәрвәте фөнүн» сахибе Әхмәд Әхсан бәк	+	+
Бөөк голәмадан Габеррахман Шәрәф бәк	+	+
Төрөклөккә гаид әсәрләр сахибе, галимнән сабикъ депутат брусалы Мөхәммәд Таһир бәк	+	+
Мәшһүр табиб вә жәмәгать хадиме, пәк фәгъгаль голәмадан доктор Әсгад паша	+	
Мәгариф назыйре Шөкри бәк	+	
Себерия голәмасыннан сәйях Габдеррәшид әфәнде Ибраһимов	+	
Хөрриятпәрвәр голәмадан доктор-философ Риза Тәүкыйф бәк	+	+ Мәк түбе
Дарелфөнүн мәдире Сами бәк		+ Ши- гыре
Дарелфөнүн таләбәсеннән Габдеррахман әфәнде	+	

Тәсхих¹:

435 нче сәхифәдә философ Риза Тәүкыйф бәкнең мәктүбендәге тарих 1913 урынына хата 1313 басылган. 446 нчы сәхифәдә рәсеме астында Риза Тәүкыйф бәк диясе жирдә Риза бәк дип басылган.

¹ Оригинал басма өчен төзәтмәләр

Кайбер географик атамалар һәм урыннар

Анатулы – Анатолия (Кече
Азия); Төркия урнашкан
ярымутрау
Арнавдылык – Албания
Аталар диңгезе – Эгей
диңгезе
Әдернә – Эдирне
(Адрианополь) шәһәре
Әнгелтерә – Англия
Әшкүдрә – Скутари
(Шкодер) шәһәре
Бәккуз – (Beukoz) Истанбул
бистәсе
Бәкләр Бәге сарае (Beylerbeyi
Sarayı) – госманлы
солтаннарының жәйге
резиденциясе
Бөекдәрә (Büyükdere) –
Истанбул бистәсе
Босна вә һәрсәк – Босния
һәм Герцоговина дәүләте
Бугаз Эче (Boğaziçi) – Кара
диңгез белән Мәрмәр
диңгезен тоташтырган
Босфор
Галата (Galata) вә Бәк Углы
(Beyoğlu) – Истанбул
бистәләре
Дахили Русия – Россиянең
эчке өлкәләре

Дәдә Агач лиманы –
Dedeağaç пристане
Каратаг – Черногория
Кафкасия – Кавказ
Көрдестан – Курдистан
Манастир – Битола шәһәре
Өскеп – Скопье шәһәре
Сәланик – Салоники шәһәре
Траблус – Триполитания
шәһәре
Халич – Босфор бугазы
белән тоташа торган
култык (Золотой Рог)
Чанаккальга – Чанаккале
Яния – Янина шәһәре

Сүзлек

анлар – алар
арнавыд – албанияле
ата – утрау
әбтәр – яраксыз, ким
эгълә – иң биек
әжнәби – чит илнеке
әксәриять – күпчелек
әкълит – азчылык
әле дахилдән, әле хариждән
– әле тыштан, әле эчтән
әмсальсез – мисалларсыз
әсаслы игътираз – төпле
каршы килү
әсассыз – нигезсез

әфкяре гомумия –
 ижтимагый фикер
 (общественное мнение)
 әһәмиятне хаиз – әһәмияткә
 ия
 бәгъденнән – соңыннан
 бәгъзән – кайчак
 бәгъзе – кайбер
 бәкъяль – ашамлык
 әйберләре кибете; яшелчә
 кибете тотучы
 бәрбад – юкка чыккан
 бәхәс итү – сөйләү
 бикадер әл-хәл – белгән
 хәтле
 билә – хәтта
 билгакес – киресенчә
 бинаән – -га күрә;
 нигезләнеп
 бинаән галәйһи – шуңа күрә
 бинаән куелган –
 нигезләнгән
 булмак үзәрә – булсын өчен
 вакыйган – чыннан да
 вакытыйлә – вакытында
 васитасы илә – ярдәме белән
 вәләдәтханә – бала тудыру
 йорты
 вөжүд – 1) тән; 2) барлык
 вөкугат – вакыйгалар
 гадәтән – гүя
 гадәтән – гүя
 гажәбә – соң
 газем – жөрьәтлелек

гайре мәслим – мәселман
 булмаган
 галәян – ачу кайнау
 гали мәктәпләрдә тәхсилдә –
 югары мәктәпләрдә уку
 галибият – жиңү
 гасаб – нерв
 гәрчәктән – чыннан да
 голәма – галимнәр
 гомумиятлә – гомумән
 гыйләвә итү – өстәү; кушу
 даир – кагылышлы
 дарелфөнүн – университет
 дахили автономия – эчке
 автономия
 дәкыйка – минут, мизгел
 дәрхаль – шундук
 дәүләте могаззамәнәң
 харитасы – Госманлы
 дәүләтенәң картасы
 дәха, дәхи – тагын
 ехтылар – ектылар
 җаддә – проспект
 җаһиланә тәгассыб –
 җаһилләрчә фанатизм
 җәбрән – мәжбүри
 җәнүб вә шәрык – көньяк
 һәм кончыгыш
 җәрәян – тенденция, агым
 забит – офицер
 зан итү – уйлау
 затән – нигездә
 заһир – күренә торган

заһир пәрәстлек – тышкы
 табыну
 заһирән – тышкы яктан
 заһири калып – тышкы
 калып
 зәүжә – ирнең хатыны
 зирагать – асыл хужалыгы
 зиядә – күп
 зиядә – күп; артыграк
 зиядәсейлә шаяне тәбриктер
 – күп тәбриккә лаек
 зольмәт – караңгылык
 зыяфәт – кунак итү, зыяфәт
 ибтидаи – башлангыч мәктәп
 иганә тарикыйлә – иганә
 юлы белән
 игъмар итү – төзек итү
 игътикад итү – ышану
 игътираз итү – каршы килү
 игътираз итү – каршы килү
 идарәи горфия – сугыш
 вакыты идарәсе; гаскәр
 хакимияте
 ижтиһад – тырышлык
 икмаль итү – тәмамлау
 икмаль итү – тәмамлау
 икърар итү – тану
 икътиза – мохтажлык
 искелә – пристань
 искелә – пристань
 истигъдад – булдыклылык
 истигъмал итү – куллану;
 монда: сөйләп бирү
 истикъбаль – киләчәк

истикъляль – бәйсезлек
 истихкям – хәрби ныгытма
 истиһзаи – мыскыл итәрлек
 итмәле – итәргә тиеш
 иттифак – берләшү
 Иттифакы мөсәлләс –
 "Өчлек берлеге" хәрби
 блогы: Германия, Австро-
 Венгрия, Италия
 иттиһад вә интизам –
 бердәмлек һәм тәртип
 ифтира – ялган, яла
 ихариж – тыш
 ихтилалчы – фетнәче,
 революционер
 Иэтиляфе мөсәлләс –
 "Антанта" хәрби блогы:
 Бөекбритания, Франция,
 Россия
 кабилә инкяр – кабул ителүе
 ярамаган
 кадир әл-хәл могавәнәтем
 ижаб итте – ярдәмче
 булуым кирәк булды
 кайд итү – теркәү
 каракул – куй бәрәннәренен
 махсус эшкәртелгән
 тиресе
 кафилә – кәрван
 кафкасиялә – кавказлы
 кәнар – яр чите
 кәшеф итү – ачыклау
 консулханә – консуллык
 күңелле – теләк белдерүче

кягыд – кәгазь
 кяшки – эх, әгәр дә! (бик нык
 теләп тә булмавына
 пошынуны белдерә торган
 ымлык сүзе)
 ләтыйфә – мәзәк
 лиман – пристань
 лөзүм – кирәк
 лөзүме вакыт – кирәкле
 вакытта
 лязем – кирәк
 магада – башка, тыш
 малия – финанслар
 манигъ – 1) киртә; 2) каршы
 манигъ – тыючы; киртә
 масраф – чыгым
 матбага – типография
 матлаб – таләп ителгән
 мәбгус – депутат
 мәга ма фиһ – 1) шул ук
 вакытта; 2) өстәвенә
 мәгаләмәнүннιάть –
 шатланып
 мәгашъ – хезмәт хакы
 мәгълүбиять – жиңелү
 мәгъмурият – төзеклек
 мәгънән мәрбут – рухи яктан
 бәйләнгән, ияртелгән
 Мәжлесе мәбгусан –
 парламент
 мәжрух – яралы
 мәзәлләт – хурлык
 мәйдане хәрби – сугыш
 мәйданы

мәкаме хилафәт – хәлифәлек
 жире
 мәкаме хиләфәт – хәлифәлек
 урыны
 мәкасыйд – максатлар
 мәлик булу – ия булу
 мәмнүгъ – тыелган
 мәмнүннιάтлә изһар кылу –
 канәгәтьләненп ачыклау
 мәнафигъ – мәнфәгәтьләр
 мәнбәгъ – чыганак
 мәнгъ итү – кире кагу
 мәнсүб – мөнәсәбәтлө
 мәсафә – аралык
 мәтанәт – ныклылык,
 чыдамлылык
 мәтлуб – кирәк
 мәүжуд – бар
 мәүкыйт – вакытлы
 мәхз – бары тик; фәкәть
 мәхү итү – юкка чыгару
 мәшрутиять – конституция
 мәәмүр – дәүләт хезмәткәре
 мәәмуриять – вазифа; дәүләт
 оешмасы
 мәәюс вә мөкәддир –
 күңелне төшерә һәм
 көөндерә торган
 мәәюсит – борчылу
 мәәюсит – күңелсезлек
 мәәюсият – күңелсезлек
 мигъдә – ашказаны
 мигъмарият – архитектура

могтэбэран – ихтирам ителэ
 торган кешелэр
 мозаффаранэ – жиңүле
 мозаффариать – жиңү
 моктэдир – көчлө
 монтазам гаскэр – даими,
 тэртипкэ салынган армия
 мосалэхэ – солых
 мосахэбэт – сөйлөшү
 мохалиф – 1) охшамаган 2)
 каршы килүче
 мохафэзэкэран –
 консерваторлык
 мөөссэсэ – учреждение
 мобалэга – арттыру
 мобалэгале – арттырылган
 мөбтэдигъ – уйлап табучы
 мөвэкъкатан - вакытлыча
 мөвэкъкаты – вакытлы
 мөгайин – билгелөүчө
 мөдахэлэ итү – тыкшыну
 мөдһиш – дөһшөтлө
 мөкавэмэт – каршы тору
 мөкэммөл – камил
 мөманэгать – каршы тору
 мөнафэрэт – нэфрэт
 мөрөббэгъ – шакмаклы;
 квадрат
 мөрөбби – тәрбияче
 мөрөккэбэ – катышкан
 мөсагадэ итү – мөмкинлек
 бирү
 мөсафирханэ – кунакханэ
 мөстэсна – чыгарма

мөстэшар – киңэшче
 мөтэгалликъ – бэйле
 мөтэгалликъ – кагылышлы
 мөтэгаммид – тырыш
 мөтэгассыб – иске фикерле;
 артык омтылчан
 мөтэфэккир – фикер йөртүчө
 мөтэхассыйс – белгеч
 мөтэхассыйс – белгеч
 мөтээссир – тээсирлэнгән
 мөттэсыйль – берөзлексез
 мөттэфикъ – бер фикердэ
 мөфтэхир – мактанучы,
 макталучы
 мөхакэмэ йөрөтү – хөкем
 йөртү; бэя бирү
 мөхарэбэ – сугыш
 мөхасарэ – урап алу;
 камалыш
 мөхтәлиф – төрлө-төрлө
 мөшавир – киңэшче
 мөштэрэк – уртак
 муаффэкъ – ирешкән
 муаффэкыять – уңыш
 муафыйк – яраклы
 назар – караш
 нэ япмалы – нишлисең
 нэкыль итү – сөйлөп бирү
 нөмаеш – демонстрация,
 тантана
 нөмунэ – үрнөк
 нөүбэт – чират
 нөшаэт итү – үсү


нәшире әфкяр – фикер
таратучы
нәшъәт итү – барлыкка килү
низам вә интизам – нигез вә
тәртипләр
низамсыз – рәтсез
өдәба – әдипләр
өлүһиять – тәңрелек
өмид – өмет
патрикханә – патриарх тору
урыны
полицә – полиция
рафик – дус
рәд итү – кире кагу; кабул
итмәү
рәсмән нәшер ителә – рәсми
рәвештә белдерелә
рәфәкатъ – иптәшлек
рәтбә – дәрәжә; звание
рум – грек
садырәгъзам – бөөк вәзир
сахиб – ия
сахил – яр бue
сәбәт – ныклык
сәвекъ итү – алга этәрү
сәдака
сәдәкатъ – тугрылык
сәер итү – күзәтү
сәнәви – ел саен; елына
сәфарәтханә – илчелек
бинасы
сәфир – илче
сөаль – сорау
сөкүнәт – тынычлык

сүзләре үзәренә – сүзләренә
жавап буларак
тазминате хәрбия –
репарация
тәэссеф – кызганыч
тәбәга – берәр дәүләтнең
гражданнары
тәбәссем итү – елмаю
тәблигъ – хәбәрдар
тәвәжжәһ – илтифат
тәгаен / тәгайен итү –
билгеләү
тәгаен ителү – билгеләнү
тәгажжәб итү – гажәпләнү
тәгассыб – фанатизм
тәгъйин итү – билгеләү
тәгъкыйб итү – күзәтеп бару
тәгълим – белем
тәгъриф кылу – тасвирлау
тәгътыйль – ял
тәдбир итү – чаралар
оештыру
тәжавез – чиктән үтү
тәкзиб итү – ялган дип әйтү
тәклиф иткән – тәкъдим
иткән
тәкъвия кылу – куәтләү
тәләфат – корбан, үлүче
тәмамыйлә – тулысынча
тәмәнна итү – хәрәкәт белән
сәлам бирү
тәмәнни итү – өметләнү
тәмәнни итү – үтенү
тәнәффес – тын алу

тэнзыймат – тэртипкэ салу
 тэрэддет – икеләнү
 тэсдыйк итү – раслау
 тәүкыйф итү – кулга алу
 тәфтиш вә тәхкыйк –
 тикшерү
 тэхәммел итү – түзү
 тэхмин – чамалау
 тэхсин – афәрин
 тәһдид итү – куркыту
 тээвил итү – юрау
 тижарәт – сәүдә
 Траблус сугышы – Италия
 белән Госманлы
 императорлыгы
 арасындагы сугыш (1911-
 1912)
 туп – пушка
 үз лисаннары бушнакчадыр
 – үз телләре босния
 теледер
 үзе ноктаи назарыннан
 мөхакәмә йөртте – үзенен
 карашларыннан чыгып
 бәя бирде
 улдыкча – шактый
 фарызның хилафынча –
 фаразларга туры
 килмәслек
 фәгалиять – эшлеклелек;
 эшчәнлек
 фәгалиять – эшчәнлек
 философиянә – фәлсәфәле
 филхәкыйкәт – чынлап та

финәфсиһи – нигездә
 хадим – хезмәтче
 халән – һаман
 хәйрәтләрне мужиб булу –
 аптырашта калдыру
 хәккяк – кырлаучы
 хәкыйкатән – чынлыкта
 хәмияте диния – диндарлык
 хәмияте миллия – милләтне
 саклау
 хәмиятьле – энергияле
 хәрарәт – жылылык
 хәрбия министры – оборона
 министры
 хәрбия нәзарәте – саклану
 (хәрбия эшләре)
 министрлыгы
 хиссият галия – югары
 хисләр
 хифзы сыйххәт – сәламәтлек
 саклау
 хиффәт – акылсызлык
 хосусан – аерым алганда
 хөдүд – чикләү
 хөләса – нәтижә
 хөсне – яхшы, гүзәл
 хөсне тәвәжжәһ – яхшы
 караш
 һәнүз – һаман
 һәяжане әфкяр – аптырашка
 калу
 «Һиляле Әхмәр» – «Кызыл
 Ай» гуманитар хәрәкәте
 чар – царь

чәһәршәмбе – чәршәмбе
чәһрә – йөз, бит
чәһрә вә сәймә – йөз-битләре
һәм кыяфәтләре
шаяне тәгажжәб – гажәпкә
лаек
шәй – әйбер, нәрсә
шималь – төньяк
шөгъбә – бүлек
шөгъбә – бүлекчә
шөйлә – шулай
Шураи дәүләт – Дәүләт
киңәшмәсе; 1868-1922 нче
елларда хөкем чыгару
органы
ялңыз – фәкать
яхуд – яисә




Морад бәк [яшәрәк вақыты]



*Төркиянең сугыш министры вә
баш команданы вәкиле Назыйм
паша*



*Сабиқъ солтан
Габделхәмид*



Камил паша



*Арнавуд ихтилалы
башлыкларыннан
Исмәғыйль Кәмал бәк*



*Рокья ханым Юнысова –
Петербурган.*



*Өммегөлсем ханым Камалова –
Чистайдан.*



*Мәрьям ханым Якупова –
Ташкенттан.*




*Мәрьям ханым Поташева –
Ростовтан.*




Хастаханәдәге мәжсрухлар
рәсеме.



Халидә ханым.




Халидә ханымның кул язулары



Нәкыя ханымның кул язулары.



Уң яктан: утырганнар – Мәрһәм Поташева, Фатих Кәримов, Гариф Кәримов. Аякта – Рокыя Юнысова, Йосыф Акчурин, Өммегөлсем Камалова, Мәрһәм Якупова.



*Шайхелислам
Жамаледдин эфэнде.*



*Уртада Энвэр бэк. Уң яктан: Рокья Юнысова,
Өммегөлсем Камалова, Тәүфыйк Нәһид, Мәрьям Якупова,
Шәриф Әхмәтҗанов.*



*«Ғиляле Әхмәр»
хастаханәсендә хезмәт
итүче Кәбир эфэнде Бәкер.*




*«Ғиляле Әхмәр»
хастаханәсендә хезмәт
итүче Фатих эфэнде
Рәхими.*



*«Ғиляле Әхмәр»
хастаханәсендә хезмәт
итүче ике кыргыз шәкерте.*




Əhməd Midxət əfəndə



Əhməd Midxət əfəndə (иң соңғы рәсеме)




Акчура углы Йосыф бәк.



Йосыф əфəндə Акчуринның кул язuları.



Әхмәд бәк Агаев



Әхмәд бәк Агаевның кул язугары



«Һиндстан Һиләлә Әхмәр» группасы.




Кибар төрек ханымнарынның кызфәтләре



Принц Сэгыйдъ Халим паша



Сатыйг бэк



Сатыйг бэкнең кул язулары



*Әдернә мөдафәга баһадиры Шөкри
паша*



Жәвид бәк



Әхмәд Риза бәк



Хөсәен Жәһид бәк



Габделгазиз Чавуш бәк



Һиндстан Гиляле Әхмәр группасы



Истанбулда мөслимәләр митингы

ستمال تر کله ایله نذرانہ تمام سو بولنم ایسہ اولرک جی
 زکله مرید جالستانه غیور ، نسبہ طارف
 هر مضایقه خواستگار ترقی کوروم : جو اعتماد بجا تر کله
 معواد طایفه صغینه خانہ برابید احساسی اینده ، ان معز
 بر انصاف تحفید به دله لکری اجموعه بنوہ کانی دینیم و کانی یابینیم
 ستمال تر کله بنده مدیوہ شکرانم
 شماره ۵ شمس ۱۶ - مارس - ۱۹۱۲
 نیکار خانم نیک قول یازدوی .
 زکله عتقانه

Никяр ханымның кул язую



فندمه مودم . اولاه بر ملک حه جیانی بدنه .
 قدسایه انصار دده یغمار وقتنه انصار دایه قائمه .
 (و اعتضوا بعله الله جمیعاً ولا تغفلوا) و واعدوا لهم ما استطعتم
 معه فوفوا ایند کریمه لری ده ایسته بداهت جی نازل اولمیشدر
 ۱ - مارس
 سیم اوله یازدوی
 افندمه
 موسی کاظم
 موسی کاظم افندی نیک قول یازدوی .

Сабикъ шәйхелислам Муса Муса Казыйм әфәнденең кул язудары.
Казыйм әфәнде.



Тәлгатъ бәк.



Əmrullah əfəndə.

سہمہ ایتمک بویطری برد۔ اہلک ایم چارہ۔ انہو نصیر دھیر۔
 فیکرہ اویرمور، اوچک لیر، دہ برلہ یسک، تونک مینک، تاجم ادینک
 بونک برلیسہ در۔ بونک ایگون، جہوز اصلا، بیہ منی مینرک جہانی
 برن یا نیند جہس جہس، اوچنرک ذقنہ تلم بریدہ در۔
 امرالله افندی نیک قول یازووی۔
 ارادہ

Əmrullah əfəndəneң құл язуы.

عالم اسلام ۛ بوسول کونلردہ جا بجا اونلایمی
 فلاکتلرک منت و عواملنی آرتق نظر جہتہ تدقیق
 ایتمی و قضاہر حاضرہ سیکلہ اسلامیت کبی تون
 اسباب سلامت و مسہارتی جامع بر دیہ بیسند
 بشریتک حالاً استفاضہ منافع اولیغی دوتونک
 تکرہ ملی در
 ابوالملا افندی مادرینی زادہ نیک قول یازووی۔
 مادرینی زادہ

Əbülğalə əfəndə Madritəzadəneң құл язуы.




Мәшһүр төрөк шагыһрә
Гакиф бәк.



Мәхмүд Әсгад әфәнде



*Хәлифәи ислам солтан
Мөхәммәдхәмид Хамис хан
хәзрәтләре.*



Мәхмүд Әсгад әфәнденең кул язуы.



*Вәли гяһид солтанат Йосыф
Газеддин әфәнде хәзрәтләре.*



*Садырәгъзам Мәхмүд
Шәүкәт паша хәзрәтләре*

بقوه اناندر عباد الله در؛ شایانه محبت و رحمت در .
اعلای کلمه الله ، عدالت و صفقت ، محاسنه اخلاقه
و کمال مدنیت اسانه مستند بولنامه اسلامیت جناب
رب العالمینک بقوه اناندره نعمت عظمی سحایه سید
مثل مرتبه حاضره حالاً بونی لایق بقره ترقیه و تصدیق
ایجاد کده امیر لدره علوم و فنونک ترقیات معاریفی سایه
نور و هدایت و حقیقتک بقوه جبرانی شویر ایده هکی بر دور
سعود ایرکج البته کله جک در .

اله بونک بر کسه اسلام بولنامه تورک و تاتار ملت نجیبک
اور در دره سعادت بشریه ، تقسیم حقایق و عدالت کماله
خدمت ، الله بولنده اناندره رهبرک و دلالت ایلیه ایلی
ایچیه شمدیه ترقیات هالته ، هر هضمه کتاب کالات
ایلی لازم کلور .

لیس انسان الامامی .

اوز مختاری یورولک عتیری اولار
عسکری موزه می مدیری
ایکاد جمیع شریف
احمد مختار

استانول
[مختاره باخ]
۵ ربیع الآخر
۱۳۳۱
۱ مارف
۱۳۲۹


موزه خانه عسکری مدیری احمد مختار پاشا حضرت تیریک قول یازووی .




Ғиляле Әхмәрҙә хезмәт
итүче өч егет рәсеме.




Төрөк чатәчесе.



Шураи әүкаф рәисе Хажжи Әүлия әфәндеһең
кул язуды.




Процент алуның, мал ۋə гомер страховать итүнең шәрған дөрест булып-булмавы хақында шәйхелислам хәзрәтләренә Фатих Кәримов тарафыннан бирелгән гаризаның фотограф илә алынып ясатылган сурәте.




Шул хакта шәйхелислам хәзрәтләре тарафыннан бирелгән фәтваның кинә фотограф илә алынып ясатылган сурәте.




Болгарстан мөселманнары группасы.



Әхмәд Әхсән бәк.




Исмәғйиль Хаккы бәк Бабанзадәнең кул язуы.




Хәсән Жаһид бәкнең кул язуы.



Төркиянең бөек голәмасыннан
Габдеррахман Шәрәф бәк.




Философ доктор Риза Тәүфыйк.



Брусалы Мөхәммәд Таһир
бәк.



Мәғариф назыйре Шөкри
бәк.



Габдеррәшиид әфәнде
Ибраһим.

عَمَّا نَبِيَّهِ اِيَّاهُ سَلَّمَ لَقَدْ بَايَسْتَهُ
 كَلَّامًا فَلَكَتَهُ اِذَا رَوَّيْتَهُ لِيُفِيَا
 عَلِيًّا بِحُتَيْفٍ تَعَالَى اِقْصَارِي
 بَيْنَ تَجَارِيهِ صَاحِبِ دُحْرِ ضَبَّةٍ ~~عَلِيٍّ~~
~~بِخَيْرٍ~~ اِذَا رَوَّيْتَهُ رَوَّيْتَهُ تَوَلَّى
 اَبْنَتَهُ . . . زَيْدًا زَاوِيًا
 حَفْظُهُ يَمْقُورٌ وَبِخَيْرٍ وَتَوَلَّى
 تَجَارِيهِ اِقْصَارًا تَوَلَّى تَجَارِيهِ
 كَلَّامًا اِقْصَارًا اَبْنَتَهُ رَوَّيْتَهُ
 اَبْنَتَهُ . . . زَيْدًا زَاوِيًا
 وَتَوَلَّى اَبْنَتَهُ رَوَّيْتَهُ
 اَبْنَتَهُ . . . زَيْدًا زَاوِيًا

احمد احسان بك كك قول يازووي.